


# سندُ جابَر، بحرِ پھاڑ

غلام ربانی آگرو



## بنام جهاندار جان آفرين

سامي، كامى، پرينء لئ، كُسي تيا كباب،  
سندو ذات جواب، تون كيئن پچين تن كان؟  
- پتائي

# سندُ جابر، بحرِ پھاڙ

غلام رباني آگرو



ثقافت کاتو،  
حکومت سندھ،  
کراچي.

سنڌي ادبي بورڊ  
ڄامشورو، حيدرآباد  
سنڌ.

COPY RIGHT RESERVED WITH THE AUTHOR

مصنف جا سڀ حق ۽ واسطا قائم

---

|        |                |
|--------|----------------|
| چاپو:  | پهريون         |
| سن:    | جون ۱۹۹۷ع      |
| تعداد: | هڪ هزار ڪاپيون |
| قيمت:  | ڏيڍ سؤ روپيا   |

---

ملڻ جو هنڌ:  
سنڌي ادبي بورڊ جو بڪ اسٽال  
تلڪ چاڙهي، حيدرآباد. سنڌ.  
(فون نمبر 615179)

---

هيءُ ڪتاب، سڪندر علي شاھ، مئنيجر سنڌي ادبي بورڊ پرنٽنگ پريس،  
ڄامشوري ۾ ڇپيو، ۽ اعزازي سيڪريٽري، سنڌي ادبي بورڊ شايع ڪيو.

## پيش لفظ

سنڌي ادبي بورڊ، نامياري ليکڪ، سائين غلام رباني آگري جو هيءُ ڪتاب ”سنڌ جا بر، بحر ۽ پهاڙ“ وڏي شوق ۽ احترام سان پنهنجن پيارن پڙهندڙن جي خدمت ۾ پيش ڪري ٿو.

سائين غلام ربانيءَ جي اولين ادبي مڃتا سنڌي ڪهاڻيءَ جي حوالي سان آهي. سندس نالو جديد سنڌي افسانه نويسي جي ”تمورتيءَ“ ۾ شامل آهي، جنهن ۾ ٻيا به چڱا جمال ابڙو ۽ شيخ حنيظ آهن. رباني صاحب جي افسانن جو مجموعو ”آب حيات“ هاڻي سنڌي ڪهاڻيءَ جي ڪلاسڪس ۾ شمار ٿئي ٿو.

رباني سائينءَ ڪجهه عرصي لاءِ لکڻ ڇڏي ڏنو هو. پر، جڏهن قلم وري هٿ ۾ کنيائين، ته لکڻ جي انهيءَ نئين مرحلي ۾ سندس موضوع بدليل هئا، ۽ افسانن بدران ’علمي ۽ فڪري شميارن‘ جي تخليق ٿي. ان سان گڏ، ملڪ جي ممتاز علمي ۽ ادبي شخصيتن تي خاڪا لکيائين، جن سنڌي ادب ۾ منفرد ۽ يادگار حيثيت حاصل ڪئي. مون کي اهو فخر حاصل آهي ته اهي خاڪا اول مون کي ئي مليا ۽ مھراڻ جي صفحن جي زيب زينت جو سبب بڻيا. رباني سائينءَ انهن ۾ واڌارو ڪيو ته ”جهڙا گل گلاب جا“ ڪتاب جڙي پيو، جيڪو بورڊ جي انهن چند ڪتابن مان هڪ آهي، جن کي هاڻي غيرمعمولي ادبي مقبوليت حاصل ٿي آهي.

هت، رباني سائينءَ جي فڪري اڀياس ”سنڌي ڪلچر- پسنظر ۽ پيش منظر“ جو ذڪر ڪرڻ بيجا نه ٿيندو. اهي مضمون

روزنامه ”هلال پاڪستان“ ۾ ڪالمن جي صورت ۾ شايع ٿيا هئا. پر، انهن جي ڪتابي صورت ۾ اشاعت به نهايت ضروري آهي ۽ منهنجي ته ديرينہ تمنا آهي.

هي ڪتاب، تن قابلِ احترام هستين -- پير سائين روضي ڌڻي، غوث بهاؤ الحق ملتاني ۽ قلندر لعل شهباز بابت مصنف جي مطالعي جو نچوڙ آهي. اهي ٽيئي موضوع اهڙا ڪونه آهن، جن تي اڳ ڪڏهن ڪنهن لکيو ٿي نه هجي. پر، رباني سائينءَ جي لکڻ جي انداز ۽ ان مان نڪتل نقطن کي پڙهڻ سان اها چوڻي ياد اچي ٿي ته ”سُرمو سڀڪا اک پائي، پر اک اک جو ڦير“.

اندازِ بيان جو اهڙو فرق ٿي ڪنهن به مصنف کي ٻين کان منفرد ۽ ممتاز بنائيندو آهي.

نفيس احمد شيخ

سيڪريٽري

سنڌي ادبي بورڊ

۲۰- آڪٽوبر ۱۹۹۶ع

ڄامشورو، سنڌ.



## انتساب

ارنيسيت ٿرمپ، ايڇ. ٽي. سورلي  
۽ ڊاڪٽر ائيمري شمل جي نالي.  
سنڌ کي پنهنجن محسنن تي فخر  
۽ ناز آهي.  
سنڌ جا سمورا ايندڙ نسل پڻ کين  
سڪ سان ياد ڪندا رهندا.

- غلام رباني آگرو



## فهرست


۱. پیر سائین روضی دُئی رح ... ...

۱  
۵۵ حوالا ۶ اضافا
۲. غوث بهاؤالحق ملتانی رح ... ...


۸۱  
۱۳۶ حوالا ۶ اضافا
۳. قلندر لعل شمباز رح ... ...

۱۴۵  
۳۵۸ حوالا ۶ اضافا
۴. پسِ نوشت ... ...

۳۷۳



پیرسائین  
**محمد راشد**  
روزی دُٹی





پير سائين، محمد راشد، روضي ڌڻي، رحمت الله عليه سونهاريءَ سنڌ جي برگزيده، باڪمال ۽ ڪرشمه ساز روحاني شخصيت آهن. سندن ولادت جو سن ۱۱۷۰ هجري ۽ وفات جو ۱۲۳۳ هجري آهي. ان حساب سان، پاڻ، هن جهان ۾ حضور پيغمبر ﷺ جن جيتري ڄمار ماڻائون.

مون کان مخدوم امير احمد ڪمڙن واري جو هڪ گفتو ڪڏهن ڪونه وسريو آهي. هڪ دفعي، حيدرآباد جي بسنت هال ۾ تقرير ڪندي چيائين ته، ”سنڌ الله وارن جو ديس آهي.“ مخدوم صاحب جي ڳالهه ۾ ڏاڍو ڪو تاثير هو. سندس گفتو منهنجيءَ دل تي نقش ٿي ويو. بيشڪ، سونهاريءَ سنڌ وڏا وڏا اولياءَ پيدا ڪيا آهن. ليڪن، پير سائين، روضي ڌڻي، گلستانِ سنڌ جو هڪ اهڙو ته بي مثال گلابي گل آهن، جنهن جي سونهن ۽ سرهاڻ، سنڌ ۽ بيرون سنڌ، ڪيئي پراڻن پٽ، پٿر، پونا، پهاڙ ۽ ٿر ٻر واسي ڇڏيا آهن.

پاڻ ننڍپڻ ۾، ڪجهه عرصو، ڪنڊياري تعلقي جي ڪوٽڙي ڪبير واري مدرسي ۾، مخدوم يار محمد وٽ پڙهندا هئا. اتي هالاڻيءَ جو بزرگ، سيد عاقل شاهه گيسوئي دراز ۽ مخدوم محمد دائود آگرو سندن هم درس هوندا هئا. مون سان حاجي بلال آگري ڳالهه ڪئي ته مدرسي ۾ نم جو هڪ وڻ هوندو هو، جنهن جي هيٺان تڏا وڄائي، طالب پنهنجي استاد کان سبق وٺندا هئا. هڪ دفعي مخدوم يار محمد درس ڏيندي پير سائينءَ کي چيو ته: ”ابا محمد راشد! نم جي هن وڻ ۾، ڪانون جو ڪو آڪيرو آهي. سي نياڳا، سڄو ڏينهن ڪن ڪچرو ڪيرائي، طالبن جا ڪپڙا خراب ڪندا رهن ٿا. اهو آڪيرو ته پتي ڇڏيو.“

پير سائينءَ جن ان مهل ئي نم تي چڙهيا. ڪانون کين گهڻي ڪڪ ڪيو. پر پاڻ آڪيرو پتي، هيٺ لٿا. اهو ڏسي استاد کي مٿن ڏاڍو پيار آيو. سندن مٿي تي باجمه پريا هٿڙا گهمائي، کين هنن لفظن ۾ دعا ڪيائين:

”ابا محمد راشد، جيئن اڄ ڪانون توتي ڪانگيرا ڪيا، تيئن الله اهو ڏينهن به آڻيندو، جو جُڳَ تنهنجي مٿان ڏرندا.“

رب پاڪ، درويش جي دعا، حرف بحرف قبول ڪئي. پير سائين، محمد راشد جڏهن وڏو ٿيو، ته رشد ۽ هدايت جي اهڙي ته زوردار شمع روشن ڪيائين، جو ماڻهو پننگن وانگر مٿن پاڻ گهورڻ لڳا. ٻرن ۾ بازارون لڳي ويون. خلق جون خلقون پلٽجي پيون. چون ٿا ته سنڌ اهڙو نظارو نه اڳي ڏٺو نه پوءِ. محمد نظاماڻي پٽ باجمي نظاماڻيءَ جو، لنواريءَ جي لال، خواجه محمد زمان سائينءَ جي مريدن مان هو. پير سائين، روضي ڌڻيءَ جي خليفي اول، محمود نظاماڻيءَ ملفوظات شريف ۾ نقل بيان ڪيو آهي ته:

”مون سان محمد نظاماڻيءَ ڳالھ ڪئي ته منهنجي پيءُ باجمي فقير چيو ته هيڪر مون خواب ڏٺو ته هڪڙو سادات اتر طرف کان پيدا ٿيو آهي، جو خلق کي ارشاد پيو ڪري، ۽ سارو جھان ان جي فيض کان بهرياب پيو ٿئي.“

باجمي فقير مٿيون خواب سڀني پٽن ۽ مٿن کي ٻڌائي، سمجهايو ته:

”جڏهن اهو معرفت جو سج اڀري، ته اوهين سڀ ڌڙڻ وانگر ان جي نوراني شعاع مان بهرياب ٿجو، ۽ جيڪڏهن آءٌ هن فاني دنيا مان رحلت ڪري وڃان، ته هزارين سلام، هن ناتمام طرفان، انهيءَ محي الدين والسلام جي حضور ۾ پهچائجو.“

خليفې محمود ٻيو اهڙو واقعو حافظ هاليپوٽي جو پڻ بيان ڪيو آهي. هيڪر خواب ڏنائين ته:

”هڪ نوراني شعاع اتر جي طرف کان وٺي سوجھرو ڪيو آهي ۽ ساري جھان کي پنهنجيءَ روشنائيءَ سان ويڙهي ورتو اٿس.“

سڀ خواب سچا ڪونه ٿيندا آهن، پر ڪي سورنهن آنا سچا به ٿيندا آهن. ڪي خواب حقيقتون ٿي ويندا آهن، ته ڪي حقيقتون وري خواب ٿي وينديون آهن. هونئن، اڪثر ڪري هن جھان جا انسان، مون وانگر، زندگيءَ ۾ اڪڙين ۾ پنهنجا پنهنجا خواب ڪڍي رهندا آهن. ڪن ڏاھن ته ماڻهوءَ جي زندگيءَ کي ئي خواب ڪوٺيو آهي. فانيءَ فرمايو آهي ته:

زندگي ڪاهي ڪو هڻ ۽ خواب هڻ ديواني ڪا

پر، جديد دور جو انسان هر ڳالهه جي صداقت پرکڻ ڪاڻ ان کي سائنس جي اصولن تي پرکي ٿو. تاهم، خواب جي اهميت کان اڄ به ڪنهن کي انڪار ڪونهي. يورپ ۾ توڙي آمريڪا ۽ روس ۾، خواب جي نوعيت، ماهيت، تعبير ۽ تشريح کي سمجهڻ لاءِ نفسيات جا ماهر علمي مرڪزن ۽ ليبارٽرين ۾، رات ڏينهن تحقيق ڪري رهيا آهن. انگريزي زبان ۾ ته هڪ چوڻي عام ٿي ويئي آهي:

Coming events cast their shadows

(ايندڙ واقعن جا پاڇا اڳواٽ پون ٿا)

سنڌي زبان جي هاڪاري عالم، ڊاڪٽر گربخشاڻيءَ پنهنجي ڪتاب ”لنوراءِ جا لال“ ۾ فرمايو آهي ته:

”مشرق جي ماڻهن ۾ عام اعتقاد آهي ته جڏهن ڪو عجيب واقعو وارد ٿيڻ تي هوندو آهي، يا جڏهن ڪو ڌڻيءَ

ڏٺو فطرت جي ڪڪ ۾ سمايل هوندو آهي، تڏهن ڪن رندن کي ان راز جو اڳيئي پرو پئجي ويندو آهي. مثلاً جڏهن حضرت عيسيٰ بيبي مريم جي بيت ۾ هو، تڏهن ان جي تولد جو ڄاڻ شمعون کي ڪيو ويو هو ۽ خود حضرت عيسيٰ کي وري حضرت محمد ﷺ جي آمد جو اطلاع ڪيو ويو. ڪيترن اوليائن جي باري ۾ پڻ اڳڪٿيون ٿيل هيون.

ٻاجهي فقير ۽ حافظ هاليپوٽي جي خوابن جي تعبير هاڻي روز روشن وانگر چٽي بيٺي آهي. پير سائين روضي ڌڻيءَ جي درگاه جا معتقد ۽ مريد پنجاب، اتر سنڌ، لاڙ، ناري، ٿر، ڪڇ، جيسلمير، قلات ۽ بلوچستان ۾ لکن جي تعداد ۾ پکڙيا پيا آهن.

اهڙيءَ بلند و بالا شخصيت جي زندگيءَ جي حالات کي بروقت قلمبند ڪرڻ وڏو خير جو ڪم ٿئي ها. سندن تعليمات کي پکيڙڻ لاءِ هن مهل تائين جيڪر ڪيئي ڪتاب لکجي وڃن ها. حق ته ائين هو ته نه فقط ڪتاب لکيا وڃن ها، پر علمي، تعليمي ۽ ادبي ادارن ۾ تحقيقاتي مرڪز قائم ڪيا وڃن ها. ائين ان ڪري به ڪرڻ ڪپندو هو، جو سنڌ جي علمي روايت نهايت قديم آهي. هت، ان جو فقط هڪ مثال ڏيڻ ڪافي ٿيندو.

محمد بن قاسم سنڌ سن ۹۳ هجريءَ ۾ فتح ڪئي. ان واقعي کي پوريون پنج صديون گذري ويون. سنه ۶۱۳ هجري ۾، علي ڪوفيءَ نالي هڪ شخص، انهيءَ اميد ۽ آسري سان، اڄ شريف مان سفر ڪري اروڙ ۽ بکر ويو، ته من اتي محمد بن قاسم سان گڏجي آيل قديم عربي خاندان جي پونيرون مان اڃا ڪو اهڙو شخص زندهه هجي، جنهن وٽان سنڌ جي عربي فتح جو پيرائڻو احوال ملي وڃي. دراصل، علي ڪوفيءَ کي تاريخ سان وڏي دلچسپي هئي ۽ ڪتابن جي

مطالعي مان پتو پيو هوس ته اڳوڻن عالمن خراسان، عراق، ايران، روم ۽ شام جي عربي فتوحات جو تفصيلي احوال اڳيئي نثر توڙي نظم ۾ قلمبند ڪري ڇڏيو آهي.

علي ڪوفيءَ جو پنڌ سجايو ٿيو. اروڙ ۾، قاضي اسماعيل نالي هڪ شخص سان ملاقات ٿيس، جنهن جو شجرو ڊاڪٽر بلوچ صاحب جي تحقيق موجب هن ريت آهي: اسماعيل بن علي بن محمد بن موسيٰ بن طائي بن يعقوب بن طائي بن محمد بن موسيٰ بن شيبان بن عثمان الثقفي.

مرزا قليچ بيگ پنهنجي ڪتاب ”قديم سنڌ، ان جا مشهور شهر ۽ ماڻهو“ ۾ ائين به لکيو آهي ته، ”قاضي اسماعيل محمد شيباني بن عثمان ثقفيءَ جي اولاد مان هو، جنهن کي محمد بن قاسم اروڙ ۾ قاضي مقرر ڪيو هو.“

قاضي اسماعيل علي ڪوفيءَ سان ڳالهه ڪئي ته ”سنڌ جي عربي فتح جي تاريخ، سندس ابن ڏاڏن جي هٿ اکرين، حجازي ٻوليءَ (عربيءَ) ۾ لکيل آهي ۽ هڪڙي نسل کان ٻئي کي ورثي ۾ ملندي رهي آهي. پر جيئن ته عربيءَ ۾ آهي، سو عجمي ماڻهو (غير عرب) ان کان بي خبر آهن.“

قاضي اسماعيل اهو ناياب نسخو علي ڪوفيءَ کي ڏنو، جو هن کي ڏاڍو وڻيو. ان کي ”هند ۽ سنڌ جي فتح بابت عرب جي عالمن جي تصنيف“ قرار ڏنائين، ۽ فارسيءَ ۾ ترجمو ڪيائين، جا سندس زماني ۾ سنڌ جي مروج علمي ۽ ادبي زبان هئي. اهڙيءَ ريت، اهو قلمي ڪتاب سنڌ جي عالمن جي ڪوشش سان، پورا پنج سؤ ورهيه گمناميءَ ۾ هٿ جي باوجود بچي ويو. اڄ شريف، ان زماني ۾، ملتان وانگر، سنڌ جو اهم شهر هو ۽ محمد بن قاسم جي فتح کان اڳ

توڙي پوءِ انهيءَ تي سنڌ جا حاڪم حڪومت ڪندا هئا. هاڻي، ان ڪتاب جا سنڌي، اردو ۽ انگريزي ترجما ٿي ويا آهن. نالو اٿس ”چچ نامو.“

پير سائين، روضي ڌڻي رحمت الله عليه هن جهمان کان پردو اختيار ڪيو، ان ڳالهه کي تقريباً ٻه سؤ ورهيه گذريا آهن. اهو ڪو ايڏو وڏو عرصو ڪونهي، پر حقيقت اها آهي ته سنڌي ڪتابن ۾، سندن عظيم الشان شخصيت جي باري ۾ احوال تمام گهٽ آهي.

سنڌ جو هاڪارو عالم ڊاڪٽر گربخشاڻي جڏهن شاهه جي رسالي لاءِ پنهنجو شاهڪار ”مقدمه لطيفي“ لکي رهيو هو، تڏهن به کيس ساڳي ڳالهه سامهون آئي هئي. سو، هڪ هنڌ لکيو اٿس ته: ”شاهه ڀٽائيءَ کي وفات ڪئي اڄ اٽڪل ڀوٽا ٻه سو سال ٿيا. اهو ڪو ايڏو وڏو عرصو نه چئبو، پر، تڏهن به سندس حياتيءَ جو ڪو دل گهريو ۽ ڀروسي جوڳو احوال ڪٿان به ملي نٿو سگهي.“

پير سائين روضي ڌڻيءَ جي سوانح حيات جي احوال معلوم ڪرڻ جو مکيه ذريعو هاڻي سندن ”ملفوظات شريف“ ئي آهي. ڪي جزوي روايتون ٻين ڪتابن ۾ به ملن ٿيون ۽ ممڪن آهي ته ڪي اڃا زباني طور به محفوظ هجن. ”ملفوظات شريف“ جي ترتيب ۽ تاليف جي ثواب جو ڪم، ڪڙڻي گنهڙ واري خليفي اول محمود نظاماڻي صاحب ۽ ڀاڳناڙيءَ واري خليفي محمد حسين مهيسر صاحب جدا جدا سرانجام ڏنو. انهيءَ عظيم ڪارنامي لاءِ ٻنهي پلارن بزرگن کي جيتريون به گهڻيون دعائون ڏجن، اوتريون ٿوريون آهن. ان زماني جي رواج موجب، ملفوظات شريف فارسي زبان ۾ لکي هئائون، ڇو ته ايامن کان وٺي، سنڌ ۾ لکڻ پڙهڻ جو ڪم فارسيءَ ۾ ٿيندو هو.

هونئن ته اڄ کان پنج هزار ورهيه اڳ موهن جي دڙي واري زماني ۾ به سنڌ ۾ لکڻ پڙهڻ جو رواج هو، پر، ان ٻوليءَ کي اڃا ڪير به

پڙهي ڪونه سگهيو آهي. عربن سنڌ فتح ڪئي، ته عربي زبان سنڌ ۾ آئي. جيڪي سيلاني ان زماني ۾ سنڌ جو سير ڪرڻ آيا، تن پنهنجن سفرنامن ۾ لکيو آهي ته سنڌي ۽ عربي ٻيئي ٻوليون سنڌ ۾ مروج هيون. ان کان اڳ واري زماني ۾ جڏهن سنڌ ايران جي ”هفت اقليم“ سلطنت جو حصو هئي، تڏهن فارسي سنڌ ۾ لکڻ پڙهڻ جي ٻولي هئي. ارغونن، ترخانن، مغلن ۽ خود ڪلهوڙن توڙي ٽالپرن جي ايامڪاريءَ ۾ به فارسي زبان ئي سنڌ جي سرڪاري ٻولي هئي. عام چوڻي هئي ته ”فارسي گهوڙي چاڙهي“. سنڌي زبان کي سرڪاري سرپرستي نصيب ٿي، سا انگريزن جي صاحبيءَ ۾. جڏهن سنڌ سمن ۽ سومرن جي هٿ ۾ هئي، تڏهن سو سنڌي ٻوليءَ ٿورو گهڻو ساهه ڀتو هو، نه ته شاهه جي ٻوليءَ ۾:

اچيو تان ”آب“ گهري، بکيه تان ”طعام“.

انگريزن جي ايامڪاريءَ ۾، سنڌي سرڪاري ٻولي ٿي، سو، ان ڪري جو انگريزن هندستان ۾ جڏهن سندن پير پختا ٿيا، ته حڪم ڪيائون ته سرڪاري ٻوليءَ جو درجو يا ڏيهي ٻولين کي ڏيو يا انگريزيءَ کي. بنگال، گجرات، مهاراشٽر، ڪانپواڙ ۽ ٻين پرڳڻن جي ٻولين وانگر سنڌيءَ کي به وارو ملي ويو. يو. پي. جي پاسي، اتان جي ڏيهي ٻولي ۾ فارسي ۽ عربي لفظن جي آميزش ڪري، هڪ نئين ٻوليءَ جنم ورتو هو، جنهن کي ڪوئيائون اردو. ترڪي زبان ۾ ”اردو“ لفظ، لشڪر جي معنيٰ ۾ استعمال ٿيندو آهي. چنگيز جي لشڪر جي چانوڻيءَ کي اردُ ڪوئندا هئا. هندستان جي مغل بادشاهن جا فوجي سپاهي ترڪي ۽ فارسي اڪرمقامي ٻوليءَ جي اکرن سان ملائي استعمال ڪندا هئا ۽ سندن وڏيون چانوڻيون دهليءَ ۽ آگري جي طرف هيون.

مغل بادشاهن جي ٻولي فارسي هئي. بابر ته ترڪي به ڳالهائيندو هو. بابر، همايون ۽ اڪبر توڙي جهانگير ۽ شاهجهان يا اورنگزيب اردوءَ کان نا آشنا هئا، فارسي ڳالهائيندا هئا. پر، جيئن جيئن فارسي ۽ ترڪي اکر ڏيئي ٻولين مثلاً پوربيءَ کڙي ٻوليءَ ۽ هنديءَ جي اکرن سان ملندا ويا ته اردوءَ کي خاص شڪل صورت ملي. انگريزن جي اوائلي زماني ۾ اردوءَ کي هندستاني ڪوٺيندا هئا. انگريزن جي هندستان تي قبضي کان اڳ خود پويون مغل بادشاهه بهادر شاه ظفر اردوءَ ۾ شعر چوڻ لڳو. ائين فارسي ٻولي آهستي آهستي وساربي ۽ ميساربي وئي ۽ فارسي مدرسا ۽ مڪتب بند ٿيندا ويا. انگريزي اسڪول ۽ ڪاليج وڌندا ويا. پر سنه ۱۹۴۷ع ۾ به مان انگريزي اسڪول مان پڙهي گهر ايندو هوس، ته چاچا سائين اسان کي پارسيءَ جي شروعاتي ڪتابن ”دوايو“، ”نه وايو“ ۽ ”ڪريما“ جا سبق ڏيندو هو. پاڻ سعديءَ جي ”گلستان“ ۽ ”بوستان“ سان دل وندرائيندو هو ۽ بابا سائين جاميءَ جي ”يوسف زليخا“ سان. انگريزي تهذيب جي هوا لڳڻ سان، علم وڃي ماني ڪمائڻ جو ذريعو بڻيو. منشي ۽ ڪلارڪ پيدا ڪرڻ لڳو. اسان جي ادب، تهذيب، تمدن ۽ دين کان ڌار ٿي ويو. هاڻي سنڌ ۾ فارسي سمجهڻ، لکڻ ۽ پڙهڻ وارا گهڻا ڪونهن. سو، اسان جو نئون نسل گهڻي قدر ”ملفوظات شريف“ کان مستفيد نه ٿي سگهيو. پر ان لاءِ مٿس ميار به ڪانهي. اهو ته وڏن جو فرض آهي، ته بدليل وقت جي تقاضائن موجب پنهنجي نئين نسل جي ضرورتن کي خيال ۾ رکن.

سنڌي ادبي بورڊ اهو چڱو ڪم ڪيو، جو اڳوڻن عالمن جا چاليهارو کن عربي ۽ فارسي قلمي ڪتاب چاپي ورتائين. ليڪن، اهي ڪتاب رڳو فارسيءَ ۾ ڇپيا، سو، سنڌ جا اڪثر ماڻهو اڳي وانگر اڄ به انهن کان اثواقف آهن. بورڊ رڳو هڪڙي فارسي ڪتاب

”مظھر شاهجهانيءَ“ جو سنڌي ترجمو شايع ڪيو، ته ايڏو تيزيءَ سان وڪاڻو، جو هاڻي ان جي ڪاپي ڪانه ٿي ملي. روشن ضمير عالم ۽ دانشور جو بنيادي فرض پنهنجن ماڻهن کي تعليم ڏيڻ آهي. هو ائين نڌهن ڪري سگهندو، جڏهن ماڻهن سان سندن پنهنجيءَ ٻوليءَ ۾ ڳالهائيندو.

الله جي نيڪ ٻانهي مولانا محمد قاسم مشوريءَ ”ملفوظات شريف“ کي (سندس پنهنجن لفظن ۾) ”سنڌيءَ سھنجي ٻوليءَ ۾“ ترجمو ڪرڻ جو ساراه جوڳو ڪم ڪيو. ترجمي جي ڇپائي مختلف مرحلن ۾ ٿي. پر، جمعيت علماءِ سڪندريءَ کي اها سعادت نصيب ٿي، جو رهيل ڪم جي تڪميل ڪيائون ۽ ملفوظات شريف جو مڪمل سنڌي ترجمو نئين سر، ٽن جلدن ۾ ڇاپي پڌرو ڪيائون.

هونئن، شروع شروع ۾، سنڌي ترجمي جو پهريون حصو مولانا محمد قاسم مشوريءَ جي ڪوشش سان اڄ کان تيارو ورهيه اڳ پهرين جنوري سنه ۱۹۶۲ع تي، مدينه ڀرنتنگ پريس، بندر روڊ، لاڙڪاڻي ۾ ڇپيو هو ۽ (سندس سھڻ لفظن ۾) ”اهل محبت جي اکين لاءِ نور افزا ٿيو هو.“ سنه ۱۹۶۲ع ۾، مان پنهنجي يار، رشيد ڀٽيءَ سان گڏ پير ڳوٺ گھمڻ ويس. اتي درگاهه شريف جي زيارت به ڪيم ۽ اهو املھ ڪتاب به ورتم. گذريل ٽيھن ورهين کان پيو پڙهندو آهيان. وري وري پڙهڻ ڪري، ان جا ڪيترا ٽڪرا، اهڙا ته دل نشين ٿي ويا آهن، جو اڃا به چار ستون مس پڙهان، ته پويون احوال ڏهن تي تري اچي. دل گھرندي آهي، ته جيڪر ڪي ٻيا حصا به ملي پون، ته پڙهان! ملفوظات شريف جو اهو شروعاتي حصو نيوز پرنٽ جي سادي ڪاغذ تي ڇپيل هو. سو، مون ويهارو ورهيه اڳ، ڪراچيءَ جي شيخ محبوب کان ان تي پڪو جلد ٻڌايو هو. مرحوم شيخ صاحب حيدرآباد

دڪن جي نواب جي ڪتبخاني جو ماهر جلد ساز هوندو هو. پاڪستان  
 نهڻ کان پوءِ ڪراچيءَ لڏي آيو هو.

هاڻي سنڌي زبان ۾ ڪمپيوٽر وسيلي، عمديءَ کان عمديءَ  
 ڇپائيءَ جون سڀ سهوليتون موجود آهن. سو هڪ دفعي خيال آيم ته  
 جيڪر ملفوظات شريف جو ترجمو، عمدي ڪاغذ تي ۽ سهڻي نموني  
 ۾ ڇپجي. مرحوم محمد خان جوڻيجو انهيءَ زماني ۾ ملڪ جو  
 وزيراعظم هو ۽ سندس پي. آر. او. مسٽر علي محمد چنا منهنجو  
 دوست هو. ساڻس ڳالهه ڪڍيم. ڏاڍي وڻيس. وس پڄيس ها ته مون  
 کي ان مهل ئي ڇپائيءَ لاءِ آرڊر وٺي ڏني ها. مون کي رڳو سرڪاري  
 اجازت نامو ڪپندو هو. باقي اڪيڊمي آف ليٽرس ۾ اهڙي علمي ڪم  
 لاءِ گهربل پئسا ڪوبه مسئلو ڪونه هئا ۽ ”ملفوظات شريف“ کي  
 شاندار نموني ۾ ڇاپڻ جو مون کي ڪو شوق هو! پنهنجي دوست،  
 مسٽر چنا جي نيڪ نيتيءَ جي مان پريٽ ساڪ ڏئي سگهان ٿو.  
 پر، هو غريب ”ايوان اقتدار“ ۾ اڳي به ڪي مفيد تجويزون پيش  
 ڪري چڪو هو، جن کي ڪو پورو وزن ڪونه مليو هو، سو دلشڪستو  
 ٿي لڳو. ڳالهه اڳتي وڌي ئي ڪانه. زمانو پيو ڦري. وقت گذرندي وڃي  
 ٿي ڪانه ٿي لڳي. پٽائي صاحب جي اکرن ۾ ”سدا سانوڻ ڏينهنڙا،  
 درياءُ تو نه هوندا.“ نيٺ، هڪ ڏينهن اهڙو به آيو، جو جوڻيجو صاحب  
 وزارت عظميٰ تان لهي ويو.

ڏاهن چيو آهي ته ڪتاب ماڻهوءَ جو سٺي ۾ سٺو دوست آهي.  
 هڪڙا دوست ڪو عرصو گڏ رهڻ کان پوءِ عمر لاءِ وڇڙي ويندا آهن؛ ٻيا  
 وري عمر پري ياري نپائيندا آهن. ڪتاب به ائين آهن. هڪڙا ڪتاب  
 پڙهي ڇڏي ڏبا آهن؛ ٻيا وري ماڻهو سڄي عمر پيو پڙهندو آهي. مان به  
 سنڌي زبان جا ٻه ڪتاب وري وري پيو پڙهندو آهيان: هڪ شاه

سائينءَ جو رسالو ۽ ٻيو پير سائينءَ جي ملفوظات شريف.  
هڪ دفعي خليفي ميان لقمان، پير سائين، روضي ڌڻيءَ کي  
عرض ڪيو ته، ”سائينءَ جن جون فرمايل ڳالهيون ماڻهن کي ٻڌائجن،  
ته کين ڏاڍو فائدو ٿيندو.“

پاڻ فرمايائون ته، ”اي يار، نصيحت جي ٻڌل ڳالهه مان مطلب  
آهي، ته ان تي عمل ڪجي. اهو غرض نه آهي، ته ٻين کي ٻڌائجي ۽ پاڻ  
ان کان محروم رهجي وڃجي.“ اصل ڳالهه اهائي آهي. رڳين ڳالھين  
ڪرڻ مان ڪهڙو فائدو؟“

ليڪن، ملفوظات شريف ۾ ائين به لکيل آهي، ته پير سائين  
سردار پنهنجن فقيرن کي خدا جي ذڪر جي گهڻي کان گهڻي تلقين  
ڪندا هئا. جيڪڏهن خدا جي پيارن سان محبت ڪرڻ ۽ سندن ڳالهيون  
ڪرڻ به خدا جي واٽ ۾ ئي وڪ وڃهن آهي، ته پوءِ اها به عبادت  
آهي.

صاحبزادو ميان جمال شاهه نقل ٿو ڪري ته هيڪر پاڻ فرمايائون  
ته ”مرشد مڪرم، حضرت ميان صاحب جن قدس الله ديهه مزار ۾  
تشریف فرما ٿيا هئا. ميان عبدالرزاق جن ڏهاڪي ۾ وينل هئا. تنهن  
جو سندن اچڻ جي خبر ٻڌي، سو اعتڪاف ڀڄي، اچي حضور ۾  
حاضر ٿيو. خطابين بزرگ کان پڇيو ته ’زيارت جي لاءِ اعتڪاف کي  
ڀڄي ٻاهر نڪتا؟‘ جواب ۾ فرمايائون ته ’اعتڪاف جي لاءِ قضا آهي.  
پر، صحبت جو وقت قضا ٿي نه سگهندو‘. پوءِ هي بيت پڙهيائون:

صحبت سپيريان جي، هيءُ پڻ وڏي هاج

قضا ٿئي نماز، وقت ورائڻ سٿرا

خوشنصيب هئا اهي انسان، جن کي پير سائينءَ روضي ڌڻيءَ  
جي صحبت نصيب ٿي. مبارڪ هيون اهي اڪيون، جن سندن زيارت

ڪئي. مون کي ته رڳو سندن ڳالهيون ٻڌڻ ۽ ٻين سان ڪرڻ ۾ ئي روح کي راحت ملندي آهي. جڏهن مفلوظات شريف پڙهندو آهيان، ته ائين ڀانئيندو آهيان ته جيئن سندن محفل ۾ موجود آهيان ۽ پري پري کان، سڪايل اڪڙين سان، سندن ديدار پيو ڪريان.

ڊاڪٽر نبي بخش بلوچ صاحب ”مفلوظات“ جي معنيٰ ڪئي آهي ”ڳالهائيل گفتا“، سو، ان جي برعڪس ٿيندا ”لکيل گفتا“. انگريزن جي اچڻ کان اڳ ”لکيل لفظ“ (Written Word) جو سنڌ ۾ ايتو ته احترام هو، جو ڳوٺن ۾ ان پڙهيل ماڻهو گهڻي ۾، لکيل ڪاغذ يا اخبار جا قاتل ٽڪرا ڏسندا هئا، ته ڪٿي، ڪڇين اوڏڪين پتين جي ڦوٽين ۽ چيرن ۾ وجهي ڇڏيندا هئا، ته متان انهن تي الله ۽ رسول جو نالو لکيل هجي ۽ ڪا بيحرمتي ٿي پوي! انهيءَ زماني ۾ چاپخانا اڃا ايجاد ڪونه ٿيا هئا، پر، سنڌ علم جو گهر هئي. سو، عالم سڳورا ڪتابن جا نقل هٿ سان اتاريندا هئا ۽ ان ۾ کين ورهين جا ورهيه لڳي ويندا هئا.

پير سائين، روضي ڌڻيءَ جي ڪوٽڙي ڪبير واري مدرسي جي هم درس ۽ سنڌ جي جيد عالم، مخدوم محمد دائود آگري ڪيئي اهم ديني ۽ علمي ڪتاب اتاريا، جن مان هڪ مثنوي مولانا روم هئي، جا هاڻي سنڌي ادبي بورڊ جي ڪتبخاني ۾ ٻن جلدن ۾ محفوظ آهي. ان زماني ۾، قلمي ڪتاب وڏي ذوق شوق سان سانڍيا ويندا هئا. پراڻن مسودن کي محفوظ ڪرڻ جو هاڻوڪو سائنسي طريقو اڃا ڪونه نڪتو هو. پر جڏهن ڪي عالم سڳورا فوت ٿي ويندا هئا ۽ سندن خاندانن ۾ قديم قلمي نسخن جي سار سنڀال لهڻ وارو پڙهيل ماڻهو گهر ۾ ڪونه بچندو هو، ته وري به علم جي بيحرمتيءَ کان بچڻ خاطر، ان پڙهيل مرد يا بيوه زالون، اهي ضعيف نسخا، ڪنهن ڪپڙي

۾ ويڙهي ڪوه ۾ وڃي جهنڊيون هيون. ننڍپڻ ۾ هڪ اهڙو واقعو اسان جي ڳوٺ ۾ خود منهنجين اکين اڳيان ٿيو. ان سبب ڪري، هر هنڌ، ڪيترا اهم علمي شاهڪار ضايع ٿي ويا. سنڌ ۾ اڄ کان پنج هزار ورهيه اڳ به لکڻ پڙهڻ جو رواج هو. پر، اڄ ڪو هڪ هزار ورهيه پراڻو قلمي نسخو به ڪونه ٿو ملي، ته انهيءَ ماجرا جو آخر ڪو ته سبب هوندو؟

انهيءَ پس منظر ۾، اها ڪيڏي نه خوشيءَ جي ڳالهه آهي، جو ”ملفوظات روضي ڌڻي“ جهڙو اهم تاريخي دستاويز ضايع ٿيڻ کان بچي ويو! هڪ ته اهو ڀلو ڪم ٿيو. ٻيو ته ملفوظات جا صاحب يعني پير سائين روضي ڌڻي رحمت الله عليه، ماڻهن ۾، دين جي تبليغ فارسي زبان ۾ ڪونه ڪندا هئا؛ سنڌيءَ ۾ ڪندا هئا. بيشڪ، پاڻ مثنوي شريف جو درس ڏيندا هئا ۽ فارسيءَ جا شعر پڙهندا هئا ۽ انهن سان گڏ قرآن ڪريم جون آيتون ۽ حديثون عربي زبان ۾ بيان ڪندا هئا. پر، سندن مادري ٻولي ته سنڌي هئي ۽ سنڌي زبان جا ڪيئي لاجواب شعر سندن ملفوظات شريف ۾ موجود آهن. خود پاڻ به سنڌيءَ ۾ مولود ۽ شعر چيا اٿن. سندن متبرڪ خاندان، اڳتي هلي، سنڌي زبان جا ڪيترا باڪمال شاعر ۽ عالم پيدا ڪيا. اسان جي پنهنجي دور ۾، سنڌ جو عالمي شهرت رکندڙ، تاريخنويس، پير سائين حسام الدين راشدي سندن ئي متبرڪ خاندان جو چشم و چراغ هو.

قدرت پير سائين سردار کي سنڌي زبان تي وڏو ملڪو ڏنو هو. سندن سڀنيو کليل هو. هڪ دفعي، پاڻ لاڙ ۾ هئا. سندن زيارت لاءِ خلقون اچي پلٽيون. ڪيترن ئي زائفن جو به کين زيارت لاءِ نماڻو عرض پهتو. ان موقعي تي، هڪ نيڪ بيبيءَ کين عقيدت سان چيو ته،

”قبلا، اوهان جي پناهه ورتي اٿئون.“ ائين چئي، بيت پڙهيائين ته :

”جي اگليائي اوڏ، ته پڻ لاڪي ڄام جا“

پير سائينءَ جن برهمڻ جواب ڏنو ته امان!

”اوڏ سي ئي اوڏ، جي لاڪي جي لوڏ“

\* \* \*

خليفو محمود نظاماڻي مفلوظات شريف ۾ لکي ٿو ته، ”مان درگاه مبارڪ تي هوندو هئس. جڏهن فقيرن جون جماعتون ڪيترن طرفن کان اينديون هيون، ته کين ڏسڻ سان پير سائينءَ جن کي شوق ۽ ذوق غالب ٿيندو هو. منهن مبارڪ ڳاڙهو رتيءَ ورن تي ويندو هو. فقيرن کي وجد ۽ جوش اچي ويندو هو ۽ منجهن روج پئجي ويندو هو. پاڻ انهيءَ وقت هي سنڌي بيت فرمائيندا هئا:

پلي ڪئي پونرن، جي واس وٺڻ آيا

تنين کي ڪونرن، ڏنا هنڌ هيانو ۾

\* \* \*

هڪڙي فقير ڳالهه ڪئي ته هيڪر آءٌ ٻين فقيرن جي جماعت سان گڏجي، درگاه مبارڪ تي ويو هوس. پوءِ جڏهن سندن حضور مبارڪ ۾ آياسون، تڏهن پاڻ هي سنڌي بيت فرمايائون:

جان جان جوءُ نه پس، جنهن لاءِ جوڳي ٿيا،

تان تان ڪاپڙيس، وره وهامي راتڙي.

بيت جي ٻڌڻ سان جماعت ۾ وجد، جوش ۽ روج پئجي ويو.

\* \* \*

خليفو اميد علي نقل ٿو ڪري ته هيڪر مان درگاه شريف تي حاضر هئس. سندن روش هوندي هئي، ته سومهاڻيءَ جي نماز کان پوءِ حويليءَ ڏانهن اسرندا هئا. گهڻيءَ دير کان پوءِ جڏهن اڪثر فقير نند

پئجي ويندا هئا، تڏهن پاڻ حويليءَ مان ايندا هئا ۽ آهستي مسجد ۾ اچي وهندا هئا.

هڪڙي رات پاڻ حويليءَ ڏانهن اسريا، تڏهن آءُ ۽ ٻيا ٻه ٽي فقير سندن واپسيءَ جي انتظار ۾، دروازي ۾ ديد وڃي، ويهي رهياسون. جڏهن پاڻ ٻاهر تشريف فرما ٿيا ته اسان کي پنهنجو منتظر ڏسي، هي سنڌي بيت پڙهيائون:

آگر ڪيو اچن، سڄڻ ساوڻ مينهن جان  
پاسي تن وسن، جي سڀ ڄماندر سڪيون  
\* \* \*

عبدالله فقير رهندڙ ڪورواھ جو نقل ٿو ڪري ته هيڪر ڳوٺ سالارن منجه، رات جو سندن خدمت ۾ راڳ پئي ڪيوسون. صبح جو مون کي سڏي پڇيائون ته، ”رات تو سر ڪنڀات مان هڪڙو بيت پئي ڏنو، سو ته وري چئ ته اسان ياد ڪريون.“ عرض ڪيم ته، ”سائين، الائي ڪهڙي بيت ڏانهن اشارو آهي؟“ تڏهن پاڻ هن بيت ڏانهن اشارو فرمايائون:

چنڊَ مَ اَپَر سَنجَمَ، تَه اَوَندا هِي اَجهو ڪِيان  
پَري ڪَٿوري هَنجَمَ، رَنا پَرين پَماڻِيان  
\* \* \*

قدرت جي هر ڳالهه ۾ رازُ آهي. سنڌ جي خوشقسمتي چئجي، جو ٻن سون ورهين جي وڻيءَ کان پوءِ پير سائينءَ سردار جي ملفوظات شريف پنهنجيءَ اصلوڪيءَ سنڌي ٻوليءَ ۾ ترجمو ٿي. انهيءَ ڪاميابيءَ جي مبارڪ جا مستحق مڙڻي مترجم آهن. فاضل مترجم فقير قربان علي جي تحقيق موجب ملفوظات شريف جي ڇهن حصن ۾ اٺويهه سو يارهن (۱۹۱۱) روايتون آهن. چار (۴) مڪتوب (خط)،

پنج وقتي وظيفا ۽ وصال بابت هڪ فصل شامل آهي. سڀ کان وڌيڪ روايتون، ڪڙئي گنهوڙ واري وڏي خليفي فقير محمود نظاماڻيءَ جون، ڏهه سوتيانوي آهن (۱۰۹۳)، ٻئي نمبر تي مرحوم خليفي ميان لقمان فقير ڪوڪر جون هڪ سو چوہتر (۱۷۴) ۽ ٽئين نمبر تي، مرحوم خليفي ميان اميد علي فقير علي تالپر جون اٺاسي (۷۹) آهن. اهڙيءَ ريت، جملي تيرهن سو چائيتاليهه (۱۳۴۶) روايتون، تن خليفن کان ۽ پنج سو پنجهٺ (۵۶۵) روايتون ٻين راوين کان نقل ٿيل آهن. جملي راوي هڪ سو اٺانوي (۱۹۸) آهن، تن مان هڪ سو اٺاسي (۱۷۹) جڻ جا نالا ملن ٿا ۽ اٺويهه راوي گمنام آهن.

هاڻي وري پاڳناڙيءَ واري خليفي محمد حسين مهيسر جي جوڙيل پير سائين سردار جي ننڍي ملفوظات به سنڌيءَ ۾ ترجمو ٿي چيڇي ويئي آهي. اهو خير جو ڪم ٿيو آهي. الله پاڪ مترجم ۽ سڀني واسطيدارن کي ان جو اجر ڏيندو. (۱)

ڊاڪٽر نبي بخش بلوچ صاحب پير سائين روضي ڌڻيءَ جي فرزند، پير سائين پاڳاري صبغت الله شاھ راشدي اول (رحمت الله عليه) جي ملفوظات شريف ”خزانہ المعرفة“ جي مقدمي ۾ فرمايو آهي ته:

”لغت جي لحاظ کان ’ملفوظ‘ معنيٰ ’زباني لفظ‘ يا ’چيل گفتو‘، جنهن جو جمع آهي ’ملفوظات‘. پيري طريقي ۽ تصوف جي اصطلاح ۾ ’ملفوظات‘ جي خاص معنيٰ آهي ولين، عارفن، طريقت جي صاحبن ۽ مرشدن جون بيان ڪيل الاهي معرفت واريون مقالون، قلب ۽ نيت جي صفائيءَ واريون مثالي ڳالهيون، درويشيءَ ۽ دانائيءَ واريون حقيقتون، اعليٰ اخلاقي نصيحتون ۽ عقيدتمندن جي

رهنمائيءَ لاءِ ديني ۽ دنياوي هدايتون.

ٻئي هنڌ ملفوظات جي مطالعي لاءِ، پڙهندڙ جي رهنمائيءَ خاطر، وضاحت ڪئي اٿس ته:

”ملفوظات لکندڙ جيئن ته پنهنجن مربيين مرشدن جا بيحد عقيدتمند هوندا آهن، تنهن ڪري حقيقت کان وڌيڪ عقيدت جي بنا تي، ملفوظات ۾ اهڙيون روايتون ۽ حقيقتون آڻيندا آهن، جن ۾ ڪشف، ڪرامتن، عجيب ان تيئين واقعن ۽ فوق العقل ڳالھين جو ذڪر هوندو آهي.“

ڊاڪٽر صاحب درگاه پير ڳوٺ جو پانڌيڙو آهي. سندس قول ملفوظات شريف جي مطالعي لاءِ طالبن واسطي راه نما اصول آهي. مون پنهنجيءَ هلڪي سلڪيءَ سمجھ آهر ائين محسوس ڪيو آهي ته توڙي جو ملفوظات شريف بنيادي طرح هڪ ديني ڪتاب آهي، پر منجهس اعليٰ کان اعليٰ ”ادبي ڪتاب“ چون سڀ خوبيون پڻ موجود آهن. چون ٿا ته يورپ جا مشهور مصنف، ٽالسٽاءِ ۽ روسو پنهنجيءَ گفتار جي سچائيءَ سببان، دنيا ۾ مشهور آهن. پر، جيڪو ماڻهو دل جي سچائيءَ سان ملفوظات شريف پڙهندو، سو دنيا جي مڃيل اڪابرن جي پيٽ ۾ به پير سائين سردار جي خوش گفتار جي صداقت جي گواهي ڏيندو. ملفوظات شريف ۾ هڪ هنڌ نقل آهي ته:

هڪر پاڻ مسجد شريف ۾، ڪپڙ جي وڻ هيٺان قرآن شريف جي تلاوت ۾ مشغول هئا. ان ڏينهن کين عمدو لباس پهريل هو. سٺي قسم جي ڪيمخاب جو ڪوٽ ۽ مٿي مبارڪ تي پٽ جي ٺڳي، سوناڪاري چٽن سان ٻڌل

هئي. اڳين رات ساريءَ جماعت سميت فافي ۾ گذري هئي ۽ ’الجوع طعام الله‘ واري طعام سان جماعت کي سر بلندي بخشي ويئي هئي. اتفاقاً هڪڙو پٺاڻ مسافر شخص به ان رات مسجد شريف ۾ تڪيل هو. ويچاري جي ساري رات لنگمن ۾ گذري. درگاهه شريف جي ڪورين جي گهران ٿورو ماني تڪر مليو هوس، پر ان مان کيس ڍو ڪونه ٿيو هو. جڏهن صبح جو حضرت پير سائينءَ جن کي اهڙي سٺي پوشاڪ پهريل ڏٺائين، ته وٺي دانهون ڪيائين ته ”حضرت پير صاحب، اهڙو قيمتي لباس ڍڪيو ويٺا آهيو ۽ هي مسافر ساري رات توهان جي درگاهه تي بک مٽو آهي.“

پاڻ جواب ۾ ارشاد فرمايائون ته، ”ادا، هيءَ پوشاڪ جيڪا ڏسين ٿو، سا اسان کي الله تبارڪ و تعاليٰ بنا سعي ۽ ڪوشش جي عطا فرمائي آهي. باقي پنهنجي سڌ سان خريد ڪري ڪونه وٺي آيا آهيون. هن پوشاڪ پهرڻ ۾ اسان جا به مقصد آهن؛ هڪ ته پنهنجي مالڪ سائين جل جلاله جي نعمت جو اظهار ڪريون ٿا، جو خاص پنهنجي پلائيءَ سان، اسان کي هي نعمتون عطا فرمايون اٿس. ۽ ٻيو ته ماڻهن کي خدا تعاليٰ جي طلب ۾ رغبت ٿا ڏياريون، جو ساڳيو اسان کي ڏنو هئائون ته مينهن چاريندا هئاسون.“

”ماڻهو هي نعمتون ڏسي دل ۾ چوندا ته ڏسو ته پير صاحب پنهنجي رب کي سڃاتو، ته الله تعاليٰ کيس ڪيتريون نه نعمتون عطا ڪيون آهن. اسان به

الله تعاليٰ جي طلب ڪريون، ته انهن نعمتن جا حقدار ٿي پئون.

اعليٰ ادبي ڪتابن جي هڪ خصوصيت اها به هوندي آهي ته انهن ۾ مکيه موضوع سان گڏ، ٻين به ڪيترن مفيد ڳالهين جي معلومات ملندي آهي. ان لحاظ کان فقير قربان علي سڪندريءَ جو هيءُ نوت ملاحظہ ڪجي:

”ملفوظات شريف مان تيرهين صديءَ هجريءَ ۾، ديس جي معاشري ۽ تاريخ بابت به ڪافي معلومات حاصل ڪري سگهجي ٿي: مثلاً مدرسا ۽ تعليم جو طريقه ڪار، ماڻهن ۽ ماڳن جا نالا، ديهن، پرڳڻن ۽ شهرن جو تفصيل، سياسي ۽ سماجي احوال، حڪيمن ۽ حاڪمن جون ڳالهيون، ديس ۾ ديس جي ڪاملن جو ذڪر، نيڪ ٻانهن جا سبق آموز قصا، نصيحت پريا ڳڻتا ۽ نڪتا... وغيره.“

فقير صاحب جو هي نوت پڙهي، مون کي ياد آيو ته حضرت شاه عبداللطيف ڀٽائي رحمت الله عليه بابت هي نقل نظير مون فقط ملفوظات شريف ۾ پڙهيو آهي:

بزرگ محمد عارف چوي ٿو ته منهنجيءَ ٻاراڻپ جي زماني جي ڳالهه آهي ته منهنجا عزيز قريب سڀ شاه عبداللطيف ڀٽائيءَ جا مريد هئا ۽ سندس بزرگيءَ ۽ ڪرامتن جي ڏاڍي تعريف ڪندا هئا. مون دل ۾ سوچيو ته ”شاه صاحب ڪا وڏي شيءِ آهي.“

پوءِ هڪ ڏينهن شاه صاحب اسان جي ديه ۾ لٿل هو. ماڻهو پري پري کان شاه صاحب جي ديدار لاءِ

ڊوڙندا، خوش ٿيندا آيا ٿي. مان به پنهنجي پيءُ سان گڏ سندس خدمت ۾ حاصر ٿيس. مون گهٽ حوصلي ۽ ننڍڙائپ جي ڪري، پيءُ کي عرض ڪيو ته: ”بابا، هنن ماڻهن هيتري تعريف ٿي ڪئي. شاهه صاحب ته ماڻهو آهي. ٻي شيءِ نه ناهي.“

شاهه صاحب منهنجيءَ ٻاراڻيءَ ڳالهه تان مرڪي فرمايو ته: ”اي چوڪرا، مان ماڻهو آهيان.“

مون چيو ته، ”هانو، توهان ماڻهو آهيو.“

پوءِ شاهه صاحب مون کي فرمايو ته ”مون کي چڱيءَ طرح ڏسي ڇڏ. جتي ڏسين، اتي سڃاڻجان.“

مون عرض ڪيو ته: ”سائين، مون توهان کي چڱيءَ طرح ڏسي ڇڏيو آهي. جتي به ڏسندس، اتي هاڻي توهان کي سڃاڻندس.“

گهڻن ڏينهن کان پوءِ شاهه صاحب وفات ڪري ويو. مخدوم عبدالرحيم گرهوڙي، منهنجي مامي جي ڏيءَ سان نڪاح ڪرڻ کان پوءِ، اسان جي ماڻهن ۾ اچي لٿو. گهڻا ماڻهو، مٿين پيرين اگهاڙا، جوش ۽ خروش سان، مخدوم صاحب جي خدمت ۾ روئي رهيا هئا. آءٌ به ان مجلس ۾ اچي حاضر ٿيس. مخدوم صاحب مون کي ڏاڍو پيار ڏنو، ايتريقدر جو مون کي به ٽي مهينا پاڻ سان گڏ وٺيو هليو. تڏهن به منهنجيءَ دل تي، ان رابطي جو اثر نه ٿيو. بلڪ، هر حال ۾ شاهه سائينءَ جي صورت غالب رهي.

پير سائين روضي ڏني، پنهنجي گهنگوءَ ۾، شاهه عبداللطيف ڀٽائيءَ ۽ عبدالرحيم گرهوڙيءَ کي سڪ سان ياد ڪندا هئا، ۽ سندن

بيت محبت سان پڙهندا هئا. هڪڙي ڏينهن، مريدن مان ڪنهن شخص سندن حضور ۾، شاهه ڀٽائيءَ ۽ گرهوڙي فقير بابت عرض ڪيو ته ”ڪهڙي طرح هئا؟“ پير سائينءَ فرمايو ته ”شاهه صاحب کي عشق ۽ محبت ۽ طلب جو شوق بيحد گهڻو هو ۽ گرهوڙي بزرگ وري حقيقت ۽ اسرار جا درياھ هئا.“

ملفوظات شريف ۾، شاهه ڀٽائيءَ ۽ گرهوڙي فقير جا ڪي اهڙا بيت به آهن، جي غالباً ٻين گهڻن رسالن ۾ نه آهن. مون ته گرهوڙي فقير جو هي بيت ملفوظات شريف ۾ ئي پڙهيو آهي:

”هردم حج پڙهن، ڪعبو پس نه ڪاپڙي“

بيتن کان سواءِ، سنڌ جي اوليائن ۽ عارفين، قلندر لعل شهباز، غوث بهاؤالحق، مخدوم نوح سرور ۽ لنواريءَ جي لعل خواجه محمد زمان جا ڪيئي دلپذير نقل ۽ نصيحت آميز نڪتا پڻ ملفوظات شريف ۾ موجود آهن، انڪري اهو اسان جي ديني، علمي ۽ ادبي ميراث جو هڪ اهڙو ڪتاب آهي، جنهن جي ورقَ ورقَ ۾، سونهاري سنڌ پنهنجي سموري جمال ۽ جلال سان جلوو گر آهي.

سڄي عظمت بلند ڪردار جي خوبِي آهي. مسلمانن جي اڳيان انهيءَ جو مثالي نمونو رسول الله صه آهي. سندن سنت جي پائبندي جيتري پير سائينءَ وٽ آهي، ان جو ٻيو مثال ڪٿي سڄمي ئي ڪونه ٿو. ملفوظات شريف ۾ ان جا مثال ڪثرت سان موجود آهن. منجهانئن ڪي هي آهن:

پير سائين سردار ارشاد فرمايو ته اسان جي خوشين ۾ وڏي ۽ بهترين خوشي رسول الله صه جن جي ڄمڻ جو عرس مبارڪ آهي. سندن سمڻي عادت هئي، جو جڏهن حضور صلعم جن جي عرس جي خوشي ڪندا هئا، تڏهن

فقيرن جي جماعت کي حويلي ۾ طعام ڪرائيندا هئا ۽ سندن هٿ پنهنجن هٿن مبارڪن سان ڌاريندا هئا. هر هڪ کي مرحبا ۽ خوش آمديد چوندا هئا. قسمن قسمن طعام، شادين کان به وڌيڪ سٺا، تيار ڪرائيندا هئا.

\* \* \*

خليفو محمود نقل ٿو ڪري ته هيڪر آءُ ميان سلطان فقير نظاماڻيءَ سان گڏجي درگاه مبارڪ تي سندن خدمت اقدس ۾ حاضر ٿيس. سندن حضور مبارڪ ۾ ان وقت ڪوبه حاضر ڪونه هو. پاڻ فرمايائون ته ”هن کان اڳ اسان جي دل ۾ خيال آيو ته فقيرن جي اچڻ ۾ لائي چو دير ٿي آهي؟ پر حديث شريف ۾ نظر آيو ته هڪ پيري رسول الله ﷺ جن جي حضور ۾ هڪ به اصحابي موجود ڪونه هو. پوءِ دل کي تسلي ٿي، ته هيءَ صورت حال به سندن سنت سان متابعت هئي.“

\* \* \*

سيد مرتضيٰ شاهه رهندڙ ڪڇ، ديدو پانڊه جو، نقل ٿو ڪري، ته هيڪر پاڻ فقيرن جي جماعت سميت، مسجد شريف جي پٿرن لاءِ درياه جي پڪ تي ڪڪ وڍڻ هليا. آءُ به سندن خدمت ۾ حاضر هئس. وات تي پاڻ منهنجو هٿ، پنهنجي هٿ ۾ جملي فرمايائون، ته حضرت رسول الله ﷺ جن اصحابن سڳورن سان هٿ هٿ ۾ ڏئي پنڌ ڪرڻ فرمائيندا هئا: اڄ اسين سندن سنت جي متابعت ڪريون ٿا. پوءِ منهنجي هٿ ڏئي اڌ ڪوه کن پنڌ ڪندا هليا.

\* \* \*

غازي خان وينل ڳوٺ نري روپاه جو ڳالهه ٿو ڪري ته  
هڪ سفر ۾ مان ۽ حاجي هڪ ٻئي جي ڳچيءَ ۾ ٻانهون  
وجهي پئي وياسيون. پاڻ پٺيان گهوڙي تي پئي آيا. مون  
کي فرمائون ته غازي خان تون اچي اسان جي گهوڙي تي  
چڙهه. پاڻ گهوڙي تان لهي پيا. مان گهوڙي تي چڙهيس.  
پاڻ حاجي جعفر سان گڏ هڪ ٻئي جي ڪنڌ ۽ ڪلھن تي  
ٻانهون رکي اڳتي روانا ٿيا. فرمائون ته ”اهڙيءَ طرح هلڻ  
به رسول الله ﷺ جن جي سنت آهي.“

\* \* \*

هڪ ڀاڱي سيارڻي جي موسم ۾ ڪنھن ديه ۾ لٿل  
هئا. موليدني فقير وضو سارڻ جي جاءِ باھ جي ڀرسان  
ٺاهي ڇڏي، پر اتان قبلي ڏانھن منھن ڪري وضو ساري نه  
ٿي سگھيا. سندن روش هئي ته سنت موجب قبلي کي  
منھن ڪري وضو ساريندا هئا. سو، پاڻ فرمائون ته  
”سنت نه ڇڏينداسون.“ پوءِ پاڻ ٿڌ ۾ ويهي، قبلي ڏانھن  
منھن ڪري، وضو ساريائون.

\* \* \*

هڪ دفعي حضرت جن لاڙ جي سفر ۾ ڪاريائي ۾  
تشریف فرما ٿيا ۽ پاڻ وضو ڪرڻ جي خيال سان جھنگ  
ڏانھن، جيڪو ڪجھه پريرو هو روانا ٿيا. موسم مينهن  
جي هئي. جھنگ ۾ مينهن اچي ويو. پاڻ رحم فرمائي،  
ٻانهي کي چادر جي هيٺيان پاڻ سان گڏ ڍڪي، جلدي  
جلدي اوطاق تي آيا. اتي به مينهن کان بچڻ جي ڪا جاءِ  
ڪانه هئي. سمورن فقيرن جا سڀ ڪپڙا گوڏ کان سواءِ،

گذ ڪري، تن جي مٿان تلُ جيڪو خاص مينهن کان بچڻ واسطي تيار ڪيو آهي، سو وڃي ڪٽ تي چڙهي ويٺا. جڏهن مينهن بس ڪئي، تڏهن ٻانهي عرض ڪيو ته سائين زمين سڄي گپ ٿي ويئي آهي. نماز ڪيئن ادا ٿيندي؟ فرمايائون ته حضرت رسول الله ﷺ جن جي زماني ۾ هڪ دفعو تمام گهڻو مينهن پيو ۽ سڄي زمين گپ ٿي ويئي. حضرت ابوبڪر صديق رضه ڪوشش ڪئي، ته ڪٿان سڪي مٽي ملي، ته آئي سجدي واريءَ جاءِ تي رڪان. پر، حضور ﷺ جن فرمايو ته ”اڄ پنهنجي خدا کي گپ ۾ سجدو ڪنداسون.“

پوءِ پاڻ فرمايائون ته ”اڄ حضور ﷺ جي تابعداريءَ ۾ اسان به پنهنجي خداوند کي گپ ۾ سجدو ڪنداسون.“ ان کان پوءِ، سڄيءَ جماعت کي گپ ۾ نماز ادا ڪرايائون. سجدي ڪرڻ وقت، منهن: وات ۽ ڏاڙهيءَ تي گپ جا نشان هئا.

\* \* \*

هڪڙي ڀاڱي مير رستم پٽ مير سمراب ٽالپر وٽ تشريف فرما هئا. قاضي محمد عاقل ڪهڙن وارو به محفل ۾ موجود هو. مير قاضيءَ کان پڇيو ته ”رسول الله ﷺ جي دستار مبارڪ جي بندش ڪهڙيءَ طرح هئي؟“ قاضيءَ چيو ته ”ائين نه، قبي وانگر.“

تڏهن پاڻ قاضيءَ کي چيائون ته، ”اي بزرگ! رسول الله ﷺ جن به نماز پڙهندا هئا. تون به پڙهين ٿو. پوءِ تنهنجي نماز سندن نماز جهڙي آهي؟“

اتي قاضي لڄي ٿيو ۽ چيائين ته ”سائين، نه.“

\*\*\*

هڪ ڏينهن حضرت جن ارشاد فرمايو ته صحيح بخاري شريف جي مصنف ٻڌو ته فلاڻي ماڻهوءَ وٽ رسول الله ﷺ جن جي هڪ حديث آهي. پوءِ پنهنجي شهر مان روانو ٿي، اچي اُن شهر ۾ پهتو ۽ پڇا ڪيائين ته اهو شخص بزرگ ڪٿي آهي؟ کيس ٻڌايائون ته ان جو گهوڙو ڇڏائي ويو آهي، سو ان کي وٺڻ ويو آهي.

بخاري شريف جو مصنف ان شخص جي پويان ويو. ڏٺائين ته خالي توڙي سان ڌوڪو ڏيئي گهوڙي کي پيو وٺي. ان وقت ئي واپس پنهنجي شهر ڏانهن موٽيو ۽ ماڻهن کي چيائين ته ”جيڪو خالي توڙي سان گهوڙي کي ڌوڪو ڏيئي وٺي ٿو، ان جي حديث پنهنجي ڪتاب ۾ داخل نه ڪندس.“

\*\*\*

سيد موليٰ ڏنو شاھ رهندڙ تندي مير باگي جو نقل ٿو ڪري ته هڪر پاڻ ڪمڙن جي ڳوٺ ۾ قاضي محمد عاقل جي مسجد منجه، ورود فرمايو هئائون. جڏهن نماز پڙهي فارغ ٿيا ته ڳالهين ڪندي، قاضيءَ بانگ ڏيڻ جي ڀلائيءَ جي گفتگو ڪئي ۽ ان ۾ مبالغو ڪيائين.

پاڻ فرمايائون ته ”قاضي صاحب اهو اجر ۽ ڀلائي انهيءَ شخص لاءِ آهي، جيڪو خالص الله جي عبادت لاءِ بانگ ڏئي. پر، جيڪو مانيءَ جي مزوريءَ تي بانگون ڏئي، ته اهو نه رڳو اجر کان محروم ٿيندو، پر عذاب جو به

حقدار ٿيندو.

\* \* \*

پاڻ فرمايائون ته نبي ڪريم ﷺ جن جي روش مبارڪ هوندي هئي، ته ڪهڙو به عمدو طعام ميسر ٿيندو هو، ته الله سائينءَ کان ان کان بهتر نعمت لاءِ سوال ڪندا هئا. پر، جيڪڏهن ڪير ملندو هو، ته ان کان بهتر ڪنهن به شيءِ جي طلب ڪونه ڪندا هئا.

\* \* \*

پاڻ فرمايائون ته نبي ڪريم ﷺ جن جي روش هوندي هئي ته صبح جو ضروريات، عبادت ۽ نماز کان فارغ ٿي، گهر ۾ پڇندا هئا ته ”کاڌي لاءِ ڪا شيءِ آهي؟“ جيڪي به موجود هوندو هو، سو بسم الله ڪري کائي ڇڏيندا هئا. پر جي ڪجهه به ڪونه هوندو هو، ته چوندا هئا ته ”مان روزي سان آهيان.“ (روزي جي نيت ڪري ڇڏيندا هئا).

\* \* \*

خليفن ميان لقمان رحمہ نقل ڪيو ۽ خليفن ميان محمود کي به سندس بيان ڪرڻ کان پوءِ يادگيري آئي ته هيڪر رمضان شريف جي مهيني ۾ فاقن جو تمام گهڻو زور هو. اڪثر ڪري کاڌو ڪونه ملندو هو ۽ به ٽي ڏينهن بڪ ۾ گذري ويندا هئا. عيد جو ڏينهن به فاقن ۾ گذريو. حضرت پير سائينءَ جن جو وجود لاغر ٿي پيو. جڏهن عيد نماز ادا ڪري آياسون ۽ پاڻ مسجد شريف ۾ کپڙ جي هيٺيان اچي ويٺا، تڏهن خليفو لقمان ٿو چوي ته مون سندن خدمت ۾ عرض ڪيو ته سائين مون ڪنهن ڪتاب ۾ ڏٺو

آهي، ته خواجه محمد معصوم قدس سره جي وقتي کاڌي تي چاليهه رپيا خرچ ٿيندا هئا ۽ خواجه صاحب جن فرمائيندا هئا ته هن لطيف طعام کائڻ سان ڏاڍي روحاني ترقي حاصل ٿئي ٿي.

پاڻ فرمايائون ته توهان لطيف طعام ڇا کي چوندا آهيو؟ جي لطيف طعام ٻوڙ، پلاءِ ۽ حلوي کي چئجي، ته ائين ته مير سهراب ٽالپر کي ڏاڍي روحاني ترقي ٿئي!

\* \* \*

پير سائين روضي ڌڻيءَ جن کي سندن والد بزرگوار ميان صاحب قدس سره علم پرائڻ لاءِ پهريائين شڪارپور ۾ مشهور بزرگ فقير الله علوي رحمہ جي مدرسي ۾ داخل ڪرايو هو. پير سائينءَ فرمايو ته، ”اتي اسان کي ٻه وقتي ماني ۽ ٻوڙ وڏيءَ تعظيم تڪريم سان ملندو هو. هيڪر ميان صاحب قدس سره اتي آيا. انهيءَ ڳالهه جي خبر پين، تڏهن فرمايائون ته ’ابا، جنهن مدرسي ۾ ٻه وقتي ماني ٻوڙ سان ملندي، اتي علم حاصل ڪرڻ مشڪل آهي.“ پوءِ پاڻ اسان کي اتان ڪڍي ٻئي هنڌ آڻي وهاريائون.“

\* \* \*

خليفه محمود لکيو آهي ته هيڪر پاڻ ڏهاڪي ۾ ويٺا هئا ۽ مان وقت بوقت سندن خدمت ۾ پيو ايندو ويندو هوس. هڪ دفعي سانجھيءَ جي نماز کان پوءِ سندن طعام آندائون. پاڻ فرمايائون ته ”ويهه ۽ اسان سان گڏجي ماني ڪاءِ“. سندن فرمودي موجب ساڻن گڏجي ماني کاڌم جوئر جا ڪوهر هئا، ٻه مانيون سنميون جوئر جون ۽ دال جو ٻوڙ هو. ٿوري لسي به هئي. پاڻ پهريائين ڪوهر

کاڌائون ۽ پوءِ ماني.

\* \* \*

هيڪر پاڻ لاڙ جي سفر ۾ تلمار کان سوار ٿيا ۽  
کنهن فقير جي دعوت تي اسريا. مڪئي جوئر جا قلا  
خريد ڪرايا هٽائون، سي ميان غازي خان ٽالپر کي  
جماعت ۾ ورهائڻ لاءِ ڏنائون. پاڻ پنهنجو حصو پاند ۾  
وٺي، کائيندا هليا ۽ فرمايائون ته ”هيءَ به سنت آهي.“

\* \* \*

خليفو ميان لقمان نقل ٿو ڪري ته هڪڙي ڏينهن درگاه  
شريف تي، مسجد شريف ۾، سندن حضور مبارڪ ۾  
حاضر هئاسون ته پاڻ پيئڻ کان پاڻي گهريائون.  
هڪڙي فقير مسجد جي دريءَ مان منهنجو ڪٿونرو ڪٿي  
اچي حاضر ڪيو. پاڻ پڇيائونس ته ”هي ڪٿونرو اوهان جو  
آهي؟“

فقير عرض ڪيو ته ”نه، سائين.“

پاڻ ان تي جوش ۾ اچي ويا ۽ فرمايائون ته ”پراڻو  
ڪٿونرو بنا موڪلائڻ جي اسان کي ڪٿي ٿو ڏئين؟“  
تڏهن مون عرض ڪيو ته ”قبلا اهو ڪٿونرو منهنجو  
آهي. سائينءَ جن پاڻي پين.“  
پوءِ پاڻ انهيءَ مان پاڻي پيئائون ۽ مون اهو ڪٿونرو  
تبرڪ طور پاڻ وٽ رکي ڇڏيو.

\* \* \*

هيڪر پاڻ حاجي ايوب قدس سره (جو پنجين واسطي  
سان سندن مرشدن مان آهي) جو نقل بيان فرمايائون ته

سندس وڏي نينگر کانئن سوال ڪيو ته، ”فقه جي ڪتابن ۾ آهي، ته تن ڏينهن جي فاقِي کان پوءِ حرام کائڻ درست ٿي پوي ٿو.“ حاجي صاحب پت کي جواب ڏنو ته ”درست نه آهي.“ نينگر وري وري چيو ته ”علماء ظاهر جا ته سڀ فتويٰ ڏين ٿا ته درست آهي.“

تڏهن بزرگ ڪاوڙجي چيس ته، ”پت، ڀانئجي ٿو ته تنهنجي حرام سان ڏاڍي ڪا دل آهي. الله مون کي شال تنهنجي گهر جو پاڻي به نه پياري.“  
پوءِ ٿيو به ائين. انهيءَ بزرگ ڪڏهن به پت جي گهر جو پاڻي نه پيتو.

\* \* \*

سندن روش هوندي هئي ته حيدرآباد جي حاڪمن جي دعوت تي تشریف فرما ٿيندا هئا ته سندن ماني ڪونه کائيندا هئا. ڪن شاهوڪار ماڻهن جي جاءِ تي به سندن کاڌو ڪونه کائيندا هئا.

\*\*\*

شاه شجاع سنڌ تي ڪاهه ڪري آيو. سنڌ جي حاڪمن، پير سائينءَ کي منت ۽ ايلاز ڪري، شاه شجاع ڏي ميڙ ڪري موڪليو ته سنڌ تي ڪاهه نه ڪري ۽ لشڪر موٽائي وڃي.

ڀاڻ جڏهن شاه شجاع جي لشڪر ۾ تشریف فرما ٿيا، تڏهن فقيرن کي حڪم ڏنائون ته، ”لشڪر جي بازار مان ڪوبه ڪابه شيءِ خريد ڪري نه کائي.“ پوءِ جيترا ڏينهن به اتي ترسيل هئا، تيستائين اناج يا کاڌي پيٽي جي ٻي

ڪابه شيءِ استعمال نه فرمائون. جيڪي ڪجهه درگاه مبارڪ تان پاڻ سان آندو هئائون، ان مان گذران ڪيائون. پير سائين روضي ڌڻيءَ جا والد بزرگوار، حضرت ميان صاحب قدس سره، پريان لوءِ جي بزرگن حضرت مخدوم محمد اسماعيل قدس سره جا عقيدتمند هئا. پير سائين روضي ڌڻيءَ جن فرمايو ته:

هڪ ڏينهن مخدوم صاحب مسجد شريف ۾ ويٺا هئا ته هڪ هندو اقراتا پچائي، گرم گرم، ڌوٽيءَ جي پلو ۾ ٻڌي، مسجد جي دروازي تي اچي سڏ ڪيو ته ”مخدوم صاحب! هي ٻه ٽي مانيون خدا ڪارڻ آنديون اٿم، سي ته وٺو.“

حضرت مخدوم صاحب جن هڪ فقير کي چيو ته ’هندوءَ کان مانيون وٺي اچ.‘ فقير مخدوم صاحب جي حڪم سان هندو کان مانيون وٺي، مخدوم صاحب جي اڳيان رکي عرض ڪيو ته ”سائين، هي مانيون هندو گه ۾ پچائي، پليت ڌوٽيءَ ۾ ٻڌي کڻي آيو آهي. انهن جي کائڻ بابت ڪهڙو حڪم آهي؟“

مخدوم صاحب جواب ۾ فرمايو ته ”الله جي نالي ڏانهن ڏسون، يا هندوءَ ڏي؟“

\*\*\*

جامع ملفوظات لکيو آهي ته هڪ دفعي درگاه مبارڪ تي، حضور ۾ حاضر هئس. انهن ڏينهن ۾، مظفر خان ملتان جو حاڪم حرمين شريفين کان پيڙهي رستي موٽي رهيو هو ۽ سرڪاري ماڻهن درگاه مبارڪ جي هندن تي رسد جي سامان جي تياريءَ جو حڪم ڪيو. هندو گڏجي پير سائين سردار وٽ دانهين ٿي آيا. سائين جن

کين صلاح ڏني ته ”توهان هڪ هڪ ٿي لکي هليا وڃو.“  
 هنن ائين ئي ڪيو. سرڪاري ماڻهن سائينجن وٽ اچي عرض  
 ڪيو ته، ”سرڪاري ڪم ضروري آهي. شمر جا هندو حاضر نه آهن.  
 ان جو تدارڪ ٿئي.“

پاڻ فرمائون ته، ”وڏي صاحبزادي کي وڃي چئو. جيڪڏهن  
 تدارڪ ٿيو ته ان کان ٿيندو.“

سرڪاري ماڻهن عرض ڪيو ته ”صاحبزادو ڪنهن طرف سوار  
 ٿي ويو آهي.“

پاڻ فرمائون ته، ”اسان فقير ماڻهو آهيون. اسان کي هنن ڪمن  
 سان ڪهڙي مناسبت؟ جيڪڏهن شمر جا ماڻهو نه آهن، ته پوءِ ٻيءَ  
 جاءِ تي وڃي تدارڪ ڪريو.“

جڏهن سرڪاري ماڻهو هليا ويا، تڏهن خليفي ميان سلطان  
 عرض ڪيو ته ”سائين، قيامت جي ڏينهن اسان ضعيفن تي به ائين  
 رحم فرمائجو، جيئن اڄ هندن کي، دنيا جي قرض ۽ حاڪمن جي بيگر  
 ۽ چيڙ کان آزاد ڪرايو اٿو.“

سائين جن اهو ٻڌي مرڪيا.

\* \* \*

اميد علي ٽالپر نقل ڪري ٿو ته هڪ پيري درگاه  
 مبارڪ جي لڳ، مير سهراب جي شڪارگاه مان پير  
 سائين تجر ڌڻي ٻه ڦاڙها شڪار ڪري آيا. ٻئي ڏينهن مير  
 سهراب کي شڪار گاه جي نگران، شڪايت ڪئي ته پير  
 صاحب جن جو وڏو صاحبزادو ٻه ڦاڙها ماري ويو آهي.  
 مير صاحب ڪاوڙجي پير سائينءَ جن ڏانهن پيغام  
 موڪليو ته ”قبلا پاڙي جو شرم ٿو ٿئي، ورنه شڪار جي

سزا ڏيان ها.

مير صاحب جو پيغام ٻڌي، پاڻ انتهائي بي نيازيءَ سان فرمايائون ته ”مير کي چئبو ته اسان تنهنجي پاڙي ۾ نه، پر تون اسان جي پاڙي ۾ وينو آهين. توکي موڪل آهي، جيڪي ڪري سگهين، سو پلي ڪر.“

مير سمراب صاحب اهو پيغام ٻڌي ڏٺو ۽ معافي ورتائين.

\*\*\*

خليفو ميان لقمان نقل ڪري ٿو ته هڪ دفعي درگاه مبارڪ تي حاضر هئس. هڪ هندو حضور ۾ حاضر ٿيو ۽ فرياد ڪيائين ته ”سائين، پنج ڇم ڏينهن ٿيندا، جو ملا واحد ڏٺو، مون کان هڪ رپئي جو ان وٺي ويو هو ۽ ڪوڙو رپيو ڏئي ويو. هاڻي مٽائي نٿو ڏئي.“

فقير چيو ته ”سائين، هي هندو ڪوڙو آهي. مون هن کي صرافن کي ڏيکاري هڪ رپيو ڏنو آهي. هاڻي خواهه مخواهه گوڙ ڪيو اٿس.“

هندوءَ عاجزيءَ ۽ نياز سان چيو ته ”سائين مان ڪوڙ ڪونه ٿو چوان.“

سائينجن غصي ۾ فرمايو ته ”تو کي الله سائين ڪوڙ کان پناهه ۾ رکي. تون سچ ٿو چوين.“ واحد ڏني فقير کي ڪاوڙجي چيائون ته ”توهان جي عجيب سمجهه آهي، جو هڪ رپئي لاءِ ڪٿي معاملو اٿاريو اٿو. جلدي وڃ ۽ هن کي هڪ رپيو ڏي.“

هندوءَ کي گهمي دلداري ڏنائون.

سندن فقير رمضان شريف جي ڏهاڪي ۾ وهندا هئا. جڏهن عيد جو چنڊ ڏيکاربو هو، تڏهن ڪي فقير ڏينهن واري ڏهاڪي مان نڪري، رات واري ڏهاڪي ۾ وڃي وهندا هئا. پوءِ پاڻ انهن فقيرن مان هر هڪ کان سندس جاءِ تي وڃي دعا گهرندا هئا ۽ حديث شريف مان نقل بيان فرمائيندا هئا ته ”حضور ﷺ جن پڻ حضرت بلال ۽ هڪ پوڙهيءَ عورت کان دعا گهري آهي.“

\* \* \*

خليفه محمود فقير لکيو آهي ته هيڪر سندن حضور ۾ حاضر هئس. هندو سونارن جي قوم مان، مولِي نالي هڪ مجذوب شخص به مون سان گڏ هو. الله تعاليٰ کيس پنهنجي جذب محبت سان ڪاملن منجهان ڪيو هو. پاڻ انهيءَ مجذوب شخص کي پاڪر پائي، ڪانئس دعا طلب ٿيا. پر، هو مجذوب منهن ڦيرائي، هر پيري، ٻئي پاسي پيو ڪري. جي سائين جن سڄي پاسي کان منهن پئي ڪيو، ته هن شخص کڻي طرف ٿي ڏنو، ۽ جي کڻي پاسي کان ٿي ڪيائون، ته سڄي پاسي ٿي نهارياين. سو ڪنڌ کان جهلي چيومانس ته ”احمق، پير سائينءَ جن پاڻ توکان دعا ٿا گهرن، تون وري ٻئي طرف ٿو نهارين.“

تڏهن چيائين ته ”پلا موچارو هوندين.“

\* \* \*

صاحبزادو ميان هدايت الله شاه رحمت الله عليه نقل

ٿو ڪري ته هيڪر پاڻ امين فقير جي جنازي سان، جو سندن مريدن مان هو، گڏجي شيخ طيب جي مقبري ڏانهن اُسريا. وات تي اتفاقاً هڪ هندو نظر آين. پاڻ گهوڙي تان لهي پيا ۽ هڪ وڻ جي پاڇي ۾، سڀني ماڻهن کان گوشو ڪري، ان سان صحبت فرمايائون.

صاحبزادو ٿو فرمائي ته هي فقير سندن ڀرسان ويٺو هو. پاڻ مون سان ڳالهه ڪيائون ته ”بابا هي هندو حضرت ميان صاحب قدس سره جي صحبتين مان آهي ۽ اهڙو اديب آهي، جو جنهن رستي سان حضرت ميان صاحب قدس سره جن هڪڙو ڀيرو به ڪٿي لنگهيا آهن، ته هي اتان نه ايندو آهي. پر جي اتان لنگهندو، ته به رستي جو پاسو وٺي ويندو، نه وچ هن ڪري ته متان سندن پير مبارڪ جو نشان اورانگهجي پوي.“

\* \* \*

قرآن ڪريم ۾ ارشاد آهي ته رسول الله ﷺ جن جي اٿڻي وهڻيءَ ۾ مومنن لاءِ اعليٰ اخلاق جو مثال موجود آهي. روايت آهي ته پاڻ سڳورن پنهنجو وقت ٽن حصن ۾ ورهايو هو: هڪ حصو خدا جي عبادت لاءِ، ٻيو حصو خلق خدا جي لاءِ ۽ ٽيون حصو آرام ۽ گهر وارن لاءِ هوندو هو. اها پڻ روايت آهي ته پاڻ سڳورن جي پهرين پهرين شادي بيبي خديجه سان ٿي. بيبي صاحبه جيسين حيات هئي، تيسين نبي ڪريم ﷺ جن بي شادي ڪانه ڪئي.

پير سائين، روضي ڌڻيءَ فرمايو ته حضرت بيبي صاحبه شاديءَ واري رات، حضور صلعم جن جي قرب، محبت ۽ خوشيءَ ۾ پنهنجو سڄو مال ۽ ملڪيت

حضور ﷺ جن جي مٿان گهوري قربان ڪري ڇڏيو.  
جڏهن پاڻ سڳورا بيبي صاحبه جي حواليءَ ۾ آيا،  
تڏهن کين ان گهر ۾ رهڻ دل تي بار ٿي پيو، ۽ بيبي  
صاحبه کي فرمايائون ته ”هت رهڻ مون کي ڏکيو لڳي  
ٿو.“

بيبي صاحبه عرض ڪيو ته ”سائين، هي گهر توهان  
جي قدم مبارڪن تان قربان آهي. جيڪا توهان جي  
مرضِي. آءُ ان تي راضي آهيان.“

پوءِ حضور ﷺ جن پنهنجي اصلي گهر، حضرت عبدالله  
جي ۾ اچي، بغير بستري جي زمين تي سمهي پيا.  
بيبي صاحبه جن فرمايو ته مون کي ان ڏينهن جيڪا  
خوشي ٿي، سا وري عمر ۾ ڪانه ٿي.

پير سائين، روضي ڌڻيءَ جن پڻ سنت جي متابعت موجب،  
پنهنجن حرم سڳورن جو خيال رکندا هئا. يعقوب فقير، خليفِي ميان  
غازي خان ٽالپر کان نقل ٿو ڪري ته

هڪ دفعي حضرت جن ڪوهستان جي سفر تي چڙهيا  
۽ ان سفر ۾ حرم پاڪ به ساڻن گڏ هئا. هڪ جاءِ تي  
جهنگ مان پاڻ ٻارڻ جي ڪاٺين جي پري ڪري آيا. پر  
ڪنهن به فقير کي ان لاءِ فرمان نه ڪيائون.

\* \* \*

گهر جي ڀاتين سان محبت ۽ انسانن سان همدرديءَ جو سلوڪ ته  
عام خاص انسانن جو شيو آهي. پير سائين روضي ڌڻيءَ جن ته  
جانورن ۽ پکي پکڻ جو به خيال ڪندا هئا. محمد ڏاڪر، رهندڙ  
تنبدي قيصر نظاماڻيءَ جو نقل ٿو ڪري ته:

هيڪر پاڻ رمضان شريف جي پوئين ڏهاڪي ۾،  
اعتڪاف ۾ ويٺا هئا ۽ سائين جن جي لنگم تي خليفو  
ميان محمد حسن شاه ڏهاڪي ۾ وينل هو. هڪڙو وڏو  
ڊگهو ڪانو ڪبوترن جي تڙڻ لاءِ، جن جو اتي آڪيرو هو،  
پاڻ وٽ رکي ڇڏيو هئائين.

خلفي کان پڇيائون ته ”هي ڪانو ڇالاءِ رکيو اٿئي؟“  
خلفي چيو ته ”ڪبوترن جي تڙڻ لاءِ.“  
پاڻ جوش سان فرمايائون ته ”هي ڪبوتر توکان اڳ  
ويٺا هئا، يا تون اڳ اچي وينو هئين؟ هوش ڪرا! ائين  
نه ڪر.“

اهو ٻڌي خلفي صاحب ڪانو پڇي ڇڏيو.

\*\*\*

هڪ دفعي پاڻ فرمايائون ته محمد عالم نالي بزرگ هو، جنهن  
کان مير بهرام خان سوال ڪيو ته، ”پنگيءَ جي ڪٺل شيءِ جائز آهي  
يا نه؟“

بزرگ فرمايو ته ”وڏي پنگيءَ بابت پڇو ٿا يا ننڍي بابت؟“  
مير صاحب عرض ڪيو ته، ”ننڍا ۽ وڏا الائي ڪهڙا آهن؟“  
بزرگ فرمايو ته، ”وڏا اوهاڻ آهيو، جو يتيمن جو مال، ظلم ۽  
زبردستيءَ سان کائي ويندا آهيو، جيڪو حرام آهي. ننڍا اهي آهن،  
جيڪي ڍونڍ کائيندا آهن، جيڪو بيڪار پيو هوندو آهي.“

\*\*\*

هڪ دفعي پاڻ مير جام جي ننڍي ۾، سندس بنگلي تي لٿل  
هئا، جيڪو هڪ ٿلهي تي ٺهيل هو. پاڻ وضو اڪيلاپ ۾ ڪندا هئا،  
تنهنڪري آءُ تمام پري بيٺو هئس. پاڻ مون کي اشارو ڪري سڏيائون

۽ فرمايائون ته ”رات عبادت ۾ نقصان ۽ ڏاڍي سستي ٿي آهي، جو شايد هيءَ جاءِ دنيا وارن جي آهي.“

\*\*\*

خليفن محمود فقير لکيو آهي ته هڪ پيري، حضرت جن جي مريدن، ڪپڙو، سون ۽ چانديءَ جا زيور نذراني طور ڏنا. مون اهو نذرانو سائينجن جي حضور ۾ پيش ڪيو. پاڻ ٻانهي کي فرمايائون ته ”تون ڏسي وائسي ائين ٿو ڪرين. پنهنجي گهر مان ڪچرو بهاري، اسان جي گهر ۾ اڇلائين ٿو. ائين ڪرڻ نه گهرجي.“

ٻانهي عرض ڪيو ته ”مون پنهنجي گهران هي شيون نه آنديون آهن. درگاه مبارڪ جي مريدن نذراني طور ڏنيون آهن. مون کي جو ڪجهه ملندو آهي، سو خيرات ڪري ڇڏيندو آهيان.“

پاڻ فرمايائون ته ”جيڪو به مال هجي اسان جو، يا تنهنجو، سو سڀ غريبن ۾ ورهائي ڇڏيندو ڪر.“

ان کان پوءِ، مون ڪڏهن به نذرانو پاڻ سان نه کنيو. جيڪو ملندو هو، سو اتي ئي خيرات ڪري ڇڏيندو هوس.“

\*\*\*

ملفوظات شريف ۾ نقل آهي ته هڪ ڏينهن حرم خاني ۾ حضرت جن جي گهر وارين مان ڪنهن گهر واريءَ پراڻن ڪپڙن جي شڪايت ڪئي ۽ نوان ڪپڙا گهريا.

پاڻ جوش ۾ اچي فرمايائون ته ”جيڪڏهن خدا تعاليٰ جي مدد کان اڳ ۾ گهرين ٿي، جيڪو مخلوقات کي ڏيندڙ آهي، ته چرخو پاڻ وٽ رک ۽ اُن تي سٽ ڪئي، ڪپڙا تيار ڪر.“

\*\*\*

ملفوظات شريف ۾ ائين به آهي ته ”هڪ پيري حضرت جن لاڙ

جي سفر تي اسريا، ته کين پراڻي گوڏ ٻڌل هئي. اتان ڪڇ جي طرف روانا ٿيا. گوڏ ايتري قدر ته پراڻي ٿي ويئي، جو هڪ مسڪين ماڻهو به اهڙي گوڏ نه ٻڌي. هر روز ڦاٽندي ٿي ويئي. فقير ان کي سبندا هئا. سائينجن ڪڏهن به مڏيءَ وارن کي نه چيو ته نئين گوڏ سڀايو. جڏهن ڪڇ جي سفر کان موٽي، سيد مٺي ۽ آخوند محب جي دعوت تي تشریف فرما ٿيا، تڏهن پيرزادي سيد ميان احمد شاهه جيڪو غوث الاعظم جي اولاد مان هو ۽ سائينجن جو مريد هو، سڀ ڍڪڻ جا ڪپڙا آڻي نذرانو ڪيا. پوءِ سائينجن ان جي چوڻ تي اهي ڪپڙا ڍڪيا.

\* \* \*

ملفوظات شريف ۾ محمود فقير نظاماڻي لکيو آهي ته هڪ ڏينهن پاڻ پتر گاهه لٿڻ لاءِ (جنهن جي مسجد ۾ ضرورت هئي) درياءَ جي ڪناري تي ويا. ٻيا فقير به خدمت ۾ حاضر هئا. ڏاتو هن فقير جي هٿ ۾ هو. جڏهن گاهه لٿيم، تڏهن فرمايائون ته توهان لٿيو آهي، هاڻي ڏاتو مون کي ڏيو ته توهان جي پريءَ جيترو لٿي وٺان. مون ڏاتو حضرت جن کي پيش ڪيو. پاڻ به ڀريون لٿي ورتائون. ايتري ۾ درويش محمد وارث مجذوب آيو ۽ چيائين ته سائين، پتر گاهه جي پري، مون لاءِ به لٿي وٺ. --ان کي به پري لٿي ڏنائون.

ان کان پوءِ، سائينجن فقيرن سان گڏجي، پتر گاهه جون ڀريون ڪڍي روانا ٿيا. جڏهن مسافرن جي مقبري کان، جيڪو درگاهه مبارڪ کي ويجهو آهي، گذر فرمايائون، تڏهن مجذوب محمد وارث پنهنجي پري ڪڍي سائينجن جي پريءَ مٿان رکي ۽ وڏي آواز سان چيائين ته ”اسان سڀني جو بار سائينجن تي آهي.“

سائينجن پاڻ ٻئي ڀريون ڪڍي اچي مسجد شريف ۾ پهتا.

مٿين مثالن تي غور ڪرڻ وقت اها ڳالهه ڏيان ۾ رکڻي آهي ته هرڪا حقيقت پنهنجي تاريخي پس منظر ۾ پرکڻ گهرجي. ڊاڪٽر سورلي، انهيءَ اصول کي اڳيان رکي، پنهنجي ڪتاب Shah Abdul-Latif of Bhatt (پت جو شاهه عبداللطيف) ۾ ڏيکاريو آهي ته شاهه جي دور جي سنڌي زبان ڪا ايڏي ترقي يافته ڪانه هئي، پر اهو سندس ڪمال هو، جو ان جي لفظن کي، پنهنجي فن جي سانچي ۾ ائين پلٽيائين، جو منجهن آفاقي ڪلام جو نور ۽ ترنم پيدا ڪري ڇڏيائين. شاهه جنهن دور ۾ پيدا ٿيو، سو بادشاهه گرديءَ وارو دور هو، انڪري سخت افراتفريءَ جو زمانو هو. سنڌ ۾ سياسي اقتدار مغلن کان ڪلهوڙن ڏانهن منتقل ٿي رهيو هو.

پير سائين روضي ڌڻيءَ جو زمانو سنه ۱۱۷۰ هجريءَ کان ۱۲۳۳ هجري آهي. اهو به بادشاهه گرديءَ وارو دور هو. سنڌ ۾ ڪلهوڙن جي حڪومت ختم ٿي ۽ ميرن جي شروع ٿي. ملفوظات شريف ۾، هڪ هنڌ لکيل آهي ته:

”هڪر پاڻ خليفي ميان الله رکني کي فرمايائون ته هالاڻيءَ جي جنگ ۾، جيڪا مير فتح علي خان ٽالپر ۽ عبدالنبي ڪلهوڙي جي وچ ۾ لڳي هئي، اسان وچ ۾ ويٺا هئاسون، جو ٻنهي طرفن هڪٻئي کي بندوقون پئي هنيون ۽ گوليون اسان کان اچي ٿي لنگهيون، پر اسين امن امان سان هئاسون.“

ڪلهوڙن جي ايامڪاريءَ ۾ نادر شاهه سنڌ کي تاراج ڪري ويو. سنڌ اڳي دهليءَ کي ڏن ڏيندي هئي، پوءِ ايران جي تابعدار ٿي. ميرن جي حڪومت ۾ وري ڪابل کي ڏن ڏيڻ شروع ڪيائين. شاهه

شجاع ته رڻ ٻاري ڏنو. مدد خان پٺاڻ ان کان علاوه ماڻهن کي ستي ڪئي، ڦري، ماري ويو. پهاڪو نهي ويو ته، ”جڏهن تڏهن سنڌڙي، توکي قنڌارئون جوکو.“

قنڌار کان جيڪي جنگي ڪتڪ يا واپاري قافلا ايندا هئا، سي سنڌ جي سرحدن ۾ داخل ٿيڻ کان پوءِ، سڀ کان اول اچي شڪارپور ۾ وارد ٿيندا هئا. شڪارپور جو شهر افغانستان، بلوچستان، سنڌ، پنجاب ۽ هندستان ڏانهن ويندڙ واپاري رستن جو مرڪز هو. احمد شاه ابداليءَ جي مرشد فقيرالله علويءَ جي مزار شڪارپور ۾ آهي. رحيم بخش سومري صاحب جي چوڻ موجب شاه شجاع به شڪارپور ۾ ئي پوريل آهي.

تاريخ نويسن جو چوڻ آهي ته شڪارپور ۽ اتر سنڌ واري پٽ ۾، دائود پوٽا، ممر ۽ ٻيون قومون ۽ قبيلو وڏي تعداد ۾ هوندا هئا. منجهن جنگيون لڳنديون رهنديون هيون. آخرڪار، دائودپوٽا اهو ملڪ ڇڏي ويا ۽ سندن هڪ حصي وڃي بهاولپور وارو پٽ وسايو. ملفوظات شريف جي مرتب خليفن محمود نظاماڻيءَ پنهنجو هڪ واقعو لکيو آهي، جنهن مان ان زماني جي اتر سنڌ جو احوال معلوم ٿئي ٿو:

”هڪڙو تيز تپ جي ڪري، ڏهه مهينا گذري ويا، ته درگاه شريف تي حاضر ٿيڻ جو ست ساري نه سگهيس. آخر، تپ هوندي ئي، گهوڙي تي سوار ٿي، روانو ٿيس. رستي تي ڏاڍو مينهن پيو. لاچار گهوڙي تان سنج لاهي هڪڙي ڪرڙ جي پاڙ ۾ رکي، انهن جي مٿان چڙهي وينس. سومهاڻيءَ جي نماز به اتي ئي پڙهيم. سجدي ڏيڻ مهل منهن ۽ ڏاڙهي مينهن جي گڀ ۾ ڇڪ ۾ پرجي ٿي ويا. آخر صبح ٿيو. اڳتي روانو ٿيس. منزلون ڪندو، اچي درگاه مبارڪ تي پهتس. اتي ٻڌم ته سائينجن گڙهي بختيار خان ڏانهن اسريا آهن، جو دائودپوٽي

جي ملڪ جو مشهور شهر آهي. ارادو ڪيم ته اڳتي روانو ٿيان ۽ سندن حضور ۾ حاضر ٿيان پر اندران صاحبن سڳورن جملرائي موڪليو ته ”هينئر اڪيلو نه وڃ، ڇو ته ٻروچن ۽ دائود پوتن جو پاڻ ۾ جهيڙو ٻڌجي ٿو. دائود پوتن جي لشڪر اعلان ڪري ڇڏيو آهي ته جيڪو شخص ڪنهن ٻروچ جو مٿو وڍي آڻي ڏيندو، تنهن کي ست رپيا انعام ڏنو ويندو. سو جيڪو به شخص وڏن وارن ۽ ڊگهيءَ ڏاڙهيءَ سان ٻروچن جي مشابه آهي، تنهن کي ڪميونٽا وڃن. نيٺ جيئن تيئن ڪري، حيلن حوالن سان، صاحبن سڳورن کان موڪل وٺي، دائود پوتن ڏانهن روانو ٿيس. واٽ اها ورتم، جيڪا جهنگ ۽ ويران پاسي هئي. سو، ماڻهو ڪونه پئي ملير. هلندي هلندي اتفاق سان سائينجن جا ٻه مريد منهن ڇڙهيا، جن ٻڌايو ته اڄ رات پاڻ اٻاوڙن جي شهر ۾ تشریف فرما ٿيڻا آهن. پوءِ اتان هلي ٻه-پهرو اچي، خيرپور جي شهر ۾ ڪيم. اتان گهوڙي تي چڙهي، رات جو اچي اٻاوڙن جي شهر ۾ پهتس، جتي ميان ابوالخير ڏاهري ملير، تنهن پاڻ وٽ ترسايو ۽ ٻڌايائين ته ماڻهو سندس حضور اقدس ۾ ويل آهن. انشاءِ الله پاڻ سنت تشریف فرما ٿيندا. پر، نماز مهل هڪڙو ماڻهو آيو، جنهن ٻڌايو ته رات اتي ترسي پيا ۽ خير سان صبح جو ايندا. رات گذري ته صبح جو سوير اتي اچي رستي تي بيٺس ۽ سندن انتظار ڪندو رهيس. تان ته ڏنم ته پاڻ سامهون پيا اچن. منهن مبارڪ تي نظر پوڻ شرط وجد پئجي ويو. پاڻ به ڪمال توجه سان اتان ئي گهوڙي تان لهي پيا ۽ اچي پاڪر ۾ ورتائون.“

خليفي صاحب جي هن سفر مان ظاهر ٿئي ٿو ته ميرن جي حڪومت ۾، ڌارين جي حملن، خون خرابيءَ ۽ ڦرلٽ جي باوجود، سنڌ جي ماڻهن ۾ ايڪو ۽ اتحاد ڪونه هو. ڌارين جي عذاب هوندي، پاڻ

۾ به جنگ جدل لايون وينا هئا. اتر سنڌ ۾، ماڻهوءَ جي منڍيءَ جي قيمت ست رپيا هئي! داد فرياد جو ڪو سوال ئي ڪونه هو. سو، خليفي محمود جهڙا مسافر، رستو ڇڏي، جهنگ جي وات وٺندا هئا، ڇاڪاڻ ته کين مرن کان وڌيڪ ماڻهن جو خوف هوندو هو.

حضرت عيسيٰ عليه والسلام کان تقريباً ڇهه سو ورهيه اڳ يونان ملڪ هڪ ڏاهو پيدا ڪيو، جنهن جي دنيا تي ڏاک وٺيل آهي. کيس افلاطون ڪوٺيندا آهن. سندس هڪ قول آهي ته: ”جڏهن آسپاس طوفان جا آثار هجن، هوا جو زور ۽ وڻن ۾ شور هجي، تڏهن ڏاهي ماڻهوءَ جو ڪم آهي ته گهر جا در، دروازا بند ڪري، محفوظ ٿي وهي.“

ڳالهه تمام سٺي ڪئي اٿس. منجهس وڏو عقل آهي. پر اهو اصول شايد اهڙن ماڻهن سان ئي لاڳو آهي، جن جي حياتيءَ جو مقصد رڳو پنهنجي لاءِ جيئڻ آهي. جيڪي عظيم انسان پنهنجي زندگي ڪنهن اعليٰ مقصد لاءِ وقف ڪري ڇڏيندا آهن، سي هر قسم جي خوف خطري کان بي نیاز هوندا آهن.

ڪنهن ڏاهي شخص چيو آهي ته ”بڪايل ماڻهوءَ کي ته خدا به مانيءَ جي صورت ۾ نظر ايندو آهي.“ سو، بڪايل ۽ ڏکائيل ماڻهن ۾ وڃي واعظ ڪرڻ ته پنهنجا ڏک سک وساري، الله ڏانهن منهن ڪريو، ڪو سولو ڪم ڪونهي. اهو ڪم اهڙي سمي ۾ هيڪاري اوکو هوندو، جڏهن ملڪ ۾ ماڻهوءَ جي منڍيءَ جو ملهه ست رپيا هجي! ليڪن، پير سائين روضي ڌڻي، بنا ڪنهن ثمر جي، اتر سنڌ، لاڙ، قلات، ٿر، ڪڇ ڀڄ ۽ جيلسمير کان به ٻريرو الائي ته ڪهڙن ڪهڙن وارياسن پتنن ۽ ويرانن ۾ سفر ڪندا رهيا ۽ ايمان جو شمعون روشن ڪندا رهيا. قدرت کين سويارو ڪيو. سندن هاڪ مشڪ جي خوشبوءِ

وانگر هر هنڌ پڪڙجي ويئي ۽ سندن بلند و بالا شخصيت جو پري پري پڙلاءُ پيو.

هندستان جي هاڪاري عالم، سيد ابوالحسن علي ندويءَ ”پرانے چراغ“ نالي اعليٰ شخصيت، بزرگ، استاد ۽ دوستن جو هڪ تذڪرو لکيو آهي، جنهن جي جلد اول ۾ لکيو اٿس ته:

”بارھويں صدي کي تقريباً وسط ميں سنده بلوچستان ميں ايک مشهور پير طريقت سيد محمد راشد گزرے هيں ... ميں نے مولانا عبيدالله صاحب سندهي سے خود سنا ہے کہ وہ ان ديار ميں علمي اور روحاني طور پر تقريباً وهي مرتبہ اور شہرت رکھتے تھے، جو ان کي معاصر حضرت شاہ ولي الله صاحب دهلوي کا شمال مغربي هندستان ميں تھا.“

شاہ ولي الله دهلوي جنهن زماني ۾ پيدا ٿيو، تنهن ۾ هندستان جو حڪمران، مغل خاندان، ترين پير اچي ڪڙيو هو. شاہ ولي الله، مرهٽن جو زور ڀڃڻ ۽ مغل خاندان کي ٽيڪ ڏيڻ لاءِ احمد شاہ ابداليءَ کي هندستان تي ڪاهه ڪرڻ جي دعوت ڏني. ڪن تاريخنويسن جو چوڻ آهي ته احمد شاہ ابداليءَ ڪاهيو، پر مرهٽن جي اسرندڙ طاقت کي ڏک هڻڻ بدران، دهليءَ جي مغل خاندان جو رهيل ڪمپل سوجمرو به ڇڏ ڪري ويو. پنجاب ۾ سندس لشڪر جيڪي راڱا ڪيا، تن جو ڇٽو پتو پڙلاءُ پنجابي مسلمان صوفي شاعرن جي ڪلام ۾ ٻڌڻ ۾ اچي ٿو. پر، ڪن عالمن مثلاً سيد صباح الدين عبدالرحمان جو خيال آهي ته احمد شاہ ابداليءَ جي حملي ڪري مغلن جي حڪومت کي ڪجهه ڏينهن لاءِ جيئندان ملي ويو. حقيقت جيئن به هجي، شاہ ولي الله بهرحال پنهنجي دور جو وڏو مفڪر هو. جيئڻو وڏو مفڪر هو،

ان کان به وڏو مصلح هو. زوال پذير مغل هندستان جو معاشرو کولڪو ٿي ويو هو. سمورا اخلاقي قدر پائمال ٿي ويا هئا. ان دور جو حقيقي احوال ”مرقع دهلي“ نالي اردو ڪتاب ۾ پڙهي سگهجي ٿو. اهڙين ابتر حالتن ۾، شاه ولي الله جهڙو دين ۽ علم جو اڪابر الائي ڪيئن پيدا ٿيو؟

يورپ جو هڪ غير مسلمان عالم هو، جنهن جي مسلمانن جي تاريخ ۾ گهري دلچسپي هئي. پندرهن ويهه ورهيه اڳ، دهليءَ ۾ قرآن ڪانفرنس ٿي، ان ۾ شريڪ ٿيڻ ويو هو. موت تي، حيدرآباد ۾، شاه ولي الله اڪيڊميءَ جا ڪتاب وٺڻ آيو. مون سان سائين غلام مصطفيٰ قاسميءَ جي وسيلي متعارف ٿيو. کيس ڪراچيءَ موٽڻو هو، سو مون سان گڏيو هليو. ائين مون کي ساڻس رستي تي به ٿي ڪلاڪ علمي ڪچهريءَ جو موقعو مليو.

پڇيو مانس ته ”توهان جي خيال موجب، ماضيءَ ۾ مسلمانن ڪهڙو وڏو ماڻهو پيدا ڪيو آهي؟“  
جواب ڏنائين ته ”امام غزالي.“

وري پڇيو مانس ته ”پلا، هاڻوڪي ويجهڙائيءَ واري زماني ۾؟“  
جواب ڏنائين ته ”شاه ولي الله.“

انهيءَ غير مسلمان يورپي عالم جي راءِ کي ڇڏي، جيڪڏهن پاڪستان ۽ هندستان جي ڪنهن به اهم علمي مرڪز ۾ جهاتي پائي، ته اتي به شاه ولي الله جي قدمن جي آهت ٻڌڻ ۾ ايندي. هر عظيم انسان وانگر، شاه کي به پنهنجيءَ عظمت جو احساس هو. چون ٿا ته هڪ دفعي موج ۽ مستيءَ جي ڪنهن ڪيفيت ۾ فرمايائين ته ”هي دور منهنجو دور آهي.“

پر، صدين جو صديون علم جي سج وانگر چمڪڻ جي باوجود،

هندستان يا پاڪستان جي سرزمين تي اڄ ڪا به اهڙي تنظيم يا جماعت نظر ڪانه ٿي اچي، جيڪا سندس پوئلڳ هجي. شايد ڪي علمي ادارا ۽ عالم سڳورا ملي ويندا، جن وٽان سندس ڪتابن مان استفادو ڪري سگهيو. ٻئي طرف، پير سائين روضي ڌڻيءَ جي زندگيءَ ۾، سندس مريدن، معتقدين ۽ فقيرن جي جيڪا جماعت ٺهي، سا خدا جي فضل سان، جيئن پوءِ ٿيڻ وڌندي رهي.

ملفوظات شريف ۾ لکيل آهي ته هڪ دفعي مير رستم ٽالپر، پير سائين روضي ڌڻيءَ کي چيو ته ”سائين، پوک گهڻي پوکيو، پر مارجي پئي.“

پير سائين فرمايو ته، ”جي مارجي پئي، ته به حاڪمن جي ڍل کان بچيل رهندي.“

اڄ مير رستم خان جي حڪومت جو ته نالو نشان ڪونهي. پر، پير سائين سردار جي پوکيل پوک ڇهڇ سائي بيٺي آهي! ملفوظات شريف ۾ خليفِي محمود هڪ واقعو درج ڪيو آهي ته هڪ ڏينهن سائينجن جي خدمت ۾، حرم خاني جي مٽي ڪٽڻ ۾ مشغول هئاسون، ته سالڪه حاجي ابراهيم فقير جي ماءُ، جيڪا مقربه مريد يا ٿي هئي، سا آئي. سائينجن فرمايو ته: ”اي مجذوبه، هاڻي تنهنجي محبت ٿڌي ٿي ويئي آهي ڇا، جو عشق جون رڙيون نه ٿي ڪرين؟ اڄ ته ڪجهه ٻڌاء.“ پوءِ مجذوبه محبت الاهيءَ ۾ هي سنڌي بيت وڏي درد سان پڙهيو:

وسين تان وس، عالم لڳئي آسري،

هاڻي ڪيم ترس، مندون مٽي آيون!

ملفوظات شريف ۾ ڏاڍا سهڻا سنڌي بيت آهن. پر، هي بيت به بي مثال آهي. ان ۾ ستايل سنڌ جي صدين جي صدا آهي. ”مندون مٽي آيون“ لفظ ڪيڏا نه دل پڄائيندڙ آهن! خليفِي محمود

لکيو آهي ته ”بيت ٻڌڻ شرط، حرم خاني ۾ جن فقيرن مٿي تي مٿي تي ڪئي، تن ۾ روج راڙو ۽ وجد پئجي ويو.“  
 پير سائينءَ جن مجذوبه کي هٿ جي اشاري سان ٻيو بيت پڙهڻ کان منع فرمائي.

\* \* \*

انساني تاريخ ۾ قدرتي حادثن کي وڏو دخل آهي. مثلاً صديون اڳ سنڌو درياءَ جي وهڪري متاثر ڪري يا زلزلن سببان، سنڌ جا وڏا وڏا وسندڙ شهر مٽيءَ جا ڌڙا ٿي ويا. پر، اها به حقيقت آهي ته ڪن وڏين شخصيتن جي وڏن ڪارنامن ڪري به تاريخ جو وهڪرو بدليو رهيو آهي. وڏي شخصيت وڏي ڳالهه آهي.

انگلستان جي راڻي ايلزبيت، تازو مشهور آفريقي اڳواڻ، نيلسن منڊيلا جي دعوت تي سندس ملڪ گهمڻ ويئي. دوري ختم ٿيڻ کان پوءِ، پنهنجا تاثرات بيان ڪندي چيائين ته، ”بيشڪ، انسان جو پڪو ارادو جبلن کي به لوڏي سگهي ٿو.“

هندستان جي تاريخ ۾، مجدد الف ثانيءَ جي بغاوت ڪري، ”دين الاهي“ اُسري ڪونه سگهيو، نه ته اڪبر اعظم جو هندستان جي روحاني اتحاد Spiritual unity of India وارو خواب ته پورو ٿئي ها. الائي ڪونه، البت هندو - مسلمان چڪتاڻ ايڏي ته وڏي وڃي ها، جو برصغير صدين جون صديون ان ۾ سڙندو رهي ها، ڇو ته دين پارليامينٽ ۾ ڪونه ٺهندا آهن. ليڪن، ڪو دين ”ديوان عام“ يا ”ديوان خاص“ ۾ ٺهندو به سمي، ته اهو ماڻهن ۾ ڪيئن هلي سگهندو؟

دين جي لاءِ، قدرت وڏين شخصيتن جو انتخاب ڪندي آهي. ڪي غارن ۾ وڃي وهندا آهن، ته ڪي سڄن جبلن جي وات وٺندا آهن.

پلا جي ڪنهن بادشاهه جو انتخاب ٿيندو آهي ته اهو به محل ماڙيون زالن ۽ گهر ٻار ڇڏي، جهنگ منهن ڪندو آهي.

وڏي شخصيت وڏي ڳالهه آهي. سنڌ ۾ پنج هزار ورهيه اڳ به هڪ زبان اهڙي مروج هئي، جيڪا لکي پڙهي ويندي هئي. منجهس ڪيڏو نه علمي سرمايو هوندو! پر پٽائيءَ جي شخصيت کي جدا ڪريو ته منجهن باقي ڇا ٿو بچي؟ حقيقت اهائي نظر ايندي ته

سو سرن پائي، جي تند برابر توريان

ته به اٿل اوڏانهن ٿئي، جيڏانهن بيجل ٻرائي

سڄو ڪرشمو وڏيءَ شخصيت جو آهي. تاريخ اعليٰ انسانن جي ڪارنامن سان ئي عبارت آهي. ان جي ورق ورق تي ڪنهن نه ڪنهن وڏيءَ شخصيت جي مهر لڳل آهي ته ”هي دور منهنجو دور آهي.“

پير سائين روضي ڌڻي اسان جي سونهاريءَ سنڌ جي باڪمال، ڀلاري ۽ برگزيده شخصيت آهن. قدرت کين ڪنهن سپاڳيءَ ساعت ۾، اعليٰ مقصد لاءِ خلقيو هو. پاڻ عجب انداز سان زندگي بسر ڪري، اهو مقصد پورو ڪيائون. هن دنيا کي هميشه مانجهاندي جو ماڳ سمجهائون. ملفوظات شريف ۾ لکيل آهي ته هڪ دفعي فرمايائون ته:

”عبادت ڪري، دنيا جي لاءِ دعا گهرڻ ائين ئي آهي،

جيئن قرآن شريف تي پير رکي، ڪٻت مان شراب جو

شيشو کڻڻ.“

چون ٿا ته ڪنهن شخص شاه ولي الله دهلويءَ کان حضور پيغمبر صلي الله عليه وسلم جن جي وصال جو پڇيو. شاه ولي الله کيس جواب ڏنو ته ان جو مثال ائين ئي آهي، جيئن ڪا روشن شمع ٻاهران صحن مان ڪڍي، اندر ڪمري ۾ رکجي. شمع پنهنجيءَ جاءِ تي روشن آهي.

پير سائين، روضي ڌڻيءَ رحمة الله عليه جن پنهنجي حياتي حضور پيغمبر صلي الله عليه وسلم جن جي سنت موجب گذاري. سو، شاه ولي الله جي بيان ڪيل اصول موجب، سندس فيض به جاري ۽ ساري آهي. قرآن ڪريم ۾ اهڙن ئي اوليائن کي بشارت مليل آهي ته:

”خبردار! الله جي پيارن کي نه ڪي پڻ آهي، نه اهي غمگين ٿيندا. جن ايمان آندو ۽ پرهيزگاري ڪئي، تن لاءِ هن دنيا جي حياتيءَ ۾ ۽ آخرت ۾ خوشخبري آهي. الله جي حڪمن ۾ ڪابه ڦير گهير ڪانهي. اها ئي وڏي مراد مائٽن آهي.“

پير سائين، روضي ڌڻي رحمة الله عليه اهل دل انسانن جا سائين ۽ سردار، سونهاريءَ سنڌ جا اولياءَ الله ۽ عارف بالله هئا. سندن جامع ۽ مستند سوانح حيات لکڻ ۽ ڇپائڻ وڏو ثواب جو ڪم ٿيندو ۽ هڪ عظيم علمي خدمت پڻ. خبر ناهي ته ڇا جي ڪري، سنڌ جي ڪنهن به تاريخ نويس يا تذڪره نگار، ان طرف اڃا تائين توجهه نه ڏنو آهي، نه وري سنڌ جي ڪنهن به علمي اداري ان ڪم کي پنهنجي تحقيق ۽ تصنيف جي پروگرام ۾ شامل ڪيو آهي. ممڪن آهي ته ان جو هڪ سبب اهو به هجي، ته ان موضوع تي هڪڙو تڪيو مواد ڪٿي به جمع ٿيل ڪونهي. پر، عالمن ۽ محققن جو ته ڪم ئي آهي واريءَ مان سون جا ذرڙا ڳولي لهڻ. ڏهاڪو ورهيه اڳ، فقير مولوي عبداللطيف سڪندريءَ، من ۾ محبت رکي، ”حضرت پير سائين سردار، روضي ڌڻي جو ڪلام“ نالي سان هڪڙو ڪتابڙو، پنهنجي هڙتون وڙتون ڇپايو هو، جنهن ۾ هيٺين اهڙن قلمي خزانن جو ڏس ڏنو هئائين، جتان سوانح حيات لاءِ مواد ملي سگهي ٿو:

(۱) ملفوظات شريف خليفې محمود نظاماڻيءَ جي گڏ ڪيل، جا سنڌي زبان ۾، ڇهن حصن ۾، جمعيت علماءِ سڪندري ڇپائي پڌري ڪئي آهي. هاڻي عام جام ملي ٿي.

(۲) ملفوظات شريف ننڍي جوڙيل خليفې محمد حسين مهيسر ڀاڱناڙيءَ واري جي، جيڪا مڪمل ڪرڻ بعد پير سائين سردار جن جي حضور ۾ پڙهي ٻڌائي هئائين ۽ پاڻ پسند فرمائي هئائون.

(۳) مکتوبات شريف (خط مبارڪ) سندن وڏي فرزند، پير سائين سيد صبغت الله شاهه اول تجر ڌڻي رحمة الله عليه جا ترتيب ڏنل، جن جو تعداد ۳۹ آهي ۽ فارسي ٻوليءَ ۾ مختلف ماڻهن ڏانهن جواب طور رکيل آهن. فقير مولوي عبداللطيف سڪندريءَ اها به وضاحت ڪئي آهي ته ڪن نسخن ۾ ۴۵ خط ڄاڻايل آهن.

(۴) ”اسماءُ الحسنیٰ“ نالي ڪتاب جيڪو پير سائين، روضي ڌڻيءَ جن فارسي زبان ۾ جوڙيو هو ۽ جنهن ۾ پاڻ مولانا عبدالحق محدث دهلويءَ ۽ علامه يعقوب چرخيءَ کان استفادو ڪيو اٿن.

(۵) آداب المريدين ڪتاب (فارسي) جيڪو پڻ پير سائين، روضي ڌڻيءَ جن جو جوڙيل آهي. مولوي عبداللطيف سڪندريءَ ٻڌايو آهي ته ان جي قلمي ڪاپي وٽس موجود آهي.

(۶) ”رساله سلوك المبتدي“ جيڪو پڻ پير سائين سردار روضي ڌڻيءَ جي تصنيف آهي ۽ قادري توڙي نقشبندي ذڪر فڪر جي شغل بابت آهي. ان جو نسخو پڻ مولوي صاحب ممدوح وٽ موجود هو.

(۷) المحبوبيت المحموديت جوڙيل خليفې وڏي محمود فقير نظاماڻيءَ جو، جنهن ۾ پير سائين سردار جي طريقت جا سبق ڏنل آهن.

(۸) خود مولوي عبداللطيف صاحب جا مرتب ڪيل ٻه ڪتابڙا، هڪڙو روحاني راز ۽ رمزون ۽ ٻيو پير سائينءَ جو ڪلام.

(۹) مولوي صاحب اهو به فرمايو آهي ته انهن کان علاوه پاڻ سنڌي ادبي بورڊ ڄامشوري جي لئبرريءَ ۾، درگاه شريف جي طريقت ۽ مختلف گادي نشين جي سوانح حيات بابت ست ڪتاب ڏنا هئائون. انهيءَ پوئينءَ ڳالهه بابت عرض آهي ته سنه ۱۹۵۷ع ۾، مان سنڌي ادبي بورڊ ۾ نائب سيڪريٽري هئس ته هڪ ڏينهن سنڌ مسلم ڪاليج جي تڏهوڪي پرنسپال، سيد غلام مصطفيٰ شاه صاحب مون کي ياد فرمايو ۽ بورڊ جي لئبرريءَ لاءِ قلمي ڪتابن جي هڪ چڱي پٺاڙڪ تحفي طور ڏني. بعد ۾ ڪن تي سئس پيم ته انگريزن واريءَ مارشل لا ۾ ڪافي ڪتاب ضايع ٿي ويا هئا. پر جيڪي بچيا هئا، تن جو ڪجهه حصو سنڌ مدرسي کي مليو هو. سنڌ مدرسو ۽ سنڌ مسلم ڪاليج، ان وقت ساڳيءَ انتظاميه جي هٿ هيٺ هئا. شاه صاحب سنڌ مسلم ڪاليج جو پرنسپال هو ۽ هڪ محب وطن سنڌيءَ وانگر کيس سنڌي ادبي بورڊ سان محبت هئي، جو سنڌ جي علم ۽ ادب جي ترقيءَ لاءِ پاڻ پتوڙي رهيو هو. سو، قلمي ڪتابن جو اهو عطيو بورڊ جي لئبرريءَ لاءِ انهيءَ سبب ڪري عنايت ڪيو هئائين. تن ڏينهن ۾ بورڊ جو سيڪريٽري سائين محمد ابراهيم جويو هو ۽ سنڌ جي سدا بيمار عالمن مان قبله علامه امداد علي قاضي، شمس العلماء ڊاڪٽر دائود پوٽو، سائين پير حسام الدين راشدي ۽ محترم ڊاڪٽر نبي بخش بلوچ بورڊ سان گهڻي قدر لاڳاپيل هئا. پر، مذڪور قلمي ڪتاب، جيئن بورڊ جي لئبرريءَ ۾ جمع ٿيا، ته وري انهن تي ڪنهن نگاهه ڪانه ڪئي، ته ڪنهن جا لکيل آهن ۽ ڪهڙي موضوع تي آهن. ان جو هڪ سبب اهو به هو ته ت، ڏينهن ۾ بورڊ تصنيف ۽ تاليف جي ٻين

تحقيقي ڪمن ۾ مصروف هو. ڏهه پندرهن ورهيه پوءِ، جڏهن مان بورڊ جو سيڪريٽري ٿيس، تڏهن گاهي ماهي لئبرريءَ ۾ وڃي وهندو هوس. ڪڏهن ڪن اهڙن ڪتابن تي نظر پوندي هئي، جيڪي پير سائين پاڳاري، سيد صبغت الله شاه (شميد) رحمة الله عليه هندستان ۾، اسيريءَ واري زماني ۾، مطالعي فرمايا هئا. مٿن سندن دستخط ۽ بعضي ننڍا نوٽ لڳل هوندا هئا ته ”هي ڪتاب اڄ اسان پڙهي پورو ڪيو.“ ”هي ڪتاب اڄ احمد ڪڻي آيو.“ انهن ڪتابن ۾ هڪڙو ديوان حافظ جو قلمي نسخو به هو.

مان جنهن زماني جي ڳالهه ڪريان ٿو، سو انتهائي ايمانداريءَ جو زمانو هو. اسان بورڊ کي مسجد وانگر مقدس سمجهندا هئاسين. مان محترم محمد ابراهيم جويي ۽ سائين حسام الدين راشديءَ جو تربيت يافتہ هئس، سو بورڊ مان سندن وڃڻ کان پوءِ منهنجي ڪوشش اهائي رهي ته لئبرريءَ ۾ جيڪو قلمي سرمايو آهي، سو محفوظ رهي ۽ قلمي ڪتابن جي علمي انداز سان ڪا فهرست ٺهي، ته اسان جي يا ٻاهران آيل عالمن کي انهن جي استفادي ڪرڻ جو موقعو ملي. وڏا وس ڪيم، پر ڪابه صورت نظر نه آئي. علمي ۽ تحقيقي ڪم سولو به ڪونهي. ڊاڪٽر محمد علي قاضي سنڌ يونيورسٽيءَ جو ناميارو لئبررين ٿي رهيو هو. علامه آءِ. آءِ. قاضي صاحب جو نوازيل هو. رٽائرمينٽ بعد گهر ۾ واندو ويٺو هو. ٻي ڪا واھ وسيلو نه ڏسي ڪيس وڃي عرض ڪيم. بورڊ ۾ آيو به ۽ لئبرري به ڏٺائين پر قلمي نسخن جي فهرست ٺاهڻ ۾ ڪابه مدد ڪانه ڪيائين.

ليڪن، قدرت جا پنهنجا ڪرم آهن. جيڪو ڪم ڪوبه سنڌي عالم سرانجام ڏيئي ڪونه سگهيو، تنهن جي تڪميل لاءِ صورت آخر ائين پيدا ٿي، ته ڊاڪٽر غلام مصطفيٰ خان رٽائريڊ صدر شعبه اردو،

منهنجيءَ استدعا تي بورڊ ۾ پير پري آيو. ان زماني ۾ پاڻ حيدرآباد جي مقتدر ديني شخصيت هو. هڪ رات، مون سوين ماڻهو سندس گهر تي ذڪر فڪر ۾ مشغول ڏٺا. پر منجھس ڪابه وڏائي ڪانه هئي. وٽس ڪا مڙهي موٽر- رڪشا هوندي هئي. گرميءَ جي مند هئي. ان ۾ آيو. مون ساڻس مدعا بيان ڪئي. پاڻ اتي جو اتي ”هائو“ ڪيائين! ڏينهن ئي ڪونه لڳا، جو سندس ٻه ماتحت جيڪي شعبه اردوءَ ۾ استاد هئا، مون وٽ آيا ۽ قلمي ڪتابن جي علمي فهرست ٺاهڻ جو ڪم شروع ڪيائون. وٽس انگلستان ۽ ٻين يورپي ملڪن جي اعليٰ ڪتبخانن جون انگريزي فهرستون موجود هيون. انهن کي نمونو بڻائي، ڪم ۾ هٿ وڌائون. ڪا محنت ڪيائون! گرمي هجي، سردي هجي، لُڪ هجي، جھولو هجي، کٽي جو مٿن اثر ٿئي! ٻئي جڻا مقرر وقت تي ڄامشوري واريءَ آفيس ۾ اچن ۽ ٻه ٽي ڪلاڪ ساندھ ڪم ڪري هليا وڃن. مجال آهي جو ڪڏهن ڪٿي چاءِ جي ڪوپ جي گهر ڪن! مان سندن اعليٰ اخلاق جو اکين ڏٺو شاهد آهيان. هڪڙي جو نالو هو ڊاڪٽر نجم الاسلام.

دنيا ۾ هر قسم جا ماڻهو پيا آهن. انهن ٻنهي ملائڪن جي مقابلي ۾ پنجاب جو هڪ مولوي سڳورو ياد اچيم ٿو. ڪنهن زماني ۾، سنڌي ادبي بورڊ جي چيئرمين، سائين مخدوم صاحب کي ڪنهن مشورو ڏنو ته اهو مولوي وڏو پڙهيو آهي. ڪانئس سيدنا سرور نوح عليه رحمة جي سوانح حيات لکائجي. مخدوم صاحب اهڙن معاملن ۾ مون سان صلاح مشورو ڪندو هو. سو مون کي چيائين ته اوهان منهنجي پاران خط لکي موڪليوس. مون مولوي صاحب کي محبت سان خط لکي موڪليو. ستت ئي جواب موڪليائين ته، ”ڪم قبول آهي. حيدرآباد ئي اچي رهندس ۽ ان ۾ هٿ وجهندس. البت، منهنجي

کاڌي پيتي جو خيال رکندا، جوان معاملي ۾ پرهيز ڪندو آهيان. نيرن تي اوقراتا، ڳاڻي مکڻ سان مڪيل هجن ۽ هڪ ڏينهن چيلي جو ميجالو ريل هجي ته ٻئي ڏينهن جيران ۽ بڪين جو ٻوڙ هجي. منجهند جو ديسي ڪڪڙ جو چوڙو ڦوڙي جي داغ سان رڌل هجي ۽ رات جو رڳو باجمريءَ جي سوک ماني هجي، پر، مينهن جي خالص ڪير سان، جنهن کي مصري ۽ ننڍڙا ڦوڙا وڃمي، چڱيءَ طرح کاڌ هجي. باقي رهيو ڪتاب لکڻ جو مالي معاوضو، سو مخدوم صاحب سان مشورو ڪري ٻڌايو ته اڳواٽ ڪيترو ڏيندا ۽ ڪم پوري ٿيڻ تي ڪيترو؟ ”مان سائين مخدوم صاحب جن جي خدمت ۾ حاضر ٿيس. پاڻ مولوي صاحب جو خطرو پڙهي فرمايائون ته ”جواب ڏيڻ جو ضرور ڪونهي.“

ڳالهه ٻئي هلي بورڊ جي قلمي ڪتابن جي فهرست، ٺاهڻ جي. ڊاڪٽر نجم الاسلام ۽ سندس ساٿيءَ اڏاڻن يا تن ورهين جي عرق ريزيءَ کان پوءِ علمي دنيا ۾ مروج ۽ يورپ جي ڪتب خانن جي معيار موجب، بورڊ جي لئبرريءَ جي قلمي ڪتابن جي مڪمل فهرست ٺاهي، مون کي پيش ڪئي. چڱو ڳورو ڪتاب ٺهي پيو. ڪاري رنگ جو جلد ٻڌل هئس. فل اسڪيپ سائيز جي ٽن چئن سون صفحن تي مشتمل هو. ليڪن، اشرافن معاوضي جو لفظ زبان تي نه آندو. البت، بورڊ فوراً منهنجي چوڻ تي کين مناسب نذرانو ڏنو. پر، ڊاڪٽر غلام مصطفيٰ خان ته ”نيڪي ڪر ۽ درياه ۾ وجهه“ جي محاوري تي عمل ڪيو، يعني جڏهن به وري ملاقات ٿي، ته ائين نه چيائين ته ”اوهان هي ڪم مون تي رکيو هو ۽ ان جي فوراً تعميل ڪيم.“ هاڻي کيس ياد ڪري، پٽائيءَ جو قول ياد ايندو اٿم:

”جوڳيٽڙا ته جهان ۾، نوري ۽ ناري.“

قلمي ڪتابن جي فهرست اڃا تائين بورڊ جي لئبرريءَ ۾ محفوظ آهي، يا وٺي هيٺ مٿي ٿي، سو مون کي معلوم ڪونهي. پر، ڊاڪٽر

نجم الاسلام وٽ ڪاپي ضرور هوندي. ان جي مطالعي ڪرڻ سان ئي معلوم ٿيندو، ته پير سائين، روضي ڌڻي رحمة الله جن جي حيات طيبه تي احوال گڏ ڪرڻ لاءِ سنڌي ادبي بورڊ جي لئبرريءَ ۾ جيڪو مواد موجود آهي، سو ڪهڙو ۽ ڪيئن آهي.

پر، رڳو بورڊ جي لئبرريءَ تي اڪتفا نه ڪجي. سنڌالاجيءَ جي لئبرري، سنڌ يونيورسٽيءَ جي سينٽرل لئبرري، خيرپور پبلڪ لئبرري، سنڌ جي خانگي ڪتب خانن مثلاً پير جهنڊي واري ڪتب خانن جو اهو حصو جو اڃا اتي موجود آهي، ۽ ٻيو حصو جو هاڻي نيشنل ميوزيم جي ملڪيت آهي، سنڌ پراونشل لئبرريءَ ۽ ميوزيم جو ڪتب خانو، اسلام آباد ۾ قائداعظم يونيورسٽيءَ ۾ سائين پير حسام الدين راشدي صاحب وارو ڪتب خانو، ڊاڪٽر نبي بخش بلوچ صاحب جو ڪتب خانو ۽ ٻيا سمورا اهڙا علمي مرڪز ڄاڻڻ گهرجن. خاص طرح سان اهي هنڌ ۽ ماڳ وڃي ڏسجن، جيڪي پير سائين سردار جي زماني ۾ علمي مرڪز هئا؛ مثلاً فقير الله علويءَ وارو مدرسو، ڪوٽڙي ڪبير وارو مدرسو، ڪهڙن وارو مدرسو. اهڙيءَ ريت، سيد عاقل شاهه، مخدوم محمد دائود آگري<sup>(۲)</sup> ۽ سندن ٻين همعصرن جي پوئين، خود پير سائين جي جماعت جي پيرس خليفن ۽ مشهور ۽ معتقد عالمن وٽان مستند روايتون جمع ڪجن. پوءِ سمورو مواد، ڌرين جي رضامندي سان، هٿ ڪري، ترتيب ڏجي ۽ پير سائين سردار جي مستند سوانح حيات، متعدد جلدن ۾، ڇپائيءَ جي نين سهوليتن موجب، سهڻي کان سهڻي نموني ۾ ڇپائجي.

ڪم وڏو آهي، پر الله وٽ اجر ان کان به وڏو آهي.

بيشڪ، سڀ کان وڏو غني الله آهي.

## پير سائينء جي مضمون جا حوالا ۽ اضافا

### ۱. پير سائينء جي ملفوظات شريف

#### جو پيو سنڌي ترجمو

پير سائين، روضي ڌڻي رحمة الله عليه جن جي ملفوظات شريف جي سنڌي ترجمي بابت، عام مشهور آهي ته ان جي شروعات سندن متبرڪ خاندان جي معتقد، مولانا محمد قاسم مشوريءَ ڪئي هئي، ۽ هاڻي جماعت سڪندريه انهيءَ جو مڪمل سنڌي ترجمو متعدد جلدن ۾ شايع ڪيو آهي. ليڪن، پير سائين حسام الدين شاهه راشديءَ ’حديقة الاولياء‘ جي مقدمي ۾، ’خاندان راشديه‘ جي عنوان هيٺ هيئن لکيو آهي:

”جامع الفيوظات: از خليفو محمود ڪڙڻي وارو (۱۲۴۸). حضرت پير سائين محمد راشد روضي ڌڻي (۱۲۳۳ھ) جي ملفوظات آهي، جنهن ۾ هڪ مقدمو، هڪ خاتمو ۽ ۲۳ باب آهن. هي ڪتاب معلومات جو وڏو ذخيره آهي. تيرهين صديءَ هجريءَ جي سنڌ جو معاشرو منجهانئس چٽيءَ ريت معلوم ٿئي ٿو. مدرسا ۽ تعليم، سياسي ۽ سماجي احوال، خدا وارن جا قصا، اصحاب ڪمال جو بيان، حڪيمن ۽ حاڪمن جون ڳالهيون، مطلب ته ڪتاب سراسر هڪ خزانو آهي. ڪتاب جا سنڌ ۾ ڪيئي نسخا موجود آهن.

منمنجي برادر بزرگ، جناب پير علي محمد راشدي صاحب، نهايت اعليٰ درجي جو سنڌي ترجمو ڪيو آهي، جيڪو راقم الحروف وٽ موجود آهي. ٻين سنڌي ترجمن کان زياده مستند ۽ فصيح آهي. انهيءَ ملفوظات تان پير سائينءَ جن جي مفصل سوانح پڻ راشدي صاحب تيار ڪئي هئي، جيڪا بدقسمتيءَ سبب گم ٿي وئي. انهيءَ کان بهتر شايد وري ڪڏهن به تيار ٿي نه سگهي.“

## ۲. خليفو محمد حسين مهيسر

پير سائينءَ روضي ڌڻيءَ جو ڀاڳناڙيءَ وارو خليفو ڪوٺبو آهي. سندن ملفوظات شريف مرتب ڪرڻ جي شروعات ڪئي هئائين ۽ فارسي زبان ۾ ’صحبث نامه‘ نالي سان هڪ ننڍي ملفوظات مرتب ڪئي هئائين. مون مضمون ۾ ان جو ’مختصر ذڪر‘ ڪيو آهي، ڇو ته اها هاڻي ملي ڪانه ٿي ۽ ان جي ڪنهن به ترجمي جي ته ٻڌ سڌ به ڪانه هئي. جڏهن هيءُ مضمون ڪمپوز ٿي ويو، ۽ ان جا پروف به پڙهجي ويا، تڏهن سڪرنڊ جي سائين، عبدالرسول قادريءَ، تازا ڇپيل ٻه ٽي سنڌي ڪتاب، تحفي طور موڪليا. مون کيس اهڙي ڪابه فرمائش ڪانه ڪئي هئي. پر، ڀلن کان هميشه ڀلايون ٿينديون آهن. انهن ڪتابن ۾ به ٽي ته سندس پنهنجا لکيل هئا ۽ ٻه ٽي وري منهنجو ذوق شوق خيال ۾ رکي، پاڻمرادو موڪليا هئائين. اڃا جو ڏسان، ته انهن ۾ خليفن محمد حسين مهيسر واريءَ ملفوظات جو سنڌي ترجمو رکيو آهي!

ظاهري طرح، ان ڳالهه کي هڪ ’سمٿو اتفاق‘ سمجهبو. پر، جي ٻيءَ طرح سوچبو، ته انهيءَ ننڍڙي واقعي ۾ به قدرت جي غيبي هٿن جي آڱرين جي جنبش نظر ايندي. حافظ شيرازيءَ، مون جهڙن تلامي عقل وارن ماڻهن کي، اها ماجرا سمجهائڻ لاءِ فرمايو آهي ته :

تانگردي آشنا زين پرده رمزي نشنوي  
 گوشِ نا محرم نه باشد جاي پيغامِ سروش  
 [جيسين هن ’پردي جي رمز‘ سان آشنا نه ٿيندين،  
 تيسين ٻڌي نه سگهندين.  
 ’ازلِي سَازِ ۽ آوازِ پُـڏڻ جِي لاءِ‘  
 نا محرم جو ڪُن صحيح جاءِ نه آهي.]

خليفي محمد حسين مهيسر واريءَ مرتب ڪيل ملفوظات شريف جو سنڌي ترجمو فقير عبدالرحيم سڪندريءَ ڪيو آهي ۽ مدرسي صبغة الهدي شاهپور ڇاڪر سنه ۱۹۹۳ع ۾ شايع ڪيو آهي. سنڌي نالو اٿس: ”صحت سپيرين جي.“ ڪتاب ڏيمي سائيز ۾ آهي ۽ منجھس جملي ۲۴۳ صفحا آهن، جن ۾ ۱۴۲ صفحا مقدمو ۽ ۸۷ صفحا متن آهي.

’صحت سپيرين جي‘ ڇپائيءَ جي لحاظ کان سمڻو ڪتاب آهي ۽ علمي لحاظ کان ان جون ڪي خصوصيتون آهن. سڀ کان پهرين ۽ اهم هيءَ ته خليفي صاحب هي ڪتاب پير سائين سردار جي حياتيءَ ۾ جوڙيو هو ۽ کين پڙهي ٻڌايو هو. گویا، ان ۾ هر ڳالهه مستند آهي. ٻيو ته ان ۾ ڪي نوان نقطا به آهن، جي پير سائين سردار جي جامع صفات شخصيت کي ويجهڙو ڏسڻ ۾ پڙهندڙ لاءِ مددگار ٿيندا. ٽين خصوصيت ان جو جامع مقدمو آهي، جنهن ۾ فقير عبدالرحيم سڪندريءَ، خليفي محمد حسين مهيسر جي ’صحت نامي‘ ۽ خليفي محمود نظاماڻيءَ جي ’جامع ملفوظات‘ جي مدد سان، پير سائين سردار جي برگزيده شخصيت جون ڪي وصفون نمايان ڪرڻ جي ڪوشش ڪئي آهي. فقير صاحب جي ڪوشش ۽ ڪاوش هروجه قابل تعريف آهي ۽ سندس تحرير جي ست ست ۽ حرف حرف ۾ پير سائينءَ جي محبت موجزن آهي. مان ته خاص طرح سندس تهمل شڪرگذار آهيان، جو سندس سعبي ۽ محنت سببان ئي مون کي ’صحت نامہ‘ جي مطالعي جو موقعو نصيب ٿيو.

فقير عبدالرحيم سڪندريءَ ٻيو به هڪ نيڪ ڪم ڪيو آهي سو هيءُ ته پير سائينءَ روضي ڌڻيءَ جي اولاد بابت تحقيق ڪري، مستند معلومات ڏني اٿس. اڳي ان باري ۾ ڪجهه مونجهارو هو ۽

مختلف روايتون هيون.. شمس العلماء مرزا قليچ بيگ جهڙي وڏي عالم ”قديم سنڌ جا شمر ۽ ماڻهو“ ڪتاب ۾ لکيو آهي ته ”پير محمد راشد کي تيرهن پٽ هئا.“ هاڻي، فقير صاحب ڳالهه چئي ڪري ڇڏي آهي ته ”پير سائين روضي ڌڻي رحمة الله عليه جن کي چوڏهن فرزند هئا.“ پير سائينءَ جي چوڏهن ئي فرزندن جا نالا ڏيڻ کان پوءِ فقير صاحب وضاحت ڪئي آهي ته:

”دراصل کين ارڙهن فرزند هئا، جن مان چار ننڍيءَ عمر ۾ وصال ڪري ويا هئا. انهن مان تن جا نالا، نون جاول فرزندن تي رکيا ويا. ارڙهن فرزندن وارو تعداد صحيح آهي. نالن جي اشتباه ۽ اختلاف سببان ڪجهه مونجهارو ٿي پيو.“

پير سائين روضي ڌڻيءَ جي وصال کان پوءِ، سندن فرزند، سيد صبغت الله شاهه (اول) مسند نشين ٿيو. پاڻ خليفه الله جي خطاب سان مشهور آهن. سندن ملفوظات خزانه المعرفة جو سنڌي ترجمو فقير مفتي محمد رحيم سڪندريءَ ڪيو، جيڪو جمعيت علماء سڪندريه (درگاه پير جوڳو) سن ۱۴۱۱ هجريءَ ۾، شايع ڪيو. ڊاڪٽر نبي بخش بلوچ صاحب ان جو عالمانه مقدمو لکيو آهي ۽ گهڻائي علمي مسئلا صاف ڪيا آهن. جن علم دوست ماڻهن کي اڃا ملفوظات شريف جي مطالعي جو موقعو نه مليو آهي، تن جي معلومات لاءِ ايترو عرصو ڪرڻ ضروري آهي ته پير سائين سردار روضي ڌڻي رحمة الله عليه. ۽ سندن متبرڪ خاندان جي بزرگن مان هر هڪ بزرگ جي ملفوظات جي طرز تحرير ساڳئي نوع جي آهي يعني نقل بيان ٿيل آهن، جن ۾ جائيل آهي ته پير سائينءَ جن اڄ هيئن فرمايو يا هيئن ڪيو. انهن نقلن جي ٻولي سليس ۽ دلنشين آهي ۽

منجمن سنڌي ۽ فارسي شعرَ ڪثرت سان اچن ٿا، بعضي هندي بيت به ملن ٿا. ساڳيءَ ريت، قرآن ڪريم جون آيتون ۽ حديثون به جاڳا موجود آهن.

خليفن محمد حسين مهيسر جي جوڙيل ملفوظات شريف 'صحبَتِ نامہ' جو به ساڳيو ئي انداز آهي. ان جا ڪي نقل مثال طور ڏجن ٿا:

\*\*\*

پير سائين سردارَ هڪ ڏينهن فرمايو ته جيڪو شخص الله تعاليٰ جي رضامندي خاطر ڪتاب ممانگا خريد ڪندو ته سندس اولاد ۾ علم قائم رهندو.

\*\*\*

بئي دفعي فرمايائون ته مريد چوڻ بدعت آهي. 'يار' چوڻ بهتر آهي، ڇاڪاڻ ته حضور پيغمبر عليه الصلاة والسلام جن جي زماني پاڪ ۾ 'اصحاب' لفظ چوندا هئا، جنهن جي معنيٰ 'يار' آهي. پوءِ ٻڌايائون ته حضرت ميان صاحب نورالله مرقده جن به پنهنجي مريدن لاءِ فرمائيندا هئا ته 'فلائي هنڌ منهنجو يار آهي'.

\*\*\*

هڪ وقت پنهنجي مسجد شريف جي ڀرسان وضو ٿي ساريائون. جڏهن وضو ڪري فارغ ٿيا، ته پنهنجيءَ سونهاريءَ مبارڪ ڪي ڦٽي ڏنائون. اوچتو منهنجي دل ۾ خيال پيدا ٿيو ته پير سائينءَ جن رات جو ڦٽي ڏين ٿا، سو الائي جائز آهي يا نه؟ تنهن تي منهنجي حال موافق جواب ڏيندي فرمايائون ته:

”سرور عالم عليه الصلاة والسلام عشا جي وقت ڦٽي  
 ٿي ڏني، ته مومنن جي ماءُ حضرت عائشه صديقه  
 رضي الله تعاليٰ عنها کائن پڇيو ته سائين، روزانو رات  
 جو ڦٽي ڏيندا آهيو، تنهن ۾ ڪهڙي حڪمت آهي؟“  
 پاڻ فرمايائون ته رات جو جيڪو شخص سونماريءَ  
 کي ڦٽي ڏيندو، تنهن تي فرض نه ٿيندو.  
 پوءِ مومنن جي ماءُ پڇيو ته سائين اوهاڻ تي ڪنهن  
 جو قرض آهي ڇا؟  
 پاڻ فرمايائون ته ’اوهاڻ جو ڪابين (ممر) اسان تي  
 قرض آهي‘.  
 تنهن تي ام المومنين عرض ڪيو ته ’سائين مون  
 پنهنجو ڪابين اوهاڻ کي بخش ڪيو‘.  
 پوءِ بيءَ رات وري ام المومنين ڏٺو ته پاڻ ڦٽي ڏني  
 رهيا آهن. تڏهن عرض ڪيائين ته ’سائين جيڪي اسان جو  
 قرض هئو، اهو ته بخشيوسون، هاڻي ڦٽي ڇا لاءِ ٿا ڏيو؟‘  
 پاڻ فرمايائون ته ’جنهن شيءِ مان اهڙو فائدو ٿئي، ان  
 کي ڇا لاءِ ڇڏيان؟‘

\* \* \*

هڪ ڀيري ترائي (ڪڙٽي گنهوجي ويجهو) ڳوٺ ۾  
 پير سائينءَ جن سان گڏ ترسيل هئاسون. پير سائينءَ جن  
 جي سمهڻ وقت ڏٺم، ته ڪٿ تي صرف هڪ فراسي پئي  
 هئي. مون هڪڙي خادم کي چيو ته ’ڪو ٻيو ڪپڙو  
 (پٿرڻي وغيره) به فراسيءَ تي وڇائڻ لاءِ کڻي اچ.‘ تنهن  
 تي پاڻ فرمايائون ته ”منهنجي عادت آهي، ته اڪثر مسجد  
 شريف جي ڪڪن تي سمهندو آهيان.“ پوءِ پٿرڻي وڇائڻ نه  
 ڏنائون ۽ انهيءَ فراسيءَ تي ئي آرام فرمايائون.

(٢٨) هڪ دفعي مميسرن جي ڳوٺ ۾ ترسيل هئاسون. جڏهن ننڊ جو وقت ٿيو ته مون ڏٺو ته پير سائين سردار مسجد شريف جي ڪڪن تي لپتي پيا. پهريائ مبارڪ جيڪو سندن جسم شريف تي هو، اهو به لاهي ڇڏيائون ۽ خالي ڪڪن تي پاسو مبارڪ رکي سمهي پيا.

\* \* \*

احمد شاهه ابدالي، دهليءَ تي ڪاهڻ وقت، سنڌ مان لنگهندي، پريان لوءِ جي بزرگ، مخدوم محمد اسماعيل جوڻيجي رح (متوفي ٨ ربيع الاول سن ١١٧٤هـ) جن جي زيارت لاءِ آيو هو ۽ کانس دهليءَ جي فتح لاءِ دعا گهرائي هئائين. ان تاريخي واقعي جو ذڪر ڪندي، پاڻ فرمايائون ته هڪ رات احمد شاهه ابدالي پنهنجي وزير سان گڏ حضرت مخدوم صاحب جي زيارت لاءِ پريان لوءِ آيو. مخدوم صاحب پنهنجي هڪ فقير سان گڏجي، شهر کان ٻاهر اچي، بادشاهه سان ملاقات ڪري، هيٺ زمين تي ويهي رهيو. احمد شاهه ابدالي بيٺو رهيو. بادشاهه جي وزير زمين تي پنهنجو ڪپڙو وڇايو. پوءِ بادشاهه ان ڪپڙي تي ويهي رهيو. تنهن تي فقير، جيڪو مخدوم صاحب جن سان گڏجي آيو هو، هي بيت پڙهيو:

نڪي ٻانهڙين ۾، نڪي منجمه ڪن،

محب پاڻو من، ٿي ملي مالا تن ڪي.

\* \* \*

## ۳. مخدوم محمد دائود آگرو

مخدوم محمد دائود آگرو سونهاريءَ سنڌ جو هاڪارو درويش ٿي گذريو آهي. هو پير سائين محمد راشد روضي ڌڻي رحمة الله عليه جو هم مڪتب هو. سندن ٽيون ساٿي هالائيءَ وارو پلارو بزرگ سيد عاقل شاه اول هو.

مخدوم صاحب، هاڻوڪي ضلعي نوشهري فيروز جي تعلقي ڪنڊياري ۾، هالائي شهر کان اتر اولهه طرف، چمن ميلن جي پنڌ تي، ڳوٺ محمد خان آگرا ۾، سنه ۱۱۶۰ هجريءَ ۾ ڄائو هو. اتان، اترطرف، چمن ستن ميلن جي مفاصلي تي درياءُ وهي ٿو. سندس مزار، هالائيءَ کان ڪنڊياري ويندي، ميل کن جي مفاصلي تي، قومي شاهراه (نیشنل هاءِ وي) جي کاٻي ڪپ تي آهي.

مخدوم صاحب جي ذات وارن آگرن جا ٻيا ڳوٺ ۽ گهرڙا، درياءُ جي پار، دادو ضلعي ۾، ميهڙ جي ويجهو آهن.\*

صحيح لفظ ’آگرا‘ آهي. پر، اڳوڻي زماني ۾، ڪتاب فارسيءَ ۾ لکبا هئا، جنهن ۾ ڳ جو اُچار آهي ئي ڪونه. سو، ’آگرا‘ ڪتابن ۾ ’آگرا‘ لکبا هئا.

\* محمد امين منگسيءَ، دادو ضلعي جي مشاهيرن تي، ”جوڳيڙا جمان م“ ڪتاب ۾ لکيو آهي ته آگرن جا هڪ ٻه ڳوٺ، تعلقي ميهڙ، ڳوٺ صويو خان منگسيءَ نئين ڳوٺ جي وچ ۾ آهن. انهن ڳوٺن ۾، سائين محمد آگرو وڏو ديني عالم ٿي گذريو آهي. هو اخلاق ۽ ادب جو اهڙو پيڪر هو، جو سندس استاد چوندو هو ته ”جيڪڏهن ادب ۽ اخلاق کي صورت يا شڪل هجي ها، ته ميان محمد آگري جي صورت اختيار ڪري ها.“ موصوف ننڍيءَ عمر ۾ وفات ڪئي. پر، ڪيترائي عالم پيدا ڪيائين، جن ڳوٺ فيض محمد آگري کي شهرت ڏني.

’سنه ۱۹۰۱ع ۾، هڪ انگريزي ڪتاب Muslim Races And Tribes of Sindh نالي سان سنڌ جي ذاتين تي، ڇپيو هو، جنهن جو لکندڙ صادق علي انصاري شڪارپوري هو\* . انهيءَ ڪتاب ۾، سنڌ جي سيدن، پٺاڻن، بلوچن ۽ سمن جو احوال ڏنل آهي. آڳرڻ کي ايڙن سان گڏ سمن ۾ شامل ڪيو ويو آهي، جيڪي سنڌ جا قديم رهاڪو آهن.

تاريخ تحفة الڪرام ۽ سنڌ مسلم ادبي سوسائٽيءَ جي ڇپايل ’سنڌ جي تاريخ‘ ۾ ڏنل احوال مان به معلوم ٿئي ٿو ته آڳرڻ سمن آهن. مثلاً: ’لب تاريخ سنڌ‘ ۾ لکيل آهي ته ست سو سال اڳي، سنڌ ۽ ملتان تي ناصرالدين قباچا حڪومت ڪندو هو، جنهن جي گاديءَ جو هنڌ ملتان هوندو هو. سندس هٿ هيٺ، ست راڻا، سنڌ ۾، جدا جدا هنڌن تي راڄ ڪندا هئا، جن ۾ هڪڙو راڻو، جسوڏن آڱرو هو، جو ’مين نگر‘ ۾ تعلقي ’بانيپران واه‘ جو حاڪم هوندو هو. بانيپران واه يا برهمڻ آباد جا کنڊهر شهدادپور تعلقي ۾ اڃا موجود آهن. ”بانيپران واه“ فارسيءَ ۾ لکڻ ڪري بگڙي ويو آهي. ”بانيپران“ اصل ۾ سنڌي لفظ ”بانين“ آهي.

شاه پٽائيءَ جسوڏن کي سک سان ڳايو آهي. سر ڏهر ۾ اهڙا بيت آهن. هڪڙي ۾ فرمايو اٿس ته:

پتيمهل چئي: پرينءَ کي ساري آءُ سُڪو،

آهيم اولاکو، جسوڏن جي جان ۾.

شاهه جي رسالي ۾، آڳرڻ (آڳڙين) جي باري ۾ به بيت آهن، جيڪي آڳ يا باه جو ڪم ڪندا هئا:

\* اهو ڪتاب هاڻي EVERY MAN'S BOOK-SELLERS ڪراچيءَ وري ڇاپيو آهي.

اڄ آڳوڻيا آيا، سوڌا سرائي،  
پياري پاڻي، تيغون ڪندا تڪيون.

ڊاڪٽر نبي بخش خان بلوچ، ”مهراڻ“ رسالي جي ’سوانح نمبر‘ جي منڍ ۾ سنڌي زبان جا ’ست قديم بيت‘ ڏنا آهن، جن ۾ هڪ بيت ’آگرا‘ ذات جي شاعر جو آهي. سندس نالو به جسوڌن آهي. اهو ساڳيو بيت شاهه جي رسالي ۾، سر ڏهر ۾ به ڇپيو پيو آهي. سو، ڊاڪٽر صاحب جي نظر مان ضرور نڪتو هوندو. بيت هيئن آهي:

ڊور نه اڳينءَ ڍار، مهند ملاحن لکيو  
موڙي ڇڏيائون مڪڙا، پسي پاڻي پار  
جسوڌن جيما يار، پيا وير وماس ۾.\*

پير سائين، حسام الدين راشديءَ ’مهراڻ‘ رسالي ۾، نثي جي آڳاٽي جاگرافي تي هڪ اهم مضمون لکيو آهي، جنهن ۾ ’آگر-محلي‘ جو احوال ڏنو اٿس. انهيءَ محلي جا رهاڪو ’آگريا‘ قديم ’آڳوڻيا‘ آهن.

صحيح لفظ آڳوڻيا آهي، پر فارسيءَ ۾ لکن ڪري بگڙي، آگريا ٿيو آهي. نثي ۾ ’ارغون‘ به رهندا هئا، جي اصل ۾ ’مغل‘ هئا. ارغون شاهه بيگ واري زماني ۾ سنڌ تي راڄ ڪيو هو. آڳرڻ وٽ، سندن ذات جي باري ۾ هڪ روايت اها به آهي، ته ’هو مغلن جي چغدا پاڙي مان آهن‘. اها ڳالهه مون سان خود منهنجي چاچي حڪيم عزيزانه آگري (مرحوم) به ڪئي هئي، جنهن تيمارو ورهيه اڳ، ۷۷ سالن جي عمر ۾ وفات ڪئي.

\* رسالو ”مهراڻ“، سوانح نمبر، پھريون ڇاپو.

صادق علي انصاريءَ به پنهنجي (مٿي ذڪر ڪيل انگريزي) ڪتاب ۾ هڪ هنڌ ’اڳرن‘ کي ’چغدن - مغلن‘ ۾ شامل ڪيو آهي ۽ ٻئي هنڌ وري ’چغدن‘ کي ’سمن‘ ۾ شامل ڪيو اٿس. تازو، سنڌي ادبي بورڊ غلام محمد لاکي جو ’سمن جي سلطنت‘ نالي سان، ڪتاب ڇپيو آهي، جنهن ۾ پهرئين صفحي تي هي بيت ڏنل آهي:

سنڌ سمن، ڪاڇي چنو، ڀٽي جيسلمير،

چوٿون پاءُ هو چغڌو، جنهن جو اڳڻ مٿي پير.\*

مخدوم محمد دائود آگري جي ذات وارا آگرا هالاڻيءَ مان لڏي، ڇهه ميل، ڀرپرو، پنهنجو ڳوٺ ٻڌي ويٺا هئا. هالاڻيءَ ۾، مغل قوم جا ماڻهو اڃا تائين رهن ٿا. لوهارڪو ڌنڌو ڪندا آهن. هڪ دفعي، منجهانئن هڪ جڻو مون کي مخدوم محمد دائود آگري جي مزار وٽ مسجد ۾ مليو. چيائين ته لاڳيتو ٽي راتيون هڪ خواب ڏٺم، ته ’تپهريءَ جي نماز، هت، هن مسجد ۾ پڙهان ٿو.‘ سو، ان کان پوءِ، هاڻي روزانو هالاڻي شهر مان تپهريءَ جي نماز پڙهڻ لاءِ هت ايندو آهيان. نماز پڙهي، موٽي شهر هليو ويندو آهيان. وڌيڪ ٻڌايائين ته ’اسان مغل آهيون. گهر ۾، سنڌي ٻوليءَ سان گڏ، پنهنجي اصولڪي ٻولي به ڳالهائيندا آهيون.‘ مون چيس ته ’انهيءَ ٻوليءَ ۾ ڇڻ ته درياءُ وهي ٿو.‘ جڏهن اهي اکر پنهنجيءَ ٻوليءَ ۾ چيائين، ته ڀانئيم ته ڀڳل ٿل فارسي ٻولي ڳالهائي رهيو آهي. اهو به ٻڌايائين ته وٽن ڪي پراڻا ڪتاب آهن، جي انهيءَ ٻوليءَ ۾ لکيل آهن.

اڳرا سمات ته آهن، پر مغلن سان به سچ پچ ڪو لڳ لاڳاپو اٿن

\* هن بيت جي ڪن پڙهڻين ۾ ”اڳڻ مٿي پير“ بدران ”پيڙهيءَ مٿي پير“ لفظ آهن.

يا نه، ان باري ۾ تاريخي ثابتي ڪانه ڪانهي رڳو روايت آهي. ٿي سگهي ٿو ته جڏهن ارغونن کان حڪومت ڪسجي وئي هجي ۽ هو سنڌ جي عام ماڻهن سان رلي ملي هڪ ٿي ويا هجن، تڏهن هنن سنڌ جي سڻاڻن (اڳڙين يا اڳرن) سان مٿيون مائٽيون ڪيون هجن. هاڻوڪي زماني ۾ ان ڳالهه جو هڪ چٽو مثال هي آهي ته سيد سنڌ ۾، غير سيدن کان نياڻيون وٺندا آهن، پر کين ڏيندا ڪونه آهن. ليڪن، هاڻي ڪن سيدن سنڌ ۾ غير سيد ليڪن خوشحال خاندانن ۾ نياڻيون پرڻائي ڏنيون آهن.

\* \* \* \*

### مخدوم صاحب جو والد

مخدوم محمد دائود آگري جي والد جو نالو مخدوم عبدالله هو. هو ايتڙو ته هاڪارو شخص هو، جو مير علي شير قانع پنهنجيءَ ”تاريخ تحفة الڪرام“\* ۾ سندس ذڪر سنڌ جي مشاهيرن ۾ ڪيو آهي. لکيو اٿس ته:

”ميان عبدالله، آگرا قوم جو هڪ ڪامل

فقير آهي، جو هن وقت جيئرو ٻڌجي ٿو.“

مير علي شير قانع تاريخ تحفة الڪرام ۱۱۸۱ هجريءَ ۾ لکي. پاڻ ۱۱۴۰ هجريءَ ۾ ڄائو هو ۽ ۱۲۰۳ هجريءَ ۾ وفات ڪيائين. قريشي حامد علي خانائي صاحب جي تحقيق موجب، شاهه عبداللطيف ڀٽائيءَ جو مخدوم عبدالله آگري سان گهرو گهاٽو رستو هو. ڪهڙن ڏانهن ايندي ويندي، جڏهن سامهڻيءَ مان لنگهندو هو، ته وٽس تڪندو هو. جڏهن هن جمان مان لاڏاڻو ڪيائين ته سنڌ جي دستور موجب، ان ڏکوئيندڙ واقعي جو ڄاڻ مخدوم عبدالله آگري کي به

\* تاريخ تحفة الڪرام، سنڌي ترجمو، سنڌي ادبي بورڊ، ٽيون ڇاپو، صفحو ۳۴۶.

ڪيائون. هن بروقت شاھ صاحب جي ياد ۾، پنهنجن طالبن ۽ احبابن جي تعزيتي گڏجاڻي ڪونائي، ۽ دعا گهرڻ کان پوءِ ڏاڍي ڏک مان چيائين ته ”سنڌ اڄ هڪ وڏي عالم ۽ اهل الله کان خالي ٿي ويئي.“

شاھ پٽائيءَ ۱۱۶۵ھ ۾ وفات ڪئي. مخدوم عبدالله آگري ۱۱۹۵ھ ۾ وفات ڪئي. سندس ولادت جو سنہ ۱۱۲۰ھ آهي.

\* \* \* \*

### مخدوم محمد دائود آگري جي شخصيت:

مخدوم محمد دائود آگرو، مخدوم عبدالله جو اڪيلو پٽ هو. پير، ”هڪ رانجهو، لکان دي مت“ ٿيو. جڏهن وڏو ٿيو، ته علم ۽ عمل جي سونهن سببان ايڏو ته هاڪارو ٿيو، جو ماڻهن کان خود سندس والد به وسري ويو. سنڌ ۾ درس نظاميءَ جي بنياد وجهندڙ عالمن ۾ سندس نالو نمايان هو. هالائيءَ جي ساداتن ۾، سيد غلام نبي شاه صاحب وٽ هڪ قلمي نسخو پڙجي ٿو، جيڪو مخدوم صاحب جو لکيل آهي ۽ درس نظاميءَ جي نصاب ۾ پڙهايو ويندو هو.

مخدوم صاحب وڏو عالم هو. ڪيئي ڪتاب لکيائين، جي علمي ۽ مذهبي نوعيت جا هئا. ان زماني ۾ ڇپائيءَ جو رواج ڪونه هو. وٽس قيمتي قلمي ڪتابن جو ڪتبخانو هوندو هو. سندس هٿ اکرن ۾ لکيل مولانا روميءَ جي مثنوي سنڌي ادبي بورڊ ۾ هڪڙو شخص وڪري لاءِ کڻي آيو. مون خريد ڪري، جلد ٻڌائي بورڊ جي ڪتبخاني ۾ محفوظ ڪئي هئي.

مخدوم صاحب جو ڪتبخانو توڙي مدرسو ٻئي هالائيءَ ۾ هئا. سندس وفات کان پوءِ به اهو مدرسو، ڪافي عرصو، آگري-عالمين هلايو، جن ۾ مخدوم عبدالڪريم آگرو، مخدوم محمد معروف آگرو ۽ مخدوم صاحبڏنو آگرو گهڻو مشهور ٿيا.

مخدوم محمد دائود آگرو، جيڏو وڏو عالم هو، ايڏو رهڻيءَ ڪمڻيءَ ۾ سادو هو. پنهنجي عقيدتي ۽ اصول تي سختيءَ سان هلندو هو. جوڙيءَ جا ڪپڙا ۽ سنڌي موچڪي جتي پائيندو هو. مٿي تي پڳ به جوڙيءَ جي ٻڌندو هو. سندس پڳ جو هڪ ننڍو ٽڪر (منهنجي چاچي مرحوم) عزيز الله آگري کي مليو، سو سانڍي رکيائين. سندس وصيعت موجب، وفات کان پوءِ، اهو ڪپڙو سندس اکين تي رکي، خاڪي جسم لحد ملائائون. اهڙيءَ ريت، ٻين ڪيترن ماڻهن مخدوم صاحب جون ڪي ٻيون شيون پاڻ وٽ تبرڪ ڪري رکيون. پر، افسوس آهي ته سندس قيمتي ڪتب خانو محفوظ ڪونه رهيو. ڪي ڪتاب ته اسان واري زماني ۾ به ٻاهريان ماڻهو تڳائي ويا. البت، سندس هٿ اکر لکيل قرآن پاڪ، نثار احمد آگري محفوظ ڪري، ڳوٺ جي جامع مسجد جي لئبرريءَ ۾ رکيو آهي.

هالاڻيءَ جا ميمڻ سينيون ۽ ٻين ذاتين وارا—خود سادات مخدوم صاحب جو وڏو احترام ڪندا آهن. سندس ذات وارن کي ’آگرا-مخدوم‘ ڪوٺيندا آهن. تازو، سيد واحد بخش شاه (مرحوم) هي جهاڻ ڇڏيو ته وصيعت ڪري ويو ته ’مون کي مخدوم صاحب جي پيرانديءَ ۾ رکجو‘. هونئن، سنڌ ۾، سيد، امتيءَ جي پيرن ۾ ڪونه پوربو آهي. هالاڻيءَ، نوشهري فيروز ۽ دادوءَ جي ميمڻ سينيون جون پاڻ ۾ مٿيون مائٽيون آهن. دادوءَ جو سيٺ (مرحوم) شمس الدين ميمڻ، مون کي حيدرآباد ۽ اسلامآباد ۾ خط لکندو رهندو هو، ته مخدوم صاحب جي حياتيءَ جو احوال گڏ ڪري ڇپائڻ گهرجي.

مخدوم صاحب جي ڳوٺ وارا ماڻهو مائٽس وڏي عقيدت رکندا آهن ۽ اوکيءَ سوکي سندس مزار تي خير، خيرتون ڪندا آهن ۽ رب

کان دعائون گهرندا آهن. منهنجو والد بزرگوار پيرن فقيرن ڏي اصل رايو ڪونه رکندو هو، بلڪ کانئن ونءُ ويندو هو. پر، مخدوم صاحب ۾ وڏو يقين هئس. هڪ دفعي ڳالهه ڪيائين، ته اتر سنڌ ۾ هڪ وڏيءَ درگاهه تي فاتح پڙهيم ۽ دعا گهريم. رات جو ننڊ ۾ اهي اکر ٻڌم ته ”اسان وٽ چو آيو آهين؟ هالاڻيءَ جي ڀرسان، ڊپ ۾، تنهنجو پنهنجو ’نوڙهو‘ جو ستو پيو آهي.“

چون ٿا ته مخدوم صاحب جو پنهنجي ڳوٺ ۾ هڪ مائي صاحب سان شاديءَ جو ارادو هو، جنهن جي مائٽن، زماني جي ڪن معاملن ڪري، سڱ ڏيڻ کان عار ڪيو. پاڻ ناراض ٿي، ڳوٺ ڇڏي، هالاڻيءَ هليو ويو. اتي مسجد ۽ مدرسو قائم ڪيائين. سڄي زندگي تصنيف، تاليف ۽ درس تدريس ۾ گذاري ڇڏيائين. نه شادي ڪيائين ۽ نه وري موتي ڳوٺ جا وڻ ڏٺائين. هالاڻيءَ ۾ وفات ڪيائين ۽ اتي ئي دفن ٿيو.

سندس مزار تي چوڪنڊي آهي، پر قبو ڪونهي. شرعي لحاظ کان، ان ڳالهه کي پسند ڪونه ڪندو هو. اها چوڪنڊي مخدوم محمد هاشم نٿويءَ جي چوڪنڊيءَ وانگر آهي. انهيءَ جي پاسي ۾، قومي شاهراه جي ڪپ تي، وڏي مسجد بيٺي آهي، جيڪا آڳرڻ جي نيڪمرد، وڏيري محمدخان (مرحوم) ٺهرائي هئي. هاڻي، مرامت طلب آهي. وڏيري محمد خان (مرحوم) جو هاڻوڪو جانشين، الله دادخان آڱرو سخي مرد آهي. سو، اميد آهي ته هو پنهنجن نيڪ نام وڏڙن جي روايت موجب، مسجد شريف ۽ مخدوم صاحب جي چوڪنڊيءَ جي مرمت جو ڪم، خاطر خواه نموني ۾ ڪرائيندو.

مخدوم صاحب پاڻ به هالاڻيءَ ۾ هڪ مسجد جوڙائي هئي، جا ساداتن واري محلي ۾ هئي. سنڌي ادبي بورڊ جي ”مهراڻ“ رسالي جي

مدير، نفيس احمد شيخ، مون کي ٻڌايو ته ڪراچيءَ جي هفتيوار ”آزاد“ جي ۱۲ جولاءِ ۱۹۸۲ع واري پرچي ۾ سيد عاقل شاهه (اول) جي پڙ-ڏوهتي، سيد مددعلي شاهه مرحوم جو هڪ خط ڇپيل آهي، جنهن ۾ ڇپيل آهي، ته:

”هالاڻيءَ جي شمر ۾، جمعي نماز ساداتن واريءَ مسجد ۾ ٿيندي آهي، جنهن جو پاڻو مخدوم محمد دائود آگري وڌو هو. سيد عاقل شاهه اول، پڻ انهيءَ ئي مسجد ۾ ئي درس ڏيندو هو.“

\* \* \* \*

بابا سائين ٻڌائيندو هو ته جڏهن پير سائين روضي ذاتي رحمۃ الله عليه هالاڻيءَ تشریف فرما ٿيندا هئا ته ڪيئي ماڻهو پيادا ۽ اٺن توڙي گهوڙن تي سائين گڏ سوار هوندا هئا. پر، انهن کي ڪنهن هنڌ ترسائي، پاڻ اڪيلي سر مخدوم صاحب سان ملڻ ايندا هئا. مخدوم صاحب اهڙي موقعي تي پير سائينءَ لاءِ چوٿڙو چانورن جو پنهنجن هٿن سان، چاڙهيندو هو.

اها ڳالهه ٻڌي، مون دل ۾ چيو ته اها ڪهڙي ممڪاني ٿي! پر، پوءِ پير سائينءَ جي ملفوظات شريف ۾ پڙهيم، ته هيڪڙي ڀاڻ ڪنهن دعوت تي آيا. جڏهن سندن خدمت ۾ طعام بيش ڪيو ويو ته پڇيائون ته ”ڇا آندو اٿو؟“ خليفي چيو ته، ”قبلا، پوڙ ۽ پلاءِ“ تڏهن پير سائينءَ فرمايو ته، ”اهو نه ڪبي. ساڳيءَ جوئر جي ماني ڪبي.“ خليفو پمريائين ته منجهي پيو. پر پوءِ ساڳيءَ جوئر جي ماني آڻي پيش ڪيائين. ان زماني ۾ عام رهڻي ڪهڻي هونئن ئي سادي هئي. پير سائين سردار ته ”الفتر الفخري“ جا قائل هئا.

ملفوظات شريف ۾ ذڪر آهي ته، پير سائين روضي ڌڻي جي والد بزرگوار کين شڪارپور واري فقيرالله علويءَ جي مدرسي مان ڪڍي، ڪوٽڙي ڪبير جي مدرسي ۾ تعليم لاءِ داخل ڪرايو. اتي سائين عاقل شاه (اول) ۽ مخدوم محمد دائود آگرو، مخدوم يار محمد صاحب وٽ سائن گڏ پڙهندا هئا. اهو بزرگ ۽ ڪوٽڙي ڪبير جو مدرسو سڄيءَ سنڌ ۾ مشهور هوندو هو.

### ڪوٽڙي ڪبير جي ديني اهميت:

ڪوٽڙي ڪبير شهر تي اهو نالو مخدوم يار محمد جي نيڪ نام ڏاڏي، مخدوم محمد ڪبير پٺيان پيو. وڏو درويش هو. مخدوم نوح رحمة الله عليه جو همعصر هو.

مون سان ويهه پنجويھ ورهيه اڳ، سندس سجاده نشين، ميان غلام قادر پيرزادي (مرحوم) ڳالهه ڪئي، ته جڏهن سنڌ ۾ مدد خان پٺاڻ جي ڦرلٽ جو شور هو، تڏهن مخدوم محمد دائود آگري پنهنجي استاد کي عرض ڪيو ته ”اجازت هجي، ته مدد خان پٺاڻ کي خط لکي موڪلجي، ته ڪوٽڙي ڪبير درويشن ۽ ديندارن جو مسڪن آهي، هيڏي نه اچي.“ سندن استاد فرمايو ته، ”ابا، هن نامراد ۾ ايڏي ساجهه ڪانهي.“ بهرحال، سندن اجازت سان، مخدوم محمد دائود آگري، مدد خان کي خط لکي موڪليو. ان ۾ ڪوٽڙي ڪبير جي بزرگن بابت هڪ شعر ڏنائين.\* روايت اها آهي ته مدد خان پٺاڻ انهيءَ خط پهچڻ کان پوءِ ڪوٽڙي ڪبير ته آيو، پر، ڪابه نازيبا ڳالهه ڪانه ڪيائين.

مدد خان پٺاڻ جي سنڌ ۾ آمد ۽ ڦرلٽ، بهرحال، هڪ تاريخي

\* غالباً، اهو شعر هاڻي ميان غوث محمد پيرزادي صاحب ’الڪبير اڪيڊميءَ‘ جي مونوگرام ۾ شامل ڪيو آهي:

بزرگان، سڪان، ديهه ڪوٽري،  
ڪه علم و عمل يافت را برتري.

واقعو آهي، ۽ اها به حقيقت آهي، ته هن ڪوٽڙي ڪبير ۾ ڦرلٽ ڪانه ڪئي هئي.

مخدوم محمد دائود آگري سان ٻيون به اهڙيون گهڻيون روايتون ۽ ڪرامتون منسوب آهن، پر مون ڄاڻي پڄمي هت انهن جو ذڪر ڪونه ڪيو آهي، ڇو ته ماڻهن پيرن فقيرن جي باري ۾، اڪيون ٻوٽي، بيشمار ڪوڙيون ڪرامتون گهڙيون آهن، جن سنڌ جي ذهن کي وڏو نقصان پهچايو آهي. سائين شاهه محمد شاهه، اڳوڻو چيئرمين سنڌ ٽيڪسٽ بڪ بورڊ، مون کي ٻڌائيندو هو، ته هڪ شخص ساڻس ڳالهه ڪئي ته ”منهنجو مرشد پکيءَ وانگر اڏرندو آهي. هڪ گهوڙي جي پٺي تان اڏامي وڃي، ٻئي تي وهندو آهي!“

مان ڪرامتن کان انڪار ڪونه ٿو ڪريان ۽ الله وارن جي غير معمولي فهم، ادراڪ ۽ قول جي تاثير جو قائل آهيان. منهنجو به عقيدو آهي ته رب پاڪ جي حضور ۾ سندن التجا کي وڏو مان ملي ٿو. پر، هن ڪائنات جو نظام هلائڻ لاءِ قدرت جا قانون مقرر آهن. اهي اثر آهن. ايتريقدر جو حضور پيغمبر صلي الله عليه وسلم جن فرمايو آهي ته مون کي غيب جو علم ڪونهي. جي هجي ها، ته تڪليفون ڇو اچن ها.

پير سائين روضي ڌڻي رحمة الله عليه جن جي تڙ پوٽي پير رشيدالدين چمنڊي واري جو قول آهي ته:

”ڪشف، ڪاني ۽ ڪرامت، ٽيئي ڪفر جو تڳو،

مڙس اهو ڀلو، جيڪو تنمي کان ڀڳو.“\*

\* ڪلام رشد الله ”مرتب سيد محمد صالح شاهه، ناشر، سنڌي ادبي بورڊ، صفحو ۴۴، ڇاپو پهرين.

دنيا جي هاڪاري سائنسدان، آلبرٽ آئنسٽائن چيو آهي ته  
 ”معجزن ۽ ڪرامتن تي اعتبار ڪرڻ جو منطقي مطلب  
 وڃي اهو بيمنڊو، ته قدرت جا ٺاهيل قانون نامڪمل آهن،  
 سو کين مڪمل ڪرڻ لاءِ وقت بوقت ترميم جي ضرورت  
 پوي ٿي.“

### ڪوٽڙي ڪبير جي تاريخي اهميت:

ميان غوث محمد پيرزادي صاحب مون کي ٻڌايو آهي ته ڪوٽڙي  
 ڪبير جو اصلوڪو نالو راءِ-گڙهه هو. ان جو بنياد ٻڌ ڌرم جي راءِ  
 سھاسي-اول وڏو هو. هن راءِ-گڙهه جي ڀرسان، ٻچاءُ جي لحاظ کان،  
 لشڪر لاءِ هڪ ڪوٽ به ٺھرايو هو، جنهن جا آثار ڏيون-ڳوٺ جي  
 شاخ وٽ موجود آهن.

راءِ-گڙهه وڏو دريائي پٽڻ هو ۽ اروڙ ڏانهن ويندڙ واٽ تي هو،  
 جنهن کي ’رائري‘ ڪوٺيندا هئا. سنڌ جي راءِ کي انهيءَ ئي راهه تان،  
 جنس ۽ نقديءَ جي صورت ۾ ڍل موڪلي ويندي هئي. راجا کي راءِ  
 ڪوٺيندا هئا. \* سندس تختگاهه اروڙ هو.

راءِ سھاسي، پٽڻ تان درياءُ ٽپي، سيوهڻ ويندو هو، جنان جو  
 مقامي حاڪم هڪ قديم قلعي ۾ رهندو هو. چون ٿا ته اهو قلعو  
 چندرگپت جي ڀاءُ ٺھرايو هو. پر، عام مشهور آهي، ته سڪندر ٺھرايو  
 هو. ٻڌجي ٿو ته آثار قديمه وارا هاڻي انهيءَ قلعي جي کوٽائي ڪرائڻ  
 وارا آهن.

\* راءِ لفظ، ساڳيءَ معنيٰ ۾، ڀٽائيءَ جي زماني تائين مستعمل هو. سر- سورت  
 ۾، هڪ هنڌ ۾ فرمايو اٿس:

سباجها سائين، راءِ ريجهائين راڳ سين.

ڪن پڙهڻين ۾ ”راءِ“ بدران ”راءِ“ لفظ آيو آهي. پنجاب ۾ ”راڻو“ ذات وارا ماڻهو  
 اڃا عام آهن.

سيوهڻ، منمنجي خيال موجب، هن وقت سنڌ جو قديم ترين شهر آهي. انگريزن جي ايامڪاريءَ ۾ لکيل گزيٽيئر موجب، شڪندر جي حملي وقت، ان جي وڏي رونق هئي. پر، ان کان به گهڻو اڳ، جڏهن مهاڀارت جي جنگ لڳي هئي، تڏهن به سيوهڻ پنمنجي جوڀن تي هو.

سيوهڻ واري علائقي کي ”بڏيه“ (بوڏي) ۽ ساهتيءَ کي سمه (سما) ڪوٺيندا هئا. اتي سمهتا قوم گهڻي رهندي هئي. ساهتيءَ جو دنگ، هاڻوڪيءَ رائيپور جي اُتر ۾ گهليلور کان وٺي، هيٺ ڏکڻ اولهه ۾ دولپور تائين هو.

ساهتيءَ جو سڄو علائقو، ڪوٽڙي ڪبير، هالاڻيءَ، بهلاڻيءَ، خانواهن، جلباڻين، ديهات، خشڪن، تنين، آڳرن، پٿورن، بڪريءَ، محبت ڌيري سيال ۽ محبت ڌيري جتوئيءَ، موسي ڌيري، ڪمال ڌيري، ڪنڊياري، ڌيري، نوشمري، جتوئين، منياڻيءَ، موري، بمڻ، بلڪ، ويندي دولپور تائين\* سڄوئي دريائي-پٽ وڏيءَ تاريخي اهميت وارو علائقو آهي، ڇو ته جڏهن درياءَ جي هڪ طرف، موهن جي دڙي جيڏو عاليشان شهر بيٺو هوندو، تڏهن ٻيو طرف صفا سڄو ڪونه هوندو. اتي به ڪيئي ننڍا وڏا شهر هوندا. چون ٿا ته اڳئين زماني ۾، هالاڻيءَ وٽان هڪ راهه نڪرندي هئي، جا بيلي مان لنگهي، موهن جي دڙي تي ويندي هئي.

هالاڻيءَ جو شهر تمام پراڻو آهي. ڪنڊياري وانگر، دڙن تي وري وري اڏيل آهي. انگريزن جي زماني ۾ لکيل گزيٽيئر موجب، ڪنڊياري جو شهر جمانگير بادشاهه جي زماني ۾ ٻڌو هو. پر، انهيءَ \* مون ٻين ڪيترن ئي شهرن جا نالا ڪونه ڪيا آهن. لسٽ ڏاڍي ڊگهي ٿي وڃي ها. مقصد انهيءَ پٽ جي نشاندهي ڪرڻ آهي.

کان به اڳ، انهيءَ ئي هنڌ تي، هندڪي نالي سان هڪ پراڻو شمر هوندو هو. خبر ناهي ته اهو ڪيترو قديم هو؟ هالاڻيءَ جي قدامت جي به ڪا خبر ڪانهي. اتان پراڻي زماني جا ٺڪر جا عجيب ٿانءَ ۽ ٻيا سامان مليا آهن، جن مان ڪي ميان غوث محمد پيرزادي وٽ محفوظ آهن. تمام پراڻا آهن.

ويجهي دور ۾، ڪلهوڙن ۽ ميرن ۾ فيصلو ڪن جنگ به هالاڻيءَ وٽ لڳي هئي. انهيءَ جنگ جي ميدان ۾ اڃا ٺڪراڻو پکڙيو پيو آهي. پير سائين روضي ڌڻيءَ جي ملفوظات ۾ انهيءَ جنگ جو ذڪر آهي. فرمايو اٿس ته ”اسان انهيءَ جنگ وقت انهيءَ هنڌ موجود هئاسون.“

هالاڻيءَ جي ٻاهران مير محراب واري تاريخي مسجد فن تعمير جو هڪ شاهڪار آهي. سنڌ جي رازن ۽ ڪاريگرن منجھانس پھرينءَ تاريخ جو چنڊ ڏسڻ جو عجب انتظام رکيو آهي. اهڙو ئي ٻيو شاهڪار، ويساڪيءَ وارو مندر آهي، جنهن جهڙو ٻيو سڄيءَ سنڌ ۾ ڪٿي به ڪونهي. ويساڪيءَ جي تمام پراڻي تاريخ آهي. هالاڻيءَ ۾ ويساڪيءَ جو ميلو اڃا لڳندو آهي، جنهن ۾ وڏي خلق ايندي آهي. سنڌ ۾ اهو ميلو ائين ئي لڳي ٿو، جيئن نوروز جو جشن ايران ۾ ملمايو وڃي ٿو.

هالاڻيءَ جي ٻاهران اهو تاريخي قبرستان، جتي مخدوم محمد دائود آگري جي تربت مبارڪ آهي، تمام قديم آهي. سنڌ جا ڪيئي مشاهير منجھس ابدي آرام ۾ آهن.

\* \* \* \*

**مخدوم هنگورجن جي استادن ۽ شاگردن جو سلسلو:**

مخدوم محمد دائود آگري جي استادن جو سلسلو مولانا عبدالحكيم سيالڪوٽيءَ کان ٿيندو، مولانا نظام الدين تائين

وڃي ٿو، جيڪو درس نظاميءَ جو باني چيو وڃي ٿو ۽ اهڙيءَ طرح اهو سلسلو اڃا به اڳتي هلي، علي بيضويءَ تائين پهچي ٿو، جيڪو اسلامي دنيا جي مشاهيرن ۾ گڻيو وڃي ٿو.

دادو ضلعي جي هڪ بزرگ، مولانا ڪريم بخش منگسيءَ ويهارو ورهيه اڳ مون سان سنڌي ادبي بورڊ ۾ ملاقات ڪئي هئي ۽ مخدوم محمد دائود آگري جي استادن جي سلسلي جي فهرست عنايت ڪئي هئي، پر مون کي منجهس ڪجهه خال نظر اچن ٿا. بهرحال، سلسلو هيئن آهي:

مخدوم محمد دائود آگرو شاگرد مولانا محمد آريجن واري جو، سندن استاد مولانا قُل احمد، سندن استاد مولانا امين الحسيني شهيد، سندن استاد عبدالله سبب، سندن استاد عبدالڪريم سيالڪوٽي، سندن استاد ڪمال الدين ڪاشميري (جيڪو استاد هو امام رباني مجدد الف ثانيءَ جو) سندن استاد مولانا نظام الدين، جنهن جو درس نظامي دنيا ۾ مشهور آهي. سندن استاد مولانا دانيال، سندن استاد مولانا عبدالسلام، سندن استاد مولانا سعيدالدين، سندن استاد مولانا عضدين، سندن استاد مولانا زين العابدين، سندن استاد مولانا ناصرالدين ابوالخير عبدالله، جيڪو پُٽ هو عمر بن محمد بن عليءَ جو جنهن کي علي بيضوي ڪوٺيندا آهن.

مخدوم صاحب جي استادن ۽ شاگردن جو سلسلو، درحقيقت، ڏاڪي به ڏاڪي، ڪيئن آهي، تنهن جي پڪي خبر ڪابه ڪانهي. مثال جي ڳالهه ته پير سائين روضي ڌڻيءَ جي پرواني، مولوي عبداللطيف سڪندريءَ پنهنجيءَ تصنيف ’روحاني رمزون‘ ۾ لکيو آهي ته ”پير سائين، روضي ڌڻي رحمة الله عليه شاگرد آهن مولانا محمد آريجن واري جا ۽ اهي پاڻ شاگرد آهن مخدوم محمد دائود آگري جا.“

پر، عام طرح ائين ئي سمجهيو ويندو آهي ته پير سائين روضي ڌڻي رحم، سائين عاقل شاه-اول ۽ مخدوم دائود آگرو ٽئي اول ڪوٽڙي ڪبير ۾ گڏ پڙهندا هئا ۽ پوءِ مولانا محمد آريجن واري وٽان فارغ التحصيل ٿيا.

انگريزن جي آمد کان اڳ سنڌ ۾ علم، تعليم ۽ درس تدريس جو نظام، ديني مدرسن جي ذريعي هلندو هو. انهن ۾ هڪ مدرسو شهدادڪوٽ ۾ هو، جو مولانا غلام صديق شهدادڪوٽي ڪري گهڻو مشهور ٿيو. سندس هڪ شاگرد، قاضي محمد ابراهيم هو، جيڪو ڪارڙن جي شمر جو ويٺل هو. هن سنڌ جي ديني عالمن جو هڪ سلسلو فارسي نظم ۾ قلمبند ڪيو آهي، جنهن مان به مخدوم محمد دائود آگري جي استادن ۽ شاگردن جي سلسلي تي ڪجهه روشني پوي ٿي. لکيوائس ته:

غلام صديق، جيڪو پنهنجي زماني جو استاد هو،  
۽ 'تحقيق جي فن جو علامه' هو، تنهن پنهنجي ڀاءُ  
گل محمد، جيڪو 'فخر جهان' هو، کان تعليم پرائي.  
هن وري نور محمد نالي هڪ عالم کان تعليم حاصل  
ڪئي، جو پنهنجي والد کان پڙهيو هو، جو 'سمورا علم'  
پڙهيل هو. سندس درگاهه شهدادڪوٽ ۾ هئي. موصوف  
وري همايون شمر جي خليفي يعقوب کان پڙهيو هو، جو  
مولانا عبدالعليم ڪنڊويءَ کان مستفيد ٿيو هو.

اهو بزرگ وري هلاڻيءَ جي عاليجناد،  
سيد عاقل شاه، جيڪو چوڏهينءَ جي چند وانگر  
خوبصورت هو، ۽ وڏن وارن ڪري 'گيسوئي دراز' سڏبو  
هو، وٽ پڙهيو هو. سيد عاقل شاه اول 'آگرن جي شمر

جي فاضل، محمد دائود آگري وٽ پڙهيو هو، ۽ پوءِ محمد آريجن واري کان علم جي تحصيل ڪئي هئائين.

انهيءَ بزرگ کي علم جي تحصيل جو شوق پنجاب ۾ قل احمد وٽ وٺي ويو، جنهن ابوالحسن شميم کان سڀ علم پرايا هئا. اهو وري عبدالله کان مستفيد ٿيو هو، جو 'عالم عارف ۽ خداشناس' هو. موصوف، مولانا عبدالحميد کان مستفيد ٿيو هو، جيڪو سيالڪوٽ جو وينل هو. اهڙيءَ ريت، عالمن جو هي سلسلو سعدالدين تائين پهچي ٿو، جنهن جو وطن تفتان هو.

ديني مدرسن استادن ۽ شاگردن جي هن سلسلي موجب، سائين عاقل شاهه-اول، مخدوم محمد دائود آگري وٽ پڙهيو هو. پر، ممڪن آهي ته ائين نه هجي. ٻئي هم-درس هجن. خاطريءَ سان رڳو ايترو چئي سگهجي ٿو ته مخدوم محمد دائود آگري جو پير سائين سردار، روضي ڌڻي رحه سان تعلق "هم-مڪتب" هئڻ ڪري ٿيو ۽ انهيءَ ئي تعلق سببان پاڻ سائين عاقل شاهه اول جي قرب ۾ به ايترو ته جڪڙجي ويو، جو جڏهن مت مائٽ ۽ ڳوٺ جا وڻ ڇڏيائين، تڏهن زندگيءَ جا باقي ايام سندس ئي صحبت ۾ گذاريائين.

سچا ماڻهو هئا. پلارا ۽ بزرگ هئا. اخلاق ۽ اخلاص جو اهڙو درس ڏئي ويا، جيڪو اهل دل انسانن کي صديون ياد رهندو.

\* \* \* \*

### مخدوم صاحب جي وفات:

مخدوم محمد دائود آگري هي جمان سنه ۱۲۲۴ هجريءَ ۾ ڇڏيو.

وفات وقت سندس عمر چوهٺ ورهيه هئي.

## مکتوبات شريف

هيءُ ڪتاب، پير سائين محمد راشد روضي ڌڻي رحمة الله عليه جي حيات ۽ تعليمات جي مطالعي لاءِ ڏاڍو اهم آهي. اصل ۾ اهو ڊاڪٽر نذر حسين سڪندريءَ جو تحقيقي مقالو هو، جيڪو اسلامي ڪلچر ۾، پي-ايڇ-ڊي جي ڊگريءَ وٺڻ لاءِ، سنڌ يونيورسٽيءَ ۾ پيش ڪيو هئائين.

ڪتاب جو 'پيش-لفظ' مفتي عبدالرحيم سڪندريءَ لکيو آهي. مفتي صاحب شاهپور چاڪر جي مدرسي 'صبغت المدي' جو پرنسپال آهي. پير، سندس اصل سڃاڻپ اها آهي ته پاڻ جميعت علماء سڪندريءَ جو هڪ اهم ستون، دين جو وڏو عالم، ۽ هڪ اهڙو ته نهنو انسان آهي، جنهن جي اعليٰ اخلاق جي هنڌين ماڳين هاڪ آهي. مکتوبات شريف جي باري ۾ پاڻ جيڪي 'به اکر' لکيا اٿس، تن ۾ اها وضاحت فرمائي اٿس، ته پير سائين سردار، وقت بوقت، پنهنجن باڪمال خليفن ۽ همعصر عالمن کي سندن سوالن جا جواب لکي عنايت ڪندا هئا. اهي مکتوبات شريف، سندن ڪڙڻي گهوهر واري خليفي، فقير محمود نظاماڻيءَ ڪتابي صورت ۾ گڏ ڪيا هئا. ملفوظات شريف کي به جمع ڪرڻ جو ڪارنامو خليفي صاحب سرانجام ڏنو هو. دراصل، خليفو صاحب، پنهنجي سر، هڪ همه صفت شخصيت هو، وڏو عالم هو.


ڊاڪٽر نذر حسين سڪندريءَ اهي مکتوبات شريف سنڌي زبان ۾ ترجمو ڪرڻ جي سعادت حاصل ڪئي. پير سائين سردار جي پرواني جي حيثيت ۾، سندن سوانح حيات تي محنت ۽ مشقت ڪري اهم واقعا قلمبند ڪيائين. قدرت سندس پورهيو سجدو ڪيو. پي-ايڇ-ڊي جي ڊگري به مليس ۽ ثواب الڌارين به حاصل ڪيائين.

ڪتاب ۾ پير سائينءَ جن جا ڪل چائيناليم خط آهن، جن مان اڪثر ديني مسئلن متعلق آهن. پر، ڊاڪٽر نذر حسين سڪندريءَ جي لفظن ۾ ”منجمن علم، ادب، تاريخ ۽ تصوف جو وڏو ذخيرو آهي. پهريون پهريون خط سياسي آهي، جيڪو خليفي محمد حسين مهيسر ناڙيءَ واري جي جواب ۾ لکيائون.“ انهيءَ مڪتوب مبارڪ مان، ان وقت جي ملڪي حالتن ۽ سندن طبيعت جي لاڙن جي معلومات ملي ٿي. بلاشبہ، پير سائين سردار جي ملفوظات شريف وانگر مڪتوبات شريف پڻ علم ۽ معرفت جو انمول خزانو آهي.

هن ڪتاب جي تصنيف ۽ طباعت ۾ جن عالمن ۽ بزرگن ڊاڪٽر نذر حسين سڪندريءَ جي علمي مدد ڪئي، تن جا نالا ڏنا اٿس. محترم مير محمد وساڻ هن علمي ۽ ديني ڪم کي پاڻهه تڪميل تي پهچائڻ لاءِ گهربل مالي معاونت ڪيس. اها ڳالهه هروجه قابل تحسين آهي.

پنجاب ۾ اڃا ڪي خاندان پنهنجن اڳوڻين شاندار علمي روايتن موجب، ديني مدرسن ۽ علمي ادارن جي سرپرستي ڪن ٿا. سنڌ ۾ صاحب ثروت طبقو گهڻي ڀاڱي زميندارن تائين محدود آهي، جن هن زماني ۾ به ڪارخانيداريءَ ۾ منهن ڪونه وڌو آهي. منجهانئن ڪن جو ذاتي ذوق، شوق، اڃا سوڌو، ڪتابن پڙهڻ ۽ ڇپائڻ بدران، ڪٽڻ ۽ ڪڪڙڻ ويڙهائڻ تي آهي. وساڻ صاحب، اهڙن سرنديءَ وارن صاحبن لاءِ هڪ سٺو مثال قائم ڪيو آهي.

مون کي هن ڪتاب کي ڏسڻ جي حسرت دل ۾ رهجي وڃي ها. پر، منهنجي ڪرم فرما، محترم عبدالرسول قادريءَ عين ان وقت هڪ ڪاپي تحفي طور موڪلي ڏني، جڏهن ”سنڌ جا بر بحر ۽ پهاڙ“ ڪتاب پريس ۾ وڃي رهيو هو. ٻين کان ڀلايون ئي ٿينديون آهن. مان ته رڳو سندس ٿورا ڳاڻي سگهان ٿو.



غوث بهاول الحق

# زکریا

ملتان



سنڌ ۽ ملتان جا تاريخي لاڳاپا نهايت قديم آهن. ٻنهي جو جاگرافيائي ماحول به گهڻي قدر هڪجهڙو آهي. ملتان ۽ ان جي آسپاس وارا علائقا وڏا دريائي ميدان آهن. سنڌ ۾ به درياءَ جي ٻنهي پاسن کان وڏا وڏا ميداني علائقا آهن.

دريائي ميدان، دنيا ۾ هر هنڌ، آباد هوندا آهن. آڳاٽي زماني ۾، ماڻهو پاڻيءَ جي سمنج ۽ سانگي سان، چشمن، ڏينن، ڍورن، دريائن ۽ واهن جي پاسن سان ڳوٺ ٻڌي وهندا هئا، جيڪي وقت جي گذرڻ سان، وڏي وڃي شهرن جي شڪل وٺندا هئا. دنيا جي قديم تهذيبي مرڪزن جو بنياد ائين ئي پيو. مصر ملڪ جا قديم شهر، نيل نديءَ جي ڀر پاسي سان ائين ئي اڏيا. سنڌ ۾، ”مھين جوڌو“ به اهڙو ئي هڪ بيمثال قديم تهذيبي مرڪز آهي.

اڳي جڏهن ريلون ۽ لاريون ڪونه هيون، تڏهن سوداگر وڻج واپار جو سامان، هڪ هنڌان ٻئي هنڌ، خشڪيءَ تان اٿس جي قافلن وسيلي ۽ درياءَ مان ٻيڙين جي وسيلي آڻيندا هئا. هاڻي به ڪي سوداگر ائين ڪن ٿا. پاڪستان ٺهڻ کان چار پنج سال اڳ، مان ننڍو ٻار هئس ته منهنجو پيءُ مون کي سکر گهمائڻ وٺي ويو: اتي دريائي بندر تي، ٻار بردار ٻيڙيون بينيون هيون، جيڪي ملتان مان مال کڻي آيون هيون. ڪيئن چئجي ته ”سنڌ-باد“ سوداگرن ملتان جا اهي دريائي سفر ڪڏهن کان شروع ڪيا؟ جڏهن کان انسانذات ٻيڙي ايجاد ڪئي؟ — ۽ انهن سفرن ڪري سنڌ ۽ ملتان جو هڪٻئي تي اثر ڪڏهن کان پوڻ شروع ٿيو، سو چوڻ به ڏاڍي ڏکي ڳالهه آهي. البت،

ايترو چئي سگهجي ٿو ته اهو اثر زندگيءَ جي سمورين ڳالهين تي پيو هوندو. سڀ کان اول ملتانِي ماڻهن سنڌي سکي هوندي ۽ سنڌ واسين ملتانِي يا سرائڪي. ڀلا ٻوليءَ جي ٿوريءَ گهڻيءَ واقفيت کان سواءِ پاڻ ۾ ڏنڌو ۽ واپار ڪيئن ڪري سگهن ها؟ سنڌ ۾، هاڻي اهڙا ڪافي ماڻهو آهن، جيڪي ٻئي ٻوليون يعني سنڌي ۽ سرائڪي ڳالهائين ٿا. ڊيري غازي خان مان ڪيترائي بلوچ قبيلو سنڌ ۾ لڏي آيا ۽ گهر ڪري وينا. سندن مادري ٻولي سرائڪي آهي، جنهن کي ”ڊيري - والي“ به ڪوٺيندا آهن. ڀانئجي ٿو ته بلوچي ٻولي رڳو اهي بلوچ قبيلو ڳالهائين ٿا، جيڪي بلوچستان مان سڌو سنڌ ۾ آيا. بلوچن وانگر ڪيترائي بروهي پڻ بلوچستان مان سڌو سنڌ ۾ آيا ۽ گهر ڪري وينا. (۱)

سنڌي دنيا جي هڪ قديم زبان آهي. رچرڊ برٽن (يا ڪنهن ٻئي انگريز عالم) چيو آهي ته ”ان جي هڪ خاص خوبي هيءَ آهي ته منجھس هرڪنهن ٻوليءَ جي لفظن جا اچار ڪڍي سگهجن ٿا.“ اهو انڪري آهي، جو سنڌي زبان ۾ لفظن جو سرمايو تمام گهڻو آهي. منجھس انڊلٽ جا سمورا رنگ (All the colours of Rainbow) ڀريا پيا آهن. پر، سرائڪيءَ جو رنگ جان تان چمرو آهي ۽ پيارو پڻ. سنڌ کي سڄل سائينءَ جهڙو باڪمال شاعر ڏنائين!

سنڌيءَ ۽ سرائڪيءَ جو هڪٻئي سان سنهنڌ صدين جون صديون ڪو ايڏو گهرو ۽ گهاٽو رهيو آهي، جو عربن جي فتح کان پوءِ جيڪي سياح ملتان ۾ آيا آهن، تن مان مسعوديءَ لکيو آهي ته ”ملتان ۾ ٽي ٻوليون ڳالهيون وڃن ٿيون: هڪ عربي، ٻي فارسي ۽ ٽين سنڌي.“

اها ته ٽي اڳئين زماني جي ڳالھ، پر هاڻي، ويجهيءَ چڪ ۾ به سرائڪي زبان، جيڪو وڏي ۾ وڏو شاعر پيدا ڪيو، سو خواجه غلام فرید هو. پنجاب پرڳڻي جي عظيم شاعرن بابا فرید،

سلطان باهو، شاه حسين، ميان محمد بخش ۽ بلهي شاه جي صوفيانه سوچ ۽ غنائيه شاعريءَ جيڪو ساز سلوڪ وارو ماحول پيدا ڪيو، ان جو آخرين عظيم شاعر (Last of the Great) هو. پر، متاثر سچل کان هو ۽ سنڌي زبان ۾ ڪافيون چيون اٿس. (۲)

ڪنهن به قوم جي ڪلچر کي به ڳالهيون ٻين کان وڌيڪ متاثر ڪن ٿيون: هڪ ٻولي ۽ ٻي مذهب، ڇو ته ٻنهي جو واسطو ماڻهوءَ جي نفسيات سان آهي. سنڌ ۽ ملتان جا ماڻهو هڪٻئي جي ٻوليءَ سان آشنا ٿيا هوندا، ته هڪٻئي جي هنرن ۽ ڪاريگريون کان به واقف ٿيا هوندا. شاه سائينءَ کي جڏهن پنهنجي پڙڏاڏي ميسن شاه ڪريم جي روضي جي تزئين ۽ آرائش جو خيال آيو، تڏهن سندس اعليٰ شاعرانه ذوق کيس ملتان وٺي ويو، جتان ڪاشيءَ جي سرن جي پيڙي پرائي آيو.

ڪاشيءَ جو ڪم هاڻي سنڌ ۾ به سنو ٿئي ٿو. نصرپور ۾ مون هڪ مسجد ڏٺي، جنهن جي ڇت تي، اندران، ڪاشيءَ جي سرن جي جڙت ٿيل هئي. نهايت نفيس ڪم هو. چيائون ته سؤ سال ٿي ويا اٿس، پر سرون اهڙيون سهڻيون ٿي لڳيون، جو ڄڻ ته ڪالھ لڳيون آهن.

اڄڪلهه، ملتان ۾ ڪاشيءَ جي هنر وانگر، جاين کي سينگارڻ لاءِ شيشو استعمال ڪن ٿا، جنهن کي ”شيشا ڪاري“ ڪوٺين ٿا. پت ۽ ڇت تي، شيشي جي ننڍڙن ننڍڙن ٽڪرن جي ڪنهن مسالي سان لٺاوت ڪن ٿا ۽ منجهانئس سهڻيون سهڻيون ڊزائينون ٺاهين ٿا. تمام سهڻو هنر آهي، پر سنڌ ۾ اڃا ان جو رواج ڪونه پيو آهي.

ملتان ۾ ان جي چمڙي مان به ڏاڍو سهڻو سامان ٺاهين ٿا، جنهن تي رنگبرنگي چٽسالي ڪن ٿا. اڳئين زماني ۾ ان مان وڏيون خوبصورت صراحيون ٺاهيندا هئا، جن ۾ خوشبودار تيل ۽ عطر غنڀير رکندا هئا. هاڻي ان مان تيل لٽمپ جا شيڊس ۽ ٻيا سامان ٺاهين ٿا، جي ڏسڻ وٽان آهن.

اڳي، سنڌ جي بهراڙين ۾ تيل ميت سان وهنجڻ جو عام رواج هوندو هو. ان ۾ ليمي جا ساوا پڻ وجهندا هئا. سرهي صابڻ عام ٿيڻ کان پوءِ، اهو رواج گمٽجي ويو. مون هڪ دفعي اسلام آباد ۾ ميت جي پڇا ڪئي. آب پاري مارڪيٽ ۾ ڳولي لڌم. دڪاندار چيو ته ”جيڪڏهن صحيح نالو ونو ها، ته جلد ملي وڃي ها.“ مون پڇيس ته صحيح نالو ڪهڙو اٿس؟ چيائين ته ”ملتانِي مٽي.“

پهرئين پيري جڏهن ملتان پئي ويس، تڏهن هڪ ڀيڻ فرمائش ڪئي ته اتان منهنجي لاءِ مينڊي وٺي اچجانءِ. مون پڇيس ته ڇو؟ چيائين ته ننڍپڻ کان ملتانِي مينڊيءَ جي تعريف ٻڌي اٿم. مون مينڊي ته ڪانه آندي، البت، ڀرت ڀريل رٿو آڻي کيس ڏنم. سو، انڪري جو ملتان ۾، زالاڻن وڳن تي، ڀرت جو بي مثال ڪم ٿيندو آهي. هڪڙي ملتانِي ڪاريگر مون سان ڳالهه ڪئي ته اڳي رئيس غيبي خان چانڊيي جو هاڪارو خاندان به شاديءَ جي موقعي تي ڀرت جو ڪم ملتان مان ڪرائيندو هو ۽ ان زماني ۾ به ان جو اجورو هزارين رپيا ڏيندو هو.

ملتان وانگر سنڌ جا هنر ۽ ڪاريگريون به لاجواب آهن. حيدرآباد جي شاهي بزار ۾، حاجي عبد الڪريم جو ڪاٺياواڙ ڪلاٽ اسٽور سنڌي کيس، اجرڪن، سوسبن، گرڀين، ۽ ڀرت جي نفيس ڪم وارن ڪپڙن لاءِ مشهور هوندو هو. پير حسام الدين راشدي اڪثر اتان خريداري ڪندو هو ۽ ايران ۾ دوستن کي تحفا موڪليندو هو. هڪ ڏينهن حاجي صاحب (مرحوم) کان اجرڪ پئي ورتم، ته سنڌ جي هڪ امير خاندان جي ٻيڙي مائي پنهنجين نوڪرياڻين جي اتالي سان آئي. حاجي صاحب کي هڪ سنڌي کيس ڏيکاري، چيائينس ته، ”اسان جي خاندان ۾ شادي آهي. هن جهڙا به چار کيس ڪپن. ٺهرائي ڏيو. پئسا جيڪي چئو، سي هاڻي ئي ڏيون.“

حاجي صاحب ڪا دير ته کيس کي اتلاني پٽلاتي ڄاچيندو رهيو. پوءِ تڏو ساهه ڀري مائي صاحب کي چيائين ته، ”هزارين رپيا ڏبا، ته به اهڙو کيس هاڻي ٺهي ڪونه ملندو. سنڌ مان اهي ڪاريگر ئي جمان ڇڏي ويا.“

شاه ايران کي ملڪ فرح ديبا مان جڏهن پت ڄاڻو، تڏهن سائين حسام الدين راشديءَ ۽ ممتاز حسن هڪ شاندار دعوت ڪئي ۽ ايران جي سفير کي ”مڪيه مهمان“ ڪري سڏيائون. ڪراچي شهر جا وڏا وڏا معزز ماڻهو آيا. جنهن شامباني ۾ ويٺا هئا، تنهن کي سينگارڻ لاءِ ننڍا قالين (Wall Carpets) قناتن تي تنگيا هڻائون. انهن جي وچ ۾ هڪ سنڌي رلهي چمڪي رهي هئي، جنهن جي اڳيان ايراني غاليجا شرمندا ٿي لڳا. چيائون ته اها رلهي پير سائين پاڳاري جي خاندان لاءِ سندن مريدياڻين ٺاهي هئي ۽ ان کي پوري ڪرڻ ۾ کين پنج ورهيه لڳا هئا. (اها رلهي بعد ۾، سائين حسام الدين شاهه ڊاڪٽر شمل کي تحفي طور ڏني.)

اسان جي ڳوٺ ۾، مون هڪ فراسي ڏني، جا ٿر جي پاسي بڪريءَ جي ڏاس مان ٺهيل هئي. چيائون ته سؤ سال ٿي ويا اٿس، پر اڃا ائين بيٺي آهي، جو مٿانئس پاڻي هاريو ته هيٺ ڪونه وهندو.

اهي ته هاڻوڪي زماني جا سنڌي هنر آهن. اڳئين زماني ۾ سنڌ ۾ مليل جو اهڙو ته نفيس ڪپڙو ٺهندو هو، جو ٻاهرين ملڪن ۾ ويندو هو. بادشاهن کي تحفي طور ملندو هو. ”سندس“ ڪوٺيندا هئس. ڊاڪٽر نبي بخش قاضيءَ انهيءَ تي تحقيق ڪري دلچسپ دريافتون ڪيون آهن ۽ ”مهراڻ“ ۾ مضمون لکيو آهي.

نارائنداس ملڪاڻيءَ ”ڳوٺاڻي چمر“ نالي سان هڪ ڪتاب لکيو آهي، جنهن ۾ سنڌ جا هنر بيان ڪيا اٿس. پاڪستان ٺهڻ کان پوءِ به سنڌ جي هنرن تي سٺا سٺا ڪتاب نڪتا آهن. محترمه مهتاب راشديءَ مون کي، اجرڪ تي، ڪلچر کاتي جو چيپائل هڪ انگريزي ڪتاب موڪليو، جو نهايت معياري هو. (۳)

ملتان ۽ سنڌ جا لاڳاپا گهرا گهاٽا ٿيا هوندا، ته ڪي قومون ۽

ذاتيون سنڌ مان ملتان لڏي ويون هونديون ۽ ڪي وري اتان سنڌ ۾ آيون هونديون. مون ڪن ڪتابن ۾ پڙهيو آهي ته سنڌ جا فلاڻا فلاڻا هندو گهراڻا ملتان مان لڏي، سنڌ ۾ اچي ويٺا. منجهن اهو به لکيل هو ته انگريزن جي زماني ۾، سنڌ جا هندو واپاري جڏهن بمبئيءَ ويندا هئا، تڏهن اتان جا واپاري ڪين ”ملتانِي“ ڪوٺيندا هئا.

مسلمانن ۾، مَهَر، عباسي، ڪلهوڙا، دائودپوٽا، صديقي، قريشي، جيلاني، انڊهڙ، چاچڙ، ڪوڪر، چانڊيا، سومرا، ۽ ٻيون ڪيئي ذاتيون سنڌ توڙي ملتان ۾ ڪثرت سان آباد آهن. مون الاهي بخش سومري صاحب جي اسلام آباد واري گهر ۾، سنڌ جي سومرن تي انگريزيءَ ۾ هڪ عمدي تاريخ ڏٺي، جا ملتان ۾ ڇپيل هئي.

سما ۽ سومرا سنڌ جا اصلوڪا باشندا آهن ۽ فرزند زمين (Sons of the soil) سڏائڻ جا هروجه مستحق آهن. سوين سال اڳي به سنڌ جي سر زمين ۾ سندن پاڙون ايتريون ته پختيون هيون، جو عربن جو اقتدار ڪمزور ٿيو، ته پاڻ سنڌ جا حاڪم بڻجي ويٺا. سائين جي. ايم. سيد مون کي چيو ته ”سمن ۽ سومرن جي بادشاهي سنڌ جي تاريخ جو سونهري دور (Golden Period) آهي.“

سنڌ جا ڪي عشقيہ داستان مثلاً دودو چنيسر ۽ عمر مارئي سمن ۽ سومرن جي دور سان ئي وابسته آهن. پر، سڀ کان وڏي ڳالهه آهي سنڌي ٻولي. هونئن ته هزارين سال قديم آهي، پر، ان ۾ نظم جا پمريان پمريان نمونا سومرن جي دور ۾ ملن ٿا. ان کان اڳي اوندھ آهي. سمن ۽ سومرن جي عهد ۾ ئي سنڌيءَ کي سرڪاري سرپرستي نصيب ٿي. (۴)

سمن ۽ سومرن وڏا وڏا سخي ۽ درياءُ دل بادشاهه پيدا ڪيا. دودو سومرو ايڏو ڪو دلير هو، جو اڄ ڏينهن تائين سندس نالو پيو ڳائجي ته ”مڙس ته دودو.“

سمن بادشاهن جو خطاب ”جام“ هوندو هو. ايڏو ته پيارو هو، جو سنڌ جي بادشاهه-شاعر ان کي حضور پيغمبر ﷺ جن جي ساراهه ۾ ڪم آندو آهي. ميان سرفراز ڪلهوڙي جي مشهور مداح آهي:

”يلا جام، هن غلام، سندن سوال سڻج تون“

جام نظام الدين سمو ايڏو ته طاقتور حاڪم هو، جو اڪبر بادشاهه وانگر، اڌ صدي حڪومت ڪيائين. تاريخ نويسن جو چوڻ آهي ته سنڌ اهڙو انصاف پسند بادشاهه نه اڳي ڏٺو نه پوءِ. سندس ايامڪاريءَ ۾ شينمن ۽ ٻڪري ساڳئي تڙ تان پاڻي پيئندا هئا. سائين حسام الدين شاهه راشديءَ مون سان ڳالهه ڪئي ته:

”صبح جي نماز پڙهي، گهوڙن جي طبيلي ۾ ويندو

هو. مٿن پيار سان هٿڙا گهمائي چوندو هو ته پٽارا،

الله سائين اهو ڏينهن نه آئي، جو مان ڪنهن تي ظلم ڪرڻ

لاءِ توهان تي چڙهي ڪريان.“ (۵)

سنڌ جي تاريخ جو قومي سورهيءَ (National Hero) دولهه

دريا خان-- جنهن تي هر دور ۾ سنڌ جو سلام رهندو-- جام

نظام الدين خان سمي جوئي سپهه سالار هو. جڏهن مغلن هند کي

فتح ڪيو، تڏهن سندن سوتي-سوتن، ارغونن ۽ ترخانن، وري سنڌ ۾

اڪيون وڌيون. ڪاهه ڪري آيا. دريا خان، سنڌين جو لشڪر وٺي،

سندن سامهون ٿيو ۽ اهڙي ته شڪست ڏنائين، جو جيسين جام جيئرو

هو، تيسين کين سنڌ ڏانهن نهارڻ جي وري همت ڪانه ٿي.

چون ٿا ته ٺٽي جو شهر به جام ٻڌايو هو. تاريخ

تحفة الڪرام ۾ لکيل آهي ته:

”جام نظام الدين سمي، نائين صدي هجريءَ جي

پوين مهينن ۾، نجومين کي نئون شهر آباد ڪرڻ لاءِ،

اهڙيءَ زمين جو ٽڪرو ڳولڻ جو حڪم ڪيو، جا فرحت بخش هجي. سو، ٺٽي جي زمين چونڊيائون، جنهن جي اڀرندي طرف باغ هئا. هن وقت ٺٽو ٻن معنائن سان آباد آهي. ڪي چون ٿا ته ان جي معنيٰ آهي ”تم“ ”تھ“ يعني ”هيٺ، هيٺ“. (جنهن جو مطلب ته تھن مٿان تھ). ڪن جو چوڻ آهي ته ٺٽي جي معنيٰ آهي ٺٽ، يعني سنڌي محاورو موجب ”ماڻهن جي گڏ ٿيڻ جو هنڌ.“ جڏهن زماني جي گذرڻ، وقت جي انقلابن ۽ حادثن ڪري، ڀنڀور، ديبل، بڪار ۽ ٿرڙيءَ جهڙا عمدا شهر اجڙڻ لڳا، جيڪي ساڪري جي زمين ۽ ان سان لاڳيتي علائقي ۾ هئا، تڏهن

اتان جا اڪثر باشندا هن شهر (ٺٽي) ڏانهن لڏي آيا.“  
تحفة الڪرام جي مصنف ميرعلي شير قانع جو اهو بيان ته ”ٺٽه“ جي هڪ معنيٰ آهي ”تم تھ“ يعني هيٺ هيٺ، انهيءَ ڳالهه جو گمان پيدا ڪري ٿو، ته شايد ٺٽي جي هنڌ تي اڳ ۾ ڪو قديم شهر هو، جنهن جي چوڌاري جيڪي چار جدا جدا شهر (ڀنڀور، ديبل، بڪار ۽ ٿرڙي) هئا، سي به سڀ تمام قديم هئا.

ڊاڪٽر بلرچ صاحب امير خسروءَ جي حوالي سان پڪي پختي نشاني ڏني آهي، ته ٺٽي جو بنياد، سمن جي زماني کان گهڻو اڳي پئجي چڪو هو.

ملتان ۾ ممتاز صاحب نالي منهنجو هڪ دوست هوندو هو. وڏو علم-دوست هو. خزاني آفيسر هو، پر پئسن بدران ڪتابن سان دل هئس. مون سان ڏيڻ ويٺ ائين ٿيس، جو سنڌي ادبي بورڊ مان تاريخ جا ڪتاب گهرائيندو هو. اهي پڙهي، سائين حسام الدين شاهه جو عقيدتمند ٿي ويو. سندس ئي تحريڪ سان، غوث بهاؤالحق

ملتانيءَ جي سالياني عرس ۾، سائين پير صاحب کي ادبي ڪانفرنس جو خاص مهمان ڪري سڏيائون. پير صاحب وري مون کي، مولانا قاسميءَ ۽ ڊاڪٽر الانا کي ملتان وٺي ويو ۽ غوث جي سجاده نشين، مخدوم سجاد حسين قريشي صاحب سان ملايائين. هڪ دفعي، مان پير صاحب سان گڏ ملتان ويس. ممتاز منجهند جي ماني ڪئي. ڪچهريءَ جو موضوع سنڌ ۽ ملتان جا تاريخي لاڳاپا هو. انهيءَ پس منظر ۾، هن هڪ سنڌي لوڪ بيت ٻڌايو، جو ڏاڍو دلچسپ هو:

جڏهن نٿي ٿي ناهه ڪيو ۽ اڏيو ٿي ملتان  
تڏهن سؤ سميلين ساڻ، مون مٽي ڍوئي ڪوٽ جي.  
هن بيت ۾، نٿي ۽ ملتان جي گڏ اڏجڻ جو ذڪر نهايت معنيٰ خيز آهي. بيت الائي ڪهڙي زماني جو آهي؟ منجهانئس ماموئيءَ وارن بيتن جي بوءِ اچي ٿي، يعني، جيئن انهن بيتن ۾، ڪن خاص تاريخي واقعن ڏانهن اشارو آهي، تيئن هن بيت ۾ به ٻن تاريخي شهرن جي گڏ اڏجڻ جو ذڪر آهي.

ڊاڪٽر داني بنيادي طرح آثار قديمه جو ماهر آهي، پر تاريخ ۽ ثقافت ۾ به وڏو درڪ اٿس. نٿي تي هڪ ڪتاب اٿس، جو اسلام آباد جي اداري National Institute for Historical and Cultural Research جو ڇپايل آهي. مان ڪجهه عرصو انهيءَ اداري جو سربراھ رهيو آهيان. پر، مون کان گهڻو اڳ، ڊاڪٽر بلوچ صاحب ان جو گنج عرصو سربراھ هو ۽ سندس ئي ايامڪاريءَ ۾ اهو ڪتاب ڇپيو هو. ڪتاب جي آخر ۾ ڊاڪٽر بلوچ صاحب جو هڪ مضمون نٿي جي شروعات بابت ڏنل آهي. جنهن جو آغاز انهيءَ ئي بيت سان ٿئي ٿو. جيئن ته مضمون انگريزيءَ ۾ آهي، سو ڊاڪٽر

صاحب بيت جو فقط انگريزي ترجمو ڏنو آهي:

The origin of Thatta, now a district headquarter town in the Hyderabad Division of Sind, has remained shrouded in mystery. The traditional lore of Sind assigns its foundation to antiquity, equating it with that of Multan. Says one of the four women of the lore (each one asserting that she is the eldest one):

When Thatta was being founded and Multan was being built.

With one hundred friends I had carried earth on my head.

ڊاڪٽر صاحب پنهنجي مضمون ۾ اهو ڄاڻايو آهي ته چار سميلينون آهن، جي پنهنجي دراز عمريءَ جو ذڪر ڪن ٿيون. هر هڪ جي دعوا آهي ته هوءُ ٻين کان وڏي آهي. انهن چئن مان هڪڙي پنهنجيءَ ڊگهيءَ ڄمار جو ذڪر ڪندي، اهي اکر استعمال ڪري ٿي.

ممتاز صاحب جيئن بيت ٻڌايو هو، تنهن ۾ ۽ ڊاڪٽر صاحب جي روايت ۾، اکرن جي ٿورڙي ڦير ڏسجي ٿي. ممتاز صاحب جي روايت ۾ ”مٽي ڍوئي ڪوٽ جي“ لفظ آهن ۽ ڊاڪٽر صاحب جي ڏنل روايت ۾ ”مٽي ڍوئي مٽي تي“ اکر اچن ٿا. پر اصل ڳالھ ٻنهي روايتن ۾ ساڳي اچي ٿي، يعني ٺٽي ۽ ملتان جي گڏ ٺهڻ جو زمانو.

ڏانهن لوڪ ادب جي داستانن کي ”نيم تاريخي داستان“ ڪوٺيو آهي، يعني انهن ۾ حقيقت سان افسانو (من گھڙت ڳالھ) گڏي پيئي آهي. بھر صورت، ٺٽو جيترو به قديم هجي، ملتان جي قدامت کان نه ڪنهن کي انڪار ٿي ڪونهي.

ملتان کي ھندن جي دنيا جو ”ڏن“ ۽ مغلن جي دنيا جو ”دارالامان“ ڪوٺيو اٿس. ملتان جو شهر، خاص ڪري قلعو ۽ آسپاس وارا هنڌ هڪ اچي ڌڙي تي آهن، جنهن کي کوٽيو ته قديم اتهاس ظاهر

ٿيندو. ملتان کي تاريخ ۾ مختلف نالن سان سڏيو اٿن. ان جو قديم نالو ”کاسياپورا“ هو، جنهن جو يوناني تاريخ نويس، هيرودوٽس ۽ سڪندر جي جرنيل، تالميءَ به ذڪر ڪيو آهي. چيني سياح ”هيون سن“ ملتان کي ”مولو-سان-پولو“ کونيو آهي. نندولال ان کي مهاڀارت جو ”ملاوا“ ۽ رامائڻ جو ”مالا ديس“ سڏيو آهي. ملتان صدين جون صديون سنڌ ۽ پنجاب ٻنهي پرڳڻن جو مرڪزي شهر رهيو آهي ۽ ان جي شهرت جو وڏو سبب ”سورج ديوتا“ جو مندر هو. (۷)

پر، ملتان هاڻي پنجاب جو مرڪزي شهر ڪونهي، لاهور آهي. پنجابي زبان ۾ چوڻي آهي ته ”جنهن لاهور نه ڏٺو، سو ڄاڻوئي ڪونهي.“ بلاشبہ، لاهور پنهنجي تاريخي تشخص تي به فخر ڪري سگهي ٿو ۽ هن زماني ۾ پنهنجي رنگينيءَ ۽ رونق تي پڻ. ڪنهن ان کي ”داتا جي نگر“ کونيو آهي، ته ڪنهن ”باغن جو شهر“ ته ڪنهن وري ”تاريخي جاين“ جو شهر سڏيو آهي. فيض پنهنجي هڪ نظم ۾ ان کي ”اي روشنن جا شهر“ لفظن سان خطاب ڪيو آهي. فاطمه ثوبيه لکيو آهي ته ”لاهور جي قديم تاريخ، قياس، روايت ۽ حڪايت جي ڌنڌ ۾ ائين ڍڪي پئي آهي، جو ڪوشش جي باوجود اها ڳالهه معلوم ڪرڻ ڏکي آهي، ته هن شهر جو پايو ۽ هاڻوڪو نالو ڪڏهن ۽ ڪيئن پيو؟ البت، تاريخن ۾ لاهور جو چئنو ذڪر پهريون ڀيرو نائينءَ صديءَ عيسوي ۾ ملي ٿو.“

ان زماني ۾ شهر جي حيثيت ڪهڙي هئي، سو ته معلوم ڪونهي. پر، جڏهن هندستان ۽ پاڪستان جو هاڪارو ولي الله، علي بن عثمان هجويري، جو ”داتا گنج بخش“ جي شاهائي خطاب سان وڌيڪ مشهور آهي، پنهنجو شاهڪار ڪتاب ”كشف المحجوب“ لکي رهيو هو، تڏهن سندس مشاهدو هو ته:

”لاهور يڪي از مضافات ملتان است“ (۸)

”ملتان“ تي انگريزي زبان ۾ هڪ معياري ڪتاب احمد نبي خان لکيو آهي. ليڪن، هن پڻ ملتان جي پايي پوڻ بابت ساڳيا اکر ڪم آندا آهن ته ”ان جي قديم تاريخ ڏند ڪٿائن جي غبار ۾ ڍڪي پيئي آهي. تاريخ ۾ ان جو چٽو ذڪر عيسوي پنجينءَ صديءَ ۾ ملي ٿو.“ (۹)

سنڌ سان ملتان جي لاڳاپي جو سريستو احوال ”چچ نامي“ ۾ موجود آهي، جنهن موجب، اڳي اڳي، جڏهن ٻڌ ڌرم جا راڻا سنڌ تي حڪومت ڪندا هئا، تڏهن ملتان سنڌ جي سلطنت جو هڪ مکيه شهر هو. پر گاديءَ جو هنڌ اڙوڙ هو، جنهن لاءِ ”چچ نامي“ جي مصنف جو چوڻ آهي ته:

”سيحون نديءَ تي هو، جنهن کي مهران چوندا آهن. قسمن قسمن ماڙين، چراگاهن، گلن، باغن، حوضن، نهرن، باغيچن ۽ گلڪارين سان سينگاريل وڏو شهر هو. منجھس راءِ سميرس پٽ راءِ سھاسي نالي راجا رهندو هو. جنهن وٽ گھڻا خزانا ۽ پوريل ناڻا هئا. سندس عدل دنيا ۾ مشهور هو ۽ سخاوت سڄي جهان ۾ پکڙيل هئي... پنهنجي ملڪ تي، چار حڪمران مقرر ڪيا هئائين: هڪ برهمڻ آباد ۾، ٻيو سيوستان ۾، ٽيون اسڪلنده ۽ پاتيه ۾، چوٿون ملتان جي شاندار شهر ۾ رهايائين.“

سنڌ تي ٻڌ ڌرم جي راجائن جي حڪومت ختم ٿي، ته هندو برهمڻ جي شروع ٿي، جنهن جو بنياد چچ وڌو. سندس پٽ راجا ڏاهر جي زماني ۾، محمد بن قاسم سنڌ تي ڪاهه ڪئي ۽ ملتان کي به فتح ڪيائين، ڇو ته سلطنت سنڌ جو هڪ مکيه شهر هو. ان کان پوءِ به

صدين جون صديون ملتان سنڌ سان ڳنڍيل هو، تان جو ميرزا قليچ بيگ جي چوڻ موجب، ”ارغونن ۽ ترخانن جي زماني ۾، جاني بيگ اڪبر بادشاهه کي نذراني طور پيش ڪيو.“ مرزا صاحب ”قديم سنڌ جا مشهور شهر ۽ ماڻهو“ ڪتاب ۾ ائين به لکيو آهي ته ”ملتان، اڄ، ديرو ۽ ڪي ٻيا وڏا شهر سنڌ سان تعلق رکندا هئا.“

پر، ائين به ڪونهي، ته ملتان سدائين سنڌ جي هٿ هيٺ رهيو آهي. جڏهن ناصرالدين قباچه حڪمران هو، ته سڄي سنڌ سندس هٿ هيٺ هئي ۽ گاديءَ جو هنڌ ملتان هو. اهوئي زمانو هو، جڏهن غوث بهاؤالحق عرب ۽ عجم ۾ علم جي تحصيل ڪري ملتان موٽي آيو.

محمد حسين ڀنڀور جي تحقيق موجب، سنڌ ۽ ملتان قديم زماني کان هڪٻئي سان ڳنڍيل آهن. سندس چوڻ آهي ته حضرت عيسيٰ جي ڄمڻ کان ۲۷۲ سال اڳ، سنڌ ۾ ٻڌ ڌرم آيو. پوءِ بئڪٽريين، گريڪ، سٿين، پارٿين، ڪشن، ايران جا ساماني، هن لوڪ ۽ ٻيا ڌاريا سنڌ ۽ ملتان تي حڪومت ڪندا رهيا. ان کان پوءِ راءِ گهراڻو سنه ۴۹۹ عيسويءَ کان ۶۴۱ عيسويءَ تائين، سنڌ ۽ ملتان تي حڪومت ڪندو رهيو. پوءِ، برهمڻن سنه ۶۴۱ کان سنه ۷۷۱ تائين راڄ ڪيو. پوءِ عرب آيا، اموي گهراڻي جا گورنر سنه ۷۱۱ کان سنه ۷۵۰ تائين ۽ عباسين جا گورنر سنه ۷۵۱ کان سنه ۷۵۴ تائين سنڌ ۽ ملتان جا حاڪم رهيا. انهن کان پوءِ هباري ۽ سومرا حڪمران ٿيا. (۱۰)

ائين ملتان ۽ سنڌ هزارين ورهيه هڪٻئي سان گڏ رهيا آهن.

جڏهن ڪنهن به سلطنت يا بادشاهيءَ ۾، ڪي به شهر يا پرڳڻا ايڏو وڏو عرصو هڪٻئي سان ڳنڍيل رهندا، ته انهن جي رهاڪن جو هڪٻئي جي مادي ۽ روحاني ڪلچر (Material and Spiritual Culture) رهڻي ڪهڻيءَ، ٻوليءَ، لباس، کاڌي خوراڪ، جاين جي

اڏاوت، رسمين، رواجن، خيالن، نظرين ۽ عقيدن تي اثر پوڻ هڪ قدرتي ڳالهه آهي۔ ملتان ۽ سنڌ ۾ به ائين ٿيو.

هن تاريخي پس منظر ۾، هاڻي اهو سمجهڻ ڏکي ڳالهه نه آهي، ته غوث بهاءُ الحق ملتانيءَ جا مريد هونئن ته هر هنڌ پکڙيا پيا آهن، پر سڀ کان زياده سنڌ ۾ ڇو آهن؟

**غوث جو سنڌ تي اثر:**

غوث بهاءُ الحق جي حياتيءَ جو زمانو سنه ۵۷۸ هجريءَ کان سنه ۶۶۱ هجري آهي. ان حساب سان کين هن جمان کان پردو اختيار ڪئي، پريا ست سو سال گذريا آهن. انهيءَ عرصي ۾، سندن تعليم جو اثر ڪهڙي هنڌ، ڪيترو پيو آهي، ان باري ۾، پنجاب يونيورسٽيءَ جي دائره معارف اسلاميه (جلد ۵) ۾ چٽيءَ طرح ڄاڻايل آهي ته:

”توڙي جو غوث جا مريد هرات، همدان ۽ بخارا ۾ به هئا، پر منجهن واڌارو سنڌ ۽ پنجاب ۾ ٿيو.“

ملتان جي عالم، مولانا نور احمد فريديءَ ”بهاءُ الدين ذڪريا“ نالي سان ڪتاب لکيو آهي، جنهن ۾ غوث جي ڏنل تعليم جو ذڪر ڪندي، چيو اٿس ته:

(۱) پاڻ خلق کي دين اسلام جي تعليم ڏيڻ لاءِ تبليغي جماعتن جو سلسلو شروع ڪيو هئائون. هڪڙيون جماعتون سنڌ ۽ مڪران جي دوري تي وينديون هيون، ته ٻيون ڪشمير ۽ دهليءَ ڏانهن ۽ ٽيون وري افغاني قبيلن ڏانهن وينديون هيون.

(۲) غوث پاڪ جن پاڻ به، انهيءَ مقصد لاءِ رفيقن سميت، گرميءَ جي مند ۾ سرحد، ڪشمير، افغانستان بخارا ۽ نيشاپور جي دوري تي ۽ سرديءَ جي مند ۾

پنجاب، سنڌ ۽ راجپوتانا جا سفر ڪندا هئا.

انهن تبليغي جماعتن تي تبصرو ڪندي، لکيو اٿس ته:

(۱) ملتان ۾، دين اسلام جي تبليغ جو ڪم،

غوث پاڪ کان اڳ، سخي سرور جون جماعتون ڪنديون

هيون. پر، وقت جي گذرڻ سان منجهن ٿڌائي اچي ويئي

هئي.

(۲) غوث پاڪ جي درگاهه جون تبليغي جماعتون

سنڌ ۽ بلوچستان جي ڳوٺن مان هلنديون هيون ۽ ملتان

پهچنديون هيون.

(۳) اڄڪلهه ته سفر ڪن ڪلاڪن جو ٿي ويو آهي،

پر، ست سؤ سالن جي گذريل عرصي ۾، انهن مريدن کي

تي چار درياءَ ٽپڻا پوندا هئا. گهڻا مريد سنڌ جي لاڙ وارن

ضلعن مان اگهاڙين پيرين پنڌ ڪري ايندا هئا.

(۴) هاڻي به ريلن جا گاڏا انهن ئي مريدن سان ڀريل

هوندا آهن. هر شخص وٽ معمولي سامان ۽ لٺ هوندي

آهي. رکي رکي ”مدد بهاؤالحق“ جا نعرا هڻندا آهن ۽

مولود پڙهندا آهن. ملتان ۾ (ادب جي صري) پيرن ۾ جتي

به ڪونه پائيندا آهن.

مخدوم سجاد حسين قريشي صاحب، غوث جي موجوده سجاده

نشين، پنهنجن سنڌي مريدن جو ذڪر ڪندي، مون سان هڪ دفعي

ڏاڍي محبت سان اها ڳالهه ڪئي ته ”انهن ۾ هڪڙا پانڌي آهن،

جيڪي گذريل ستن صدين کان سنڌ جي دور دراز ڳوٺن ۽ واهڻ مان

پيرين پيادو سفر ڪندا، منزلون هڻندا، ملتان پهچندا آهن.“

## غوث جا پانڌي ۽ غوث جا دمبھا:

مخدوم صاحب جي اها ڳالهه ٻڌي مون کي ننڍپڻ جا به واقعا ياد آيا. مان ستن سالن جو ٻار هئس. سانوڻيءَ جا ڏينهن هجن ۽ منجهند جي مھل. گرمي اڃا اهڙي ڪانه هجي، جو ماڻهو جو هيٺان مانڊو ٿئي. تن ڏينهن ۾ ڳوٺن ۾ بجلي ڪانه هئي. سو، سانوڻ ۾ سج اک ڏيکاريندو هو. هڪڙي ڏينهن، اسان جي گهر ۾، ويراندي جي وچ ۾، اوڙي پاڙي جون زالون اڪريءَ مھريءَ جي ڪٽ ڪٽان لايون ويٺيون هيون. (ويٺيون هيون بدران ائين چئجي ته بيٺيون هيون.) به تي زالون بيٺڙ اڪريءَ ۾ ڪي شيون ڪتي رهيون هيون. به تي ٻيون وري انهن کان وارو وٺڻ لاءِ تيار بيٺيون هيون. گهڻو ڪري سڀئي هارين جون زالون هيون. پاڙي ۾ رهنديون هيون. اڪثر ڪري، ڪم ڪار سان اسان جي گهر اينديون هيون. مون ان ڏينهن اها ڪٽ ڪٽان ڏسي، حيرت مان ڪنهن کان پڇيو ته ”هي مايون ڇا ٿيون ڪن؟“ چيائين ته ”غوث جا روت پڇاڻا آهن. ڪڏڪ ۾ سونف، ڳڙ ۽ ٻيون شيون ملائي ڪٽن ٿيون. جڏهن ڪتي بس ڪنديون، ته روت پڇائينديون.“ ڪٽ ڪٽان جي اها ڪارروائي چڱي دير هلي، پر، نيٺ مسالو ٺهي تيار ٿيو ۽ زالن غوث جا روت پڇايا. مون به کاڌا، ڏاڍا سواڊي هئا.

ٻئي دفعي شام جو اسڪول مان پئي موٽياسون، جو اسان جي ڳوٺ کان ميل کن پريرو هو. چمن ستن ٻارن جو ڊنب هٿاسين. اوچتو ڪنهن سربلي آواز جو ڪن تي يڙلاءُ پيو. اڃا جو پوئتي ڪنڌ ورائي ڏسئون، ته چڱو چڱو ڊنب ماڻهن جو آهي. سو نعرا هڻندو، اهڙو چوهو چوهو پيو اچي، جو جن ته ڏڪندو ٿو اچي. در حقيقت، ڊنب ۾ شامل ماڻهو نڪي ڏڪندا ٿي آيا، نڪي وڪ وڪ ۾ ٿي آيا. چوها چوها ٿي آيا ۽ رکي رکي، سريلا نعرا ٿي هنيائون. جڏهن اڳيرو لنگهي

ويا، ته ڪنهن راهگير ٻڌايو ته غوث جا پانڌي آهن، ”دمبها“ هئندا، پيرين پيادا، ملتان وڃي رهيا آهن. پوءِ خبر پئي ته اهي پانڌي، ملتان جي ڊگهي سفر لاءِ، گهران روت پچرائي ساڻ ڪڍندا آهن. جاتي ٿڪ پيڇڻ لاءِ ساڻي گڏندا آهن، يا رات گذارڻ لاءِ منزل ڪندا آهن، اتي روت جو تڪر ڪائي، پاڻي پي آرام ڪندا آهن. ائين منزلون هڻندا، وڃي ملتان پهچندا آهن، ۽ غوث جي درگاه تي حاضري ڏيندا آهن.

ان واقعي کي ورهيه وري ويا. مان وڏو تيس ۽ پير صاحب سان گڏجي ادبي ڪانفرنس ۾ شريڪ ٿيڻ لاءِ ملتان ويس. اتي مخدوم صاحب، پاڻمرادو، پانڌين جو ذڪر وڏي چاهه سان ڪيو. پر، مون ڪانئس اها ڳالهه ڪانه پڇي، ته ”غوث جا پانڌي رڳو سنڌ مان اچن ٿا، يا ٻين علائقن مان به؟“ منهنجو پنهنجو ذاتي مشاهدو هيءُ آهي ته پانڌي رڳو سنڌ مان اچن ٿا. اسان مخدوم صاحب جي رهائشگاه تي تڪيل هٿاسون، جيڪا ”دولت گيت“ وٽ آهي. آممون سامهون، ۽ پر پاسي سان، مريدن جي تڪڻ جون جايون آهن. اتي رات ڏينهن، وقفي وقفي کان پوءِ، غوث جا ”دمبها“ لڳندا رهندا هئا. ڏاڍا وڻندڙ هوندا هئا. ڄڻ ته هڪ سرمدي نغمو هوندو هو، جو روح تان سموري ڪسُ ڪوري ڪيندو هو.

عرس جي ڏينهن ۾ ملتان وڃڻ ۽ سو به مخدوم صاحب سان رات ڏينهن صحبتون ڪرڻ زندگيءَ جو هڪ اهڙو مشاهدو آهي، جو ڪڏهن به وسري نٿو سگهي. سڄو ڏينهن، زيارتين جا تولا نظر ايندا آهن، جيڪي غوث جي درگاه کان رڪن عالم جي قبي ڏانهن ايندا ويندا

رهندا آهن. انهن ۾ سنڌي ۽ غير سنڌي ٻئي شامل هوندا آهن. منجهن فرق ڪرڻ رڳو انڪري سولو آهي، جو ٻنهي جو لباس هڪٻئي کان جدا آهي. سنڌي مريدن کي نيٺ سنڌي سلوارون، رنگبرنگي قميصون ۽ مٿي تي سنڌي طرز جو پتڪو ٻڌل هوندو آهي. کي وري ڪاٺون وارو ٽوپ ۽ اجرڪ پائيندا آهن. غير سنڌي مريد، جيڪي پنجاب جي مختلف هنڌن تان ايندا آهن، پنجابي طرز جي گوڏ ۾ هوندا آهن ۽ مٿي تي جيڪا پڳڙي ٻڌندا آهن، سا به نيٺ پنجابي طرز جي. سندن تعداد سنڌي مريدن جي ڀيٽ ۾ تمام گهٽ هوندو آهي. نيٺ پٺاڻي ويس ۾ مون نه ڪوبه مريد ڪونه ڏٺو ۽ نه وري ڪو پروج ڏٺو. ممڪن آهي ته کي ايندا به هجن.

عرس وارن ڏينهن ۾، مخدوم صاحب جي رهائشگاهه تي، ملتان جي مقامي معزز ماڻهن سان به ميل ملاقات ٿيندي هئي. اهي به اها ڳالهه ڪندا هئا، ته زيارتن جو وڏو تعداد سنڌ مان اچي ٿو.

جيڪڏهن ملتان شهر ۾ گهڻو وڃيو هو، ته درگاهه جي آسپاس جيڪي مريدن جا ٽولا هيڏي هوڏي ايندي ويندي نظر ايندا هئا، يا بازار ۾ منهن سامهون پوندا هئا، سي سڀ سنڌي هوندا هئا. ساڻن زالون ۽ ٻار به گڏ هوندا هئا. کين ڏسي، ائين لڳندو هو ته ملتان جي مٿان محبت جي مينهن جو وسڪارو ٿيو آهي، ۽ سنڌي ماڻهو، رنگبرنگي ويس ڏي، ملانڪن وانگر، آسمان مان اچي لٿا آهن.

ملتان ۾ اهي منظر ڏسي، مون ته ائين محسوس ڪيو ته سنڌي ماڻهو، بنيادي طرح، وڏو مهذب ۽ متمدن آهي. هو مادي مفاد تي روح جي خوشيءَ ۽ تسڪين کي ترجيح ڏي ٿو.

غوث جو حسب، نسب ۽ ولادت :

غوث پاڪ ڪي سنڌ ۾ عام طرح ”غوث بهاؤالحق“ ڪوٺيندا آهن. پر، اهو سندن لقب آهي. ٻيو لقب، جيڪو ڪتابن ۾ گهڻو اچي ٿو، سو آهي ”بهاؤالدين“.

هندستان جي وڏن وڏن صوفي بزرگن جي تذڪرن ۾ اهڙا لقب القاب عام طرح نظر ايندا آهن، جيڪي سندن مريدن ۽ معتقدن جي محبت ۽ عقيدت جون نشانيون آهن.

سيد جلال بخاري، غوث پاڪ ڪي ڏاڍو ويجهو هو. پنهنجين تصنيفن ۾ کين ”بهاؤالحق والشرع والدين“ ڪوٺيو اٿس.

سيرالعارفين جي مؤلف حامد بن فضل الله جماليءَ کين ”بهاء الملت والدين“ لقبن سان سڏيو آهي.

دراصل، غوث پاڪ جو نالو زڪريا هو ۽ سندن ڪنيت ابو محمد ۽ ابوالبرڪات هئي. پاڻ هندستان جي ”شيخ الاسلام“ جي اعليٰ منصب تي فائز ٿيا هئا، سو، مولانا نوراحمد فريديءَ کين پنهنجي ڪتاب ۾ هنن لقبن سان سڏيو آهي:

شيخ الاسلام والمسلمين، غوث العالمين، بهاؤالحق والدين ابو محمد ذڪريا رحمة الله عليه.

هندستان جي ممتاز محقق سيد صباح الدين عبدالرحمان غوث پاڪ جو حسب نسب بيان ڪندي، پنهنجي ڪتاب ”بزم صوفيه“ ۾ لکيو آهي ته:

”حضرت شيخ بهاؤالحق زڪريا جو پڙڏاڏو حضرت ڪمال الدين قريشين جي قبيلي مان هو. فرشتي، پنهنجيءَ تاريخ ۾، شيخ عين الدين بيجاپوريءَ جي حوالي سان لکيو آهي ته ”شيخ بهاؤالدين زڪريا، هبار بن اسود بن مطلب بن اسد بن عبدالعزيز بن

افضي جي اولاد مان آهي.“

حضرت ڪمال الدين قريشي مڪي معظم مان خوارزم شاهه آيو، جتان لڏي ملتان آيو. اتي کيس هڪ ڀت ڄاڻو، جنهن جو نالو رکيائين وجيه الدين محمد. سندس شادي مولانا حسام الدين ترمذيءَ جي نياڻيءَ سان ڪرايائين، جيڪو تاتارين جي حملن جي ڪري، ملتان لڏي آيو هو ۽ اُن جي پسگردائيءَ ۾ ”ڪوٽ ڪروڙ“ ۾ گهر ڪري ويٺو هو. وجيه الدين محمد به پنهنجي سمري سان گڏ وڃي رهيو. اتي ئي غوث بهاؤالدين زڪريا جي ولادت ٿي.

مولانا نور احمد فريديءَ ولادت جي تاريخ بابت، سيد جلال بخاريءَ جو حوالو ڏنو آهي ته:

”منهنجو مرشد، حضرت بهاؤالدين والحق ابو محمد زڪريا ۲۷ رمضان ۵۶۶ هجريءَ تي ڄائو. اها ليلة القدر هئي، جمعي رات هئي ۽ ولادت جو وقت اسر هو.“

پنجاب جي اوقاف کاتي جي محقق، محمد نسيم عباسيءَ پنهنجي تحقيقي مقالي ۾، غوث پاڪ جي ولادت جي تاريخ بابت مختلف رايا گڏ ڪيا آهن جي هينس آهن:

۱- پاڻ ۵۶۸ هجريءَ ۾ ڄاوا ... اخبار الاخيار

۲- پاڻ ۵۶۶ هجريءَ ۾ ڄاوا ... سفينة الاولياء

۳- پاڻ ۷۸ هجريءَ ۾ ڄاوا ... تاريخ فرشته، خزينة اصفيا،

۽ دائرة المعارف اسلاميه لاهور.

مولانا نور احمد فريديءَ پڻ غوث جي حسب نسب بابت، سيد عبدالرحمان ۽ ٻين عالمن وارو رايو ڏنو آهي ته ”سندن آباء اجداد مڪي شريف مان هجرت ڪري، ملتان آيا هئا.“ سندس گهڻو انحصار سيد جلال بخاريءَ جي سَنَد تي آهي، جو پنهنجي دور جو

برگزیده بزرگ هو. البت، غوث پاڪ جي آباء اجداد جي ڪوٽ ڪروڙ ۾ اچڻ ۽ اتي حڪومت ڪرڻ واريءَ روايت جي باري ۾، پنهنجي ڪتاب ”غوث بهاؤ الدين زڪريا“ جي تعارف ۾ هيٺيون رايو به ڏنو اٿس:

”غوث پاڪ جي پوٽي، شيخ الاسلام، حضرت رڪن عالم رحم، پاڻ، مشهور سياح، ابن بطوطه سان ڳالهه ڪئي ته، ’اسان جا ابا ڏاڏا محمد بن قاسم جي لشڪر سان سنڌ ۾ آيا هئا.“

مولانا فريديءَ جو چوڻ آهي ته:

”سو، جڏهن سنڌ جي تاريخ ۾ هٻارين جي اچڻ ۽ تن پيڙهين تائين حڪومت ڪرڻ جي پڪي پختي ثابتي ملي ٿي، تڏهن غوث پاڪ جي ’سنڌي وطنيت‘ جي دعويٰ ڪندڙن جي ڳالهه کي وزن ملي ٿو.“

### علم جي تحصيل:

غوث پاڪ پاڻ ننڍيءَ عمر ۾ قرآن پاڪ ياد ڪيو. ڪن ستن سالن جي عمر لکي آهي، ته ڪن، مثلاً سيد صباح الدين عبدالرحمان ٻارهن سالن جي عمر ڄاڻائي آهي ۽ وڌيڪ چيو اٿس ته، ”ستن ئي قرآن ۾ قرآن پاڪ ياد ڪيائون.“ پوءِ پاڻ علم حاصل ڪرڻ لاءِ اول خراسان ۽ پوءِ بخارا ويا. ست اٺ سال هڪڙي هنڌ ۽ ست اٺ سال ٻئي هنڌ، ديني عالمن ۽ اڪابرن کان ظاهري ۽ باطني علم حاصل ڪيائون.

عام طرح، جوانيءَ ۾ ماڻهو دنيا جي رنگينين ڏانهن متوجم ٿيندا آهن ۽ وڏيءَ ڄمار تائين انهن ڏانهن مائل رهندا آهن. ليڪن، قدرت جي هن گلستان ۾ اهڙا سُرها گل به ڦٽن ٿا، جن تي ڪابه مند ۽ موسم اثر نٿي ڪري. اهي سدا بهار آهن.

غوٺ پاڪ به چمندي ڄام هو. جڏهن پيا ماڻهو دنيا جي سير  
تماشي ۾ مست هئا، تڏهن پاڻ علم ۽ عبادت ڏانهن متوجھ هو.  
خراسان ۽ بخارا جي رهائش واري زماني ۾ قوه جوانيءَ ۾ هوندو. پر،  
اهڙو ته پرهيزگار هو، جو ”خزينة الاسرار“ جي مصنف لکيو آهي ته  
”اهل آنجا (خراسان و بخارا)

ايشانرا بهاؤالدين فرشته مي گفتند“

(خراسان ۽ بخارا جا رهاڪو کين بهاؤالدين فرشتو ڪوٺيندا هئا)

### حرمين ۾ حاضري:

بخارا ۾ علم جي تحصيل کان پوءِ حج جي ارادي سان پاڻ مڪي  
شريف ويا ۽ اتان روضه رسول جي وات ورتائون:

اتران ٿي آئيون، ڪري هڪل هوءَ

پري تلَ ترائيون، جوڙي هليون جُوءَ

پسو جا پٿن ۾ ڪٽوريءَ خوشبوءَ

اچي روبروءَ، اُنيون روضي تان رسول جي

حرم نبويءَ ۾، ڪمال الدين محمد يميني نالي هڪ محدث هو، جو  
تيونجاه سالن تائين روضي پاڪ جو مجاور ٿي رهيو هو. کانس علم  
حديث سکيا ۽ پنج ورهيه حرم ۾ عبادت ۽ رياضت ۾ گذاريائون. بعد  
ازان، قبل اول، بيت المقدس ويا ۽ مختلف زيارتون ڪندا، وڃي بغداد پهتا.

### شيخ شهاب الدين سمروردي:

بغداد ان زماني ۾ اسلامي علوم جو مرڪز هو. جڏهن غوث پاڪ  
منجھس وارد ٿيا ته شيخ شهاب الدين سمرورديءَ جي عظمت جا نغارا  
وڃي رهيا هئا.

سمرورد، سمراب گرد جي بدليل صورت آهي. سمراب، قديم  
زماني ۾ هڪ ايراني گورنر هو. هيءَ قديم بستي ان جي نالي تي

مشهور ٿي. همدان کان زنجان ڏانهن هڪ سڙڪ پهاڙي علائقي مان وڃي ٿي. سمرورد جي بسنتي انهيءَ ئي سڙڪ تي آباد هئي. چوٿينءَ صديءَ هجريءَ ۾ جڏهن سمروردي خاندان منجمنس رهندو هو، تڏهن شهر تي ڪردن جو قبضو هو، جن جو اخلاق، دين ۽ ڌرم سان ڪوبه واسطو ڪونه هو. ”جاني آءُ، جواني ماڻ“ سندن زندگيءَ جو مقصد هو. قدرت ڪردن جي هدايت لاءِ سمروردين جو متبرڪ خاندان موڪليو.

شيخ شهاب الدين سمروردي، انهيءَ ئي ڳوٺڙي ۾، ۵۳۶ هجريءَ ۾ ڄائو. سندس نالو عمر هو. ڪجهه وڏڙو ٿيو ته تعليم ۽ تربيت لاءِ پنهنجي چاچي شيخ ابونجيب وٽ بغداد هليو آيو. يارهن سالن جي عمر ۾، علم حديث سان تعليم جو آغاز ڪيائين، پوءِ علم فقه پڙهيا ۽ آخر ۾ علم تصوف سکيو. پنهنجي چاچي کان وعظ جا سبق به ورتائين. جڏهن جوان ٿيو، ته علم الکلام سان رغبت رکيائين. پر، اها ڳالهه چاچس کي نه وڻي، جو سندس استاد به هو ۽ مرشد به هو. سو، کيس بغداد ۾، اسلامي دنيا جي هاڪاري عالم، درويش، صوفي، بزرگ ۽ ولي الله، سيدنا عبدالقادر جيلاني، پيران پير دستگير جي خدمت ۾ وٺي ويو.

شيخ شهاب الدين جي ڪتاب ”عوارف المعارف“ ۾ لکيل آهي ته پيران پير مون کان پڇيو ته ”علم الکلام جا ڪهڙا ڪتاب پڙهيا اٿئي؟“

مون ڪتابن جا نالا ڪنيا. پيران پير منهنجي سيني تي پنهنجو هٿ رکيو. مون کان ڪتابن جا نالا نه وسري ويا، پر دل جو دروازو کلي پيو. پيران پير مون کي دعا ڪئي:

”يا عمر، انت آخر المشمورين بالعراق“

[اي عمر تون عراق جي مشاهيرن مان آخرين آهين.]

قدرت کي ائين ئي منظور هو. پيران پير سنه ۵۶۲ هجريءَ ۾ وفات ڪئي. سال کن کان پوءِ، شيخ ابو نجيب هي جمان ڇڏيو. علم ۽ فضيلت جي پگ، شهاب الدين عمر سمورديءَ جي مٿي تي آئي. حافظ جي لفظن ۾: ”قرءِ فال بنام من ديوانه زدند.“

هاڻي، شهاب الدين عمر سموردي پنهنجي زماني جو قطب هو، شيخ الشيوخ هو. اوري پري جا پيرانِ طريقت کائنس ئي فتويٰ وٺندا هئا. اسلامي دنيا جا سلاطين سندس سلامي هئا. پري پري کان علم جا پياسا سندس حضور ۾ حاضري ڏيندا هئا. انهن ۾ شيخ نجيب الدين علي برغش، شيخ نورالدين غزنوي، شيخ ضياءُ الدين رومي، شيخ محمد يميني ۽ سيد جلال تبريزيءَ جهڙا مشاهير به شامل هئا. فارسي زبان جي هاڪاري شاعر، شيخ سعديءَ به سندس ئي قدمن ۾ ويهي فيض حاصل ڪيو. پنهنجي عالمي شهرت يافتہ ڪتاب ”بوستان“ ۾ سندس ساراه ڪندي چيو اٿس:

مرا شيخ دانائے مرشد شهاب  
دو اندرز فرمود بر روءے آب  
يکے آن که در جمع خود بين مباش  
دوئم آن که در نفس خوش بين مباش  
[منهنجي عقلمند رهنما ۽ مرشد شهاب هڪ پيري  
درياه ۾ سفر ڪندي مون کي ٻه نصيحتون ڪيون:  
هڪ اها ته عام ماڻهن سان خراب نه هل ۽  
ٻي اها ته پنهنجي باري ۾ گهڻي خوش فهمي نه  
رک.]

انسان فقط ٻئي انسان کان ئي متاثر ٿئي ٿو. غوث بهاءُ الدين زڪريا، خراسان، بخارا، مڪي شريف، مديني منور، بيت المقدس ۽ علم جي ٻين مرڪزن ۾ الائي ته ڪيترن مشاهيرن،

عالم، بزرگن ۽ درويشن سان ملاقاتون ڪيون هونديون، پر سندن شخصيت فقط شيخ شهاب الدين سهرورديءَ کان متاثر ٿي. سو، سندن مريد ٿيڻ ۾ پنهنجي سعادت سمجهيائون ۽ تاحيات ان تي فخر ڪيائون.

غوث پاڪ، سيد صباح الدين عبدالرحمان جي روايت موجب ستر ڏينهن ۽ نظام الدين اولياءَ جي روايت موجب سترهن ڏينهن مرشد وٽ تڪيو. مرشد کيس خلافت جو خرقو ڏنو ۽ ملتان موٽي وڃڻ جو حڪم ڏنو، ۽ خلق خدا جي هدايت جو ڪم سونپيو.

شيخ الشيوخ جا ٻيا مريد اهو لقاءَ ڏسي رنجيده ٿيا ۽ ادب سان عرض ڪيائون ته اسان کي حضور جي قدمن ۾ رهندي مدتون گذري ويون آهن، مگر هڪ هندي شخص آيو ستت سرفراز ٿي ويو. (ڪن تذڪرن ۾ هنديءَ بدران ”سنڌي“ لفظ لکيل آهي.)

شيخ الشيوخ کين ورندي ڏني ته ”اوهان جو مثال آئين ڪائين وانگر آهي، جن کي باهه دير سان وٺندي آهي. بهاؤالدين زڪريا جو مثال سڪين ڪائين وانگر هو، جن کي باهه جلد وٺندي آهي.“

### ملتان ڏي موٽ:

غوث پاڪ جن جڏهن ملتان موٽي آيا ته سندن سرهاڻ ڪٿوريءَ جي خوشبوءِ وانگر هند سنڌ کي واسي ڇڏيو. شيخ محمد نور بخش مولف ”سلسله الذهب“ لکيو آهي ته:

غوث بهاؤالحق ملتاني ظاهري علمن جا عالم ۽ مڪاشفات ۽ مشاهدات ۾ ڪامل هئا. خلق خدا کي وتائين هدايت ۽ رهبري نصيب ٿي. ماڻهو ڪفر کان ايمان ڏانهن موٽيا. گناهه کان نيڪيءَ جو رستو ورتائون. نفسانفسيءَ جي اوندهه مان روحانيت جي روشنيءَ ۾ آيا.

ساڳيءَ ريت سفينة الاولياءَ ۾ چيل آهي ته:  
 ”پاڻ جڏهن شيخ الشيوخ کان موڪل وٺي ملتان موٽي  
 آيا، ته خلق جي رشد ۽ هدايت جي ڪم ۾ لڳي ويا.  
 ماڻهن کانئن ڀلائيءَ ۽ برڪت جي واٽ سکي ۽ ٽولن پٺيان  
 ٽولا سندن مريد ٿيندا ويا.“

### ناصرالدين قباچه:

غوث جو فيضُ عام خاص لاءِ هڪجهڙو هو. ان زماني ۾، ملتان تي ناصرالدين قباچه جي حڪومت هئي ۽ سڄيءَ سنڌ تي سندس فرمان جاري هو. هند تي سلطان التمش حڪمراني ڪري رهيو هو، جيڪو زهد، تقويٰ، دينداريءَ ۽ شريعت جي پابنديءَ جي لحاظ کان اولياءَ الله ۾ شمار ٿيندو هو. ناصرالدين قباچه کي ساڻس ڏاڍو ساڙ هو. سدائين پيو سندس خلاف سازشون سڀيندو هو.

غوث بھاؤ الحق توڙي ملتان جو قاضي، شرف الدين اصفهاني انهيءَ ڪري قباچه کان ناراض هوندا هئا. هنن التمش کي حقيقت کان واقف ڪرڻ لاءِ خط لکيا، پر اتفاق سان اهي پڪڙجي پيا. قباچه ٻنهي جڻن کي پاڻ وٽ سڏيو. اول قاضيءَ کان پڇا ڳاڇا ڪيائين. هو خاموش رهيو. جلاد کي حڪم ڏنائين، جنهن کيس اتي جو اتي شهيد ڪري ڇڏيو. پوءِ غوث ڏانهن متوجھ ٿيو. غوث کيس چيو ته، ”هائو، اهو خط مون لکيو آهي ۽ سڀ سچ لکيو اٿم. تون مون کي ڇا ٿو ڪري سگهين؟“

قباچه اهي اکر ٻڌي ڊڄي ويو. غوث کان معافي وٺي، کين عزت احترام سان واپس روانو ڪيائين.

### شيخ جلال تبريزي:

شيخ جلال تبريزي وڏو عالم، غوث پاڪ جو صحبتي ۽ شيخ شهاب الدين سمروڙيءَ جو مريد هو. جڏهن ٻئي چٽا پنهنجي مرشد

وٿان بغداد مان موٽي رهيا هئا، تڏهن وات تي نيشاپور ۾ جلال تبريزي اسلامي دنيا جي هاڪاري عالم، شيخ فريد الدين عطار سان ميل ملاقات لاءِ ويو ۽ واپسيءَ تي سندس ساراهه ڪيائين. غوث پاڪ چيس ته، ”جڏهن عطار توکان ڪنهن وڏي عالم جي پڇا ڪئي، ته تو سندس اڳيان اسان جي مرشد شيخ شهاب الدين سموروديءَ جو نالو ڪنيو؟“ جلال تبريزيءَ چيو ته، ”نه. مون تي عطار جو ايڏو ته رعب پئجي ويو، جو مون کان سڀڪجهه وسري ويو.“ اها ڳالهه غوث پاڪ کي نه وڻي. ٻئي جڻا الڳ الڳ ٿي ويا ۽ هر ڪو پنهنجي ليکي سفر تي اڳتي روانو ٿيو. غوث پاڪ ملتان موٽيو ۽ شيخ جلال تبريزي نيشاپور مان خراسان ويو، جتان ڪجهه عرصي کان پوءِ، دهليءَ روانو ٿيو. سلطان التمش شيخ جلال تبريزيءَ جي هاڪ ٻڌي هئي، سو سندس استقبال لاءِ شمر کان ٻاهر ويو. دهليءَ جي شيخ الاسلام نجم الدين صغريٰ کي شيخ جلال تبريزيءَ جي ايڏيءَ پذيرائيءَ ڪري ساڻس ساڙ ٿي پيو. بادشاهه کي صلاح ڏنائين ته کيس دهليءَ ۾ ”جنن واريءَ جاءِ“ ۾ تڪايو. ڀلارو بزرگ هوندو ته جنن مان جند چٽي پوندي. مڪر ڪندو هوندو، ته پاڻ لوڙيندو. بادشاهه چيس ته ”تو کي شيخ الاسلام جي منصب تي هوندي هڪ درويش لاءِ اهڙي ڳالهه نه ڪرڻ گهرجي“.

سلطان التمش ڏينهن ڏينهن جلال تبريزيءَ ڏانهن مائل ٿيندو ويو ۽ نجم الدين صغريٰ ساڙ ۾ سڙندو رهيو. نيٺ هڪ سازش سڻيائين. هڪ خوبصورت رقاصه کي پنج سو سونا سڪا رشوت ڏيئي، کانئس فرياد ڪرايائين ته شيخ جلال تبريزيءَ مون سان زوري ڪئي آهي. ڌڪڙ تي اتو لڳو. مقدمي جي شنوائيءَ جي تاريخ مقرر ٿي. سڄي هندستان مان هاڪارا عالم فيصلي لاءِ دهليءَ سڏيا ويا. غوث

پاڪ کي فيصلو ۽ فتوا لاءِ چيف جسٽس مقرر ڪيو ويو. جڏهن شيخ جلال تبريزي، هڪ جوابدار جي حيثيت ۾، جامع مسجد جي دروازي تي پهتو، ته سمورا علماءِ ادب سان اتي بيٺا. غوث پاڪ جن پاڻ اڳتي وڌيا ۽ سندس جتي، هٿن سان ڪٽي، ادب سان ٺاهي رکيائون. سلطان التمش اهو لقاءَ ڏسي، اتي ئي مقدمي جي ڪاروائي روڪڻ وارو هو، پر غوث پاڪ فرمايو ته ”اٿين ڪرڻ ڪري عام تاثر بيهندو، ته منهنجيءَ تعظيم ڪرڻ ڪري، جلال تبريزيءَ جي ڏوهه تي پردو پئجي ويو. سو ائين نه ڪريو، مقدمو هلڻ ڏيو.“

رقاصه کي سڏ ٿيو ته پنهنجو بيان ڏئي. هوءَ جيئن غوث جي اڳيان آئي ته مٿس اهڙو ته رعب پئجي ويو، جو سڀني جي سامهون، سڄي حقيقت صاف صاف اکرن ۾ بيان ڪري ٻڌايائين. سازشي نجم الدين اهو لقاءَ ڏسي، اتي جو اتي، ڦهڪو ڏيئي وڃي پٺ تي ڪريو ۽ بيهوش ٿي ويو. سلطان التمش کيس هڪدم ”شيخ الاسلام“ جي عهدي تان برطرف ڪيو ۽ غوث پاڪ کي اهو منصب قبول ڪرڻ لاءِ عرض ڪيو. غوث پاڪ سوچڻ لاءِ مهلت ورتي. ڪجهه عرصي کان پوءِ، جڏهن قبوليت ڏنائون، تڏهن سلطنت هند جي ”شيخ الاسلام“ جي اعليٰ منصب تي سرفراز ٿيا.

### غوث جي فياضي:

هڪڙي دفعي، ملتان ۾، سخت ڏڪر پيو. واليءَ کي اناج جي ضرورت پئي. خبر پيس ته غوث جي گدام ۾ موجود آهي. مدد لاءِ ماڻهو موڪليائين. غوث پاڪ هڪدم گمبرل اناج موڪلي ڏنس. جڏهن ان جون ڳوٺيون کوليائون، ته انهن مان ست ڪوڙا نڪتا، جيڪي سونن روپن سڪن سان ڀريل هئا. واليءَ فوراً امانت موٽائي موڪلي، پر غوث پاڪ وٺڻ کان انڪار ڪيو، ته ڇا شيءِ هڪ دفعو ڏنم، سا موٽائي نه وٺي.

## غوث جو لنگر:

ملتان ۾ غوث پاڪ جو لنگر رات ڏينهن جاري هوندو هو. وٽن هميشه فقير فقراء جو هجوم رهندو هو. هڪ دفعي، گودڙي پوش فقيرن جي هڪ ٽولي آئي ۽ کائن خيرات گهريائين. پر ٿوري گهڻي تي راضي ٿي نه ٿئي. لاچار غوث پاڪ نوڪرن کي چيو ته ”خانقاه جو دروازو بند ڪري ڇڏيو.“ اهو ڏسي، فقيرن دروازي تي پٿرن ۽ سرن جو وسڪارو لائي ڏنو.

غوث پاڪ نوڪرن کي چيو ته ”دروازو کولي ڇڏيو. مان هت پنهنجيءَ مرضيءَ سان ڪونه وينو آهيان. مون کي منهنجي مرشد شيخ شهاب الدين سمورديءَ وهاريو آهي.“

فقير پنهنجي ڪئي تي پشيمان ٿيا ۽ معافي ورتائون. غوث پاڪ پنهنجي مرشد جي نقش قدم تي هلندي، شريعت جي سخت پابندي ڪندا هئا. ٻين صوفي بزرگن وانگر، سماع ۾ شريڪ ڪونه ٿيندا هئا. اڪثر وقت ورد، وظائف ۽ نماز ۾ گذاريندا هئا.

خواجہ امير حسن سجزيءَ، پنهنجي مرشد نظام الدين اولياءَ جي ملفوظات ”فوائد الفواد“ ۾ لکيو آهي ته، ”غوث پاڪ هڪ دفعي فرمايو ته مون کي جيڪي ڪجهه مليو، سو نماز ۾ مليو.“

حضرت نظام الدين اولياءَ جي ملفوظات ”فوائد الفواد“ وانگر ”سير العارفين“ جي مولف حامد بن فضل الله جماليءَ غوث پاڪ جي ڪن مريدن جا واقعا بيان ڪيا آهن.

## غوث جا ڪي معاصر ۽ مصاحب:

حضور پيغمبر صلي الله عليه وسلم جن جا جيڪي اصحاب هئا، سي سندن معتقد يا مريد ڪونه سڏبا هئا. قرآن انهن کي حضور جا رفيق ڪوٺيو آهي. اسلامي دنيا جا اڪابر، خصوصاً سونهاريءَ

سنڌ جا مشاهير، مثلاً، پير سائين، روضي ذاتي رحمة الله عليه به حضور صلعم جن جي سنت جي پيرويءَ ۾، پنهنجن سائين کي ”يار“ ڪوٺيندا هئا، جو اصحاب لفظ جو سنڌي ترجمو آهي. غوث پاڪ جن کي به سنت جي پابنديءَ جو خاص خيال هوندو هو، سو پاڻ به پنهنجن اصحابن سان از حد محبت ڪندا هئا. سندن مصاحبن ۾ هي بزرگ سر فهرست آهن:

### فخرالدين عراقي:

فخرالدين عراق جو ويٺل هو، سو عراقي ڪوٺيندا هئس. سمروڙي مسلڪ ۾، سماع ۽ شعر شاعريءَ کي پسند ڪونه ڪيو ويندو آهي، پر عراقي فارسي زبان جو وڏو شاعر هو ۽ پنهنجي مٺي آواز ڪري مشهور هو.

هڪ دفعي غوث پاڪ جي ڪن عقيدتمندن عراقيءَ کي پنهنجي حجري ۾ نغمه سرائي ڪندي ڏٺو. غوث پاڪ کي وڃي دانهن ڏنائون ته، ”اسان جي مسلڪ ۾ ته انهن ڳالھين جي منع آهي. پوءِ عراقي ائين چوڻو ڪري؟“ غوث پاڪ کين جواب ڏنو ته

شما را ازين چيزها منع است او را منع نيست

[اوهان کي انهن جي منع آهي؛ هن کي ڪانهي]

ان واقعي کان ڪجهه ڏينهن پوءِ، غوث پاڪ جو هڪ خاص مائٽو، شيخ عمادالدين شمر ۾ ويو ته هڪ هنڌ ڳائڻ جي ٽوليءَ کي عراقيءَ جو هيءُ غزل، چنگ ۽ چنگانه تي، ڳائيندي ٻڌائين:

نخستين باده ڪاندر جام کردند

ز چشمِ مست ساقی وام کردند

به عالم هر کجا درد و غمے بود

بهم کردند و عشقش نام کردند

چو خود کردند رازِ خویشتن فاش  
عراقي را چرا بدنام کردند

[سڀ کان اول جام ۾ جيڪو شراب اوتيائون،  
سو ساقِيءَ جي مست اکين کان اڌارو ورتائون  
دنيا ۾ جيتي به ڏک ۽ غم هو  
ان کي گڏ ڪري، عشق نالو رکيائون.  
جڏهن پاڻ ئي پنهنجو راز ظاهر ڪيائون  
ته پوءِ عراقي غريب کي چو بدنام ڪيائون]

گهڻا گهڻا سال اڳ، ملتان تي هڪ اردو ڪتاب ۾ پڙهيم ته  
جڏهن غوث جي معتقدن عراقيءَ تي غزل سرائيءَ جو الزام مڙهيو ته  
پاڻ عراقيءَ کي طلب ڪيائون. عراقي غريب ته بيخوديءَ جي حالت ۾  
هو. پاڻ ئي پنهنجو غزل غوث جي حضور ۾ پڙهيائين. جڏهن هي شعر  
پڙهيائين، ته غوث جي اکين مان ڳوڙها وهي آيا:

به عالم هر کجا درد و غمه بود

بهم کردند و عشقش نام کردند

سيد صباح الدين عبدالرحمان "بزم صوفيه" ۾ لکيو آهي ته هي  
سچو غزل "تذڪري دولت شاهيءَ" ۾ ڏنل آهي، ۽ "مخزن  
الغرائب" جي مولف جو بيان آهي ته عراقيءَ اهو غزل پنهنجي مرشد  
شيخ شهاب الدين سهرورديءَ جي فراق ۽ پنهنجيءَ غريب الوطنيءَ تي  
چيو هو، جنهن کان پوءِ غوث پاڪ کيس واپس عراق وڃڻ جي  
اجازت ڏني. ائين به لکيو اٿس ته جڏهن شيخ عبدالدين غوث کي  
اچي دانهن ڏني ته رندن جي محفل ۾ عراقيءَ جو غزل، هيئن چنگ ۽  
چنگانه تي ڳائي رهيا هئا، تڏهن غوث پاڪ، خلوت ۾، عراقيءَ جي

حجري ڏانهن ويا ۽ فرمايائونس ته

”عراقي، مناجات درخرايات مي کني. بيرون آئي“.

عراقي ٻاهر آيو ۽ پنهنجو مٿو غوث پاڪ جي پيرن ۾ رکي، روئڻ لڳو. غوث پاڪ کيس پاڪر پاتو، پنهنجن هٿن سان پنهنجو چولو پاتو، خلافت ڏني ۽ ساڻس پنهنجيءَ نياڻيءَ جو نڪاح ڪيو.

عراقي رڳو بلند پايي شاعر ڪونه هو، وڏو عالم به هو. غوث پاڪ جي وفات کان پوءِ عرب ۽ عجم جي ملڪن ۾ سير سفر ڪندو وڃي قونيه نڪتو. اتي اسلامي دنيا جي هاڪاري مفڪر، محي الدين ابن عربيءَ جي خليفي ۽ سجاده نشين، شيخ صدرالدين جي صحبت ۾ رهيو ۽ ”فصوص الحڪم“ جو اڀياس ڪيائين. پوءِ پاڻ ”لمعات“ نالي هڪ ڪتاب لکيائين، جيڪو اهل تصوف کي ڏاڍو وڻيو. مولانا جاميءَ ۽ مولانا اصفهانيءَ ان جون شرحون لکيون. سيرالعارفين جي مولف لکيو آهي ته ”لمعات، فيض جي ڪڪر جو هڪ ڦڙو آهي، جو معرفت جي درياءَ يعني غوث بهاؤالدين زڪريا جي دهن مبارڪ مان عراقيءَ جي زبان تي ڪريو.“

عراقيءَ پورا پنجويھ ورهيه غوث پاڪ جي صحبت ۾ گذاريا هئا. سندن نياڻيءَ مان کيس هڪ فرزند ڄائو، جنهن جو نالو ڪبيرالدين رکيائين. جڏهن عرب ۽ عجم جي ملڪن جي سير سفر تي ويو ته اتي سندس وڏي عزت افزائي ٿي ۽ اعليٰ منصب مليا. پر، پاڻ اھم لوڪ ماڻهو هو. انهن کي ليکيائين به ڪونه. دراصل، پاڻ غوث پاڪ جي وفات جو صدمو برداشت ڪري ڪونه سگهيو. مٿن جيڪي دردناڪ مرثيا لکيا اٿس، سي پڙهي، پٿر دل انسان جو هيٺان به ڦسي پوي ٿو.

سيد صباح الدين عبدالرحمان پنهنجي ڪتاب ”تذڪره اوليائے ڪرام“ ۾، ”سير العارفين“ جي مؤلف جو اهو بيان به ڏنو آهي ته ”عراقي غوث پاڪ جي همشير جو پٽ يعني سندن ڀاڻيڄو هو.“ ليڪن، ٻين تذڪرن ۾ عراقيءَ کي غوث جي مرشد ”شيخ شهاب الدين سهرورديءَ جو ڀاڻيڄو“ لکيو ويو آهي. تذڪري نويسيءَ ۾ اهڙي ڀل چڪ ڪا نئين ڳالهه نه آهي. مثلاً، بابا فرید گنج شڪر کي ڪيترن تذڪري نگارن غوث جو ماسات لکيو آهي. اهو مغالطو، پنهي بزرگن جي پاڻ ۾ گهڻيءَ سڪ سببان پيدا ٿيو.

توجه طلب ڳالهه هيءَ آهي ته سيد صباح الدين عبدالرحمان جمڙي هاڪاري ۽ محتاط محقق، ”تذڪره اوليائے ڪرام“ ۾، بابا فرید گنج شڪر جي معاصرن ۽ مصاحبن جي فهرست ۾، غوث پاڪ کي ”سنڌي“ سڏيو آهي: هي نالا ڏنا اٿس:

۱. سلطان المشائخ نظام الدين اولياء رح
۲. شيخ جمال الدين قطب رح
۳. شيخ دائود پالهي رح
۴. شيخ برهان الدين محمود رح
۵. شيخ منتخب الدين چشتي رح
۶. خواجہ علاؤ الدين ديال پور رح
۷. شيخ برهان الدين هانسوي رح
۸. مولانا علي بهاري
۹. شيخ حميد الدين مڪاني رح
۱۰. عصاره سيد ستاني رح
۱۱. شيخ علاؤ الدين صابر رح
۱۲. شيخ نجيب الدين متوڪل رح

۱۳. سيد امام علي رح
۱۴. سيد محمد بن سيد محمود ڪرمانِي رح
۱۵. شيخ زڪريا سنڌي رح
۱۶. مولانا محمد مولهاني رح
۱۷. شيخ محمد نيشاپوري رح
۱۸. شيخ شهاب الدين بلخي رح

### بابا فريد گنج شڪر:

غوٽ پاڪ جي معاصرن ۾ سر فهرست بابا فريد گنج شڪر جو نالو اچي ٿو. شيخ عبدالحق محدث دهلويءَ لکيو آهي ته:

”بئي جئا، ڪيترا سال گڏ رهيا ۽ ڏاڍيءَ محبت سان وقت گذاريائون. هڪ دفعي، ڪن ماڻهن غوث جي پاران بابا فريد کي هڪ اهڙو نياپو ڏنو، جو سندن شان مطابق نه هو. جڏهن غوث پاڪ کي اها خبر پيئي تڏهن پاڻ بابا فريد کي وضاحت طور خط لکيائون ته، ”اسان ۽ اوهان جي وچ ۾ عشق بازي آهي.“

بابا فريد کين جواب ۾ لکيو ته ”اسان ۽ اوهان جي وچ ۾ عشق آهي. بازي ڪانهي.“

بابا فريد جو اصل نالو مسعود هو. سندس خاندان، شهاب الدين غوريءَ جي زماني ۾ ڪابل کان لاهور آيو. اتان ملتان ويو، پوءِ قصور ۽ آخر ۾ ڪمڻي وال آيو، جتي مسعود ڄائو. تن ڏينهن ۾، خواجه معين الدين چشتيءَ جو وڏو خليفو خواجه قطب الدين بختيار ڪاڪي ملتان ۾ رهندو هو. مسعود به تعليم لاءِ ملتان آيو، جتي ساڻس ملاقات ڪيائين ۽ سندس هٿ تي بيعت ڪيائين. جڏهن خواجه ڪاڪي دهليءَ هليو ويو ته مسعود اعليٰ تعليم لاءِ غزنيءَ،

بغداد، سيوستان، بدخشان ۽ بغداد ويو، جتي شيخ شهاب الدين سهرورديءَ جي زيارت ڪيائين ۽ گچ عرصو سندن صحبت ۾ رهيو. مسعود، جو پوءِ ”بابا فريد“ جي خطاب سان مشهور ٿيو، پڇاڙيءَ تائين شيخ شهاب الدين سهرورديءَ سان وڏي عقيدت رکندو هو ۽ سندس ڪتاب ”عوارف المعارف“ جو دور ڪندو رهندو هو. غوث پاڪ سان ڏاڍي محبت هئس. بابا فريد جي پنهنجي ملفوظات ”راحت القلوب“ جي نالي سان مشهور آهي. پاڻ شعر تي به وڏو ملڪو رکندو هو. سندس ڪي شعر، سڪ ڌرم جي پاڪ ڪتاب ”گرنٽ صاحب“ ۾ شامل آهن. ڪن کي وري ڀلاري پٺائيءَ سنڌي زبان جو سمڻو ويس ڏکايو آهي.

بابا فريد گنج شڪر پاڪ پٿر ۾ دفن ٿيل آهي، جنهن جو اصلوڪو نالو اجدو هن هو. پر، شهنشاه هند، اڪبر اعظم بابا فريد جو معتقد هوندو هو، تنهن عقيدت سببان، اهو نالو ڦيرائي ”پاڪ پٿر“ رکيو. پاڪ پٿر معنيٰ پاڪ پٽ يا پاڪ جاءِ. پاڪ پٿر هاڻي هندستان ۽ پاڪستان جي تمام وڏي درگاه آهي، جتي بيشمار ماڻهو رات ڏينهن زيارت ۽ دعا لاءِ ويندا آهن.

### چار يار:

غوٺ پاڪ جن تبليغ جي خيال کان گهڻو سير سفر ڪندا هئا. اڪيلي سر، ورلي سفر تي نڪرندا هئا. گهڻو ڪري، بابا فريد، قلندر لعل شهباز ۽ سيد جلال سرخ بخاري ساڻن گڏ هوندا هئا، انهيءَ ڪري ماڻهو کين ”چار يار“ ڪوٺيندا هئا.

”تحفة الڪرام“ ۾ لکيل آهي ته سيوهڻ جي ڀرسان جبل ۾ چشمو آهي. (ان مان مراد غالباً لڪيءَ وارو چشمو آهي). اتي چمڙيءَ

جي بيمارين وارا مريض اچي ٽڪندا آهن ۽ چشمي جي پاڻيءَ سان غسل ڪندا آهن، ته چڱا ڀلا ٿي ويندا آهن. ويجهڙو هڪ ٽنڀي جاءِ آهي، جتي غوث پاڪ، قلندر شهباز، بابا فريد ۽ سيد جلال بخاري چلا ڪيندا هئا.

مولانا نور احمد فريديءَ پنهنجي ڪتاب ”بهاؤالدين زڪريا“ ۾ لکيو آهي ته ”پانئجي ٿو ته سلطان حميد الدين حاڪم جي شامل ٿيڻ کان پوءِ، ’چار يار‘ ڦري ’پنج پير‘ ٿيا، ڇو ته پنجاب جي لوڪ ادب ۾ ’پنج پير‘ اصطلاح گهڻي قدر رائج آهي.“ هن اهو خيال به ظاهر ڪيو آهي ته ”ممڪن آهي ته سنڌي شاعريءَ ۾ به پنجن پيرن جو ذڪر هجي.“

”هنن پنجن پيرن جو اونهاري جو سفر، اڪثر ڪري، ڪشمير ۽ صوبي سرحد ۾ ٿيندو هو. ڪڏهن بلخ ۽ بخارا ڏانهن به نڪري ويندا هئا. چيت جي مند ۾، سليمان جبل جي پاسي ۽ سانوڻ ۾ سنڌ ايندا هئا. سيوهڻ جي ڀرسان، لڪيءَ واري چشمي کان سواءِ، ڪراچيءَ جي پاسي منگهي پير وٽ ۽ سکر جي ڀر پاسي ۾، ڪيترائي تيرت، تڪيا ۽ اوتارا اڄ به سندن راهه تڪي رهيا آهن. جڻ ته اداس اڪڙين سان چئي رهيا آهن ته

ڪاڪ ڪوماڻي، ويل وهائي، پينگ ٿيا سڀ پاڻا

آءُ موٽي تون راڻا.

هيءَ انهيءَ زماني جي ڳالهه آهي، جڏهن سڄي عالم اسلام ۾ بادشاهه گرديءَ جو دور هو. وڏي اٿل پٿل هئي.

چنگيز خان جي پوٽي، هلاڪو خان بغداد تي ڪاهيو. اسلامي خلافت جو چراغ هڪڙيءَ ئي ڦوڪ سان وسائي ڇڏيائين ۽ پوءِ عام ماڻهن جو اهو ڪوس ڪرايائين، جو تاريخ ۾ ان جو ڪو مثال ئي

ڪونه ٿو ملي.

چنگيز خان جي ڪاهه ڪري، جيڪي لکين انسان قتل ٿيا هئا ۽ شهر اجڙي ويرانا ٿي ويا هئا، اتي اڃا ساوا سلا نڪتا ٿي ڪونه هئا، ته مٿان هلاڪوٽ جا اُردَ اچي پمنا. چوڌاري چيخ و پڪار ۽ ماڻهن جون آهون دانھون هيون. بغداد ته ظلم جو مرڪز هو!

جڏهن دنيا جي اسلامي مرڪز بغداد جي اها حالت هئي ته ان جي پسگرداين جي ڪهڙي حالت هوندي؟ چنگيزي بگهڙن انساني خون چڪيو هو، سو سندن خونخوار چنبن ۽ ڏندن کان نه خوارزم بچيو، نه ايران، نه عراق ۽ نه هندستان. چوطرف اوندھ اندوڪار ۽ چيخ و پڪار جو آواز هو. اهڙي زماني ۾ ڪير هوندو، جو گهر کان ٻاهر نڪرڻ جو سوچيندو؟ ليڪن، غوث پاڪ ۽ سندن چار يار، عين انهيءَ وقت، ڪشمير کان سلون ۽ دهليءَ کان بخارا تائين سفر ڪندا هئا ۽ هر هنڌ ڏکويل انسان ذات جي ڦٽن تي پها رکندا هئا.

**تذڪرن ۽ تاريخن ۾ غوث جو ذڪر:**

سيرت، سوانح ۽ تذڪري جي ڪتابن ۾ جيترو ذڪر غوث پاڪ جو ملي ٿو، اوترو ٻين مشاهيرن جو مشڪل سان ملي.

هندستان ۾، مشهور ۽ ممتاز صوفين جا جيڪي به تذڪرا سندن زماني ۾، يا کانئن پوءِ، لکيا ويا، تن ۾ سندن ذڪر سر فهرست آهي. اهي سڀ تذڪرا فارسي زبان ۾ هئا، پر پاڪستان ٺهڻ کان پوءِ اردوءَ کي وڏي هٿي آڻي. سو، سرڪاري ۽ غير سرڪاري ادارن ۾ هاڻي روزمره ڪيئي ڪتاب اردوءَ ۾ ترجمو ٿي چيچي رهيا آهن، جن ۾

گهڻا اهڙا به آهن، جن ۾ غوث پاڪ جو احوال آهي.

### اخبارالاخبار:

شيخ عبدالحق محدث دهلوي برصغير جي تذڪري نويسن ۾ تمام وڏو نالو آهي. سن ۹۹۸ هجريءَ ۾ ڄائو ۽ ۱۰۵۲ هجريءَ ۾ وفات ڪيائين. سندس تذڪرو ”اخبار الاخبار“ ڏاڍو مشهور آهي. منجھس لڳ ڀڳ ٽن سون اوليائن، صوفين ۽ مشاهيرن جو احوال اختصار سان ڏنل آهي. ڪنهن تي ٽي صفحا ته ڪنهن تي چار صفحا. غوث پاڪ متعلق ٽي صفحا آهن. پنهنجي هڪ مُريد کي خط ۾ لکيو اٿس ته:

۱. جسم جي سلامتي گهٽ کائڻ ۾ آهي.
۲. روح جي سلامتي گناهن کان بچڻ ۾ آهي.
۳. دين جي سلامتي درود پڙهڻ ۾ آهي.

### ”فوائد الفوائد“

خواجہ نظام الدين اولياء جي ملفوظات جو نالو آهي، جنهن جو مولف حسن سجزي هو. لاهور جي اداره ثقافت اسلاميه جي ڊريڪٽر رشيد جالندريءَ مون کي چيو ته هن تذڪري کي صدق دل سان پڙهيو ته هڪ قسم جو ذهني سرور ايندو. مون واقعي ائين محسوس ڪيو. شايد سندس چوڻ جو نفسياتي اثر ٿيو.

خواجہ نظام الدين اولياء جي معتقدن ۾ سڀني کان مٿانهون مرتبو حسن سجزيءَ جو کونه هو، امير خسروءَ جو هو. بلاشبہ، خسرو، ”مسلم-هندستان“ (Muslim-India) جي نهايت قدآور شخصيت

آهي. تازو، فارسيءَ ۾ سندس ڪليات جو ۽ سمنڊو ڇاپو پئڪيجز لاهور جي مالڪ، سيد بابر عليءَ ٽن جلدن ۾ شايع ڪيو آهي. (۱۱) امير خسروءَ هندي زبان ۾ به شعر چيو آهي. چون ٿا ته موسيقيءَ جو جيترو علم کيس هو، اوترو هندستان ۾ ٻئي ڪنهن کي مشڪل سان هجي. پر، سندس دل جو لاڙو تصوف ڏانهن هو. خواجه نظام الدين اولياءَ جي هٿ تي بيعت ڪيائين ۽ سندس قدمن ۾ ئي روح ڪي راحت ايندي هئس. خواجه نظام الدين اولياءَ جي هندستان ۾ حيثيت آسمان ۾ چمڪندڙ سج واري هئي. دهليءَ جا تاجدار هجن يا فقير فقراءَ، سڀ سندن آستاني تي حاضري پريندا هئا. امير خسروءَ کي ته خواجه سان عشق هو. سندن ملفوظات کي وڏيءَ عقيدت سان قلمبند ڪيو اٿس. پر ان کي اها مقبوليت ڪانه ملي، جا ”فوائد الفواد“ کي نصيب ٿي. خود امير خسرو چونڊو هو ته ”حسن سجزي منهنجا سمورا ڪتاب پنهنجي نالي ڪري ڇڏي، مون کي رڳو ’فوائد الفواد‘ ڏئي.“

”فوائد الفواد“ ۾ حضرت نظام الدين اولياءَ جي زباني، غوث بهاؤالحق ملتانيءَ جا فرمودا ۽ روزمره جي زندگيءَ جا احوال، مختلف نقلن نظيرن ۾ بيان ٿيل آهن. انهن مان ڪي هي آهن:

۱. غوث بهاؤالحق ملتانيءَ هڪ ڀيري، هڪ رکعت ۾، سڄو

قرآن پاڪ پڙهيو.

۲. غوث پاڪ جي حواليءَ تي عبادت جو ايڏو ته زور هوندو

هو، جو سندن ٻانهيون، جنڊ پيهندي به ذڪر ڪنديون رهنديون هيون.

۳. غوث پاڪ جن سير سياحت گهڻي قدر ڪندا هئا. هزارين

ماڻهو سندن هٿ تي مسلمان ٿيا.

۴. غوث پاڪ جو دسترخوان تمام وسيع هوندو هو. طرح

طرح جا طعام رکيل هوندا هئا. کين مسافرن ۽ درويشن کي ماني کارائڻ ۾ مزو ايندو هو.

۵. غوث پاڪ ”نفس گيرا“ رکندا هئا، يعني کين حالتن ۾ رکڻ ۽ واقعن جو اڳواٽ اندازو ڪرڻ ۾ غير معمولي درڪ هوندو هو. ساڳئي وقت سندن زبان ۾ وڏو تاثير هوندو هو.

۶. هڪ دفعي غوث پاڪ گهر مان ٻاهر نڪتا ۽ چيائون ته ”انالله وانا اليه راجعون.“ ڪنهن سبب پڇيو؟ فرمايائون ته ”شيخ سعدالدين حمويه گذاري ويو.“ ڪجهه ڏينهن کان پوءِ سندن قول جي تصديق ٿي ويئي.

۷. هڪ فوجي غوث پاڪ جي خدمت ۾ آيو ۽ چيائين ته، ”سائين، رات خواب ڏٺو اٿم ته منهنجي نماز قضا ٿي ويئي آهي.“ چيائونس ته، ”تنهنجو وقت پورو ٿيڻ تي آهي. وڃي توبه تائب ٿي.“ فوجي اٿي ويو، ته خانقاهه جو هڪ صوفي آيو ۽ چيائين ته، ”سائين مون به ساڳيو اهڙو خواب ڏٺو آهي.“ غوث پاڪ چيو ته ”هو شخص ته فوجي هو، شايد جنگ ۾ مارجي وڃي. هن صوفيءَ کي ڇڏجي، جو بظاهر کيس ڪا بيماري به ڪانهي.“ ستت خبر آئي ته اهو فوجي مارجي ويو ۽ انهيءَ صوفيءَ جي فجر جي نماز قضا ٿي وئي.

۸. هڪ دفعي چنگيزي مغلن جو وڏو لشڪر ملتان تي ڪاهه ڪري آيو. ناصرالدين قباچه ملتان جو حاڪم هو. ڏاڍو دلگير ٿيو. تن ڏينهن ۾ غوث بهاؤالحق، شيخ جلال الدين تبريزي ۽ خواجه بختيار ڪاڪي، ٽيئي بزرگ ملتان ۾ هئا. کين دعا لاءِ عرض ڪيائين. خواجه بختيار ڪاڪيءَ کيس هڪ تير ڏنو ۽ چيائينس ته، ”رات جي اونداهيءَ ۾ دشمن جي لشڪر ڏانهن هڻو.“

قباچه ائين ئي ڪيو. صبح ٿيو ته هڪ سپاهي به ڪونه بچيو هو. مغلن جو سڄو لشڪر رات جي اونداهيءَ ۾ شمر جو گهيرو ڇڏي هليو ويو هو.

۹. غوث پاڪ جن ڪنهن کي ڪا شيءِ ڏيندا هئا، ته سٺي ڏيندا هئا. جيڪي استاد سندن اولاد کي تعليم ڏيندا هئا، تن کي ته سون ۽ چاندي به ڏيندا هئا.

۱۰. غوث پاڪ جن ماڻهن کي پرڪڻ ۾ سخت احتياط ڪندا هئا. مشڪل سان ڪنهن ڏانهن راغب ٿيندا هئا. پر، مخلص ماڻهوءَ جو قدر ڪندا هئا. سندن هڪ سعادتمند مريد حسن افغان نالي هو. هڪ دفعي چيائون ته جيڪڏهن قيامت ڏينهن مون کان پڇا ٿي ته ”زڪريا، توڇا آندو آهي؟“ ته مان بارگاهه الاهيءَ ۾ عرض ڪندس ته، ”مون حسن افغان آندو آهي.“

۱۱. هڪ دفعي خواجه نظام الدين اولياءَ فرمايو ته اهو ڪهڙو نه سٺو زمانو هو، جڏهن هي پنج بزرگ حيات هئا.

(۱) ابوالغيث يميني

(۲) سيف الدين باخري

(۳) سعيد سعد الدين حموي

(۴) بهاؤالحق زڪريا

(۵) فريد الدين گنج شڪر.

۱۲. هڪ دفعي غوث جا ڪي مريد تلاءَ تي وضو ڪري رهيا هئا. کين ڏسي سڀ اٿي بيٺا. پر هڪڙو جڻو وضو ڪندو رهيو. جڏهن واندو ٿيو، ته غوث سان اچي مليو. پاڻ فرمايائون ته ”سمورن مريدن ۾ هيءُ ئي شخص سڄو درويش آهي، جو وضو پورو ڪري، پوءِ اچي مون سان مليو آهي.“

## ”تذڪره بزم صوفياء“

هاڻوڪي دور جو هڪ اهم تذڪرو آهي، جنهن جو مؤلف سيد صباح الدين عبدالرحمان اسان جي زماني ۾ هندستان جو هاڪارو عالم هو. ٻه چار سال اڳ، موٽر جي حادثي ۾ وفات ڪيائين. زندگيءَ جي آخري گهڙيءَ تائين علامه شبلي نعمانيءَ جي قائم ڪيل اداري دارالمصنفين اعظم ڳڙه سان وابسته رهيو.

سائين حسام الدين شاهه راشديءَ جي پاڪستان، هندستان، ايران، افغانستان، روس، اولهه جرمنيءَ، انگلستان ۽ ٻين ملڪن جي عالمن، دانشورن ۽ مستشرقين (Orientalists) سان گهري ڏيڻ ويڻ هوندي هئي. سندس گهر علم ۽ عالمن جو مرڪز هوندو هو. ٻاروهي دعوتون ڪندو رهندو هو. اتي، ڪنهن موقعي تي، سيد صباح الدين عبدالرحمان سان منهنجي ملاقات ڪرايائين، جو ڪجهه ڏينهن لاءِ هندستان کان آيو هو. عمر ۾ مون کان پنجويهه ٽيهه ورهيه وڏو ٿي لڳو، پر سندس نشست برخاست ۾ وڏائيءَ يا ”عالمانه نخ نخستين“ (۱۲) جي بوءِ به ڪانه هئي. منو ماڻهو هو. وضع قطع ۾ خالص هندستاني عالم هو ۽ قول فعل ۾ ”تن صفا، مَن صفا، قول محمد مصطفيٰ“ جو پيڪر هو.

۱۹۸۳ع ڌاري جڏهن پيمر ڪراچيءَ آيو، ته مون کيس حيدرآباد جي دعوت ڏني. قبول ڪيائين. ناشاد ڪي بورڊ جي گاڏيءَ ۾ موڪليم، سو ڪراچيءَ مان کيس ڊاڪٽر فرمان فتح پوريءَ سان گڏ منهنجي غريب خاني تي وٺي آيو. بعد ۾، سنڌي ادبي بورڊ جا ڇپيل ۽ قلمي ڪتاب ڏنائين. ۽ پوءِ پير صاحب مرحوم جي ادبي ۽ تحقيقي خدمتن تي حيدرآباد جي نيشنل سينٽر ۾ ليڪچر ڏنائين، جنهن جو مون بورڊ طرفان بندوبست ڪيو هو. موت تي آءُ کيس نٿو،

شاهجهاني مسجد ۽ مڪلي گهمائيندو ڪراچيءَ ڇڏي آيس.

سيد صاحب ”بزم صوفياءَ“ ۽ ”تذڪره اولياءِ ڪرام“ نالي سان ٻه تذڪرا لکيا آهن، جن ۾ هندستان ۽ پاڪستان جي ناميارن مشاهيرن جو احوال آهي. غوث بهاؤالحق ملتانيءَ جي تذڪري ۾ اهڙي احوال کان درگذر ڪيو اٿس، جيڪو علمي لحاظ کان مستند نه هجي. خاص ڪري ڪانين ڪرامتن بيان ڪرڻ کان پرهيز ڪئي اٿس. سندس تحرير عالمانه، باوقار ۽ نهايت سنجيده آهي. ”تذڪره اولياءِ ڪرام“ جي تمهيد ۾ لکيو اٿس ته:

”ممڪن آهي ته هن تصنيف ۾ پڙهندڙن کي مشايخ ڪرام جون ڪي اهڙيون تصويرون ملن، جي ٻين تذڪرن ۾ نه هجن. هن ڪتاب ۾ اڪابر صوفين جا حالات ۽ سندن تعليم جو احوال، ملفوظات ۽ مڪتوبات ٻين ڪتابن جي مدد سان پيش ڪيل آهي. عام طرح، اها غلط فهمي آهي ته چشتي طريقي جي بزرگن جي تعليم ۾ زياده تر رنگيني، مستي ۽ نغمه و سرور جو آواز ٻڌڻ ۾ ايندو آهي. هن ڪتاب جي مطالعي مان اهو خيال ختم ٿي ويندو.“

سيد صاحب جي راءِ اڪين تي آهي. پر، حقيقت اها آهي ته چشتي طريقي ۾ سماع جو رواج آهي. سهروردي مسلڪ ۾ انهيءَ کان پاسو ڪندا آهن. سيد صباح الدين عبدالرحمان خود ”تذڪره اولياءِ ڪرام“ ۾ غوث پاڪ جو هڪ قصو لکيو آهي ته هڪ دفعي عبدالله روميءَ نالي هڪ قوال وٽن آيو ۽ عرض ڪيائين ته شيخ الشيوخ شهاب الدين سهرورديءَ سندس قوالي ٻڌي آهي. اهو ٻڌي غوث پاڪ چيو ته ”جيڪڏهن شيخ الشيوخ ٻڌي آهي ته زڪريا به ٻُڌندو.“

سومهيءَ جي نماز کان پوءِ قوال کي سڏ ٿيو. رات جو پهريون

پهر گذريو ته غوث پاڪ جن حجري ۾ آيا. پهريائين قرآن شريف جا  
 ٻه سڀارا تلاوت ڪيائون. پوءِ قوال کي سڏيائون ۽ حجري جو در بند  
 ڪيائون. قوال قوالي شروع ڪئي، جنهن جو آغاز هن طرح هو:

مستان ڪه شراب ناب خوردند

از پهلوي خود ڪباب خوردند.

(جن مستن خالص شراب پيتو،

تن پنهنجي ئي اندر کي ڪباب ڪري کاڌو.)

سيد صباح الدين لکيو آهي ته ”غوث بهاؤالحق زڪريا وجد ۾  
 اچي ويو ۽ ڪمري جو ڏيئو وسائي ڇڏيائين.“

### تذڪره سيرالعارفين

هن تذڪري جو مولف حامد بن فضل الله جمالي آهي. پنهنجي  
 دؤر جو نامور شاعر، اديب، سياح ۽ صوفي هو. کيس خسرو ثاني به  
 ڪوٺيندا آهن. سندس لکيل تذڪرو فارسي نثر ۾ هندستان ۽  
 پاڪستان جو اولين ليکيو وڃي ٿو. مؤلف هن تذڪري لکڻ ۾ جن  
 ڪتابن تان مدد ورتي آهي، تن ۾ هي شامل آهن:

۱. طبقات ناصري

۲. سير الاولياء

۳. خيرالمجالس

۴. فوائد الفواد

۵. ضرب المجالس

۶. مناقب قطبي

۷. خزانه جلاله

سيرالعارفين جي اردو مترجم محمد ايوب قادريءَ ان مان مطلب  
 ڪڍيو آهي ته غالباً تيسين هيٺيان تذڪرا يا ته اڃا لکيا ئي ڪونه ويا

هئا، يا وري جماليءِ انهن کي پاڻ ئي رد ڪري ڇڏيو:

۱. انيس الارواح
۲. دليل العارفين
۳. فوائد السالڪين
۴. اسرار الاولياء
۵. راحت القلوب
۶. افضل الفوائد
۷. مفتاح العاشقين

ايوب قادري مرحوم منهنجو دوست هو، پر، مان ڀانيان ٿو ته سندس اها راءِ صحيح نه به هجي. ٿي سگهي ٿو ته اهي يا انهن مان ڪي تذڪرا موجود ته هجن، پر جماليءِ کي مطالعي لاءِ نه مليا هجن. ”سيرالعارفين“ ۾ غوث پاڪ سميت ستن سهروردي ۽ ڇهن چشتي مشاهيرن جو احوال آهي. هن تذڪري جي خصوصيت ان جو شاهڪار مقدمو آهي، جو سونهاريءَ سنڌ جي هاڪاري عالم، پير سائين حسام الدين شاه راشديءَ لکيو آهي. ان باري ۾، مترجم ايوب قادري جا اکر هي آهن:

”پير صاحب پنهنجي مقامي ۾ تذڪره سيرالعارفين جي مولف حامد بن فضل الله جمالي جي سيرت ۽ سوانح تي ڀرپور بحث ڪيو آهي ۽ ڪو ڪنڊ پاسو ڇڏيو ئي ڪونهي.“

سنڌ جا اهي عالم، جن کي پير صاحب کي تصنيف ۽ تاليف جو ڪم ڪندي ڏسڻ جو موقعو ڪونه مليو، سي هاڻي هن مقامي جي مطالعي مان ئي ان حقيقت جو مشاهدو ڪري سگهن ٿا، ته هو جڏهن ڪو ڪم هٿ ۾ کڻندو هو، ته ان تي ڪيڏي نه محنت ڪندو هو.

پير صاحب پنهنجي مقامي ۾ لکيو آهي ته :

۱. شيخ شهاب الدين سمرورديءَ جي جانشين جماليءَ کي 'عوارف المعارف' جو اهو نسخو ڏنو، جو غوث بهاؤالحق ملتانيءَ مطالعي ڪيو هو.

۲. جماليءَ، بغداد ويندي، سنڌ جي سفر ۾، مخدوم بلال سان ملاقات ڪئي ۽ کيس 'عوارف المعارف' جا ڪي سبق پڙهايا.

۳. سنڌ ۾ "ريل" نالي بستيءَ ۾ هڪ بزرگ جي خاندان سان ملاقات ڪيائين، جو غوث بهاؤالحق ملتانيءَ جو مُريد هو.

۴. مخدوم بلال جي ابدي آرام گاهه واري بستيءَ ۾ حاجي آرام (آدم؟) نالي هڪ ٻئي بزرگ سان ملاقات ڪيائين، جو پلاءَ جو ڏاڍو شوقين هوندو هو. سو، الاهي ڊيگيون ۽ پڪريون ڌاريون هڻائين، جيڪي ڪنهن به ڌنار کان سواءِ جهنگ ۾ پيون چرنديون هيون. ڪوبه شخص نه ته ڪڏهن ڪا پڪري چورائي ويو ۽ نه ڊيگي ڪاهي ويو. حاجي آرام جماليءَ جي وڏي خدمت چاڪري ڪئي ۽ پلاءَ به رڌي کارايائينس.

۵. جمالي جڏهن سنڌ ۾ آيو ته سنڌ جو هاڪارو سمو حاڪم ڄام نظام الدين خان حڪومت ڪري رهيو هو.

پير صاحب جو مقدمو، ضخامت ۾، ۱۱۴ صفحا آهي. ان جي پڇاڙيءَ ۾ لکيو اٿس ته:

"شيخ جماليءَ جي باري ۾ پاڪستان ۾ جيڪو به مواد ملي سگهيو آهي، سو پڙهي، سندس حياتيءَ جي باري ۾ هي احوال لکيو اٿم. ٿي سگهي ٿو ته هندستان يا دنيا جي ٻين ڪتب خانن ۾، ٻيا به ڪي معلومات جا ذريعا

ملي وڃن، جن جي مون کي خبر ڪانهي ۽ نه انهن تائين  
پمچ اٿم:

ڪار دنيا ڪسے تمام نہ کرد."

جماليءَ کي غوث پاڪ سان خاص اُنس هو، جيڪو سندس  
تذڪري ۾، غوث پاڪ جي احوال پڙهڻ سان صاف نظر اچي ٿو.

\*\*\*

هندستان ۾ لکيل صوفين جي تذڪرن کان علاوه، سنڌ  
جي لوڪ ادب جي بيتن ۾ به غوث پاڪ جو ذڪر آهي. اهي بيت  
سندن مدح ۾ چيا ويا آهن. سنڌي نثر جي ڪتابن ۾ به غوث پاڪ  
جا حوالا ملن ٿا. پر، سنڌي زبان ۾ مٿن لکيل مستند ڪتاب اڃا تائين  
نه مون ڏٺو آهي ۽ نه وري ٻڌو آهي. ٿي سگهي ٿو ته ڪي ننڍا مضمون  
هجن. محترم سرفراز احمد ڀٽيءَ جي ڪتاب Religious Movements in  
Sindh in the Pre-Akbar Times جو هڪ باب غوث پاڪ تي آهي، پر  
اهو ڪتاب اڃا ڇپيو ناهي. هڪ هنڌ لکيو اٿس ته:

"Muhammad Tahir Nisyan writes in 'Tarikh-e-Tahri'

that Shaikh Baha al-Din Zakriyya was originally a Sindhi  
and was born in 565 A.H at سڪور Sakur (Sukkur), then  
migrated to Multan with his other parents, after the  
downfall of Habbari dynasty of Sindh."

[يعني محمد طاهر نسيانيءَ "تاريخ طاهريءَ" ۾ لکيو

آهي ته شيخ بهاؤالدين زڪريا اصل ۾ سنڌي هو ۽ سنه

۵۶۵ هجريءَ ۾ سڪور (سڪر) ۾ ڄائو هو. پوءِ سنڌ ۾

هباري خاندان جي زوال اچڻ ڪري، پنهنجن والدين سان

گڏ ملتان لڏي ويو.]

منهنجي پنهنجي راءِ اها آهي ته غوث پاڪ جي ولادت بابت

اڪثر علماء جو اهو چوڻ صحيح آهي ته پاڻ ڪوٽ ڪروڙ ۾ جاوا هئا ۽ شيخ الاسلام، رڪن عالم ملتانيءَ، مشهور سياح ابن بطوطي سان جنهن سنڌ جو ذڪر ڪيو آهي، ان جون سرحدون ملتان ۽ اُچ تائين هيون.

### غوٽ جي وفات:

غوٽ پاڪ جي وفات جي سن بابت اختلاف آهي. ”راحت القلوب“ ۾ ۶۵۶ هجري لکيل آهي، ”سير الاولياء“ ۾ ۶۶۷ هجري، ”سفينة الاوليا“ ۾ ۶۶۶ هجري، ”مرآة الاسرار“ ۾ ۵۶۵ هجري ۽ ”اخبار الاخبار“ ۾ ۶۶۱ هجري لکيل آهي. سندن عرس ۷ صفر تي ٿئي ٿو، سواهاڻي صحيح تاريخ چئبي. چنانچہ عالمن جي اڪثريت جو رايو آهي ته پاڻ ۷ صفر ۶۶۱ هجري تي وفات ڪئي هئائون.

مشاهيرن جي وفات يا ولادت جي باري ۾ اهڙي قسم جا اختلاف هڪ عام ڳالهه آهن. ڏانهن ٻيون به ڪيتريون ئي روايتون منسوب ڪيون وينديون آهن، جي اڪثر ڪري معتقدن جي ذهني پرواز جو ڪرشمو هونديون آهن. مثال جي طور، شاهه ڀٽائيءَ ڏانهن هڪ روايت منسوب آهي ته پاڻ هالين ويو ته اتان جي ڪن بزرگن کيس کير سان ڀريل پيالو موڪليو، جنهن جو مطلب اهو هو ته ”هي شهر درويشن سان اڳيئي ڀريو پيو آهي.“ ڀٽائي صاحب پيالي جي مٿان گلاب جو گل رکي موڪليو، ته ”منهنجي حيثيت هن گل واري هوندي.“

مخدوم محمد زمان طالب الموليٰ سائينءَ سان منهنجي محبت هئي، سو کانئن اها ڳالهه پڇيم. جواب ۾ چوائي موڪليائون ته ”اها ساڳي روايت مون به ٻڌي هئي، پر پوءِ خبر پيم ته ٻين به گهڻن بزرگن سان منسوب آهي.“

ان ڳالهه کي ورهيه گذري ويا. تازو غوث پاڪ جي زندگيءَ جي مطالعي لاءِ کي مکيه تذڪرا ورتو، ته ڏنم ته ساڳي روايت ”اخبار الاخير“ ۾، غوث پاڪ متعلق پڻ لکي پيئي آهي.

شيخ عبدالحق محدث دهلوي فرمائي ٿو ته:

”ڳالهه ڪندا آهن ته جڏهن پاڻ بغداد مان ملتان آيا ته ملتاني صوفين کين کير سان ڀريل هڪ پيالو موڪليو. مطلب ان جو هي هو ته شهر ملتان ۾ اسان کان سواءِ ٻئي لاءِ جاءِ ڪانهي. شيخ زڪريا، انهن حاسدن جي اشاري ۽ رمز کان واقف ٿي، کير جي پيالي تي گلاب جو گل رکي، واپس ڪيو، جنهن جو مطلب اهو ٿيو ته ملتان ۾ اسان جو وجود ائين هوندو، جيئن کير تي گل بيٺو آهي.“

غوث پاڪ جي وفات بابت به هڪ اهڙي روايت مشهور آهي، جنهن مان ظاهر ظهور خوش اعتقاديءَ جي خوشبو اچي ٿي. ”درر نظامي“ ۾ سندن وفات بابت هڪ ٻي روايت بيان ٿيل آهي، جا معقول لڳي ٿي.

بهرحال، عام مشهور روايت هيءَ آهي ته هڪ ڏينهن پاڻ حسب دستور حجري ۾ عبادت ڪري رهيا هئا ته هڪ شخص خط کڻي آيو. صدرالدين عارف خط کڻي حجري ۾ اندر ويو ۽ غوث جي حضور ۾ پيش ڪري ٻاهر نڪتو، ته قاصد هٿوئي ڪونه. سو، پاڻ وري موٽي حجري ۾ ويو، ته غوث پاڪ ڪونه هو. سندن ساهه جو پڪيٽڙو پرواز ڪري چڪو هو. اهو لقاءُ ڏسي، صدرالدين عارف ائين سمجهيو ته ”دوست بدوست رسيد“، يعني ”دوست وڃي دوست سان مليو.“

لناريءَ جي لعل، خواجه محمد زمان به اهڙي ڪا ماجرا من ۾ رکي، فرمايو هو:

اوڏڻ اوري آءُ، توکي لاڪي ڪوٺيو،

لهي تو مٽاءُ، سندنو مٽيءَ مامرو.

غوٺ جي وفات جي سلسلي ۾ هڪ ٻي روايت به مشهور آهي، سا هيءَ ته جنهن وقت پاڻ وصال ڪيائون ته پاڪ پٽن ۾ بابا فريد گنج شڪر بيموش ٿي ويو. جڏهن هوش ۾ آيو ته چيائين ته ”برادر مر بهاؤالدين زڪريا کي فنا جي هن بيابان مان بقا جي شمر ڏانهن ڪڍي ويا.“ پوءِ مريدن سان گڏ، غائبانه جنازي نماز پڙهيائين.

### غوٺ جا لکيل ڪتاب:

سيد صباح الدين عبدالرحمان لکيو آهي ته غوٺ جي لکيل ڪتابن يا ’ملفوظات‘ جو ڪو پتو ئي ڪونهي. البت پنهنجن ڪن مريدن ڏانهن جيڪي خط لکيائون، سي موجود آهن. ليڪن، محمد نسيم عباسيءَ پنهنجي تحقيقي مقالي ۾ لکيو آهي ته ”سندن ملفوظات ’خلاصة العارفين‘ نالي سان قلمي ڪتاب جي صورت ۾ پنجاب يونيورسٽيءَ ۾ موجود آهي.“ جيڪڏهن اها ڳالهه صحيح آهي، ته پوءِ ان قلمي ڪتاب کي سانڍي رکڻ ۾ ته ڪو فائدو ڪونهي. ان کي سمڙي نموني ۾ ايڊٽ ڪري، ڪڏهوڪو ڇاپڻ ڪپندو هو! قلمي نسخو به پنهنجيءَ جاءِ تي برقرار رهي ها، ۽ ڇپيل نسخو غوٺ پاڪ جي معتقدن عالمن ۽ تاريخنويسن جي مطالعي لاءِ موجود هجي ها.

غوٺ پاڪ کان پوءِ جيڪي مشاهير هند سنڌ ۾ پيدا ٿيا، تن جون ملفوظات ته ڪڏهوڪو ڇپجي ويون. نه رڳو ايترو پر پاڪستان ۾ انهن جا اردو ۽ ڏيهي ٻولين ۾ ترجما به شايع ٿي ويا آهن. غوٺ پاڪ کي رحلت ڪئي پريا ست سؤ ورهيه ٿيا، ايڏي عرصي ۾ اهو ڪتاب ڇو ڪونه ڇپيو، سا ڳالهه سمجه ۾ ڪانه ٿي اچي. خدا جي فضل سان غوثيه جماعت جا عقيدتمند هر سال وڏي تعداد ۾ عرس جي موقعي تي ملتان ۾ گڏ ٿين ٿا. هاڻي ته غوٺ پاڪ جي نالي تي ملتان ۾ هڪ

يونيورسٽي به قائم ٿي آهي. ان کان اڳ غالباً سندن نالي تي هڪ چيئر قائم ٿيل هئي، جنهن جو ڪم ئي تحقيق ۽ تصنيف هوندو آهي. ازانسواءِ، غوث پاڪ جو خاندان خود به علم، قلم ۽ ڪتاب جي اهميت کان بخوبي واقف آهي. پوءِ به غوث پاڪ جي ملفوظات گمناميءَ ۾ ڇو پئي هجي؟

غوث پاڪ پاڻ داتا گنج بخش هجويريءَ جو ڪتاب ”كشف المحجوب“ نقل ڪيو هو، جو سندن تصنيف تاليف جي شوق جو دليل آهي. اهو ڪتاب لاهور جي مولوي محمد شفيع جي فرزند احمد ربانيءَ جي ڪوشش سان هاڻي ڇپجي چڪو آهي. ان جو هڪ نسخو مون کي غوث پاڪ جي سجاده نشين، مخدوم سجاد حسين قريشي صاحب عنايت ڪيو هو. ان کان اڳ، مولوي محمد شفيع جو فرزند احمد رباني صاحب، جو ريلوائيءَ ۾ وڏو عهديدار هو، حيدرآباد آيو هو ۽ مون سان ۽ سائين مخدوم محمد زمان طالب الموليٰ سان سنڌي ادبي بورڊ ۾ ملاقات ڪئي هئائين.

تازو، مون هڪ تذڪري ۾، ڪنهن عالم جو ذڪر پڙهيو ته هن هڪ عمدو ڪتاب لکيو، پر جڏهن پورو ڪيائين، تڏهن خيال آيس ته پاڻ کان وڌي ڪنهن عالم کي ڏيکاريان ته ان ۾ ڪا پل چڪ ته ڪانه آهي. سو، غوث پاڪ کي عرض ڪيائين، جن سندس لکيل ڪتاب جو مطالعو ڪري، تعريف ڪئي ته عمدو لکيل آهي. سو، غوث پاڪ جمڙي بلند پايه عالم لاءِ ائين سوچڻ ته دنيا جي وڏن وڏن علمي مرڪزن ۾ تعليم ورتائون، اسلامي دنيا جي مشاهيرن سان مليا، ”شيخ الاسلام“ جي منصب تي فائز رهيا، هزارين لکين ماڻهن کي ڪانئن هدايت ۽ رهبري حاصل ٿي، بلند پايه عالمن سان سندن

صحبتون رهيون، پر پاڻ پوءِ به ڪوبه ڪتاب ڪونه لکيائون، اعتبار جمڙي ڳالهه نه آهي.

### غوث جو اولاد:

غوث پاڪ کي ست پٽ هئا. وفات کان پوءِ سندن وڏو پٽ، صدرالدين عارف سجاده نشين ٿيو. ٻين خوين سان گڏ، سخاوت لاءِ مشهور ٿيو. ”خزينة الاولياء“ جي مصنف لکيو آهي ته غوث پاڪ جي هر هڪ فرزند کي لکين سونيون اشرفيون والد جي وفات کان پوءِ، ورثي ۾ مليون، پر صدرالدين سڄو ارڪو ترڪو خدا جي وات ۾ خيرات ڪري ڇڏيو.

ڪنهن زماني ۾، صدرالدين عارف ۽ ملتان جي حاڪم، شيرازي محمد جي وچ ۾ اختلاف ٿي پيا. ڳالهه ايتري وڏي ويئي، جو شيرازي محمد ملتان ۾ غوث جي درگاهه تي حملي جو ارادو ڪيو. اها خبر باهه وانگر سڄي شهر ۾ پکڙجي ويئي. ڪي ماڻهو مسجدن ۾ امن امان لاءِ دعائون گهرڻ لڳا، ته ڪي وري تراريون ڪڍي درگاهه جي حفاظت لاءِ پهتا. مولانا نور احمد فريديءَ لکيو آهي ته

”محمود خان سنڌيءَ، صدرالدين عارف کي ادب سان عرض ڪيو ته ’سائينجن جي اجازت ملي ته سڀ کان اول سنڌي مجاهد شاهي لشڪر جي مقابلي ۾ نڪرن ۽ سرخرو ٿين. صدرالدين عارف اها ڳالهه ٻڌي پنهنجن سنڌي مريدن جي مٿن تي پيار سان هٿڙا گهمائيندو، غوث پاڪ جي روضي ۾ دعا لاءِ داخل ٿيو.“

قدرت خدا جي، جو مقابلي جي نوبت ئي ڪانه آئي. مغلن جي حملي جي اوچتو خبر آئي، سو، شيرازو لشڪر ڦيرائي، اوڏانهن ويو، ۽ مقابلي ۾ مارجي ويو.

صدرالدين عارف اڪثر ڪري، سنڌ جو سفر ڪندو هو، جن ۾ بين شاهين سان گڏ قلندر لعل شهباز به ساڻس گڏ هوندو هو. وفات کان پوءِ سندن وڏو فرزند رڪن عالم مسند نشين ٿيو. وڏو عالم هو. چوڌر طرف سندس علم ۽ پرهيزگاريءَ جي هاڪ هئي. سنت، سڄي هندستان جو ”شيخ الاسلام“ ٿيو.

شيخ الاسلام شاه رڪن عالم ملتاني پڻ پنهنجي نامور ڏاڏي ۽ والد بزرگوار وانگر، سنڌ جو سفر ڪثرت سان ڪندو هو. هڪڙو سفر خلجي دورِ حڪومت ۾ ڪيائين، جنهن ۾ به قلندر لعل شهباز ساڻس گڏ هو.

سنڌ ۾ شيخ ريحان نالي هڪ درويش هوندو هو، جو ڏاڏو مشهور هو. جڏهن شاه رڪن عالم ملتاني سنڌ ۾ آيو ته سندس هاڪ ٻڌائين يا وري قلندر شهباز ساڻس اهو ذڪر ڪيو. بهرحال، ٻئي چٽا گڏجي، شيخ ريحان سان ملڻ ويا، جو هڪ ننڍڙي ڳوٺڙي ۾ رهندو هو. هنن ٻنهي بزرگن کي ڏسي ڏاڏو خوش ٿيو. ڳچ دير تائين تنهي پاڻ ۾ روح رهاڻ ڪئي. بعد ۾، اهو ڳوٺ اول رڪن پور ۽ پوءِ رڪن جي نالي سان مشهور ٿيو. اڃا تائين موجود آهي. دادو ضلعي ۾ پياري ڳوٺ ريلوائي اسٽيشن کان پاٽ ويندڙ رستي تي آهي.

سنڌ ۾، ان زماني ۾، ٻيو هڪ بزرگ شيخ بوسن نالي هوندو هو، جو غوث پاڪ جو مريد هو. جڏهن شاه رڪن عالم ملتاني سنڌ جي سفر تي هو، ته کيس ماڻهو موڪليائين. شيخ بوسن ته وفات ڪري ويو هو: سندس ٻه فرزند نصير ۽ امام پيغام ٻڌي، شاه رڪن عالم ملتانيءَ سان اچي مليا. هو کين ملتان ساڻ وٺي آيو، ۽ شهر جي اتر ۽ اوڀر ۾ زمينون ۽ باغ ڏنائين. سندن اولاد

محنت ڪئي، زمينون آباد ڪيون. هاڻي اهو سنڌي خاندان ”حاجي“ سڏبو آهي. وڏو ديندار آهي ۽ ايترو آسودو آهي، جو رڳو ملتان شهر ۾ نه پر سڄي ضلعي ۾ مشهور آهي.

مولانا نوراحمد فريديءَ پنهنجي ڪتاب ”شاه رڪن عالم ملتانِي“ ۾ ٻين به ڪيترين سنڌي ذاتين ۽ خاندانن جو ذڪر ڪيو آهي، جي غوث به درگاه مان مستفيد ٿيا. انهن ۾ خاص طرح جويا ذات جي ماڻهن جو ذڪر ڪيو اٿس، جي سنڌ ۽ پنجاب ۾ پکڙيل آهن ۽ شاه رڪن عالم مسلمان ڪيا هئا.

### غوث جو سنڌ تي اثر:

غوث پاڪ تقريباً سؤ سالن جي ڄمار ماڻي. طبعي لحاظ کان اها پريور زندگي چڱي ۽ معنوي لحاظ کان ايترو چوڻ ئي ڪافي ٿيندو ته تاريخنويسن سندن دور کي ”سڀ کان سنو دور“ ڪوٺيو آهي. وقت هر ڳالهه جي وڏي پرک آهي. غوث پاڪ پنهنجيءَ حياتيءَ جو وقت اهڙو ته سڃايو گذاريو، جو وفات کان پوءِ، ستن سَوَن سالن جو ڊگهو عرصو به سندن علم ۽ عمل جي سمهڻ نقش ونگارن کي نڪي ته تاريخ جي ورقن تان ميساري سگهيو آهي ۽ نه وري ماڻهن جي دليين مان مٽائي سگهيو آهي. سنڌ ۾ ”غوث جا دمبها“ انهيءَ حقيقت تي شاهد آهن.

شيڪسپيئر ٽن ڳالهين کي ڪامياب زندگيءَ جو ڪليو قرار ڏنو آهي : Love, Honour and Troops of Friends پٽائيءَ جي نگاهه اڃا به پريور پهتي. حضور پيغمبر صلي الله عليه وسلم جن جي ڪمال ڪاميابيءَ جو ذڪر ڪندي چيائين ته:

بئي ڏنائين، سرايون سيد کي

(يعني قدرت کين ٻئي جمان عطا ڪيا:

هي جمان به ۽ هو جمان به)

غوث پاڪ حضور پيغمبر صلي الله عليه وسلم جن جي راه جو پانڌيڙو هو. کين زندگيءَ جون مڙئي نعمتون نصيب ٿيون: خدا جي عبادت، خلق جي خدمت، عزت ۽ عظمت، دولت ۽ سخاوت، عوام ۽ خواص ۾ مقبوليت، بي پناه شهرت، دوستن، معتقدن ۽ مريدن جا ڪٽڪ ۽ صالح اولاد. ايڏيءَ وڏيءَ شخصيت جي اٿي وڃڻ سان صفتون صفون خالي ٿي وينديون آهن. ڪنهن ڪنهن خوشنصيب خاندان ۾، عزت ۽ عظمت جي دستار، هڪ نسل کان پوءِ ٻئي نسل کي ملندي آهي. ۽ ورلي ڪو ائين ٿيندو آهي ته اها سعادت ٽئين نسل جي قسمت ۾ به لکيل هوندي آهي. پر، غوث پاڪ جي متبرڪ خاندان ۾ نور ۽ هدايت جا چراغ، نسل در نسل، روشن رهيا.

سيد صباح الدين عبدالرحمان لکيسو آهي ته ”غوث بهاوالحق ملتاني رئيس الاولياءَ هو. سندس وڏو شان هو.“ حقيقت اها آهي ته سڄو هندستان، پوري اڌ صدي، غوث پاڪ جي فيض ۽ برڪت سان منور هو، پر جنهن علائقي يا سرزمين، کانئن گهڻي ۾ گهڻو اثر ورتو، سا سنڌ هئي. غوث پاڪ جي اهل سنڌ سان ايتري ته قربت هئي، جو ڪن تذڪره نگارن کين ”زڪريا سنڌي“ ڪوٺيو آهي ۽ سنڌ جي ماڻهن جي ساڻن ايڏي محبت آهي، جو ورهين جا ورهيه ۽ صدين جون صديون ٿر، بر، بيابان، جهنگ، ٻيلا ۽ درياءَ پار ڪري، سندن در تي هر سال حاضري ڏيندا رهيا آهن. امير خسرو عشق ۽ عقيدت جي انهيءَ ڪيفيت کي ڪهڙن نه سمن لفظن ۾ بيان ڪيو آهي:

من تو شدم تو من شدي،  
 من تن شدم تو جان شدي،  
 تا کس نه گويد بعد ازين  
 من ديگرم تو ديگري.

## غوث پاڪ جي مضمون جا حوالا ۽ اضافا

- (1) For a long time then, through centuries Brohies, particularly of 'Jhalwan' continue migrating into Sindh, during the winter season. Thus, Sir Dennys Bray says "visiting Sindh winter after winter, he (Brohi) comes to look upon it, as a land of ease, after his own inhospitable mountains." The whole belt (Jacobabad) running through Larkana, finally emerging into Dadu district, became a "BALOCHI-BROHI Belt." According to the 1941 census, Balochi population constituted 23 percent of the total Muslim population of the province of Sindh.

NASSER BROHI: "STUDIES IN BRAHUI HISTORY." pp-96-98

(۲) ڊاڪٽر سرفراز ڀٽيءَ جي تحقيق موجب، خواجه فرید جا وڏا نٽي مان لڏي ويا هئا. ذات جا ڪوريجا هئا ۽ سيد انيس شاه جيلاني (صادق آباد) جي تحقيق موجب، ٻه ٽي سؤ سال اڳ، سنڌ مان لڏي ڇاچڙان شريف آيا هئا. خواجه صاحب سنڌ ۱۹۰۱ع ۾ وفات ڪئي.

- (3) "SINDH JO AJRAK" BY NOOR JEHAN BILGRAMI.

- (4) "As far as written records are concerned, it would appear that poetry in the Sindhi Language was composed as early as the Soomra period (1032-1350). L.H. Advani argues that prior to Sumra rule no specimen of Sindhi poetry has survived. According to him the Sindhi Literature of the Hindu period and pre-sumra period has perished beyond recall." ----- During the Sumra and Samma periods the use of Sindhi Language was encouraged." DURR-E-SHAHWAR SAYED: "THE POETRY OF SHAH ABDUL LATIF" pp- 3-4.

(۵) 'لب تاريخ سنڌ' جي مصنف ان کان مختلف اکر ڪم آندا آهن.

- (6) The Origin of Thatta By Dr. N.A.Baloach.

- (7) AHMED NABI KHAN: "MULTAN-HISTORY & ARCHITECTURE."

(۸) "لاهور ملتان جي پسگرداين مان هڪ آهي."

- (9) The History of ancient Multan remains shrouded in mystery, until the close of the fifth century. A.D. AHMED NABI KHAN: "History & Architecture of Multan". pp-21.

- (10) M. H. PANHWAR: "A CHRONOLOGICAL DICTIONARY OF SINDH."

(۱۱) سيد بابر علي ملڪ جي امير خاندان مان هڪ سان تعلق رکي ٿو. سندس وڏو ڀاءُ سيد امجد علي، ايوب خان جي زماني ۾ وزير خزانہ هو. سياستدان ۽ اهل قلم هو. سنڌ جي بمبئيءَ کان جدائيءَ ۾ سٺو رول ادا ڪيائين. تازو وفات ڪئي اٿس. وچون ڀاءُ سيد واجد علي، ادارہ ثقافت اسلاميه جو روح رواں ۽ وڏو زنده دل انسان آهي. سندس اڪيلو پٽ، سيد شاهد علي، اداري جي استئنڊنگ ڪاميٽيءَ جو چيئرمين ۽ پنهنجي والد وانگر وڏو وضعدار انسان آهن. سيد بابر علي ننڍو ڀاءُ آهي. علم ۽ ادب جو سرپرست آهي. هن خاندان جي توجهه ڏيڻ ڪري ڪيترا اهم علمي ڪتاب، خاص طرح پنجاب جي صوفي شاعرن جا ڪليات ضايع ٿيڻ کان بچي ويا ۽ ڏاڍي سهڻي نموني ۾ شايع ٿيا. پير سائين حسام الدين شاهه ادارہ ثقافت اسلاميه جي بورڊ آف گورنرس جو ميمبر هوندو هو ۽ مون سان اداري جي ڪم جي ساراهه ڪندو هو. هاڻي مون کي بورڊ جو ميمبر ڪيو اٿن ته چئي سگهان ٿو ته پير صاحب اداري جي جيڪا ساراهه ڪندو هو، سا حرف بحرف صحيح آهي. افسوس رڳو اهو آهي ته سنڌ ۾ هاڻي اهڙو ڪوبه علم پرور خاندان ڪونه بچيو آهي.

(۱۲) پير علي محمد راشدي صاحب هڪ دفعي ڪنهن سنڌي دانشور جو ذڪر ڪندي مون کي چيو ته ”هاڻو، وڏو پڙهيو آهي، پر منجهس ’نخ نخستين‘ گهڻي آهي.“ ڳالهه ڪيائين ته ’نصرالله‘ نالي هڪڙو عالم هو، سو پنهنجي طالب سان گڏ ڪنهن ڳوٺ ۾ مسافر ٿي ويو. اتي جي ماڻهن کين پاڻ وٽ ٽڪايو ۽ نالو پڇيو. عالم سڳوري جواب ڏنو ته ’نخ نخستين نصرالله‘. سندس طالب اهو ٻڌي وائڙو ٿي ويو. ڳوٺ جي ماڻهن سندن سٺي خدمت چاڪري ڪئي. رات خبر سان گذري ويئي. صبح ٿيو ته ٻئي جيڻا پٺڻ پيا. وات تي طالب پنهنجي استاد کان پڇيو ته ’سائين،

رات اوهان پنهنجو نالو سنئون سڌو ڪونه ڪنيو ۽ وڏي مخرج سان چيو ته 'نخ نخستين نصرالله'. تڏهن عالم سڳوري چيس ته 'اي درويش! جي مان ائين نه ڪريان ها، ته جتن تي رعب ڪيئن پوي ها!'

(۱) مهن جو دڙو: سنڌ جي قديم تهذيب جي هن يادگار جي نالي جي صحيح خبر ڪانهي. اڳي ان کي 'موهن جو دڙو' لکندا هئا. پر پاڪستان کان پوءِ ان کي هندڪو نالو سمجھي، 'مئن جو دڙو' لکڻ لڳا. هڪ دفعي مون عبدالله چنا صاحب سان اهو ذڪر ڪڍيو. چنا سنڌ جا قديم رهاڪو آهن. چچ نامي ۾ به سندن ذڪر آهي. مرحوم جي سنڌ جي تاريخ ۽ تهذيب ۾ وڏي دلچسپي هئي. چيائين ته انگريزن جي حڪومت ۾ هڪ دفعي ان پاسي ضلعي عملدار ٿيس. نالي جي پڇا ڳاڇا ڪيم. تڙ جي ماڻهن چيو ته اسان ان کي 'ممين جو دڙو' ڪوٺيندا آهيون.

ساڳي ڳالهه مون سان پنهنجي ڳوٺ جي ماڻهن به ڪئي. اسان جو ڳوٺ آگرا ڪنڊياري تعلقي ۾ آهي. درياءُ ان کان چار پنج ميل اتر ۾ وهي ٿو. اونهاري جي مند ۾ ته ويجهو وهي ٿو. درياءُ جي پريٽن پار لاڙڪاڻو ۽ دادو ضلعو آهن، جتي آڳرن جا ٻه ٽي ڳوٺڙا آهن، جن جي رهاڪن سان اسان جي ڳوٺ جي ماڻهن جون مٿيون مائٽيون آهن. سو هونئن ته پاڻ ۾، سڄو سال پيا ايندا ويندا آهن، ليڪن، مناسب مند ۽ موسم ۾، اسان جي ڳوٺ مان ڪڍڪ جون ڳوٺيون کڻي پار ويندا آهن ۽ موت ۾ اتان وري چانور آڻيندا آهن. هڪ دفعي، مون پنهنجي ڳوٺائيءَ کان پڇا ڪئي ته چيائين ته "اسان سياري جي مند ۾، درياءُ ٽپي پار ويندا آهيون ۽ 'ممين' تي وڃي لهندا آهيون."

عبدالله چنا صاحب ۽ پنهنجي ڳوٺائيءَ جون اهي ڳالهيون ٻڌي،

مون ٻيڙي فقير کان پڇيو ته 'اهڙو ڪو بيت آهي، جنهن ۾ 'مهن' لفظ آيو هجي؟' هڪڙو بيت ٻڌايائين جنهن جي پوئين ست ياد اٿم:

"سي ئي ماءُ مهن، سي ئي راحت رُوح جي"

سنڌي ٻوليءَ ۾ عربي ۽ فارسي اکر ڳاڻائي کان ٻاهر آهن، پر عام ماڻهو اڪثر ڪري، جڏهن انهن کي استعمال ڪندا آهن، ته سندن اصلوڪو عربي يا فارسي اُچار بدلائي، سنڌي ٻوليءَ جو ويسُ پهرائيندا آهن. هن ست ۾ 'مهن' لفظ 'راحت' لفظ جي ابتڙ آيو آهي، جنهن جي معنيٰ وڃي بيهندي 'ڏک ڏولاڻو' سو، پانئجي ٿو ته هتي 'مهن' اهوئي لفظ آهي، جيڪو 'رنج و مهن' محاوري ۾، عام طور استعمال ٿيندو آهي.

محترم محمد علي جوهر، مهران رسالي ۾، موهن جي دڙي بابت هڪ خط لکي 'موئن جو دڙو' لفظ جو رد ڏنو آهي. وضاحت اها ڪئي اٿس ته ميرزا قليچ بيگ جي لغات لطيفيءَ ۾ 'مهن' لفظ جي معنيٰ آهي عذاب ڏيڻ ۽ فنا ڪرڻ وغيره. ڪاڪي پيرومل وري (مهن) 'مهن' لفظ جي معنيٰ ڪندي چيو آهي ته سنڌيءَ ۾ ماڻهو معنيٰ خون يا ڪوس. ڪي ماڻهو وقت مري ويندا آهن ته چئبو آهي ته 'ماهو' ٿيو. ماڻهو جو بنياد آهي مش ۽ معنيٰ ڪمڻ يا ناس ٿيڻ. 'مهن جو دڙو' معنيٰ 'مات ٿيل يا فنا ٿيل جو دڙو'. جوهر صاحب اهو پڻ چيو آهي ته بيت پٽائي صاحب جو آهي ۽ اتي به، موت ۽ تباهيءَ جي معنيٰ ۾ آيو آهي:

ڪمڻ تان ڪر لهن، ڪر لهن تان ڪمڻ

سي ئي ماءُ مهن، سي ئي راحت روح جي.

مٿينءَ تشريح موجب، چئي سگهجي ٿو ته 'مهن' يا 'مهن جو دڙو' معنيٰ ته ڏک ڏولاڻي وارو دڙو. جي ائين آهي ته پوءِ

جوهر صاحب جنهن ڳالهه جو رد ٿي ڏنو، تنهن جي ٻين اکرن ۾ پاڻ ئي تصديق ڪري رهيو آهي، چو ته 'مهن جو دڙو' يا 'مئن جو دڙو' ڳالهه ته وڃي ساڳي ٿي!

پر، منمنجي خيال موجب، ڳالهه ساڳي ڪانه ٿي. جيڪڏهن 'مهن جو دڙو' کي 'مئن جو دڙو' ڪوٺڻ صحيح آهي، ته پوءِ 'ڪاهوءَ جو دڙو'، 'چانهوءَ جو دڙو' ۽ 'جهمڪر جو دڙو' نالا ڇو پيا؟ سڀئي 'مئن جا دڙا' آهن، ان ڪري ساڳئي نالي سان سڏجن ها. پر، ڪاهو، چانهو ۽ جهمڪر ته اسم خاص آهن!

مان پٺيان ٿو ته 'موهن' لفظ به هت اسم خاص آهي. ان جو اُچار 'مهن' آهي يا 'ممين' آهي، يا 'موهن' آهي، سا جدا ڳالهه آهي. پر، آهي اسم خاص. دليل هي آهي ته 'ممين جي دڙي' کان هڪ سو ميل ڏکڻ اولهه ۾ 'آمريءَ جو دڙو' آهي. تيمارو ورهيه اڳي، فرانس ۽ اٽليءَ جي ماهرن جي هڪ ٽولي آئي هئي، جنهن انهيءَ دڙي کي کوٽيو. مون سندس رپورٽ جي ڪاپي، ڪراچيءَ واري نيشنل ميوزيم ۾ پڙهي آهي. اصل ته فرانسيسي ٻوليءَ ۾ آهي، پر ان جو ته ويهن صفحن ۾، ڪتاب جي آخر ۾، انگريزيءَ ۾ ڏنل آهي. منجهس لکيل آهي ته "آمريءَ جي تهذيب موهن جي دڙي جي تهذيب کان ڇهن سون کان اٺ سو ورهيه زياده قديم آهي." ٻئي ڪنهن هنڌ لکيل آهي ته "موهن جي دڙي جي تهذيب جا معمار آمريءَ مان آيا هئا."

آمريءَ ۽ سن کان اٽڪل ويهارو ميل اولهه طرف، جبلن ۾ رني ڪوٽ جو قلعو آهي، جو پڻ هڪ قديمي يادگار آهي. تيمارو ورهيه اڳ، سائين جي.ايم. سيد مون کي ٻڌايو هو ته رني ڪوٽ جو پراڻو نالو موهن ڪوٽ آهي ۽ پاسي واريءَ ديهه جو نالو موهن مڪان آهي. نه رڳو ايترو، پر رني ڪوٽ کي پاڻي پهچائڻ جو ذريعو هڪ نئن آهي،

جنهن جو نالو نئن رني ڪوٽ يا نئن رني آهي. ليڪن، اڳوڻن ڪتابن ۾ ان جو نالو نئن موهن به لکيل آهي. تازو، بدر ابڙي رني ڪوٽ تي تحقيق ڪري، هڪ ڪتاب لکيو آهي، جنهن ۾ ڄاڻايو اٿس ته موهن ڪوٽ، رني ڪوٽ جي هڪ برج جو نالو آهي ۽ رني ڪوٽ جي هڪ حصي کي موهن ماڙي (واڍي) ڪوٺين ٿا. نئن موهن جي نالي جي به تصديق ڪئي اٿس.

رني ڪوٽ جي نهن جو زمانو اسان جي زماني کان موهن جي دڙي کي ويجهو آهي، تڏهن ته موهن ڪوٽ، موهن مڪان ۽ نئن موهن نالا پيا. عام سمجهه جي ڳالهه آهي ته اهي نالا ڪڏهن به تباهيءَ ۽ برباديءَ جي معنيٰ ۾ ڪونه رکيا هوندا آهن. البت ائين هوندو ته مهن يا مهين يا موهن نالو، انهيءَ زماني ۾، ڪنهن نه ڪنهن سبب ڪري، سنڌ ۾ مقبول ۽ مروج هوندو.

(۲) ”لب تاريخ سنڌ“ جي مصنف لکيو آهي ته ”انگريزن جي حڪومت ۾ سنڌ جي ائين ڪمشنر سر وليم ميڙي ويدر جي حڪومت ۾ روهڙيءَ ۽ سکر جي بندرن تي، پيڙين جي عيوض، جهاز مقرر ڪيا ويا، جن ۾ وڏو آرام ۽ ماڻهن جي جان ۽ مال جي سلامتي آهي.“

سنڌ ۽ ملتان جي وچ ۾ دريائي سفر جو ذڪر ڪندي وڌيڪ لکيو اٿس ته ”ڪمشنر صاحب ڪراچيءَ کان، ڪن معرزن سان گڏجي، راقم الحروف کي ساڻ ڪري، ڪوٽڙيءَ پهتو ۽ اتان جهاز تي سوار ٿي، ڏينهن رات سفر ڪندي، ملتان جي ڀرسان شير شاهه بندر تي لنگر انداز ٿيو ۽ پوءِ ريل گاڏيءَ تي چڙهي ملتان آيو“. ائين به لکيو اٿس ته ”سن ۱۸۷۴ع ۾، ڪوٽڙيءَ کان وٺي ملتان تائين سنڌونديءَ جي کاٻي ڪپ سان ريل گاڏي هلڻ شروع ٿي.“

### (۳) تحفة الكرام مان چئو ظاهر ٿئي ٿو ته نٿي جي آبادي

انڪري جلد وڌي، جو منجس ڀنڀور، ڊيل، بڪار ۽ ٿرڙيءَ نالن سان چئن جدا جدا شهرن مان ماڻهو لڏي آيا. هيءَ ڳالهه تمام اهم آهي. ان مان صاف ظاهر آهي ته ڀنڀور ۽ ڊيل جدا جدا شهر هئا.

آثار قديمه کاتي، ڀنڀور جي دڙي جي کوٽائي ڪئي آهي. ڀنڀور جو سنڌ جي تاريخ ۾ وڏو نالو آهي. پر، آثار قديمه کاتي جي دلچسپي ڊيل ۾ هئي. ڊيل ته صدين جي مفاصلي تي لڪو پيو هو. البت، ڀنڀور جو دڙو ڪراچيءَ کان چاليهار ميل پريرو، پڪي رستي جي پاسي سان، اکين اڳيان بيٺو هو. سو، مٿس ئي ڪڍي ڪوڏر وهائون ۽ اعلان ڪيائون ته ”اهو اٿو ڊيل جو دڙو.“

”ڊيل ڪهڙي هنڌ تي هو؟“ -- ان باري ۾ علامه شبليءَ پنهنجي شاهڪار ڪتاب ”الفاروق“ ۾ لکيو آهي ته ”نشيبه هنڌ تي هو.“ ميجر ريوڙٽيءَ پنهنجي ڪتاب THE MEHRAN OF SIND ۾ جاگرافيائي لحاظ کان ڊيل جي باري ۾ ڪارآمد معلومات ڏني آهي ۽ محمد حسين پنهور مون سان ان جي تعريف ڪئي آهي. ڊاڪٽر نبي بخش بلوچ صاحب ڊيل تي حيدرآباد دکن جي ”اسلامڪ رويو“ جرنل ۾ هڪ اهم مضمون لکيو آهي. پير سائين، حسام الدين شاهه صاحب به ”جنگ“ اخبار ۾ مضمون لکيو آهي، جنهن ۾ ڊيل ۽ نٿي جو تقابلي جائزو وٺي ڏيکاريو اٿس ته سنڌ جي تاريخن ۾ ڊيل جو نالو ڪيستائين اچي ٿو، ڪڏهن کان وٺي ڊيل-نٿو ٻئي نالا اچن ٿا، ۽ ڪڏهن کان وري ڊيل جو نالو گم ٿي وڃي ٿو، فقط نٿي جو نالو اڳتي نظر اچي ٿو. هڪ دفعي نٿي مان ٻئي موٽياسين، ته رستي تي مون کي چيائين ته ”پير پني وارو دڙو ڊيل هجي ته عجب ڪونهي.“

پير پني تي جيڪو پٿر جو ڪتبو لڳل آهي، ان تي ”پير پنو

ديبلي' اڪر اڪريل آهن. اتي هڪڙيون چرون آهن، جن کي ڏاهر جي هاتين جي چرن سان منسوب ڪندا آهن. هڪ مسجد به آهي، جنهن کي محمد بن قاسم جي مسجد ڪوٺيندا آهن.

سو، ديبل، تيستائين، اختلافي موضوع رهندو، جيستائين ان جو صحيح هنڌ معلوم نه ٿيو آهي.

تازو، ڪراچي يونيورسٽيءَ مان ڊاڪٽر رياض الاسلام جي اداري طرفان، انگريزيءَ ۾ هڪ ڪتاب ڇپيو آهي، جنهن ۾ ديبل تي ڪارائتي معلومات ڏنل آهي. ڪتاب جو نالو آهي:

THE DUTCH EAST INDIA COMPANY AND "DEWAL -- SIND."





سید عثمان  
مروندی  
قلندر لعل شهباز



سونماريءَ سنڌ جي سرزمين تي، الائي ته ڪيتري زماني کان وٺي، الله وارن پنهنجا پاڪ پير گهمايا آهن. پر، انهن مڙني ۾، قلندر لعل شهبازُ ٻين کان ائين ئي منفرد ۽ ممتاز بيٺو آهي، جيئن نيري آسمان جي ڪروڙن تارن ۾ قطب تارو.

هڪ پيري حيدرآباد مان ريل گاڏيءَ رستي ڳوٺ پئي ويس. منهنجو همسفر هڪ ڳوٺاڻو شخص هو، پر ڏاڍو دلچسپ هو. خبر ناهي ته ڪيئن قلندر شهبازُ جي ڳالهه نڪتي. چيائين ته، ”سائين، سنڌ جي سمورن اوليائن سندس روضي تي حاضري پري آهي.“

مون چيس ته، ”پتائيءَ به؟“

چيائين ته، ”پتائي صاحب قلندر شهبازُ جي روضي تي چاليهه ڏينهن مٽي پري آهي.“

’مٽي پرڻ‘ جو محارو سنڌ جي ڳوٺن ۾ اڳي عام جام رائج هوندو هو. شايد اڃا به هجي. مون پنهنجين اکين سان ڳوٺن ۾ اهڙا ماڻهو ڏٺا، جيڪي روزانو ڪنهن نه ڪنهن درگاهه يا مقدس جاءِ، يا عام رهگذر تي مٽي پريندا هئا ۽ ان کي خير جو ڪم سمجهندا هئا. پانئيندا هئا ته ڪو واتمڙو اجارو هوندو، ته پاڻيءَ ڏک پي، کين دعا ڪندو.

پر، ڪنهن درويش جي درگاهه تي مٽي پرڻ جي اصطلاح معنيٰ وڃي ٿيندي انهيءَ بزرگ سان پنهنجيءَ عقيدت جو اظهار ڪرڻ. سو، مون ائين ئي سمجهيو، ته هن يارَ جو مطلب آهي ته پتائي صاحب به قلندر لعل شهبازُ سان صدقُ رکندو هو. ڪجهه ڏينهن ٿيا، ته

محبوب صادق نالي منمنجي هڪ علم - دوست، (جيڪو پنهنجي ڏنڌي روزگار سان گهڻو ڪري، سعودي عرب ۾ رهندو آهي)، ڪراچيءَ ۾ ڪچمري ڪندي، هڪ بيت ٻڌايو ۽ چيائين ته، ”پٽائي صاحب اهو بيت تڏهن چيو هو، جڏهن پاڻ قلندر شهباز جي درگاهه جي مٽي پيريندو هو.“

سنت ئي محمڪه اطلاعات حيدرآباد جي طرفان سال ۱۹۶۳ع ۾ ”نذر شهباز“ نالي سان ڇپايل هڪ ڪتابڙو ڏنم، جنهن ۾ به اهڙي ڪا ڳالهه ڪيل هئي. منجھس هڪڙو مضمون ميمڻ عبدالمجيد سنڌي صاحب جو لکيل آهي. عنوان اٿس ”قلندري آستاني تي.“ ميمڻ صاحب لکي ٿو ته:

”سنڌ جو عظيم شاعر شاهه عبداللطيف پٽائي لعل جي درگاهه جو پانڌيڙو هو. سنڌ جو محب وطن بزرگ، مخدوم بلال به پيڙيءَ تي چڙهي، سندن زيارت لاءِ ايندو هو. مخدوم جعفر بوبڪن واري جمڙو عظيم عالم به سيوهڻ سرڪار جي سلام تي ويندو هو.“

انهيءَ ئي ڪتابڙي ۾، محبوب علي چنا صاحب پنهنجي مضمون ”قلندر شهباز سيوهاڻي“ ۾ وري ائين لکيو آهي ته:

”مخدوم بلال ۽ مخدوم جعفر جمڙا بزرگ روحاني ڪچمريءَ لاءِ قلندر لعل شهباز جي آستاني تي حاضري ڏيندا هئا. ازانسواءِ، ٻيا ڪيئي مشاهير ڪائن مستفيد ٿيا، جن ۾ سيد حيدر سنائي (سائين جي.ايم. سيد جو تڙ ڏاڏو) به شامل هو.“

حافظ محمد احسن چنا پنهنجي مضمون ۾ لکيو آهي ته ”شاهه صدر لڪياريءَ سان به لعل جون ملاقاتون ٿيسون هون.“

راڻي پڳوانداس وري ساڳئي ڪتابڙي ۾ پنهنجي مضمون ۾  
 ”قلندر نامه هنديءَ“ جي حوالي سان لکيو آهي ته:

”قلندر لعل شهباز کان فيض حاصل ڪندڙن ۾  
 پير پني ۽ ساجن سوائيءَ جهڙا وڏا بزرگ شامل آهن. سنڌ  
 جي سڀني صوفين حضرت شهباز کي پنهنجو روحاني رهبر  
 تسليم ڪيو آهي. شاهه عبداللطيف ڀٽائيءَ،  
 سچل سرمست، بيدل، بيڪس، سيد ثابت علي شاهه،  
 نجفيءَ ۽ فقير خير محمد هيسباڻيءَ سندن مدح سرائيءَ ۾  
 شعر چيا آهن.“

مون اهي شعر ڪونه ڏنا آهن. پر، سترهن ارڙهن سالن جي عمر  
 جو هئس ۽ نوشهري فيروز جي مدرسي هاءِ اسڪول ۾ پڙهندو هئس،  
 ته سنڌي درسي ڪتاب ۾ خوش خير محمد جي مدح پڙهي، دل تي اهو  
 تاثر ويٺو، ته فقير صاحب ڏاڍو ڪو اهل دل انسان هو. ان باري ۾،  
 ڊاڪٽر ميمڻ عبدالمجيد سنڌي صاحب لکيو آهي ته :

”هڪ دفعي سندس پٽ کي ڪنهن سبب ڪري قيد  
 ڪيائون. ان جا بند پڄاڻن لاءِ لعل جي در تي دانهن کڻي  
 ويو. سٺن هٿي سوال ڪيائين ته:

توڪي چوطرف چوڌاري، نمي ٿي هند سنڌ ساري  
 ڪابل ڪشمير قنڌاري، بلخ بيحد سمرقندي  
 نه گهرجي دير تو هاڻي، مدد ڪر شاهه سيوهاڻي  
 اچي ٿي سيگهه مون ساڻي، ڪڍي ڇڏ قيد مان بندي.

ميمڻ صاحب لکيو آهي ته خير محمد فقير جو ٻچڙو سنت قيد  
 مان آزاد ٿيو.

هن واقعي جي تاريخي طور تحقيق ته شايد اڃا تائين ڪنهن به

ڪانه ڪئي آهي. سو، چئي سگهجي ٿو ته عقيدتمند انسانن افسانه طرازي ڪئي هجي. پر، اهڙا واقعا الله وارن سان گهڻي قدر منسوب آهن. مون به هڪ واقعو جلال الدين روميءَ متعلق پڙهيو آهي. ڪنهن زماني ۾ پاڻ وڏي رعب تاب سان رهندو هو. عبا ۽ قبا کانسواءِ ٻاهر ڪونه نڪرندو هو. مريدن، معتقدن ۽ طالبن جا ڪتڪ سندس اڳيان ۽ پويان هلندا هئا. فقيريءَ جي لذت اڃا ڪانه چڪي هئائين. هڪ ڏينهن مسند ارشاد تان درس ويني ڏٺائين. هشام مائٽن جا هجن. روميءَ جي زبان مان علم ۽ عرفان جا موتي پيا چڻ. اوچتو، شمس تبريزي، ڦاٿل، ليڙون ليڙ ڪپڙن ۾، ڪمري ۾ اندر داخل ٿيو ۽ هڪڙي ڪنڊ وٺي ويٺو. روميءَ ڀرسان رکيل ڪتابن جي ڍير مان ڪو ڪتاب هٿ ۾ کنيو ۽ ڪنهن علمي ڳالهه جي تاويل ڪئي. شمس کانئس ڪو سوال ڪيو، جو اعتراض جوڳو هو. روميءَ ڪتاب جي سنڌ تي زور ڏيندي، شمس ڏي ٺهاري چيو ته ”فقير، علم ۽ معرفت جي هيءَ ڳالهه تنهنجي سمجهه کان مٿي آهي.“

شمس اهو ٻڌي، ڪتابن جي ڍير ڏي ٺهاريو، ته امالڪ منجهانئن دونمان ۽ باهه جا اُلا نڪرڻ لڳا. اهو ڏسي، روميءَ دانهن ڪئي ته، ”فقير، تو هي ڇا ڪيو؟“

شمس چيو ته، ”اها ڳالهه تنهنجي سمجهه کان مٿي آهي.“

ٻي روايت هيءَ آهي ته روميءَ ڪنهن سر سبز چمن ۾، وهندڙ پاڻيءَ جي ڪسيءَ جي پاسي سان درس ويني ڏٺو. مائٽن جي هجور ۾ شمس به ويٺو هو، تنهن ڇا ڪيو، جو اهو ڪتاب، جيڪو روميءَ بار بار پڙهيو، کڻي، وهندڙ پاڻيءَ جي ڪسيءَ ۾ اڇلايو.

رومي اهو ڏسي گهٻرائجي ويو، ۽ کيس ڪو مجذوب سمجهي، دانهن ڪيائين ته ”درويش، تو هي ڇا ڪيو؟“

شمس کسيء ۾ هٿ وجهي، ڪتابُ ڪڍي، کيس موٽائي ڏنو.  
— مٿس پاڻيءَ جو ڦڙو به ڪونه هو.

هن ڳالهه ۾ باهه ۽ پاڻيءَ جون روايتون گڏ آندل آهن. عام طرح باهه ۽ پاڻي هڪٻئي جو ضد سمجهبا آهن. پر قدرت پاڻيءَ مان به باهه پيدا ڪندي آهي. بادل ۾ بجليءَ جو چمڪڻ عالم آشڪار آهي. سو، حقيقت شايد اڃا به ڪنهن بيءَ طرح هجي. حقيقت جيئن به هجي، تاريخي طرح اها ڳالهه بهرحال ثابت آهي ته روميءَ تي جيئن ئي شمس جو پاڇو پيو، ته ڪائنس عبا ۽ قبا، مسند، ۽ ارشاد، معتقد ۽ مريد سڀ وسري ويا؛ جن ته ڪنهن اکين تان پتي کولي ڇڏيس. حياتيءَ ۾ پهريون دفعو، پنهنجو پاڻ ڏٺائين ۽ سڃاتائين. شمس کي پنهنجو مرشد ڪيائين ۽ سندس عشق ۽ عقيدت ۾، دلاويز شعر چيائين. هڪ ۾ ته ائين به چيائين:

مولوي هرگز نه شد مولائي روم

تا غلامِ شمس تبريزي نه شد

[مولوي پنهنجو پاڻ مولانا رومي ڪونه ٿيو

جيستين شمس تبريزيءَ جو غلام نه ٿيو.]

روميءَ جي مثنوي، اسان جو پٽائي صاحب، هر هنڌ قرآن ڪريم

سان گڏ رکندو هو ۽ کيس سڪ سان ساري فرمايو اٿس:

طالب ڪثر سونهن سر، ايءَ روميءَ جي رهاڻ

پهرين وڃائڻ پاڻ، پَسَن پوءِ پرينءَ کي

شمس تبريزي ۽ جلال الدين رومي اسان جي اکين تي. پر،

شاهه پٽائي ۽ مخدوم بلال ته سنڌ جا آفتاب ۽ ماهتاب هئا. جنهن

قلندري آستان تي جلوه افروز ٿيندا هئا، تنهن فقير جو شان ڏاڍو ڪو

مٿانمون هو.

\* \* \*

سوليءَ سنڌيءَ ۾ قلندر جي معنيٰ ٿيندي اهو شخص، جو هر ڪنهن کان بي نياز هجي، مٿس ڪابه ميار نه هجي. جنهن جي توڪل خدا تي هجي.

قلندرانہ طريقي سان زندگي گذارڻ سولي ڳالهه نه آهي. يونان جي ڏاهي سقراط کان جڏهن زندگي گذارڻ جو ڏس پڇيائون، تڏهن چيائين ته، ”غلط ڪم نه ڪجي: صحيح وات تي وڪ وڃڻ کپي.“ ڪنهن شخص پڇيس ته، ”پلا ان ڳالهه جي خاطري ڪيئن ٿئي، ته غلط وات تي ڪونه وڃي رهيو آهيان؟“

تڏهن سواليءَ کي چيائين ته، ”پاڻ کان پڇي پڪ ڪر، ڇو ته تنهنجي اندر ۾ قاضي ويٺو آهي.“

سقراط سٺي ڳالهه ڪئي. ان ۾ وڏي سياڻپ آهي. پر، اصل ڳالهه قرآن ڪئي. انسان کي سمجهايائين ته ڇڏ ته:

”مون پنهنجو پاڻ انهيءَ ذات ڏانهن متوجه ڪيو

آهي، جنهن زمين ۽ آسمانن کي خلقيو آهي.“

قلندر ائين ئي ڪندا آهن. ڪنهن جي ڪان ڪونه ڪيندا آهن. پلا، جنهن ماڻهوءَ جو منهن ان ئي پَرَ الله ڏي هوندو، تنهن کي ڪهڙو خوف، ڪهڙي لالچ؟ ڪهڙو شڪ، ڪهڙو شبنمو؟ ڪهڙو نفعو، ڪهڙو نقصان؟ ڪهڙو ڊپ، ڪهڙو ڊاءُ — نه دوزخ جي دڙڪي جي پرواهه، نه بيمشت جو دم دلا سو.

سنڌ جي صوفي شاعر دريا خان تڏهن ته فرمايو آهي:

شاهه حُسنُ تنهنجي شوق م لاڳاپا ويا لمي لمي

بمشت دلا سو، دوزخ دڙڪو، ڊوه ويا سڀ ڊهي ڊهي

بصري واري بيبي رابعه هڪڙي ڏينهن بزار مان پئي ويئي:

هڪ هٿ ۾ باهه سان ڀريل ٿانو ۽ ٻئي ۾ پاڻيءَ سان ڀريل پيالو هئس.  
 ڪنهن شخص پڇيس ته، ”بيبي صاحبه باهه ۽ پاڻي ڇو ڪنيا اٿو؟“  
 چيائين ته ”پاڻيءَ سان دوزخ جي باهه وسائڻ ٿي وڃان ۽ باهه  
 سان بهشت کي ساڙي ڇڏيندس، ته من پوءِ ماڻهو الله جي عبادت،  
 خوف ۽ لالچ کان سواءِ ڪن.“

خوف ۽ لالچ کان آڇو ٿيڻ قلندريءَ جي نشاني آهي. سو، بيبي  
 رابعه کي قلندرن ۾ ڳڻيندا آهن. قلندرن جو پير سدائين سنئين وات  
 تي هوندو آهي. پٽائيءَ جي ٻوليءَ ۾،  
 ”او فائق ۾ فرمان، اوتڙ ڪنهن نه اوليا.“

سيد عثمان مروندي قلندر هو. سندس وڏو شان هو. حسيني  
 سيدن مان هو. دنيا جهمان جي سير ۽ سفر کان پوءِ، سيوهڻ ۾  
 سڪونت اختيار ڪيائين. خاڪ پاڪ سنڌ ۾ دفن ٿيو. هاڻي، هند سنڌ  
 ۾، قلندر لعل شهباز جي لقب سان مشهور آهي.



- ۲ -

## قلندر شهباز جو احوال

### ڪتابن ۾

هندستان جي اوليائن ۽ اڪابر صوفين جا جيڪي مکيه تذڪرا آهن، تن ۾ قلندر لعل شهباز جو احوال يا ته آهي ئي ڪونه، ۽ جي آهي ته تمام اختصار سان. مثال جي ڳالهه ته شيخ عبدالحق محدث دهلويءَ جي تذڪري ”اخبار الاخيار“ کي عالمن مستند مڃيو آهي، پر منجهس قلندر شهباز تي هڪ سٽ به ڪانهي. ٻئي طرف انهيءَ ئي دور جي ڪيترن اوليائن تي ڪجهه نه ڪجهه احوال منجهس موجود آهي.

”سيرالعارفين“ جو مولف جمالي سنڌ ۾ آيو آهي ۽ بغداد ويندي، مخدوم بلال سان ملاقات ڪئي اٿس. قلندر لعل شهباز جي دوستن، بابا فريد گنج شڪر، غوث بهاوالحق ملتانيءَ ۽ صدرالدين عارف ۽ ٻين ڪيترن بزرگن جو احوال پنهنجي تذڪري ۾ لکيو اٿس، پر قلندر شهباز جي باري ۾ خاموش آهي.

سيد صباح الدين عبدالرحمان پنهنجي تذڪري ”بزم صوفيه“ ۾ غوث بهاوالحق ملتانيءَ، بابا فريد گنج شڪر، صدرالدين عارف ۽ بوعللي قلندر جو ذڪر ڪري ٿو، پر قلندر شهباز جو نالو ڪونه ٿو ڪٿي.

انهن مڙني کان اڳاٽو تذڪرو فريدالدين عطار جو آهي، جنهن ۾ اسلامي دنيا جي وڏن وڏن اوليائن جو احوال آهي. هو غوث بهاوالحق ملتانيءَ جو همعصر هو، جنهن سان قلندر شهباز جون

رهاڻيون ٿيون. غوث پاڪ ته سندس هم وطن ڪونه هو، پر قلندر شهباز هو. ان زماني ۾ ايران ۽ افغانستان جڻ ته گڏيل ملڪ هو. ٻنهي ملڪن جون سرحدون اهي ڪونه هيون، جي هاڻي آهن، پر ان تذڪري ۾ به قلندر شهباز يا سندس متبرڪ خاندان ڏانهن ڪو به اشارو ڪونهي.

صدر ايوب خان جي زماني ۾ تپال کاتي سنڌي ادبي بورڊ کي خط لکي موڪليو ته ”تن ماڻهن جي حياتيءَ جو احوال گهريل آهي: (۱) قلندر لعل شهباز (۲) شاه عبداللطيف ڀٽائي ۽ (۳) سچل سرمست، ڇو ته سرڪار کي سندن يادگار تڪليون (Postal Stamps) ڪڍڻ جو ارادو آهي. مون پير سائين حسام الدين شاه سان صلاح ڪئي. چيائين ته ”ڀٽائي صاحب ۽ سچل سرمست بابت گهريل احوال ته موجود آهي، البت قلندر شهباز جي باري ۾ مستند احوال ملڻ مشڪل آهي.“ اسان، جيئن تيئن ڪري، تپال کاتي جي گهر ته پوري ڪئي. کين تڪلي ڪڍڻي ڪانه هئي، سا ڪانه ڪڍيائون، پر سنڌ جي مڃيل محقق ۽ مصنف جي حيثيت ۾، پير صاحب جي راءِ اسان کي منجهائي وڌو.

عيسوي ويهينءَ صديءَ جي پوئين اڌ واري عرصي ۾ جيڪي تاريخنويس سنڌ جي آسمان تي اڀريا ۽ چمڪيا، تن ۾ پير صاحب جو نالو نهايت نمايان هو. ڪانئس اڳ، ٻيا به ٻه ٽي وڏا بزرگ ٿي گذريا هئا، جي آئنده هر دور ۾ به نهايت عزت ۽ احترام سان ياد ڪيا ويندا، مثلاً شمس العلماء مرزا قليچ بيگ، مولوي دين محمد وفائي ۽ حڪيم فتح محمد سيوهاڻي.

مرزا قليچ بيگ مڙني ۾ گهڻا ڪتاب لکيا، انگريزن کيس شمس العلماء جو خطاب ڏنو. اهو نه پڇجي، ته ڪهڙي موضوع تي

ڪتاب لکيائين؟ اهو پڇجي ته ڪهڙي موضوع تي ڪونه لکيائين. پر، ”قديم سنڌ ۽ ان جي مشهور ماڻهن“ تي جيڪو ڪتاب لکيائين، ان ۾ قلندر شهباز جو ذڪر مختصر آهي. مولوي دين محمد وفائي ۽ جي انهيءَ موضوع تي اونهي نگاهه هڻي. ”تذڪره مشاهير سنڌ“ نالي سان اهم ڪتاب لکيائين، جو هاڻي تاريخي دستاويز جي حيثيت رکي ٿو. ڀٽائيءَ تي ”شاهه جي ڪلام جو مطالعو“ نالي سان هڪ سهڻو ڪتاب لکيائين، پر قلندر شهباز تي ڪتاب ڪونه لکيائين. اهو حق حڪيم فتح محمد سيوهاڻيءَ ادا ڪيو. ”قلندر نامو“ (سنڌي) سندس يادگار ڪتاب آهي.

انهي تنهي بزرگن جي پٺيان به ٻيا وڏا عالم آيا؛ علامه آءِ. آءِ. قاضي ۽ شمس العماءُ ڊاڪٽر عمر بن محمد دائود پوٽو. هونئن، هئا اهي ٻئي به سيوهڻ — سرڪار جي پاڙي جا؛ هڪ پاٽ جو، ته ٻيو ٽلٽيءَ جو، پر ٻئي ڀٽائيءَ ڏي متوجھ ٿيا. قلندر شهباز متعلق خاموش رهيا. علامه صاحب جي ته دنيا ئي ٻي هئي. ڊاڪٽر صاحب ان موضوع تي قلم کڻي ٿي سگهيو، پر همه وقت ڀٽائيءَ ڏانهن متوجھ رهيو. انهيءَ دؤر جي سنڌ جي مايه ناز عالمن ۽ محققن جي لڙهيءَ ۾ به چار ٻيا موتي به آبدار نڪتا. سندن جوت ۽ جمال قائم ۽ دائم آهي. الله پاڪ کين وڏي حياتي ڏئي. سنڌ جي سونمن آهن؛ هڪ ڊاڪٽر نبي بخش خان بلوچ ۽ ٻيو سائين غلام مصطفيٰ قاسمي صاحب. قدرت مون کي ٻنهي جي قدمن ۾ ويهي ادب ۽ ساجهه سکڻ جي سعادت نصيب ڪئي. ٻنهي جڻ وٽ علم جا امله خزان آهن. پر ڪڏهن به ڪنهن ڪچهريءَ ۾ مون قلندر شهباز متعلق ڊاڪٽر صاحب کان ڪا ڳالهه ڪانه ٻڌي. سائين قاسمي صاحب ته مون سان پهرن جا پهر ۽ ڏينهن جا ڏينهن يادگار ڪچهريون ڪيون آهن. ساڻس سيوهڻ

جو ذکر به نڪتو. مخدوم بصرالدين جا ڪيئي دلچسپ قصا  
ٻڌايائين، پر قلندر شهباز جو ذکر ڪونه ڪيائين.

انهيءَ دور جو ٻيو به هڪ بزرگ هو، جو نسبتاً پاسيرو هو،  
انڪري جو سندس دلچسپيءَ جو موضوع رڳو سنڌ جي تاريخ ۽ ادب  
ڪونه هو. ٻيا به گهڻائي شغل هئس، وڏو تاجر هو. سندس نالو  
غلام علي الله ڏنو هو. پر جيئن سائين غلام مرتضيٰ شاهه نالو ڪڻبو،  
ته گهٽ ماڻهو کيس سڃاڻندا، ليڪن جي کيس جي. ايم. سيد ڪوٺبو،  
ته هرڪو سڃاڻندو، تيئن مرحوم غلام عليءَ کي به جي. الانا ڪوٺبو،  
ته ماڻهو فوراً کيس سڃاڻي وٺندا. ڪراچيءَ جو نيٺ سنڌي باشندو هو.  
سندس نشست برخواست ۾ سنڌي ڪلچر جي جهلڪ نمايان هئي.  
پهريائين لس ٻيلي واريءَ پل جي ڀرسان البرڪات نالي گهر ۾ رهندو  
هو، جو پنهنجيءَ جاءِ تي چڱو خاصو ميوزيم هو. رڳو منجهس اٽلپ  
ڪتاب ۽ قلمي نسخا ڪونه هئا، پر دنيا جهان جا نوادرات هئا، جي  
الائي ته ڪٿان ڪٿان ڳولي گڏ ڪيا هئائين. البرڪات تي عالمن  
۽ اديبن جون نشستون (SITTINGS) به ٿينديون هيون. هڪ دفعي،  
سنڌي ادبي بورڊ ۾ فون ڪيائين ته ”هن پيري واريءَ نشست ۾ سنڌي  
ادب مرڪزي موضوع آهي، سو ڪي اديب نماندا ڪري موڪليو.“  
جويي صاحب مون کي ۽ رشيد آخوند کي موڪليو. مجلس ۾ انگريزي  
ادب جا ماهر، پروفيسر حسن شهيد سهروردي (جو وزير اعظم حسين  
شهيد سهرورديءَ جو وڏو ڀاءُ هو)، بيگم شائسته اڪرام الله ۽ اردوءَ  
جا ڪي سينئر اديب موجود هئا. بحث جو مرڪزي نڪتو مارئيءَ جو  
مثالي ڪردار هو، جيئن شاهه ڀٽائيءَ ان کي علامتي انداز سان پيش  
ڪيو آهي.

سنت، الانا صاحب جو هڪ اهم ڪتاب مارڪيٽ ۾ آيو، جيڪو

قائداعظم محمد علي جناح جي لائيف تي هو ۽ محترمه فاطمه جناح جي چوڻ تي لکڻ شروع ڪيو هئائين. پوءِ ٻيو ڪتاب قومي سورمن تي آيو، جنهن ۾ هوشو شيديءَ کي به شامل ڪيو هئائين ۽ ان سلسلي ۾ مون سان فون تي ڳالهه ٻولڻ ڪندو رهندو هو. الانا صاحب سان منهنجا تعلقات ائين آهستي آهستي گهرا گهاتا ٿيندا ويا. ۱۹۸۴ع ۾، مان اسلام آباد بدلي ٿيس، ته هڪ ڏينهن آفيس ۾ سندس فون آيو ته ”صبح جو ستين بجي نيرن مون وٽ اچي ڪر.“

مون چيو ته ”حيدرآباد ۾ اوهان اچڻ شرط فون تي چيو هو ته ”ماني تنهنجي گهر جي رڌل پڪل ڪائيندس. گاڏي به تون ڏيندين. هت اسلام آباد ۾ به منهنجو گهر آهي.“

چيائين ته، ”هاليڊي ان ۾ تڪيل آهيان. اها به منهنجي پنهنجي هوٽل آهي.“

صبح جو ستين بجي نيرن کائي، اسان ڪچمري شروع ڪئي، ته نوين بجي اٿياسين. انهيءَ عرصي ۾، ڳالهين ڪندي، مون ساڻس قلندر شهباز جو ذڪر ڪريو ۽ افسوس جو اظهار ڪيو ته ”هيڏيءَ وڏيءَ شخصيت تي اسان وٽ ڪوبه مستند مواد موجود نه هجي، رڳو اها ڄاڻ هجي، ته ملتان ۽ سنڌ ۾ آيو. سال ٻه رهيو ۽ وفات ڪيائين.“

مون کي اهو احساس هو، ته الانا صاحب آغا خاني خوجو آهي. ڪي ماڻهو چوندا آهن ته قلندر شهباز اسماعيلي هو، سو شايد ڪانئس ڪو پيرائتو احوال ملي پوي. الانا صاحب خاموشيءَ سان منهنجي ڳالهه ٻڌندو رهيو. جڏهن ڳالهائي بس ڪيم، ته چيائين ته، ”پاڻيان ٿو ته تو قلندر شهباز تي منهنجو ڪتاب ڪونه پڙهيو آهي.“

پوءِ ٻڌايائين ته ”قلندر شهباز جڏهن اڃا ايترو ننڍڙو هو، جو پيءُ

جي چيچ جملي پنڌ ڪندو هو، تڏهن کان وٺي، سنڌ ۾ ايندو هو. هڪ پيرو نه، ڪيئي پيرا آيو. ايراني نار جي رستي سان ايندو هو. کيس ست پائر هئا. هڪ پيڻ سنڌ ۾ پرڻيل هئس. هڪڙي پاڻس سنڌ ۾ وفات ڪئي.

بيون به اهڙيون ڪي ڳالهيون ڪيائين، جي ٻڌي مان ته وائڙو ٿي ويس! انهيءَ کان اڳ جو ڪجهه ڪڇان، پاڻ ئي چيائين ته، ”اڄ ته وڃان ٿو ڪراچيءَ. ايندڙ مهيني جي چوٿينءَ تاريخ، لاهور جي هلتن هوٽل ۾ منهنجو ليڪچر رکيل آهي. اتان ٿي، اسلام آباد ايندس ۽ توءَ لاءِ ڪتاب جي ڪاپي ڪنيو ايندس.“

مان ڪو خوش ٿيس. ڪپڙن ۾ ڪونه ماپان! پر، چوندا آهن ته بندي جي من ۾ هڪڙي، ته صاحب جي من ۾ ٻي. ايندڙ مهيني جي چوٿينءَ تاريخ مون کي ڪتاب ته ڪونه پهتو، البت اهو اطلاع مليو ته الانا صاحب هي جھان ڇڏي ويو! سندس رحلت جو ٻڌي، ڏاڍو ڏک ٿيو. تمام ڏاڍو ڏک ٿيو. سنڌ ۾ هاڻي الانا صاحب جھڙا ماڻهو گهڻا ڪونه ٿا ملن. سچ چوندا آهن ته جڏهن ڪو ماڻهو هي جھان ڇڏي ٿو وڃي، تڏهن اها ڪنڊ ئي خالي ٿيو وڃي.

مون الانا صاحب جو قلندر شهباز تي لکيل ڪتاب حاصل ڪرڻ لاءِ وڏا وس ڪيا. ڊاڪٽر الانا کي عرض ڪيم، عزيزي نفيس احمد شيخ تي بار رکيم ۽ برادر مر آغا نور محمد پناڻ کي جناب پيار علي الانا وٽ موڪليم. پر ڪتاب جو پتو ڪونه پيو.

هڪ ڏينهن شمس العلماء ميرزا قليچ بيگ جي ڪتاب ”قديم سنڌ جا مشهور شهر ۽ ماڻهو“ ۾ يا ڪنهن ٻئي ڪتاب ۾ هڪ هنڌ پڙهيم ته ”هن شهر جي پرسان قلندر شهباز جو پاءُ دفن ٿيل آهي.“

اهي اکر پڙهي، الانا صاحب جي ڳالهه وري ياد آئي. اهو به ياد آيو ته پاڻ چيو هئائين ته ”ميريت هوٽل منهنجي پنهنجي آهي.“ سو جناب صدرالدين هاشواڻيءَ سان وڃي مليس. هڪ دفعي ٻئي جڻا ايوان صدر اسلام آباد ۾ ڏسڻ تي گڏ هئاسون. مون کي سڃاڻندو هو، سو محبت سان مليو. ساڻس قلندر شهباز جي ڳالهه ڪڍيم. چيائين ته، ”ننڍي هوندي، پنهنجن وڏڙن کان قلندر شهباز جا ڪيئي قصا ٻڌاسين. باقي ڪتاب جي مون کي ڪابه خبر ڪانهي. اوهان پيار علي الانا کان پڇو ۽ ڪراچيءَ ۾ گارڊن جي پرسن ۽ خوجا جماعت خاني جي پٺيان اسماعيليه ايسوسيئيشن وارن سان ملو. اتان ئي اوهان کي قلندر شهباز جي خبر چار ملندي.“

مان آغا نور محمد پٺيان سان گڏجي اسماعيليه ايسوسيئيشن جي آفيس ۾ ويس. اتي شيخ محمد اقبال نالي هڪ بزرگ سان ملاقات ٿي، جيڪو تيمارو ورهين کان ايسوسيئيشن سان وابسته آهي. سڄي ڳالهه توجهم سان ٻڌائين ۽ آخر ۾ چيائين ته، ”اصل ڳالهه اها آهي ته قلندر شهباز اسماعيلي ڪونه هو.“



- ۳ -

حيدرآباد ۾ پنجويهه ٽيمه ورهيه اڳ، فردوس سئنيما جي پاسي ۾ ’شهباز ريسٽارنٽ‘ هوندي هئي. اتي چاءُ به ملندي هئي ۽ ماني به. مان ڪڏهن ڪڏهن سڀر سڀاڻو ڪندو اتي ويندو هوس. ريسٽارنٽ جو مالڪ پنجاهه سٺ ورهين جي پيٽي ۾ هو. پاڻ ۾ ڪجهه گھائل مائل تياسين ته ڪچمري ڪرڻ لڳاسين. هو يارُ ڳالهه ڳالهه ۾ قلندر شهباز جي ڪانه ڪا ڪرامت بيان ڪندو هو. هڪ دفعي چيائين ته ”قلندر شهباز تي ڪتاب چپايو اٿم.“ اهو ٻڌي ڏاڍي خوشي ٿي. هفتي کن ۾ مون کي ڪتاب جي ڪاپي تحفي طور ڏنائين. سو ڏيڍ سو صفحن جو ڪتاب هو، پر منجهس قلندر شهباز جو ڪو به مستند احوال ڪونه هو. سڄو ڪانين ڪرامتن سان ڀريل هو. مثلاً، هڪ دفعي شينمن تي سوار هو ۽ نانگ چمبڪ وانگر هٿ ۾ هئس. سيوهڻ ۾ آيو ته پايي راجا سان مقابلو ٿيس. راجا لشڪر وٺي سامهون ٿيس، ته پنهنجو پاڻي پيڻ جو پيالو جو اونڌو ڪيائين، ته راجا ۽ سندس سڄو لشڪر ان جي هيٺان ائين بند ٿي ويا، جو سندن ڪوڪٽ ٿي ٻڏڻ ۾ ڪونه آيو.

هندستان جي وٺين، اوليائن ۽ اڪابر صوفين جا اڪثر تذڪرا اهڙي قسم جي مواد سان ڀريا پيا آهن. ٻيو ته نهيو ملتان جي ممتاز عالم، مولانا نور احمد فريديءَ، ”بهاؤالدين زڪريا“ نالي سان جيڪو ڪتاب لکيو آهي، تنهن ۾ قلندر شهباز لاءِ هيئن لکيو اٿس ته:

”حسيني سيد هو. نالو سيد عثمان هئس، ۽ مرندي

جي رعايت سببان المرندي ڪونائيندو هو. مٿس هر وقت سوچ ۽ استغراق جي ڪيفيت طاري هوندي هئي. جذبي ۽ مستيءَ جي گهٽائيءَ ڪري، شرعي حڪم پورا ڪونه ڪندو هو. نماز جي تڪبير چوڻ شرط وار وار مان رت وهندو هوس. ملتان جي قاضي قطب الدين ڪاشانيءَ کي جڏهن ان ڳالهه جي خبر پئي، تڏهن سندس خلاف فتوا جاري ڪيائين. تن ڏينهن ۾ قلندر شهباز ڪو ملتان جي ويجهو ڪنهن ڳوٺ ۾ رهيل هو. ڪاوڙ ۾ پنهنجيءَ جماعت کي هڪل ڪيائين ۽ شينهن تي چڙهي ملتان روانو ٿيو.

”غوٺ بهاؤالحق پنهنجي خانقاهه ۾ ويٺو هو. سندس چوڌر طرف عالمن جو حلقو هو. اوچتو شور ٿيو ته سنڌ مان عثمان نالي ڪو بزرگ عجب انداز سان اچي رهيو آهي ۽ چوي ٿو ته ’قاضي قطب الدين ڪاشاني منهنجي حوالي ڪيو نه ته ملتان جي سرِ سر سان ٽڪرائيندس‘.

”غوٺ پاڪ پنهنجي نوجوان ڀائي شيخ حسن کي موڪليو، ته کين نرميءَ سان سمجهايو. پر، نه مڙي، نه جيئن به ٿي سگهي، تيئن ملتان کي بچايو.“

”شيخ حسن ڏاند تي سوار ٿي، ملتان مان مقابلي لاءِ نڪتو. شيخ عثمان پري کان ڏسي هڪل ڪيس ته، ”او چوڪرا، ڏاند پاسي ڪر، نه ته هي شينهن بيت ڦاڙي ڇڏيندس.“

شيخ حسن جواب ڏنس ته ”اوهاڻ پنهنجي شينهن جو خير گمرو. ڪٿي ائين نه ٿئي، جو هي ڏاند کيس سڱن تي ڪٽي، چيري ڦاڙي ڇڏي.“

شيخ عثمان اهو ٻڌي، اڳتي وڌيو ۽ شينهن کي ڏاند تي حملي لاءِ ڇڏيائين. جڏهن شينهن ويجهو آيو ته ڏاند کيس سڱن تي کڻي، هڪڙي وڻ جي تڙ تي ائين کڻي ستيو، جو مٿو ڦاٽي پيس ۽ اتي جو اتي ڦٽڪي ڦٽڪي مري ويو.

شيخ عثمان شينهن جي مرڻ ڪري باهه ٿي ويو. گرز کڻي اڳتي وڌيو. ليڪن، شيخ حسن کيس ۽ سندس سڄيءَ جماعت کي قابو ڪري، اُٿي غوث پاڪ اڳيان پيش ڪيو. غوث بهاؤالحق مٿس شفقت سان نظر وڌي ۽ فرمايو ته، ”اي لعل شهباز، اڳتي اچ.“ پوءِ ته غوث پاڪ کيس پاڪر وجهي اهڙو زور ڏنو، اهڙو ته زور ڏنو، جو قلندر شهباز فيض ۾ رڳجي، ريتو لعل ٿي ويو.“



- ۴ -

افسانه طرازي انسان جي فطرت آهي. وڏن ماڻهن سان وڏيون ڳالهيون وابسته ڪرڻ، سندن وڏائيءَ جا من گهڙت داستان ٺاهڻ، ساڻن مافوق الفطرت قوتون وابسته ڪرڻ، مثلاً شينهن کي وهت وانگر سندن سواريءَ لاءِ استعمال ڪرڻ جو سوچڻ ۽ نانگ کي وري چمبڪ جيان ڪم آڻڻ، افسانه طرازيءَ جا اهڙا نقش ۽ نگار آهن، جيڪي انساني ذهن، هر هنڌ، صدين کان چٽيندو رهيو آهي. اها ماجرا رڳو سنڌ تائين محدود ڪونه آهي.

هڪڙي تذڪري ۾ پڙهيم ته، ”ڪي درويش سيدنا عبدالقادر جيلانيءَ جي درگاه تي حاضري ڏيڻ ويا. دروازي جي اڳيان ٻه شخص زمين تي ڪريا پيا هئا ۽ بيموش هئا. درويش مان هڪڙي صحيح ڪري ورتو، ته هي ٻئي چڻا ’چمل ابدالن‘ مان آهن، سو مزار شريف تي دعا گهرڻ مهل اها ماجرا سمجھڻ لاءِ عرض ڪيائين. جواب مليس ته، ”اهي ٻئي ابدال، روحاني طاقت جي زور تي، روضي جي مٿان اڏامندا ٿي ويا. انهيءَ بي ادبيءَ جي سزا ملي اٿن.“

اها ڳالهه پڙهي مون سوچيو ته روزانو الائي ته ڪيترا هوائي جهاز بغداد جي مٿان اڏامندا رهن ٿا، پر کين ته انهيءَ بي ادبيءَ جي ڪابه سزا ڪانه ٿي ملي!

گلف جي جنگ کان پوءِ، هاڻي بغداد جي حالت اها آهي ته يورپي طاقتن عراق جي اقتصادي ناڪيبندي ڪئي آهي، جنهن جو نتيجو اهو نڪتو آهي ته معصوم ٻارڙا، دوائن ۽ کير جي خوراڪ نه ملڻ ڪري اسپتالن ۾ ڦٽڪي رهيا آهن. اهڙا ڪي لونءَ کانڊاريندڙ نظارا

بي. بي. سيء جي پروگرامن ۾ ٿي. ويءَ تي ڏيکاريندا رهندا آهن، پر پوءِ به بغداد جي ڪنهن به وليءَ جي روح کي اڃا ته ڪو جهوپو اچي ئي ڪونه ٿو.

مغربي ذهن، جيڪو روحاني طاقتَ بدران، عقلَ جي زور تي سڄيءَ دنيا تي حڪومت ڪري رهيو آهي، سو مسلمان مشاهيرن جي تذڪرن ۾ الف ليليٰ جا داستان پڙهي، حيرت ۾ پوي ٿو. کيس اها ڳالهه اصل سمجھ ۾ نٿي اچي ته اسان پنهنجن مشاهيرن جي نقشِ قدم تي هلڻ بدران، کين پنهنجين ذاتي غرضن ۽ مطلبن حاصل ڪرڻ جو ذريعو ڇو ٿا سمجھون؟ پنهنجن مسئلن کي حل ڪرڻ لاءِ عقل ڪم ڇو نٿا آڻيون؟

سنه ۱۹۵۳ع ڌاران، ڊاڪٽر ائڊرين ڊيوآرت حيدرآباد جي قليليءَ واري ڪاليج ۾ اسان جو پرنسيپال هوندو هو. گوا جو باشندو هو، پر سنڌ سان محبت هئس، جو سڄي عمر منجھس گذاريائين. پوئينءَ عمر ۾ به ڪتاب لکيائين:

1. EARLY BRITISH CONTACTS WITH SIND
2. SEHWAN AND OTHER SKETCHES

پوئين ڪتاب ۾ لکيو اٿس ته جيڪڏهن ڪو چورُ ڪنهن شخص جي رڍ يا ٻڪري ڪاهي ويندو آهي، ته مظلوم شخص قلندر شهباز جي درگاهه تي دانهن کڻي ويندو آهي. اهڙيءَ ريت ڪانئس روحاني معاملن ۾ دستگيري وٺڻ سان گڏ، ڀاڳين ۽ چورن جي معاملن نبيرو ۾ به مدد ورتي ويندي آهي.

ڊاڪٽر ڊيوآرت جو اهو مشاهدو مطالع ڪرڻ تي مون کي ياد آيو، ته هڪ دفعي حيدرآباد مان ڳوٺ پٺي ويس. پٽ شاهه وٽان لنگميس، ته روضي تي حاضري ڏيڻ ويس. شاهه سائينءَ جي مزار مبارڪ وٽ دعا گهريم ۽ پر واريءَ مسجد ۾ نفل پڙهيم. موٽڻ مهل،

پت تي، پينسل سان لکيل ڪن سنهن اڪرن تي نظر پيم. ويجهو وڃي چٽائي ڏنم، ته هيئن لکيل هو:

”شاهه پٽائي، هاڻي، مهرباني ڪري، ديدار جي پين سان منهنجي شادي جلدي ڪراء.“

\* \* \*

علي بن عثمان هجويري، جيڪو ”داتا گنج بخش“ جي شاهائي خطاب سان هنڌين ماڳين مشهور آهي، سو، شايد، پهريون پهريون ولي الله آهي، جيڪو مسلمان ملڪن مان هندستان آيو. لاهور ۾ ئي عمر گذاريائين ۽ وفات ڪيائين. بيشمار ماڻهو سندس اعليٰ اخلاق کان متاثر ٿي مسلمان ٿيا. مون ڪيترائي ڀيرا سندس ابدي آرامگاهه تي حاضري ڏني آهي. ملڪ ۾ بيء ڪنهن به درگاهه تي ماڻهن جا ايڏا ميڙ مشڪل نظر ايندا. جمعي رات ته ايڏي پيم، جو مزار تائين پهچڻ ئي مشڪل!

داتا گنج بخش پنهنجيءَ پرهيزگاريءَ ڪري حياتيءَ ۾ ئي ملڪان ملڪ مشهور ٿي ويو هو. هڪڙي ڀيري، ڪو شخص پري کان پنڌ ڪري وٽس آيو ۽ پورا پنج ورهيه سندس خدمت ڪندو رهيو. پوءِ هڪ ڏينهن کائس موڪل گهريائين.

داتا گنج بخش پڇيس ته، ”ابا، سدا وڃ، پرخير ته آهي؟“  
چيائين ته، ”سائين، مان اوهان جو نالو ٻڌي، ڏاڍو پري کان پنڌ ڪري آيو هئس، ته پمٽل شخص آهيو. ڪانيءَ ڪرامت جا صاحب آهيو، پر پورن پنجن سالن ۾ مون ته اهڙي ڪابه ڳالهه ڪانه ڏني. سو، لاچار هاڻي موتي ٿو وڃان.“

داتا گنج بخش اها ڳالهه ٻڌي ڪا گهمڙي ته خاموش ٿي ويو. پوءِ پيار سان چيائينس ته، ”ابا، انهن پنجن سالن جي عرصي ۾ تو مون

کي ڪڏهن به ڪوڙ ڳالهائيندي ٻڌو؟

چيائين ته، ”نه، سائين“

داتا گنج بخش چيس ته، ”پلا، تو مون کي ڪنهن سان ڪابه

چالاڪي ڪندي ڏٺو؟“

چيائين ته، ”نه، سائين.“

داتا گنج بخش چيس ته، ”تو مون ۾ ڪابه لالچ ڏٺي؟“

چيائين ته، ”نه، سائين.“

داتا گنج بخش چيس ته، ”پنج ورهيه چڱو ڊگهو عرصو آهي. تو

مون کي ڄاڻي وائي ڪڏهن به روزو ۽ نماز قضا ڪندي ڏٺو؟“

چيائين ته، ”نه، سائين.“

داتا گنج بخش چيس ته، ”ابا، پوءِ ائين سمجهه ته مان سادو

سودو مسلمان آهيان. مون وٽ ڪابه ڪاٺي ڪرامت ڪانهي. وڻي ته

تڪ، وڻي ته موتي وڃ.“

\* \* \*

ماڻهوءَ کي اوليائن ڏانهن ڪهڙيءَ نيت ۽ مُراد سان وڃڻ کپي،

اها ڳالهه سمجهڻ لاءِ داتا گنج بخش جو گفتو سونن اکرن ۾ لکڻ لائق

آهي. پر بدقسمتيءَ سان اسان جو اوليائن ڏانهن پنڌ رڳو انهيءَ

مطلب لاءِ هوندو آهي ته، ”لوح محفوظ جو لکيو بدلائي به اسان کي

مڙهي هي ڪم ڪرائي ڏيو.“ اسان جو سڄو زور سندن ڪاٺيءَ ڪرامت

تي هوندو آهي ته ’بڌل بيٺا ترندا اچن‘، پر فارسيءَ ۾ چوندا آهن ته

’پير پاڻ ڪونه اڏامندا آهن، مريد کين اڏائيندا آهن‘، يعني ساڻن

ڪوڙيون ڪرامتون منسوب ڪندا آهن.

عراق جي ڪنهن پير لاءِ ڪتاب ۾ پڙهيم ته هڪڙي بادشاهه

\* سيد صاحب تازو تريفڪ جي هڪ حادثي ۾ هندستان ۾ وفات ڪئي.

سندس دعوت ڪئي. جڏهن محل ۾ آيو، ته بادشاهه وڏي ادب سان کيس انهيءَ ڪمري ۾ وٺي ويو، جتي دعوت جو انتظام ٿيل هو. منجهس هڪ سٺو غاليجو وڇايو پيو هو، جنهن جي وچ ۾ سونهري تارن سان شينهن جي تصوير ٺهيل هئي. پر، ٻه شينهن ٻيلي ۾ پلا ڪيئن ٺهن، سو پير کي شينهن جي شڪل ڏسي ڏاڍو غصو لڳو. تصوير کي لت هڻي چيائين ته، ”خدا جي حڪم سان اتي ڪڙو ٿي.“ جڏهن ڪجهه به ڪونه ٿيو، ته پير تصوير کي لت هڻي ڏاڍيءَ ڪاوڙ مان چيائين ته ”منهنجي حڪم سان اتي ڪڙو ٿي.“

غاليجي تي ڇاپيل شينهن سڄي پڇي شينهن وانگر گجگوڙ ڪري اتي ڪڙو ٿيو ۽ چنبو هڻي بادشاهه کي ماري وڌائين.

بادشاهه کي پير جي دعوت جو اهڙو عمدو عيوض ڏيئي، غاليجي وارو شينهن وري تصوير تي ويو، يا ٻچ سان نڪاء ڪيندو، محلات مان نڪري، جهنگ ۾ هليو ويو، اهو قصو انهيءَ ڪتاب ۾ لکيل ڪونه هو.

- ۵ -

قلندر لعل شهباز جهڙيءَ مُتَبَرِكُ شخصيتَ جي زندگيءَ جو پيرائتو احوال قلمبند ڪرڻ ته ڪنهن کان به ڪونه پڳو. البت، ڏانهن ڪانيون ڪرامتون منسوب ڪرڻ ۾ اڳي به ڪونه گهٽايو هئائون ۽ هاڻي به ڪا ڪسر ڪانه ڇڏي اٿس.

مولانا نور احمد فريديءَ جي ڪتاب ۾، شينهن تي سواريءَ جو داستان مٿي بيان ٿي چڪو آهي. پر، شهباز هوتل واري جو چپايل ڪتاب به پڙهڻ وٽان آهي. ڪن ڪتابن ۾ ٻيون ڪي ڪرامتون وڌي شد مد سان بيان ڪيون اٿس. پر، گهڻو زور سيوهڻ ۾ سندن تشريف آوريءَ سان منسوب ڪرامت تي لاتواڻن، جا مختلف ڪتابن ۽ رسالن ۾، اکرن جي ٿوريءَ گهڻيءَ مٿاستا سان، اجمو هيئن لکي پيئي آهي:

”جڏهن سيوهڻ پهتا، ته سڌو اتي آيا، جتي هينئر سندن درگاه آهي. ان زماني ۾ اتي ڪسببائون رهنديون هيون. ان رات جيڪو به مرد ڪيسي ۾ چار پئسا وڃي ڪنهن ڪسببائيءَ وٽ ويو، سو بچڙي ڪم ۾ ڪامياب ڪونه ٿيو. صبح جو جڏهن مڙني هڪٻئي کي حال احوال ڏنا، تڏهن سمجهي ويا، ته پڪ ئي پڪ اهو اثر انهيءَ ولي الله جو پيو آهي، جو اڄ سيوهڻ آيو آهي. پوءِ ته سڀ اچي کين پيرين پيا ۽ توبه تائب ٿيا.“

\* \* \*

نرالي نوع جي هيءَ ڪرامت پڙهي، مون کي ياد آيو ته هڪ وڏي پرهيزگار شخص ۽ هندستان پاڪستان جي مسلمان عالم

سيد صباح الدين، عبدالرحمان\* مون سان ڳالھ ڪئي ته پاڻ جڏهن ارڙهن ورهين جي عمر جو هو، ته اله آباد ۾ پڙهندو هو. اتي هڪ مندر جي هاڪ هئي، جو شهر کان ٻاهر پرو هو. چيائين ته هڪ دفعي دوستن سان گڏجي ڏسڻ ويس. پٿر جو ٺهيل هو، چوڪنڊيارو هو ۽ ڊگھو ئي ڊگھو، ايو ئي ايو، سڌو مٿي هليو ويو. الاهي ياتري ۽ زيارتي اسان کان اڳي پمچي چڪا هئا ۽ مندر ڏسي رهيا هئا، جنهن جي هڪ پاسي قدرتي نظارا اڪريل هئا، ٻئي پاسي قسم قسم جا پڪي هئا، ٽئين پاسي گل، ٻوٽا، وڻ ٿڻ ٺهيل هئا ۽ چوٿين پاسي، هڪ چمن ۾، خوبصورت عريان زالون ۽ مردَ رازَ ۽ رمزَ سان هڪ ٻئي کي تڪي رهيا هئا. مون مندر جي مهنت کي پاسيرو وٺي پڇيو ته ”مندر ته پاڪ جاءِ آهي، عبادتگاهه آهي. هتي هي قبيح منظر ٺاهڻ ۾ ڪهڙو راز آهي؟“ چيائين ته، ”جڏهن ياتري مندر ڏسڻ ايندا آهن، تڏهن ان جي هر هڪ پاسي کي چٽائي ڏسندا آهن. اسان جون نگاهون وري سندن نگاهن کي چٽائي ڏسنديون آهن، ته ڪنهن جي دلچسپي ڪهڙي نظاري ۾ آهي؟“ جنهن شخص جي جنهن شيءِ ۾ دلچسپي هوندي آهي، اهو ان کي ئي تڪيندو آهي. هر شخص جو پنهنجو پنهنجو ذوق ۽ شوق آهي.“

\* \* \*

ابوالڪلام آزاد ڪنهن زماني ۾ احمد نگر جي قلعي ۾ انگريزن جي قيد ۾ هو. اسيريءَ جي انهيءَ زماني ۾ پنهنجو شاهڪار ڪتاب ”غبار خاطر“ لکيائين. هڪ هنڌ لکيو اٿس ته :

هڪ ڏينهن ٻن پفرن جو پنهنجي ڪمري ۾ ويٺو هئس، ته بلبل جي صدا ٻڌم:

باز نوائے بلبلان عشق تو ياد می دهد

ڪمري مان ٻاهر نڪري جو ڏسان، ته گلن جي چمن ۾  
 بلبل ويٺي آهي. هي علائقو توڙي جو تڏو ملڪ ڪونهي،  
 پر مٿاهين تي آهي، سو منجهس پهاڙي بلبل موجود آهي.  
 احمد نگر جي بلبل، ايراني بلبل وانگر، هزار داستان ته  
 ڪونه آهي، پر، رسييلي گلي جي هڪڙي تان ئي ڪا گهٽ  
 نعمت آهي! سو، پهرن جي سبز چيني چاءِ جو آخرين ڍڪ  
 بلبل جي تراني تي پيتم.

بئي ڏينهن صبح جو ورائندي ۾ ويٺا هئاسين، ته وري  
 بلبل جي صدا ٻڌڻ ۾ آئي. مون پنهنجي ساٿيءَ کي چيو ته،  
 ”بلبل جي صدا ٻڌ.“

ٽيون ساٿي، جيڪو چمن ۾ پसार ڪري رهيو هو،  
 سو اهي اکر ٻڌي، هلندي هلندي، بيممي رهيو ۽ ڪن ڏني  
 ٻڌڻ لڳو. پوءِ چون لڳو ته ”قلعي ۾ ڪو چڪڙو اچي رهيو  
 آهي، تنهن جي ڦيٽن جو آواز آهي!“  
 ابوالڪلام لکيو آهي ته:

”ٻڌڻ واري جي ذوق تي ويچار ڪريو! کيس بلبل جي صدا  
 ۽ چڪڙي جي ڦيٽن جي رين رين ۾ ڪوبه فرق محسوس  
 ڪونه ٿو ٿئي!“

\* \* \*

هيءَ ڳالهه آهي به ماڻهوءَ جي ذوق ۽ شوق جي! جنهن ڪور -  
 ذوق ۽ ڪم - فهم شخص، قلندر لعل شهباز جهڙيءَ متبرڪ  
 شخصيت جي سيوهن شريف ۾ تشريف آوريءَ تي، ڪنهن وڏي واقعي  
 جي ظهور پذير ٿيڻ جو سوچيو، تنهن جي مٿي ۾ ”ڪسيبائين جو  
 ڪاروبار“ آيو. ان ۾ حيرت جي ڪا ڳالهه ڪانهي، ڇو ته فڪر هر  
 ڪس، بقدر همت اوست. اهڙي قبيح ڳالهه ساڻن منسوب ڪندي،

انهيءَ نامراد شخص کي ڪوبه حياءُ ۽ حجاب ڪونه ٿيو، بلڪ پاڻيائين ته اها ڳالهه ڪري، سندن شان ۾ اضافو ٿو ڪريان!

اهڙا بد وضع ماڻهو رڳو انهيءَ زماني ۾ ڪونه هئا، هاڻي به جامر آهن. رات ڏينهن پيا قلندر شهباز تي احسان ڪن. سندن ڪور - ذوقِيءَ ۽ بي حسيءَ جو ماتم ڪندي، پير علي محمد راشديءَ ”اهي ڏينهن، اهي شينهن“ ڪتاب جي ٻئي جلد ۾ لکيو آهي ته :

”سيوهڻ پراڻو شعر آهي. قلندر لعل شهباز ان جو غيرفاني بادشاهه آهي. ڪنهن زماني ۾ اتي وڏا وڏا ماڻهو پيدا ٿيندا رهيا. هڪ دنيا پئي اٿلندي هئي. سيوهڻ ڪيترن ئي ڪلچرن جو سنگم هو. انهيءَ سنگم مان سيوهاڻي ڪلچر اسريو. عرف عام ۾ موالين جو ڪلچر، بي فڪرن جو ڪلچر. سو، هن طرح ته هنڌ هنڌ ڪافيون يعني پنگ جا اوتارا. پنگ، چرس، آفيم. ميلي جي موقعي تي ڏيهي پرڏيهي ڪچرين جا گانا.

”ميلي جي موقعي تي قلندر سائينءَ جي شاديءَ جي رسم پوري ڪئي ويندي هئي. ان گهٽتائيءَ پوري ڪرڻ جي جوابداري هندن پاڻ تي کڻي هئي. مينديءَ جا ٿالھ پري، جلوس ڪري، نڪرندا هئا خيالي طرح گھوٽ (قلندر شهباز) کي ميندي لائڻ لاءِ.“

”ڪي نوابي نموني جا زميندار ميلي جي موقعي تي ملڪه وٺي، وڏي شان مان سان اچي پرگهت ٿيندا هئا ۽ پنهنجيءَ دولت جي نمائش هن ريت ڪندا هئا ته رپين جون جموليون پري، انن تي چڙهي، بزار مان لنگهندا هئا ۽ مٺيون پري رپيا ماڻهن ۾ اڇلائيندا ويندا هئا، ته جيئن

نالو نڪري. احسانُ قلندر سائينءَ تي ۽ نمائش پنهنجي!  
 ”ڪن ماڻهن جو شڪ هو ته (اهڙن نوابي زميندارن  
 کي) ڪڇرين جي لونجمن به لڳل هوندي هئي، ڇو ته ميلي  
 واري موقعي تي، گهڻيون ئي نالي واريون ڪڇريون اچي  
 سيوهڻ ۾ ديرو دمائيديون هيون.“

لعل جي ميلي جو هيءُ ذڪر پڙهي، جنهن شخص قلندر شهباز  
 جي سيوهڻ ۾ تشریف آوريءَ تي ”ڪڇرين جي ڪاروبار“ کي  
 ”پنجو اچڻ“ جي ڳالهه هلائي هئي، سو راشدي صاحب جو لکيل اهو  
 احوال پڙهي، خبرناهي ته هاڻي ڪهڙو نئون قصو هلائي ها؟  
 هر انسان عزت ۽ محبت جو طالبو آهي. ڪسبيائيءَ جو ڪم  
 جسم فروشي آهي. وچ بازار ۾ ڪير ويهي پنهنجي عزت وڪڻندو؟  
 اهوئي جيڪو بکيو ۽ بيوس هوندو. تڏهن ته سنڌ جي ڏاهن چيو آهي:  
 ”بک بچڙو ٿول، دانءَ ديوانا ڪري.“

ڪنهن شمر جو حاڪمُ ڪسبيائين تي اچي ڪاوڙيو. کين ڪوبه  
 آبروءَ وارو روزگار ته مهيا ڪري ڪونه ڏنائين، پر مٿانئن رات ڏينهن  
 پادر جو وسڪارو پيو پوي! ڏاڍيون ڦاٿيون. هڪ ڏينهن پنهنجي ڏک ۽  
 بُڪَ جو ماتم ڪرڻ لاءِ جلوس ڪڍيائون. چون ٿا ته جڏهن حاڪم جي  
 محلات وٽان لنگهيون، تڏهن حافظ شيرازيءَ جو هي شعر سندن چپن  
 تي هو ۽ اکين ۾ ڳوڙها:

در کوئے نيکنامی مارا گذر ندادند

گر تو فی پسندی تغییر کن قضا را

[ نيکناميءَ جي گهٽيءَ مان اسان جو لنگهڻ پاڻ

پسند ڪونه ڪيائون.

تو کي اسان جي روش پسند ناهي، ته قضا کي بدلاءِ ]

\* \* \*

پرائن تذڪرن ۾ قلندر سائينءَ ڏانهن بي روايت هيءَ مشهور ڪئي اٿن ته سدائين سوچ ۽ استغراق جي عالم ۾ هوندا هئا، سو روزي نماز جو پورو خيال ڪونه رکندا هئا. البت، ڀنگ جام پيئندا هئا. ان سلسلي ۾، تذڪرة الانساب، رياض الاولياء، تذڪرة الفقراء، برڪت الاولياء، اخبار الاولياء ۽ تاريخ الاولياء جا نالا سند طور ڏين ٿا. ليڪن، ”معارج الولايت“ واري جا اصل لفظ هي آهن:

وے صاحب کمالات ظاهري و باطني و تصرفات  
صوري و معنوي بود. خوارق و کرامات بي اختيار  
از وی بظهور می آمدند. اصل وے از سنده  
است و از سادات عظام حسيني است. نام نامی  
وے سيد عثمان مريد و خليفه شيخ الاسلام بهاؤ الدين  
ذکريا ملتانی است. چون جذب و مستی بغایت داشت  
پابند احکام شرع نبود. لباس سرخ داشتے و خطاب  
شهباز از پیشگاه پير روشن ضمير بوے عطا شد  
در میان خلق بسبب طریق ملامية  
وے بحضرت شهباز قلندر اشتهار یافت -

هاڻي، هن اقتباس ۾ ’ڀنگ پيئڻ‘ جي ته ڳالهه ڪانهي! پر، تنهن هوندي به ڪن ڪتابن ۾ جو ڀنگ جي روايت بيان ڪئي اٿن، ته ان تي به ويچار ڪجي ته خبر پوي ته مجسم ڪيتري قدر حقيقت آهي يا اها به رڳو افسانه طرازي آهي!

چوندا آهن ته ماڻهو سڃاڻپندو آهي پنهنجي سنگت ساٿ سان. قلندر شهباز جا هندستان ۾ اچڻ کان پوءِ، جن بزرگن سان گهڻي ۾ گهڻا لڳ لاڳاپا ٿيا، تن ۾ غوث بهاؤالحق ملتاني، بابا فريد گنج شڪر

۽ سيد جلال سرخ بخاريء جا نالا مشهور آهن.

غوث بهاؤالحق سڄي هندستان جو شيخ الاسلام هو. سندس عبادت ۽ رياضت بابت ڪجهه به چوڻ سڄ ڪي ڏيئو ڏيکارڻ آهي. ڏانهن ڪوبه غير شرعي ڪم منسوب ڪرڻ حد درجي جي بي ادبي آهي. سندن عبادت جو اهو شان هو، جو هڪ ڀيري هڪ رکعت ۾ سڄو قرآن پاڪ پڙهيائون. سندن حويليءَ جون ٻانهيون به جند پيمڻ مهل، مٺي آواز سان 'ذڪر' ڪنديون رهنديون هيون.

بابا فريد ايسڌو ته وڏو اولياءَ هو، جو سندس وفات کان پوءِ، مغل اعظم، اڪبر جهڙو هاڪارو مغل بادشاهه وڏي ادب سان سندس ابدي آرامگاهه تي حاضري ڏيڻ ويندو هو ۽ ڌيان ۽ ايڪانت ۾ پهرن جا پهر وٺي هوندو هو.

بابا فريد اٺن پهرن ۾ هڪ ويلو ماني کائيندو هو. هڪ ڀيري سندس مريد ڪرڙ جي ڏيلهن جو ٻوڙ ڇاڙهيو. ماني کائڻ وٺنا، ته بابا فريد چيو ته، "ٻوڙ اصراف مي آيد." مريد باسيو ته "برابر، ٻوڙ لاءِ لوڻ ڪونه هو. سو، پئسي جو لوڻ دڪاندار کان اوڌر تي وٺي آيس، ته توکي سڀاڻي ڏيندس." اهو ٻڌي، بابا فريد، مانيءَ مان هٿ ڪڍي ڇڏيو. رڳو سڪو ٽڪر وات ۾ وجهي، پاڻي پي ڇڏيو ۽ چيائين ته: "بابا حياتيءَ تي ڪهڙو ڀروسو! قرض جو بار، سڀاڻي تائين ڪيئن ڪٽبو."

هاڻي، ڪم عقل کان ڪم عقل ماڻهو به سوچي سگهي ٿو ته ايڏا پرهيزگار ۽ عبادت گذار شخص، جن جي عبادت ۽ اخلاق کان متاثر ٿي، لکين ماڻهو ابي ڏاڏي جو دين ڌرم ڇڏي مسلمان ٿيا، تن سڄي ملڪ ۾ جيڪو چوٿون يار ڳولهي ڳولهي وڃي هٿ ڪيو، سو نماز روزي کي ته ويجهو ڪونه ويندو هو. البت، رات ڏينهن ڀنگ

وڏي ذوق شوق سان پيئندو رهندو هو!

\* \* \*

قلندر سائينءَ ڏانهن ٽين ڪرامت هيءَ منسوب ڪئي اٿن ته پاڻ سيوهڻ ۾ سڪونت اختيار ڪرڻ جو فيصلو ڪري، ڪا ايراضي پسند ڪيائون ته ان جو مالڪ اچي نڪتو ۽ ساڻن تڪرار ڪيائين. پاڻ ڪاوڙ ۾ کيس لٽ وهائي ڪڍيائون، سو ٿڌي تي مري ويو. سندس وارثن جڏهن دانمن ڪوڪ ڪئي، ته فرمايائون ته ”بابا، مون ته ڪٿو ماريو آهي.“ -- اڃا جو وڃي قبر کوٽڻ، ته واقعي مثل شخص جي جاءِ تي ڪٿو پوريو پيو آهي.

ڊاڪٽر ميمڻ عبدالمجيد سنڌيءَ پنهنجي ڪتاب ’سوانح قلندر‘ ۾، هن روايت تي هيٺيون تبصرو ڪيو آهي. لکيو اٿس ته: ”اهي ڳالهيون ڪنهن عالم، فاضل ۽ اهل الله ڏانهن منسوب ڪرڻ بلڪل غلط آهي. اهل الله ڪنهن جو استحصال نه ڪندا آهن، پوءِ ڪهڙي به مذهب جو هجي. هو ته پرمار ۽ ظلم جا مخالف هوندا آهن. انهن ڳالهين جي روشنيءَ ۾ اها روايت جڙتو سمجھڻ گهرجي، جنهن جو حقيقت سان ڪوبه تعلق ڪونهي. اهل الله جي مان مرتبي ۽ ڪردار کي سامهون رکي ائين ٿو وسهجي، ته بزرگ جاءِ جي مالڪ کان رضا خوشيءَ سان موڪل وٺي، ان جاءِ تي پنهنجو آستانو اڏيو هوندو.“

ميمڻ صاحب عقل ۽ انصاف جي ڳالهه ڪئي آهي ته الله وارن ڏانهن ’خرافات‘ منسوب ڪرڻ ۽ انهن کي وري سندن پهرين، ٻي ۽ ٽين ڪرامت ڪوٺڻ، حد درجي جي ڪم فهمي ۽ ڪم ظرفي آهي. هونئن به سوچڻ جي ڳالهه آهي ته ماڻهو ڪٿو ڪيئن ٿي ويندو؟

الله سائينء ته کيس انسان ڪري خلقيو هو، پر قلندر شهباز کي ڪاوڙ آئي، سو ڪتو ڪري ڇڏيائينس.

جناب تاج صحرائيءَ ته ”ولين جوادارو“ مضمون ۾ لکيو آهي ته ”اهو هنڌ جتي قلندر شهباز آستانو اچي اڏيو، سو اصل ۾ قديم هندڪو عبادتگاه هو. اتي دونهيون دڪنديون رهنديون هيون، جن کي مسلمان وري ’عليءَ سائين جو مڃ‘ ڪوٺيندا هئا.“

جناب انعام محمد به پنهنجي انگريزي ڪتاب ۾ ساڳي اهڙي ڳالهه ڪئي آهي ته ’جتي قلندر شهباز جو هاڻي روضو آهي، اتي اڳي شو جو مندر يعني هندڪو — عبادتگاه هوندو هو‘ سائين جي. ايم. سيد به اهائي ڳالهه ڪئي آهي.

اها ڳالهه دل سان به لڳي ٿي، ڇو ته ٻين هنڌن تي اهڙا مثال موجود آهن. مثلاً: ملتان ۾ غوث بهاؤ الحق جي درگاهه پرهلاڊ جي تاريخي مندر سان گڏوگڏ بيٺي آهي.

مندرن سان گڏوگڏ مسجدون ۽ درگاهون، غوث بهاؤ الحق ۽ قلندر شهباز جهڙين تاريخ ساز شخصيتن جا حقيقي ڪرشنا ۽ ڪرامتون آهن. پر، تذڪري نگارن انهن تي غور ئي ڪونه ڪيو.

پير علي محمد راشديءَ هڪ هنڌ لکيو آهي ته ”هن دنيا ۾ اڪثريت عقل جي انڌن جي رهي ٿي.“ تن عقل جي انڌن قلندر شهباز سان انڌيون ۽ اونڌيون ڪرامتون منسوب ڪيون، ۽ پوءِ انهن کي اڪيون ٻوٽي ڪتابن ۾ نقل ڪندا ويا. هاڻي جو ڪشي اهي ڪتاب پڙه، ته صورت حال هيئن بيٺي آهي:

۱. ڪچرين جو ڪاروبار پهرينءَ رات لاءِ بلڪل بند.

ليڪن، بعد ۾، ميلي جهڙي متبرڪ موقعي ۾ به پکا ۽ پڳن ۾ پدمڻيون موجود.

۲. ڀنگ جي ڏنڊن کونڊن ۽ گهرڙ گهوٽَ جي اڳي به  
عام اجازت ۽ هاڻي به جاري ۽ ساري.

۳. خدا انسان کي ”احسن التقيوم“ ۾ خلقيو هو، پر  
قلندر شهباز کاوڙ ۾ ڪتو ڪري ڇڏيس.

۴. قلندر لعل سڄي عمر، سَتِي جَتِي ٿي رهيو، پر اها  
ڳالهه هندن کي اصل ڪانه وڻي. تن سندن وفات کان پوءِ،  
سگهوئي سندن شاديءَ جو سعيو ڪيو ۽ راشدي صاحب  
جي چوڻ موجب، ”هاڻي هر سال مينڊيءَ جي رسم پوري  
ڪندا آهن.“

ڪتابن ۽ تذڪرن ۾، قلندر شهباز سان منسوب اهي ڪرامتون ۽  
قصا پڙهي، ماڻهو سوچيندو ته حافظ شيرازيءَ حق تي دانهن ڪٽي  
هئي:

مارا به رندي، افسانه ڪردند  
پيرانِ جاهل، شيخانِ گمراه



- ۶ -

ڪراچيءَ جي انگريزي اخبار ”ڊان“ ۾ WORDS OF WISDOM

”ڏاهپ جا اکر“ عنوان هيٺ بعضي بعضي سمڻيون ڳالهيون نظر اينديون آهن. هڪ دفعي هي گفتو لکيل هو:

RICH IS THE PERSON WHO HAS A PURPOSE IN LIFE

”امير آهي اهو ماڻهو، جنهن جي زندگي بامقصد آهي.“

ٻئي دفعي وري انهيءَ عنوان هيٺ هي گفتو نظر آيو:

”ڪرامتون هاڻي به ٽين ٽيون، پر اسان جي

مٿن نظر ڪانه ٿي پوي.“

قلندر لعل شهباز جي ڪرشم ساز شخصيت جي حقيقي

ڪارنامي ۽ ڪرامت تي ڪنهن جي به نظر ڪانه پئي، ته شو جو مندر،

قلندري آستانو ڪيئن ٿي ويو، ڇو ته اله آباد واريءَ عبادتگاهه جي

ياترين وانگر اسان جا تذڪري نگار به ڪتابن ۾ پنهنجيءَ پنهنجيءَ

پسند جو منظر چٽيندا رهيا. درحقيقت، دنيا جي ميلي ۾ هر انسان

پنهنجيءَ پنهنجيءَ پسند جو منظر ڳولي ٿو.

هاڻي، هنن غلط روايتن جي گرد ۽ غبار ۾ قلندر لعل شهباز جي

متبرڪ قدم جا صحيح نشان ڳولڻ، انڪري به ڏکيو ڪم ٿي پيو

آهي، جو وقت پنهنجي بي رحم دستور موجب، ”وُجُودَ“ تي ”عَدَمَ“

جا پڙن مٿان پڙ ڇاڙهي ڇڏيو آهي. قلندر شهباز کي هن جهان کان

پردو اختيار ڪئي، پريا ست سؤ ورهيه ٿيا. ان وچ ۾، پٽائيءَ جي

بوليءَ ۾:

لڳي لڳي واءِ، ويا انگڙا ئي لڏجي.

سند ۾ انگريزن جي ايامڪاريءَ ۾، علمي لحاظ کان، هڪ تمام

سمڻو ڪم ٿيو. شاھ سائينءَ جي حياتيءَ، ڪلام ۽ پيغام تي گهري تحقيق (IN-DEPTH STUDY) ٿي. شاھ جو پهريون پهريون رسالو، هڪڙي يورويي عالمَ ئي جرمنيءَ مان ڇپايو. ڪا محنت ڪئي هوندائين! سنڌي زبان جي پهريون پيرو، ديارِ غير ۾، ٽائپ نهرائي هوندائين، ۽ لائين ته ڪيڏا ڪشالا ڪڍيا هوندائين.

انگريز ۱۹۴۷ع ۾ هتان هليا ويا. اسان جو ملڪ غلاميءَ مان آزاد ٿيو، ۽ پير علي محمد راشديءَ جي لفظن ۾: ”هندُ کي سوراجُ ۽ سنڌُ کي پاڪستان جُڙيو.“ سنڌي ٻولي، ادب ۽ تعليم جي واڌاري واسطي جدا جدا ادارا ۽ يونيورسٽيون ۽ شاھ سائينءَ جي آفاقي ڪلام کي عام ڪرڻ لاءِ خاص انجمنون ۽ مرڪز جڙيا. ڪئين ڪروڙين رپيا خرچ ٿيا. پر، ڪنهن کان به ايترو ڪونه پُڳو، ته ارنيسٽ ٽرمپ جي سنڌ ۽ اهلِ سنڌ تي احسان جي اعتراف طور، سندس ياد ۾ ڪو باوقار جلسو ئي ڪري! بي حسيءَ ۽ بي مروتيءَ جي حد آهي.

• حميت نامِ تها جس گاه، گُٺي تيمور ڪے گهر سے

هڪ انگريز ڪمشنر پنهنجيءَ نياڻيءَ جي تعليم ۽ تربيت لاءِ، شاھ سائينءَ جي حياتيءَ جو احوال لکرايو. ٻئي هڪ انگريز اعليٰ عملدار، جنهن سنڌ ۾ نوڪري ڪندي، سنڌي ٻوليءَ تي سٺو ملڪو حاصل ڪري ورتو هو. شاھ سائينءَ جي حياتيءَ، ڪلام ۽ پيغام تي تحقيق ڪري، SHAH ABDUL LATIF OF BHIT نالي سان هڪ اهڙو ته شاهڪار ڪتاب لکيو، جنهن ڄمڙو ٻيو تحقيقي ڪتاب اڃا ته سنڌ ڪونه لکي سگهي آهي. ڪتاب ڇا آهي جن ته شاھ سائينءَ جي زماني جي ”سنڌ جي انسائيڪلوپيڊيا“ آهي، ۽ سوري ان کي اهڙن ته دل ڀڄائيندڙ اکرن ۾ سنڌ جي عوام ڏانهن منسوب ڪيو آهي، جو پڙه ته اڪيون آليون ٿي ٿيون وڃن. پر، سنڌ جي ڪنهن به عالم يا اديب کي

اها توفيق ڪانه ٿي، جو پنهنجو ڪتاب سورلي ڏانهن منسوب ڪري.

”جي وڙ جن سونهن، سي وڙ سي ئي ڪن.“

سورلي نوڪريءَ مان رٽاير ڪيو، ته ست سمنڊ پار به سنڌ ۽  
پٽائيءَ کي ڪونه وساريائين. روڊيشيا ۾ گهرڙو ڪري وهڻ کان پوءِ،  
سڄيءَ دنيا جي اڍائين هزارن ورهين جي چونڊ ”غنائي شاعري“ \*  
(LYRICAL POETRY) تي (MUSA PARVAGUNIS) نالي سان ٻيو عمدو  
ڪتاب لکيائين، جنهن ۾ دنيا جي اعليٰ کان اعليٰ شاعرن سان پيٽ  
ڪري، پٽائيءَ کي پهريون نمبر ڏنائين. سندس اصل انگريزي لفظ  
هي آهن:

”BUT TO ME IN THIS GATHERING OF EXCERPTS FROM  
THE WORKS OF THIRTEEN REAL POETS, SPEAKING SIX  
DIFFERENT LANGUAGES, THE FIRST PLACE GOES TO  
SHAH ABDUL LATIF OF SINDH“

[پر، منهنجي خيال موجب، (دنيا جي) تيرهن سڄن

شاعرن مان، جيڪي ڇھ مختلف ٻوليون ڳالهائڻ ٿا،

پهرئين نمبر تي سنڌ جو شاھ عبداللطيف اچي ٿو.]

قلندر لعل شهباز تي به ڪو ارنيسٽ ٽرمپ، ڪو ڊاڪٽر سورلي

تحقيق ڪري ها، ته غلط روايتن جي گرد و غبار ڦهلجڻ بدران، اڄ

جيڪر سندن حياتيءَ ۽ پيغام تي HIGH WAY OF INFORMATION

”معلومات جي شاهراه“ جڙي پوي ها.

مٿئينءَ صورت حال تي ۾، مون کي قلندر شهباز تي سلسلي

۾، جيڪي چار جڳيرا ڪتاب اهڙا نظر آيا، تن جو مختصر جائزو وٺي،

انگ اکڙ پڙهندڙن جي خدمت ۾، ادب سان پيش ڪريان ٿو، ته جيئن

کين سنڌ جي هن ولي الله جي متبرڪ خدو خال جو ذهن ۾ ڪو

خاڪو تيار ڪرڻ ۾ مدد ملي.

•

\* غنائيه شاعري يعني اهو ڪلام جيڪو ڳائي سگهجي، ’مغني‘ معنيٰ ڳائڻو.

يورپ ۾ اڄڪله اهڙو شعر به لکجي ٿو جيڪو ڳائڻو ڪونهي. پڙهيو آهي.

- ۷ -

### قلندر نامو سنڌي

هيءُ ڪتاب حڪيم فتح محمد سيوهاڻيءَ سنه ۱۹۰۴ع ۾ لکيو ۽ شڪارپور جي ڪتب فروش، منشي پوڪرداس ساڳئي سال شايع ڪيو.

حڪيم فتح محمد سيوهڻ جو وينل هو. سندس شمار ويهينءَ صديءَ جي شروعاتي برڪ سنڌي عالمن ۽ اديبن ۾ ٿئي ٿو. سنڌي زبان ۾ قلندر نامي سنڌيءَ کان سواءِ ٻيا به ڪتاب لکيائين، جن ۾ ”حيات النبي“، ”ميراثي سنڌڙي“ ۽ ”آفتاب ادب“ مشهور آهن. چوٿون ڪتاب ”ابوالفضل ۽ فيضي“ آهي، پر اهو ننڍڙو آهي. ضخامت جي لحاظ کان وڏي ۾ وڏو ”حيات النبي“ آهي.

سنڌي زبان ۾، هن وقت تائين جيڪي به ڪتاب شايع ٿيا آهن، تن ۾ ٻيو ڪوبه ڪتاب ڪنهن به موضوع تي ”حيات النبي“ کان وڌيڪ ڪونه ڇپيو آهي. پهرين ڇاپو ته الائي ڪنهن ۽ ڪٿي ڇپيو هو. پر، پوءِ جا سڀ ڇاپا سنڌي ادبي بورڊ شايع ڪيا. ڪتاب جي ايڏي مقبوليت ان ڳالهه جو به پڪو پختو دليل آهي ته سنڌ جي ماڻهن کي ’ڪهڙيءَ اعليٰ ۽ ارفع شخصيت جي ڳالهه‘ سڀ کان گهڻي وڻي ٿي:

ماهر ڇڏي داننيم، فراموش ڪردنيم

الا حديثِ يارُ، ڪه تڪرار مي ڪنيم

[اسان جيڪي به سڪون ٿا، سو سڀ وساري ڇڏيون ٿا

سواءِ يارَ جي ڳالهه جي، جيڪا وري وري ڪريون ٿا.]

حڪيم صاحب سٺو اديب به هو ۽ هوشيار طبيب پڻ. سيوهڻ

مان لڏي ڪراچيءَ اچي ويٺو هو، جو سيوهڻ پوئو ٿي ويو ۽ ڪراچي اسرندڙ شهر جي صورت وٺي رهي هئي. اها ڳالهه حڪيم صاحب جي ”مستقبل جي سوچ“ جي نشاندهي ڪري ٿي. موصوف راجنيتي مسئلن يعني ان دؤر جي ”امور سياست“ ۾ به گهري دلچسپي رکندو هو. مون سان رحيم بخش سومري صاحب ڳالهه ڪئي ته، ”بابا (خان بهادر الله بخش سومرو، چيف منسٽر سنڌ) مون کي موٽر ۾ ساڻ کڻي، حڪيم صاحب جي دواخاني تي هلندو هو. مُلڪَ اڃا آزادي ڪانه ماڻي هئي، سو پوليس وارا وڏن ماڻهن جي موٽرن اڳيان توتارا وڄائيندا ڪونه ويندا هئا. ننڍي وڏي وزير جي ڪار به ٻين عام خاص ماڻهن جي موٽرن وانگر پنهنجو پاسو ڏئي رستي سان خاموشيءَ سان لنگهي ويندي هئي. حڪيم صاحب اسان کي ڏسي، دواخاني جي اڳيان آرام ڪرسيون وجهائيندو هو ۽ پنهنجي پائتي کي چاءُ ٺاهڻ لاءِ چونڊو هو. پوءِ اسان چاءُ به پيئندا هئاسون ۽ حڪيم صاحب سان سنڌ جي سياست تي ڪچهري به ڪندا هئاسين.“

حڪيم صاحب جهڙا بزرگ پنهنجي عزيز اقارب، يار دوستار، پاڙي پٺي، راج، تر، شهر ۽ وطن جي معاملن ۾ گهري دلچسپي وٺندا هئا ۽ هر معاملي ۾ پنهنجو فرض ادا ڪندا هئا، سو حڪيم صاحب ان ڳالهه کي پنهنجو فرض سمجهيو، ته قلندر شهباز جي مقدس حياتيءَ تي ڪتاب لکي، ڇو ته سندس چوڻ آهي ته ”اڳ ۾ قلندر شهباز تي سنڌي زبان ۾ ڪو به ڪتاب ڪونه لکيو ويو هو.“

مون حڪيم صاحب جو ڪتاب پڙهيو آهي. شروع ۾ جناب شيخ عبدالواسع ”عبد“، حڪيم صاحب جو ”تعارف“ لکيو آهي، جنهن ۾ حڪيم صاحب جي علمي خدمتن سان گڏ ان دور جي ادبي ماحول ۽ سرگرمين جو ذڪر به آهي. پر، ڪٿي اشاري سان به ائين

چيل ڪونه آهي ته قلندر شهباز تي سنڌي زبان ۾ ڪي ڪتاب اڳيئي موجود آهن ۽ هاڻي حڪيم صاحب هي نئون ڪتاب لکي، انهن ۾ واذارو ڪيو آهي. اها حقيقت به ان ڳالهه جي تصديق ڪري ٿي ته قلندر نامي سنڌيءَ کان اڳ سنڌي زبان ۾ قلندر لعل شهباز تي ڪوبه معتبر ڪتاب لکيل ڪونه هو.

حڪيم صاحب پنهنجي 'پيش لفظ' ۾ چيو آهي ته کيس گهڻا قلمي ڪتاب دستياب ٿيا، جن مان انتخاب ڪري "قلندر نامو" سنڌي ناهيائين. خاص طرح سان ٽن ڪتابن مان مدد ورتائين. ۱. تذڪره مشائخ سيوستان، ۲. قلندر نامو فارسي ۽ ۳. اخبار الاخبار. انهن ٽنهي ۾ قلندر نامي فارسيءَ جي گهڻي تعريف ڪئي اٿس ۽ اهو به لکيو اٿس ته ان جو لکندڙ معلوم نه آهي. ان روايت کي به رد ڪيو اٿس ته مخدوم عبدالواحد سيوستانيءَ جو لکيل آهي، ڇو ته منجهس ڪجهه احوال 'تذڪره مشائخ سيوستان' تان ورتل آهي، جنهن ۾ مخدوم صاحب جي حياتيءَ جو احوال، وفات جي تاريخ سميت ڏنل آهي. حڪيم صاحب اهو پڻ چيو آهي ته "ڪيترا ڪتاب اهڙا به هت آيا، جيڪي نامحقق هئا. انهن ۾ هڪ ته گلستان جيڏو ضخيم هو، پر نامحقق هو." يعني غلط روايتن ۽ ڪوڙين ڪرامتن سان ڀريل هو.

حڪيم صاحب قلندر نامو سنڌي سنه ۱۹۰۴ع ۾ لکيو ۽ ساڳئي سال ان کي شڪارپور جي تاجر ڪتب منشي پوڪرداس شايع ڪيو، جيڪو سنڌي ڪتابن جو واپاري به هو ۽ ناشر به پڻ. مون سنه ۱۹۴۳ع ڌاران، کيس ڏٺو. اڃا بار هئس، پرايترو ياد اٿم ته سندس دڪان وچ بزار ۾ هو ۽ ان تي گولا (پيٽروئڪس) پئي پريا. سومهائيءَ جي مهل هئي، پر سندس دڪان تي چڱي پيمه هئي. بابا سائينءَ کي خليفي نبي بخش جو سرائڪيءَ ۾ سسئي

پنمونء جو منظوم قصو وٺڻو هو، جو منشي پوکرداس جو لٿو ۾ ڇپيل هو. اسان کي چڱي دير ڪتاب لاءِ انتظار ڪرڻو پيو، جو الاهي ماڻهو اڳيئي دڪان اڳيان بيٺا هئا. ان زماني ۾ گهڻا نٿا ڪتاب لٿو ۾ ڇپبا هئا.

منشي پوکرداس هو ته ڪتابن جو واپاري، پر واپار جي سانگي سان ٿي سمي، سنڌي زبان ۽ ان جي ادب جي ته وڏي خدمت ڪري ويو. هندستان ۾ منشي نولڪشور اردو ادب جي خدمت ڪئي، ته اڄ اردو عالم پاڪستان ۾ سندس ساراهه جا قصيدا ڳائيندا رهن ٿا. پر، اسان وٽ جيڪڏهن ڪتابن ۽ رسالن ۾ هاڻي منشي پوکرداس جو نالو نشان به نظر ڪونه ٿو اچي، ته ان ۾ حيرت جي ڳالهه ڪانهي. احسان جو قدر ڪرڻ لاءِ ماڻهوءَ ۾ شناس جو انگ هئڻ ضروري آهي.



- ۸ -

## سوانح حيات قلندر

سنڌي زبان ۾ قلندر شهباز تي پهريون پهريون معياري ڪتاب حڪيم صاحب جو آهي، ته پويون اهم ڪتاب ”سوانح حيات قلندر“ جي نالي سان ڊاڪٽر ميمڻ عبدالمجيد سنڌيءَ جو آهي. پر ٻئي اٽلپ آهن. عزيزم الطاف آگري حڪيم صاحب جي ڪتاب جي فوتو ڪاپي برادر مر عبدالقادر جوڻيجي کان هٿ ڪري ڏني، قلندر شهباز تي ٻه ڪتاب ٻيا به ڏٺائين، پر چيائين ته رڳو ڪرامتن جا انبار هئا. عزيزم ناشاد وري ميمڻ صاحب جو ڪتاب، برادر مر غلام محمد لاکي کان وٺي موڪليو. ايتري ۾، ميمڻ صاحب به ڪتاب جي ڪاپي موڪلي ڏني، ۽ ٻڌايائين ته ”گچ عرصي کان ناچاق هئس.“ مڙني مهربانن علم پروري ڪئي. اها سندس سخاوت جي نشاني آهي.\*

هندستان جي هڪ سنڌي پروفيسر، مسز روما کي سنڌي پهاڪن تي ڪتاب ڪپندا هئا. چئنيءَ چماهيءَ، مون کي خط پٽ لکندي رهندي آهي، سو اميد رکي، گهر ڪيائين. مون کيس گهريل ڪتاب موڪليا. ڏاڍي خوش ٿي. پڇا تي ٻڌايائين ته ”اسان حيدرآباد جا سنڌ ورڪي آهيون. اتان سانگان لڏي وياسين، جتان وري ڪجهه سالن کان پوءِ فرانس لڏي آياسين. مان پئرس مان فرينچ م پي. ايڇ. ڊي. ڪري رهي آهيان. هاڻي هندستان آيا آهيون، ته مائٽن زور رکيو آهي، ته

\* ميمڻ صاحب مون کي ڪتاب موڪليو ۽ سڪ پريو خط لکيو. مهيني کن کان پوءِ خبر چيبي ته پاڻ وفات ڪري ويو. ڏاڍو ڏک ٿيو. الله سائين کيس جنت مرجاڻون ڏي.

سنڌي پهاڪن تي ريسرچ ڪر. سوان لاءِ ڪتاب ڪپڻ. پر، هتان جا سنڌي هندو پاڻي سخت ڪنجوس آهن. مجال جو ڪٿي ڪو ڪتاب ڏسڻ لاءِ ڏين!

سندس شڪايت ٻڌي افسوس ٿيو. هند جا هندو هجن يا سنڌ جا مسلمان، علم ۾ بخل ته حيرت جھڙي ڳالهه آهي! سنڌي زبان ۾ قلندر شهباز تي رڳا به ٿي مختصر ڪتاب هجن، سا به حيرت جھڙي ڳالهه آهي! سنڌ جي ماڻهن کي ته لعل سائينءَ سان عشق آهي.

سنڌ ۾ ايامن کان وٺي وڏي ۾ وڏا ميلا به لڳن ٿا: هڪ لعل جو ۽ ٻيو ڀٽائيءَ جو. جي چئجي ته انهن ٻن ميلن ۾ سوين هزارين ماڻهو اچن ٿا ته ڪوبه وڏا ڪونهي. ايڏي تعداد ۾ ماڻهن جو ميلن ۾ اچڻ به ڳالههون ڏيکاري ٿو: هڪ ته خلق جي لعل ۽ ڀٽائيءَ سان عقيدت ۽ ٻيو ميلي ۾ وندر ورونهن. جيڪڏهن ائين چئجي ته خلق رڳو اوليائن سان عقيدت ڪري اچي ٿي، ته به صحيح ڪونهي. بهراڙين جا ماڻهو ڏاڍا مجبور آهن. کين وندر ورونهن آهي ئي ڪونه. هڪڙا ويچارا دال مانيءَ لاءِ رات ڏينهن هڻ هڻان ۾، ته ٻيا وري نڪمڻا خان، جن کي سواءِ ٻي پري کائڻ جي ٻيو ڪو ڪم ڪونهي. سو، غريب غريب جو ميلي جو ٻڌي، ته هن لاءِ ته جڻ عيد ٿي! سائين جي. ايم. سيد چوندو هو ته چوڻي آهي ته، ”ياران جهرمر لاتي، ساڌا روح به نه رهيا.“ لعل ۽ ڀٽائيءَ جي ميلن ۾ ته هشام ماڻهن جا مڙن ٿا.

ٻنهي اوليائن سان خلق جي عقيدت جي ٻي به ثابتي آهي. منمنجيو دوست، دريا خان ڪوريجو، اوقاف کاتي جو چيف ايدمنسٽريٽر هو. سنڌ ۾ جن درگاهن تي خلق سڀ کان گهڻو نذرانو ڏئي ٿي، تن جا نالا پڇيامانس، ته جيائين ته قلندر شهباز ۽

ڀٽائي بادشاهه جا نالا انهن ۾ سرفهرست آهن.

جيڪڏهن اهو نذرانو سرڪاري ٽئڪس هجي ۽ زوريءَ وصول ٿيندو هجي ته ٻي ڳالهه ٿي، پر غريب ماڻهو جو لکين رپيا هر سال سڪ سان نذرانو رڪن ٿا ته اها سندن دٻين ۾ اوليائن جي عقيدت جي پڪي پختي ثابتي چئي.

تاھم، حقيقت اها آهي ته سنڌي زبان ۾ حڪيم صاحب جو ڪتاب سنه ۱۹۰۴ع ۾ ڇپيو ته ان جو ٻيو ڇاپو مس مس وري وڃي ستر سالن کان پوءِ نڪتو. سيد قطب علي شاھ حسيني، سيڪريٽري اوقاف، ان سان گڏ، مرحوم ضياءُ الدين جو انگريزي زبان ۾ ڪتابڙو به ڇپايو، پر اهو هاڻي نظر کونه ٿو اچي.

ميمڻ صاحب جو ڪتاب به اوقاف کاتي ڇاپيو آهي. ۱۹۹۵ع ۾ ڇپيو آهي. تڏهن به سولائيءَ سان کونه ٿو ملي. ٻنو سادو اٿس. جلد ڪچو، پر دلڪش ڇپيل صاف آهي.

\* \* \*

### قلندر شهباز جا ميلا ۽

#### ڪاميٽيءَ جا ڪتابڙا

قلندر شهباز ميلا ڪاميٽي، ساليانن ميلن جي موقعي تي، ننڍا ننڍا ڪتابڙا ڪڍيا آهن، جن ۾ ڪي ڪي مضمون معلوماتي آهن. انهن ڪتابڙن مان چونڊ مضمون گڏ ڪري، ڪتابي صورت ۾ شايع ڪجن، ته اهو به قلندر شهباز تي معلومات جو چڱو ذريعو ٿيندو.

## شاهباز نامو

ڪوٽڙي ڪبير جي ميان غوث محمد گوهر ”شاهباز نامو“ نالي  
 ”قلندر شهباز سان منسوب“ فارسي ڪلام جو سنڌي ترجمو،  
 پنهنجي هڙان وڙان خرچ ڪري، سمڻي نموني ۾ ڇپايو آهي. سنڌ جي  
 زميندار طبقي مان علم ۽ ادب جي سرپرستيءَ جو جذبو هاڻي تقريباً  
 ختم ٿي ويو آهي، پر ميان صاحب، بنيادي طرح، هڪ وڏي تاريخي  
 اهل علم خاندان جو وارث آهي، سو پنهنجي پيءُ ٻاري جي ڪمائي  
 به ڪتابن سانين ۽ ڇپائڻ تي خرچ ڪري ٿو. انهيءَ مقصد سان  
 ”الڪبير اڪيڊمي“ نالي هڪ ننڍڙو ادارو به قائم ڪيو اٿس،  
 جنهن ۾ ڪتابن (ڇپيل ۽ اڻ ڇپيل) سان گڏ، سنڌ جي قديم تهذيب  
 ۽ ثقافت جون نادر ۽ ناياب شيون به جمع ڪيون اٿس، جي  
 ڏسڻ وٽان آهن.

”شاهباز نامي“ لاءِ ڪابه ثابتي ۽ خاطري ڪانهي، ته قلندر  
 شهباز جو ڪلام آهي، پر هونئن جو ضايع ٿي وڃي ها، سو هاڻي  
 محفوظ ٿي ويو. ڪلام جي چند ڇاڻ عالم اڳتي هلي پيا ڪندا.  
 ميان غوث محمد گوهر جي ڇپايل ”شاهباز نامه“ ۾، محترم  
 نياز همايونيءَ ”ڪلام بلاغت نظام بابت“ عنوان هيٺ، هڪ هنڌ  
 لکيو آهي ته:

”سنڌ جو هاري رهنما جناب حيدر بخش جتوئي

۱۹۵۲ع ڌاري شڪارپور ۾ آيو ۽ مون کي گهراي

ڇيائين ته ’تو کي سڀاڻي خانپور جي پريان رهندڙ

ملا ڄام ڏانهن هاري ڪاميٽيءَ جي ڪنهن ضروري ڪم سان موڪلڻو اٿم.

ٻئي ڏينهن، جتوئي صاحب جو خط ڪڍي، مان اهو پور پڄايندو، ملا ڄام ڏانهن وڃڻ لڳس، ته علامه غلام مصطفيٰ قاسمي صاحب هڪ پيري ڳالهه ڪئي هئي ته ’قلندر شهباز جي ملفوظات‘ جو فارسيءَ ۾ قلمي نسخو وٺس موجود آهي.

جڏهن ملا ڄام سان مليس، ته سائنس اها ڳالهه ڪڍيم. چون لڳو ته، ’انهيءَ شرط تي ڏيندس ته مون کي انهيءَ جو سنڌيءَ ۾ ترجمو ڪري ڏيو.

ميان غوث محمد جي ڪتاب ۾ نياز جي اها ڳالهه پڙهي، خيال آيم، ته هن کان اڳ ته ڪنهن به تذڪري، تاريخ يا ٻئي ڪنهن ڪتاب ۾ ’قلندر شهباز جي ملفوظات‘ جو ذڪر ڪونهي. سو، سائين غلام مصطفيٰ قاسمي صاحب سان انهيءَ ڳالهه جي تصديق لاءِ ملڻ ويس. پاڻ گهر ۾ ڪونه هئا، سنڌ يونيورسٽيءَ ۾، ڪنهن جلеси ۾ ويا هئا. سو، ملاقات ڪانه ٿي سگهي.

ٻئي ڏينهن، ’مهراڻ‘ جو مدير مسٽر ناشاد ملير. سائنس اها ڳالهه ڪڍيم ۽ مٿس ٻار رکيم ته سائين قاسمي صاحب ۽ برادر ۾ عشقي صاحب سان ملي، مون کي حقيقت حال کان واقف ڪري، جو نياز ائين به لکيو آهي ته ”ٻئي هڪڙي يار کي وري قلندر شهباز جي ڪلام جو قلمي نسخو هٿ آيو. جو ريڊئي پاڪستان حيدرآباد ۾ ملازمت ڪندو هو. اهو نسخو هاڻي عشقي صاحب وٽ آهي.“

مسٽر ناشاد ادبي ڪانفرنس ۾ اسلام آباد ته آيو. پر، اسان جي ملاقات ڪانه ٿي، ڇو ته مان سرڪاري ڪم سان ڪوئٽيا ويل هئس،

سو خط لکي هيٺيون احوال موڪليائين:

۱- سائين قاسمي صاحب سان ڳالهه ڪيم. ٻڌي، تهڪ ڏنائين ۽ چيائين ته ’توبه‘ ’توبه‘! سائينءَ ٻڌايو ته ’ملا ڄام برابر علمي ماڻهو هو ۽ منهنجي ساڻس واقفيت به هئي. پر، مون ڪڏهن به وٽس قلندر شهباز جي ملفوظات ڪانه ڏني، ۽ نه وري هن ڪڏهن به مون سان اهڙو ڪو ذڪر ڪيو. مون سان منسوب اها ڳالهه غلط آهي‘.

۲- عشقي صاحب سان به مليس. هن چيو ته، ”اها ڳالهه صحيح ڪانهي، ته مون وٽ قلندر سائينءَ جي ڪلام جو ڪو قلمي نسخو موجود آهي.“ هڪ عالم جي حيثيت ۾، پنهنجي راءِ ڏيندي چيائين ته ”قلندر لعل شهباز سان منسوب ٻه چار فارسي ڪلام به درحقيقت سندن ڪونه آهن.“

عشقي صاحب، انهيءَ کان پوءِ پنهنجي گهران وڃي، هڪ قلمي نسخو کڻي آيو ۽ مون کي ڏيکاري چيائين ته ”ريڊئي واري يار کي جيڪو قلمي نسخو هٿ آيو هو، ۽ مون کي ڏنو هئائين، سو ته اڄم هيءُ آهي. پر، اهو ته قلندر شهباز سان غلطيءَ سببان منسوب ڪيو ويو آهي. ڏاڍو ڪچو ڪلام آهي.“

مسٽر ناشاد جي ڏنل احوال مان ٻئي ڳالهيون بي بنياد ثابت ٿيون. پاننڄي ٿو ته اسان جي يار، نياز سان به ڪنهن اهي ڳالهيون ڪيون هيون، جي هن وري عام معلومات لاءِ لکي ڇڏيون.

- ۱۰ -

## لعل شهباز قلندر

هن نالي سان، فارسي زبان ۾، چاليهارو صفحن جو هڪ ڪتابڙو، ڊيمي سائيز ۾ ڇپيل آهي، جيڪو اصل ۾ ساڳئي نالي سان انگريزي ڪتابڙي جو ترجمو آهي. انهيءَ جو اردو ترجمو به ڇپيو هو. ان جو مصنف سنڌ يونيورسٽيءَ ۾ فارسي زبان جي شعبي جو اڳوڻو صدر پروفيسر قاضي نبي بخش آهي. ڪتاب جي فارسي ترجمي جي فهرست هن ريت آهي:

۱. زمينهءَ تاريخي و اجتماعي ايران در قرن هفتم هجري.
  ۲. شبه قاره هند و پاڪستان در دورهء اسنيلاي مغول بر ايران
  ۳. اوضاع مذهبي سند در قرن سيزدهم ميلادي
  ۴. فرقه دراويش قلندريه
  ۵. خلاصه ئي از زندگينامه لعل شهباز قلندر
  ۶. اشعار لعل شهباز قلندر
  ۷. محتواي شعر لعل شهباز
  ۸. يادداشتها و منابع
- هي انگريزي ڪتابڙو R.C.D. ڇپيو هو. مون وٽ ورهين جا ورهيه هو. پوءِ ڪو ڪٿي ويو ۽ موتائي ڪونه ڏنائين، سو قاضي صاحب کان فوتو ڪاپي گهريم. ان وچ ۾، ڪتاب جو فارسي ترجمو ڏنم، جيڪو موسسهءَ فرهنگي منطقه ئي تهران، مهر ماه ۱۳۵۲ ۾ ڇاپيو هو ۽ بها ۲۵ ريال هئس. بعد ۾، قاضي صاحب مون کي انگريزي ترجمي جي

فوتو ڪاپي به عنايت ڪئي. پر، هاڻي اصل انگريزي ڪتابڙو، توڙي ان جو فارسي ۽ اردو ترجمو اٽلپ آهن.

قاضي صاحب جي تحرير هر قسم جي اجائيءَ سڃاڻيءَ لفاظيءَ کان پاڪ صاف آهي. جيڪي ڪجهه لکيو اٿس، سو، چنڊي ڇاڻي لکيو اٿس. سندس تحرير مان هڪ ديانتدار عالمَ جي مطالعي جي خوشبوءِ اچي ٿي.



- ۱۱ -

HAZRAT LAL SHAHBAZ QALANDAR  
OF SEHWAN SHARIF

هي انگريزي ڪتاب انعام محمد لکيو آهي، جو ڪراچيءَ جي ”رايل بڪ ڪمپنيءَ“ ۱۹۷۸ع ۾ ڇاپيو آهي. ڪتابن جو اهو دڪان، ڪراچيءَ ۾ بندر روڊ تي، سول اسپتال جي آڻمون سامهون هوندو هو. ويهارو ورهيه اڳ، مان اڪثر اتي ويندو هوس، جو منجھس نوان نوان سٺا ادبي ڪتاب هر وقت موجود هوندا هئا. هاڻي ته سڄيءَ ڪراچيءَ ۾ سٺو ڪتاب ڳولڻ ئي مشڪل آهي.

انعام محمد سيوهڻ شريف ۾ درگاه شريف جي توسيعي ۽ تعميري پروجيڪٽ، توڙي اوقاف کاتي جي مذهبي ڪاميٽيءَ جو ميمبر هو. اوليائن جو عقيدتمند هو. لعل سائينءَ سان ته وڏي سک هئس پر شاه پٽاني، سچل سرمست، داتا گنج بخش، ميان مير لاهوري (جو اصل ۾ سنڌي آهي ۽ سيوهڻ جو آهي)، بابا فريد، معين الدين چشتيءَ، ۽ دهليءَ ۾ نظام الدين اولياءَ جي درگاهن جو پانڊيٽڙو هو. سندس روح کي انهن آستانن تي قرار ملندو هو.

سندس پيو تعارف هي آهي ته پاڻ پاڪستان جي اڳوڻي گورنر جنرل غلام محمد (مرحوم) جو پٽ هو، جنهن جمهوريت جو سڳو پاڙان پٽيو، ملڪ جي پهرينءَ دستور ساز اسيمبليءَ کي توڙيو، ’ون يونٽ‘ ٺاهڻ جي ڪڏي ڪم ۾ اهم ڪردار ادا ڪيو، سڪندر مرزا جي آبيشاهيءَ لاءِ راه هموار ڪئي، ايوب خان جي مارشل لا

واسطي بچ چٽيو، ۽ ملڪ تي ٻيون ڪي ئي آفتون آنديون، جن جي عذابن مان ملڪ اڃا آجو ڪونه ٿيو آهي. پوين ڏينهن ۾ اڌرنگو ٿيس، هلي ڪونه سگهندو هو، ڳالهائي ڪونه سگهندو هو، پر همراھ جي همت اها جو مرڪزي وزيرن کي پنهنجيءَ چچريل زبان ۾ چمريون، ڪڇيون ۽ ڪوسيون گاريون ڏيندو هو.

چوندا آهن ته ”بادشاهه کي ويمن وٺي جي طاقت هوندي آهي.“ پر، غلام محمد کي شايد چاليهن جي هئي، تڏهن ته چڱن پلن کي گارين جا دس لايون ويٺو هو. نيٺ جڏهن کيس مسند اقتدار تان لاتائون، ته بجنسي تنگو تالي ڪري کنياونس. تڏهوڪيءَ سنڌ سرڪار ته کيس خوش ڪرڻ لاءِ، ڪوٽڙي براج تي ’غلام محمد براج‘ نالو رکيو هو. پر، سنڌ جي پبلڪ ڪونه مڃيو. سو، اهو ڪوٽڙي براج ئي سڏجي ٿو. غلام محمد صاحب جڏهن گورنر جنرل هو، ته سرڪاري ڪم ڪار، اڌرنگي جي بيماريءَ جي باوجود، ڪيئن هلائيندو هو، اهو احوال معلوم ڪرڻو هجي، ته قدرت الله شهاب جو ڪتاب ”شهاب نامو“ پڙهي ڏسجي.

جناب انعام محمد اهڙو ڪوبه ڪڏو ڪم ڪونه ڪيو. نيڪ مائٽو هو. عربيءَ ۾ چوندا آهن ته پُٽُ پيءُ جو اثر وٺندو آهي. انعام محمد اوليائن سان شايد لنو انڪري لاتي، جو غلام محمد (مرحوم) پاڻ به پيرن فقيرن جو معتقد هوندو هو. ادبي بورڊ جي آفيس ۾ مولانا غلام محمد گرامي روزانو اچي مون سان ڪچهري ڪندو هو. ائين هڪ دفعي چيائين ته ”ٻڌو اٿم ته غلام محمد گورنر جنرل ڪالھ پٽ شاهه تي حاضري ڏيڻ ويو، سو روضي جي چائنٺ تي ويهي چڱي دير رهندو رهيو.“ غلام محمد جا قهري ڪارناما اکين

اڳيان هئا، سوئم پھ چيو مانس ته، ”اها ڳالمه ڪنهن ڄاڻي بچمي هلائي آهي.“ پر، پوءِ ڪنهن پڪي ماڻهوءَ ان ڳالمه جي تصديق ڪئي ته رڳو پٽ شاهه تي نه پر جتي به ڪنهن نامياري پير فقير جي درگاهه هوندي هئي، اتي غلام محمد حاضري ڏئي ايندو هو.

قلندر لعل شهباز تي انعام محمد جو ڪتاب ڊاڪٽر رفيعه موڪليو. ان جي هڪ ڪاپي برادر مر نواز علي شوق پڻ تحفي طور موڪلي هئي، جا ان ڳالمه جي ثابتي آهي ته سچو سنڌي هڙتون وڙتون سخي ٿيندو آهي. ڪتاب سهڻو ڇپيل آهي. جهڙو عمدو ڪاغذ اٿس، اهڙوئي عمدو ڳاڙهي رنگ جو جلد ٻڌل اٿس. ڊيمي سائيز ۾ آهي. جملي صفحا لڳ ڀڳ ٻه سؤ اٿس. ڪتاب کوليو، ته پمريائين هن دلچسپ عبارت تي نظر پوندي:

انتساب قائم ۽ دائم پيار پريءَ  
يادگيريءَ سان، جيڪا وابسته آهي  
حضرت مخدوم حافظ حاجي سيد  
محمد عثمان مروندي قلندر لعل  
شهباز سيوهاڻيءَ (لج پال) ۽  
حضرت حافظ حاجي سيد وارث علي  
شاهه حسني حسيني ديوا شريف واري ڏانهن  
(پالٽهار)

انهيءَ عبارت وارو ورق اٽلايو ته سامهون واري صفحي تي انعام محمد جي پيڪيدار اچي ۽ ڪاري تصوير نظر ايندي. پٽس جوانيءَ ۾ ڪا تصوير ڪڍائي هوندي، ته لاشڪ اها به ائين ئي لڳندي هوندي. تصوير کان پوءِ اچي ٿي ڪتاب ۾ ڏنل مواد جي فهرست، جا هن ريت آهي:

## حصو پهريون

- (۱) حضرت لعل شهباز قلندر
- (۲) سيوهڻ شريف جي تاريخي اهميت
- (۳) سيوهڻ شريف جي صوفيانہ اهميت
- (۴) سيوهڻ شريف کي ترقي ڏيارڻ
- (۵) سيوهڻ شريف جي اهميت آثار قديمه جي لحاظ کان
- (۶) خاتمو

## حصو ٻيو

- (۱) حضرت ابوذر الغفاري
- (۲) حضرت اويس قرني
- (۳) حضرت اما ابو حامد محمد بن محمد الغزالي
- (۴) حضرت مولانا جلال الدين رومي
- (۵) حضرت غوث الاعظم سيد عبدالقادر الگيلاني
- (۶) حضرت رابعه بصري
- (۷) حضرت منصور الحلاج
- (۸) داتا گنج بخش
- (۹) خواجہ معين الدين چشتي
- (۱۰) حضرت مخدوم شيخ جلال الدين سهروردي، سلامت
- (۱۱) حضرت بو علي شاه شرف الدين قلندر
- (۱۲) حضرت علاؤالدين علي احمد صابر ڪلياري
- (۱۳) حضرت حافظ حاجي وارث علي شاه حسني حسيني
- (۱۴) حضرت بابا سيد محمد چشتي صابري ناگپوري
- (۱۵) حضرت شيخ فريد گنج شڪر

موضوع سان متعلق مواد پهرئين حصي ۾ ئي آهي. ٻيو حصو جن بزرگن جي احوال سان ڀريو پيو آهي، تن مان ڪي قلندر شهباز کان صديون اڳي تي گذريا ته ڪي صديون پوءِ. پر، انعام محمد پيڙن فقيرن جو عقيدتمند هوندو هو. سو، ٻئي حصي جي ابتدا حضرت ابوذر غفاريءَ سان ڪيائين ته انتها بابا فريد سان. پر، انهيءَ ڪري نه جو بابا فريد قلندر شهباز جو ڪو صحبتي هو. دلچسپ ڳالهه اها آهي ته بابا فريد جي احوال ۾ ماڳمين قلندر شهباز جو نالو به ڪونه ڪنيو اٿس. نه وري انهن سفرن جو ذڪر ڪيو اٿس، جيڪي بابا فريد ۽ قلندر شهباز گڏجي ڪيا هئا.

پر، ڪتاب جي پهرئين حصي ۾ ڪم جو احوال چڱو ڏنو اٿس. ڪنهن به قسم جي 'خرافات'، جنهن ڪي اسان وارا ڪي عقل جا اڪابر 'ڪرامات' قرار ڏين ٿا، سندس ڪتاب ۾ درج ٿيل ڏسڻ ۾ ڪونه ٿي اچي. قلندر لعل شهباز جي باري ۾ مفيد معلومات ڏني اٿس.

انعام محمد جي ڪتاب جي خاص خوبي هيءَ آهي ته قلندر شهباز جي سيوهڻ ڏانهن هجرت ڪري اچڻ لاءِ اهڙو اشارو ڏنو اٿس، جو تاريخي لحاظ کان نهايت اهم آهي.

- ۱۲ -

## PERSIAN POETS OF SINDH

هي ڪتاب ڊاڪٽر سدارنگائيءَ پي. ايڇ. ڊيءَ جي ڊگريءَ لاءِ لکيو هو. سندس پورهيو سجايو ٿيو ۽ بمبئي يونيورسٽيءَ سنه ۱۹۴۶ع ۾ کيس ڊگري ڏني. تڏهن سنڌ يونيورسٽي اڃا ڪانه ٺهي هئي. سنڌي ادبي بورڊ ڪتاب جو پهريون چاپو سنه ۱۹۵۶ع ۾ شايع ڪيو ۽ ٻيو چاپو سنه ۱۹۸۷ع ۾. ٻئي چاپا هزار هزار ڪاپين جا آهن ۽ ڪتاب جي ضخامت پوڻا چار سؤ صفحا آهي.

ڊاڪٽر سدارنگائيءَ ڪتاب ۾ هڪ هنڌ لکيو آهي ته، ”تاريخ ۾ بن پرڏيهين جا مثال ملن ٿا، جيڪي سنڌ ۾ آيا ۽ رهيا\*.“ فارسي زبان جي شاعر طور مڃتا حاصل ڪيائون. منجهانئن هڪڙو هو علي بن حامد ڪوفي ۽ ٻيو شيخ عثمان ولد ابراهيم ڪبير مروندي، جو عام طرح ’لعل شهباز‘ مشهور آهي.

پهريون عربي ڪتاب ”منهاج الدين و الملڪ“ جي فارسي ترجمي ”چچ نامي“ لکڻ ۾ مصروف ٿي ويو. انهيءَ ڪتاب ۾، ملتان ۽ سنڌ جي حاڪم، ناصرالدين قباچه جي تعريف ۾ پنهنجا فارسي شعر ڏنا اٿس، جن جي ٻوليءَ ۽ فن مان پائنجي ٿو ته قابل قدر شاعر هو ۽ غالباً سنڌ ۾ فارسي شاعريءَ جي بنياد وجهندڙن مان هو.

ٻيو بزرگ لعل شهباز هو. ڪن حلقن ۾، ’عشقي‘ نالي سان هڪ فارسي شعر جو ڪتاب، جيڪو روحانيت سان لبريز آهي، ڏانهس منسوب ٿي ويو، سو سندس شاعر هجڻ بابت شڪ شبها پيدا

ٿيا. اهو مغالطو ان ڪري ٿيو جو 'عشقيہ' جي مصنف (شاعر) جو نالو به عثمان هو ۽ ذات انصاري هئي. بحر وزن جي لحاظ کان 'انصاري' ۽ 'مروندي' لفظن ۾ فرق ڪونه ٿي ٿيو. عثمان انصاري قادري ۽ نقشبندي هو ۽ سترهينءَ ارڙهينءَ صديءَ عيسويءَ جو زمانو ڏنائين. لعل شهباز جو زمانو عيسوي تيرهين صدي هو. 'عشقيہ' جي تصنيف بابت اها به تصديق ٿي ويئي ته منجمس حافظ، جامي ۽ ٻين شاعرن جا شعر موجود آهن، جيڪي لعل شهباز جمڙي سڳوري ۽ ڀلاري درويش کان گهڻو پوءِ ٿي گذريا آهن.

حڪيم فتح محمد سيوهاڻيءَ قلندر نامي سنڌيءَ ۾ لکيو آهي ته "مخدوم عبدالواحد بياض والا (جيڪو ارڙهينءَ صديءَ عيسويءَ ۾ ٿي گذريو آهي) پنهنجي ڪتاب 'فتويٰ' ۾ لکيو آهي ته "شيخ عثمان مروندي ڪڏهن ڪڏهن شعر چوندو هو." ۽ پنهنجي ڪتاب فتويٰ ۾ مثال جي طور سندس ٻه غزل ڏنا اٿس، جن جون مصرعون هي آهن:

ز عشق دوست هر ساعت درون نارمي رقصم

\* \* \*

من آن درم که در بحر جلال الله بوده ام

ڊاڪٽر سدارنگائي مخدوم عبدالواحد جي انهيءَ راءِ تي تبصرو ڪندي چيو آهي ته، "شيخ عثمان مرونديءَ جمڙا اعليٰ ۽ ارفع روح، جيڪي روحاني عشق ۾ مست هوندا آهن، تن کي يقيناً ساعريءَ جي ذات، قدرت جي سوغات طور ملندي آهي. ان باري ۾ اسان وٽ جلال الدين روميءَ جو قول موجود آهي:

شاعري جزويست از پيغمبري

ڊاڪٽر سدارنگائيءَ ائين به لکيو آهي ته، ”ان کان سواءِ مخدوم عثمان مرونديءَ کي شاعر ثابت ڪرڻ لاءِ تاريخي شهادت به موجود آهي. هو هندستان جي سلطان غياث الدين بلبن جي وليعهد شهزادي محمد جي عربي شعر جي محفلن ۾ سماع ۾ شريڪ ٿيندو هو.“

”سو، هنن حقيقتن جي پيش نظر ۽ مخدوم محمد هاشم نٿويءَ، علي شير قانع، فقير قادر بخش بيدل، مهتما مولچند نارائڻڊاس (بياض صالح جي مؤلف) ۽ خان بهادر خداداد خان، جن سندس شعر حوالي طور ڏنا آهن، تن جي آڌار تي به فتويٰ جي مصنف مخدوم عبدالواحد سان شامل راءِ ٿيڻو پوي ٿو ته قلندر لعل شهباز مروندي شاعر هو.“

ڊاڪٽر سدارنگائيءَ اها ڳالهه به چئن لفظن ۾ چئي آهي ته ”حڪيم فتح محمد سيوهاڻيءَ لعل شهباز جي مٿي جا ٿايل غزلن جي باري ۾ لکيو آهي ته اهي عثمان انصاريءَ ۽ شمس تبريزيءَ جا آهن. پر، مون چاچ ڪئي آهي ته اها ڳالهه صحيح ڪانه آهي.“

ڊاڪٽر سدارنگائيءَ سنڌ جي فارسي ٻوليءَ ۾ شعر چونڊڻ شاعرن تي پي. ايڇ. ڊي. ڪئي ۽ جنهن زماني ۾ ڪيائين، تنهن ۾ ڊگريون پڳڙن مٿ تي ڪونه وڪامنديون هيون. تڏهن علم جو مان هو.

سدارنگائي هڪ طرف هو لعل شهباز کي هندستان ۾ فارسي شعر جو بنياد وجهندڙ ٻن شخصن مان هڪ ڪوٺي ٿو. ٻئي طرف سندس ڪلام جي بياض کي پراڻو ڪوٺي، رد ڪري ڇڏي ٿو. آخر ۾ تڪيو اچي انهيءَ ڳالهه تي ڪري ٿو، ته فلاڻا به غزل سندس آهن. حڪيم صاحب ته لکيو آهي ته اهي به سندن ڪونه آهن. سدارنگائي دليل ڏئي ٿو ته شيخ عثمان مرونديءَ جهڙا اعليٰ ۽ ارفع روح قدرت

طرفان شاعريءَ جي سوغات سان سنواريل هوندا آهن.  
 اهو ته ڪو دليل ڪونه ٿيو. شاعري ۽ درويشي پاڻ ۾ لازم  
 ملزم ڪونه آهن.  
 پنجاب جي عظيم صوفي شاعر، وارث شاهه چيو آهي ته  
 ”درويشن جو دنيا سان ڪهڙو پيوند؟“  
 سریش\* هڻي ڪو پٿر جي ٻن ٽڪرن کي پاڻ ۾ جوڙي  
 سگهيو ڇا؟

•

---

\* سریش کي سنڌيءَ ۾ واڍا ٿيڻ به ڪوٺيندا آهن. اهو مسالو هڻي ڪاٺ جا ٻه  
 پڳل ٽڪر ڳنڍيندا آهن.

- ۱۳ -

### قلندر لعل شهباز جو ذکر

سائين جي. ايم. سيد جي تحريرن ۾

سائين جي. ايم. سيد پنهنجين ڪچهرين ۾ ڪڏهن ڪڏهن قلندر لعل شهباز جو ذکر ڪندو هو ۽ اها ڳالهه خاص طرح دلچسپيءَ سان بيان ڪندو هو ته ”سنڌ جا هندو کيس راجا پرثوريءَ جو اوتار سمجهندا هئا.“

جڏهن سائينءَ ”بزم صوفيائي سنڌ“ ٺاهي ته صوفين ۽ درويشن جي درگاهن تي، خاص ڪري، سندن ساليانن ميلن ۾ جلسا ڪندو هو، جنهن ۾ سندن تعليم جو ذکر ڪندو هو.

قلندر لعل شهباز بابت هيٺيون احوال، ”لعل جي سالياني ميلي“ جي موقعي تي، ۱۹ شعبان ۱۳۸۹ هجري مطابق ۱ نومبر ۱۹۶۹ع واريءَ بزم صوفيائي سنڌ جي ڏهين سنڌ ثقافتي ڪانفرنس ۾، سندس افتتاحي خطبي مان ورتل آهي. لکيو اٿس ته:

”انساني زندگيءَ جي ڪاروبار جا مکيه ٽي شعبا آهن، جن جي فرائض جي ڄاڻ حاصل ڪري، سندن مختلف مسائل جي وچ ۾ تميز ڪرڻ نهايت ضروري آهي:

(۱) پهريون مکيه شعبو مذهب آهي.

(۲) ٻيو مکيه شعبو سياست آهي.

(۳) ٽيون مکيه شعبو طريقت يا ڪلچر آهي.

جيڪڏهن غور سان چٽائي ڏسبو ته ماڻهن ۾ محبت ۽ اتفاق،

امن ۽ سلامتي، ڀلائي ۽ بهتري آڻڻ لاءِ جي راهون ۽ رستا، طريقا ۽ تجويزون سوچيون يا رٿيون ويون آهن، تن ۾ مذهب کي مکيه درجو حاصل آهي. دنيا جا عالمگير مذهب، بنيادي طرح ماڻهن کي محبت ۽ امن جو سبق سيکارڻ ۽ سندن فلاح ۽ بمبوديءَ لاءِ آيا هئا، ليڪن انهن کي اڪثر ڪري، شخصي ۽ گروهه مقصدن ۽ طبقاتي مفاد لاءِ به ڪتب آندو ويو آهي.

هن وقت دنيا ۾ چار عالمگير مذهب رائج آهن جهڙوڪ: (۱) هندو ڌرم (۲) ٻڌ ڌرم (۳) ڪرسچنٽي ۽ (۴) اسلام. ٻين مذهبن کي ڇڏي، جيڪڏهن اسلام جي تاريخ ۽ ان جي موجوده ترڪيب تي نظر ڪبي ته معلوم ائين ٿيندو ته خود ان جا پوئلڳ به ڪنهن وحدت خيال ۽ عمل تي متفق ٿي نه سگهيا آهن ۽ ڪيترن فرقن ۾ ورهائجي ويا آهن، سو قديم زماني کان وٺي اوليائن انهن کي متحد ڪرڻ لاءِ ڪوششون ڪيون آهن. ڪن اولياءَ ڪرام مسلمانن جي مختلف گروهن کي هڪ رسيءَ ۾ پوئڻ جي ڪوشش ڪئي آهي، ته ڪن مورڳو هڪ وڪ وڌيڪ اڳتي وڌائي، مکيه مذهبن جي وچ ۾ اتحاد پيدا ڪري، عوام جي ڪاروبار زندگيءَ کي سمل بنائڻ جي ڪوشش ڪئي آهي.

حضرت قلندر لعل شهباز عليه الرحمت، انهن مان هڪ مکيه بزرگ آهي. جڏهن هن شهر سيوهڻ ۾ آيو، ته اهو شو ڌرم جو مکيه مرڪز هو. مسلمانن کي نالي ماتر موجود هئا. شهر ڪيترين خرابين جو اڏو هو، ليڪن حضرت قلندر شهباز رحمہ اتحاد انسانيءَ جي نقطهءِ نگاهه کان اهڙو رويو اختيار ڪيو، جو پنهنجي مذهبن جي پوئلڳن جي دلين تي قابض ٿي ويو. هندو ڪيس راجا پرٿريءَ جو اوتار ڪري مڃڻ لڳا ته مسلمان وري دين فطرت يعني اسلام جو پرچارڪ سمجهي پيروي ڪرڻ لڳا. هو نهايت وڏيءَ عمر ۾ هتي آيو هو، گهڻو

وقت حيات نه رهيو. ليڪن جڏهن وفات ڪيائين ته هندن هن کي پنهنجي مکيه مندر ۾ دفن ڪرڻ جي اجازت ڏني، ۽ شو جا جملي پوڄاري ڦري سندس ملنگ بنجي پيا. وٽس رواداري اهڙي آهي، جو سندس ملنگ، اڃا تائين ڪيتريون قديم رسمون قائم رکندا اچن ٿا، جي اڪثر شو جي پوڄارين وٽ مروج آهن. جهڙوڪ:

(۱) نفيل وڄائڻ، جا اُتر هند ۾ شو جي مندرن ۾ ناد يا ناقوس وانگر وڄائي ويندي آهي.

(۲) صبح شام نقاراءِ گھنڊ وڄائڻ، جن جو شو جي مندرن ۾ اڃا تائين رواج آهي. ان کي آرٽي سڏبو آهي.

(۳) ملنگ ڏاڙهي ڪوڙائي مهر هٿائين ٿا ۽ چرڻ پيش ٿا. اهو دستور به شو جي پوڄارين ۾ اڃا تائين هليو اچي ٿو.

(۴) ميلي جي موقعي تي نقارن جي ڌمال جو رقص به انهن رسمن مان آهي.

(۵) درگاهه جي دروازن تي چوڙا تنگيل آهن، جي شو مندر جي دروازن تي تنگيل گھنڊن جي يادگيري تازي ڪرائين ٿا.

اهڙا مثال نه رڳو حضرت قلندر شهباز رحه جي تعليم مان ملن ٿا، ليڪن حضرت شاهه عنايت عليه الرحمة، شاهه عبداللطيف ڀٽائي عليه الرحمة ۽ حضرت سچل سرمست عليه الرحمة جي تعليم پڻ اهڙا مثال پيش ڪري ٿي. انهن بزرگن جون درگاهون، هندن توڙي مسلمانن لاءِ مرجع عام آهن.

- ۱۴ -

### قلندر شهباز جو ذڪر

#### پير سائين حسام الدين شاه راشديءَ جي تحريرن ۾

پير سائين حسام الدين راشديءَ کي سيوهڻ جي بزرگن تي تحقيقي ڪم ڪرڻ جو ڏاڍو شوق هو. هڪ ڀيري مون کي چيائين ته ”سيوهڻ تاريخي لحاظ کان ڏاڍو قديم آهي ۽ مٿس تحقيق جي سخت ضرورت آهي.“

ماڻهو سيوهڻ جو سوچيندو، ته سر فهرست قلندر شهباز جي قدآور شخصيت اڪين اڳيان ايندي. ليڪن پير صاحب کي قلندر شهباز متعلق ڪنهن به تاريخ يا تذڪري مان مستند مواد نه ٿي مليو، سو هڪ تاريخ نويس جي حيثيت ۾، کيس ان ڳالهه جو احساس محرومي هو. ٻئي طرف، قلندر شهباز جي برگزيده شخصيت سان، سنڌ جي ماڻهن جو ستن سون سالن کان ’بي پناهه عشق‘ به کانئس مخفي ڪونه هو.

پير صاحب پاڻ به قلندر شهباز جي ولايت ۾ ويساهه رکندو هو. مون سان ڳالهه ڪيائين ته ”جڏهن مرحوم پتي صاحب سان منهنجا تعلقات هميشه سٺا رهيا. جڏهن هو پاڪستان جو صدر ٿيو، ته منهنجي وڏي ڀاءُ (پير علي محمد راشدي صاحب) سان سندس ڪي اختلاف هئا، سو مون کي پنهنجي خاندان جي باري ۾ ڏاڍا انديشا

هئا. ڏاڍو مُنجهي پيس. هڪ ڏينهن، صبح جو سوير، ڪراچيءَ مان موٽر ۾ چڙهيس ۽ سڌو سيوهڻ هليو ويس. قلندر شهباز جي مزار تي حاضر ٿيس ۽ خدا کان دعا گهريم. اڃا مزار مبارڪ وٽان هتيو ئي ڪونه هئس، ته هڪ ڳورو، وڏيءَ جسامت وارو شخص، پاڪر پائي اچي مليو. پانيم ته اسان جي ترَ جو ڪو چڱو سڙس هوندو. ساڻس خوش مرحبا ڪري، موٽر ۾ ويهي، ڪراچيءَ موٽيس. پر، وات تي موچيندو آيس ته اهو شخص ڪير هو، ڪير هو، جنهن کي مون ڪونه سڃاتو؟ اوچتو ذهن ۾ خيال آيو ته ڳوري، قوي ۽ جسيم شخص سان ملاقات دراصل بزرگ وٽان بشارت آهي، ته ڪو به ڊب ڊاءِ ڪونهي. انهيءَ احساس اچڻ شرط طبيعت ۾ ڏاڍي فرحت آئي.

ٻن چئن ڏينهن کان پوءِ ڪراچيءَ گهر وٺو هئس، ته ٽيليفون وارا آيا ۽ مهينن کان ڪٽجي ويل ٽيليفون لائين جوڙڻ لڳا. پڇا ٿي چيائون ته ’اسان کي مٿين عملدارن جو حڪم مليو آهي. نيٺ هو ٽيليفون ٺاهي هليا ويا.“

”رات جو ڪو ڏهين ساڍي ڏهين جو ٽائيم هوندو، جو فون جي گهٽتي وڳي ته ’راولپنڊيءَ مان ڪال آهي.‘ گهڙيءَ کان پوءِ وري گهٽتي وڳي ۽ فون جي آپريٽر پڇيو ته ”پير صاحب حسام الدين راشدي موجود آهي؟“

”مون چيو ته ’مان ڳالهائي رهيو آهيان.‘ تڏهن چيائين ته ’صدر پاڪستان، جناب ذوالفقار علي ڀٽو ڳالهائيندو. لائين تي رهو.‘ ڪجهه دير کان پوءِ، ڀٽي صاحب جو آواز ٻڌڻ ۾ آيو. چيائين ته، ”چاچا، هاڻي ته سڀڪجهه پنهنجي هٿ وس آهي. ڪو

ڪم ڪار؟ ڪا صلاح سباب؟"

مون سندس شڪريو ادا ڪيو ۽ ڪا ڳالهه ٻولم ڪئي.

پير صاحب، ڀٽي صاحب سان انهيءَ غير متوقع ۽ برمهل خوشگوار رابطي جو تعبير، قلندر شهباز جي مزار وٽ گهريل دعا سان ٿي ڪيو.

قلندر شهباز سان انهيءَ عقيدت جي باوجود، هو مٿس ڪوبه ڪتاب لکي ڪونه سگهيو. هڪ سبب شايد اهو هو ته کيس سيوهڻ ڏانهن اچڻ وڃڻ جي سموليت ڪانه هئي. هڪ دفعي ڊاڪٽر شمل کي به سان وٺي ويو. جڏهن ڪراچيءَ موٽيا، ته ڊاڪٽر شمل مون کي چيو ته، 'رٻاني، موت تي مون کي ڪو اڃ ستايو! گرميءَ جي منڍا پاڻيءَ جي ڍڪ ڪاڻ سڪي سڪي، ٿڙي ڪندا ٿي ويئي.'

اهڙن سببن ڪري، پير صاحب قلندر شهباز ۽ سيوهڻ تي دلجمعيءَ سان تحقيق ڪري ڪونه سگهيو. 'ڳالهيون ڳوٺ وٽن جون' ڪتاب ۾، 'تذڪره مشايخ سيوستان' جي پيش لفظ ۾، لکيو اٿس:

'تذڪره مشايخ سيوستان' جو فارسي خطي نسخو لنڊن

۾ موجود آهي، جنهن جو فوٽو اسٽيٽ منهنجي دوست

سائنس ڊگيءَ مون کي سنه ۱۹۷۱ع ۾ مهيا ڪيو.\*

---

\*سائنس ڊگي مون ڏنو. ۱۹۷۵ع واري 'سنڌ سيمينار' ۾ آيو هو. قد جو بندرو، ٻيٽ وڏو، ڏاڙهي ايڏي ڊگهي جو دن ٽائين پئي پوندي هئس. فرصت جو سسورو وقت، ڪراچي پورل ڪانٽيننٽل هوٽل جي سوئمنگ پول (وهنجڻ جي تلاءُ) ۾ پيو تڙگندو هو. مون کي به هڪ انگريزي ڪتاب تحفي طور ڏنائين، جنهن جو نالو هو: "مغل حڪومت ۾ گهوڙي ۽ هائيءَ جي اهميت"



- قلندر لعل شهباز جي شبيه مبارڪ -

هيءَ تصوير، لاهور جي ميوزيم ۾ رکيل آهي. پير سائين، حسام الدين شاه راشديءَ، ان جو عڪس "مقالات الشعراء" جي صفحي ۴۳۴ تي ڏنو آهي.

ڪتاب ۾ ۲۴ ورق آهن ۽ هر صفحي ۾ ۱۳ ستون.  
ڪتاب جي حاشين تي، شروع کان آخر تائين،  
'قوت باهه' ۽ ان سلسلي ۾ 'مڙني ضرورتن' جا مجرب  
نسخا مرقوم آهن.

هن تذڪري (مشايخ سيوستان) ۾ ذڪر ڪيل بزرگن  
جي تلاش ۽ تحقيق ۾، آءٌ ڪيترا دفعا سيوهڻ ويو آهيان.  
نٿي وانگر سيوهڻ جي به مٿي اٽلائي اٿم. پريل ٽن سالن  
جي جاکوڙ کان پوءِ اڄ آءٌ هن تذڪري کي شايع ڪري رهيو  
آهيان."

پير صاحب جي سيوهڻ بابت سموري تحقيق گويا 'تذڪرہ  
مشايخ سيوستان' تائين محدود آهي. مظفر شاهجهانيءَ ۾ به سيوهڻ  
جو ڪجهه ذڪر ڪيو اٿس. خاص طرح تعليقات ۾ قلندر لعل شهباز  
متعلق سٺا حاشيا NOTE ڏنا اٿس، جن ۾ روضي بابت مفيد  
معلومات ڏنل آهي، جيڪا اڳ ۾ مير مائل تي هڪ مضمون ۾ به  
ڏني هئائين.

سيوهڻ جي درويشن جا تذڪرا بيان ڪندي حديقه الاولياء جي  
مقدمي ۾ هي احوال ڏنو اٿس:

سيوهڻ جي مشايخن جا تذڪرا:

۱- تذڪره اولياء سيوستان: هن جو نالو تذڪره حبيبيه  
۾ (ميان مير سيوستانیءَ لاهوري جي سلسلي ۾) آيو  
آهي. راقم الحروف کي هن جي ڪنهن به نسخي جي ڄاڻ  
نه آهي.

۲- حالات بزرگان سيوستان: هن تذڪري جو نسخو به  
مون کي ڏسڻ ۾ ڪونه آيو آهي.

۳- قلندر نامہ: مخدوم عبدالواحد نعمان ثاني  
سيوستانی. تذڪره حبيبيه ۾ هن جو ذڪر آيو آهي.

قلندر لعل شهباز ۽ سندس مريدن جي سوانح تي مشتمل آهي.  
۴- رساله قلندري: خضر علي سيوستانی. هي نسخو  
منهنجيءَ نظر ۾ نه آهي.

۵- تذڪره مشايخ سيوستان: عبدالغفور سيوستانی. هن  
جو نسخو پڻ راقم جي علم ۾ نه آهي.

۶- تذڪره قلندري: حضرت قلندر لعل شهباز جي سوانح  
۽ ڪرامتن تي مشتمل هي ڪتاب، نهايت غير مستند ۽  
غير معتبر آهي. راقم وٽ هن جو نسخو آهي. تصوف جي  
تاريخ لکندڙن لاءِ سراسري مطالعو ضروري آهي.

۷- سڪينه الاولياء داراشڪوه تاليف ۱۰۵۲ھ. ميان مير  
سيوستانی ۽ سندس مريدن تي هيءَ نهايت معتبر ۽  
معاصرانہ ڪتاب آهي.

۸- مکتوبات واحدي: جامع ميان فضل الله. هن جو ذڪر  
تذڪره حبيبيه ۾ آهي.

۹- رساله حبيبیه مخدوم حبيب الله صديقي پاتائي.  
تاليف ۱۳۰۰ھ کان بعد. هي تذڪرو پاٽ ۽ سيوهڻ جي  
صديقي مخدومن جي احوال ۾ آهي.

۱۰- يمن البركت: مهته مولچند. تاليف ۱۰۷۲ھ. هي  
ڪتاب فارسيءَ ۾ سيوهڻ جي هڪ اهل علم ۽ صوفي  
منش هندوءَ فارسيءَ ۾ تاليف ڪيو آهي. 9x5 سائيز جي  
۲۱۷ صفحن تي آهي. ابتدائي چند ورقن تي مختلف  
شاعرن جا غزل، رباعيون فرد، قطعا ۽ قصيدا آهن، جن  
مان ڪي قصيدا قلندر لعل شهباز جي مدح ۾ آهن،  
جيڪي ڪريال نالي هندو شاعر جا تصنيف آهن.

هي ڪتاب مرحوم ڊاڪٽر دائود پوٽي ۲۲ مارچ  
۱۹۵۸ع تي سنڌي ادبي بورڊ کي هديءَ طور ڏنو هو.  
ڪتاب ۾ قلندر لعل شهباز جي سوانح آهي، جيڪا  
غير مستند ۽ ڏند ڪٿائن تي مشتمل آهي. مؤلف پنهنجي  
خاندان جو شجرو ڏنو آهي. درگاه سان هندن جي تعلق  
تي ڪافي معلومات آهي.

پير صاحب جي بيان ڪيل مٿين تذڪرن مان قلندر شهباز تي  
ڪجهه نه ڪجهه احوال ملي ويندو. پر، ٿورو گهڻو احوال متفرقه ڪتابن  
۾ به هوندو. مثلاً، پير صاحب ”تذڪرة الانساب“ جو ذڪر ڪندي،  
لکي ٿو:

”هي رسالو منهنجي برادر بزرگ پير علي محمد راشديءَ  
جي هٿ اڪرين (۱۲- آڪٽوبر ۱۹۳۲ع) نقل ٿيل آهي.  
سائڪو صفحن جي هن رسالي ۾ ڪيترن ئي مشايخن ۽  
قبيلن جا شجرا ڏنل آهن، مثلاً ۱. قلندر لعل شهباز،  
۲. غوث بهاؤالحق ملتاني. ۳. مخدوم نوح هالائي.

۴. مخدوم فيروز قريشي نٿوي. ۵. ملاڪاڻيار جا قاضي،  
 ۶. مير معصوم بکري، ۷. لڪياري سادات، ۸.  
 مٽياري سادات، ۹. لاڪيار، لاڪا، لنجار، چنا، ساند  
 ۽ سما.

\* \* \*

مٿي ڄاڻايل تذڪرا معلوم هئڻ جي باوجود، پير صاحب ڄمڙو  
 بلندياڻي عالم قلندر لعل شهباز متعلق ڪوبه مستند ڪتاب لکي  
 ڪونه سگهيو، شايد انڪري جو انهن تاريخي دستاويزن جا نالا ته  
 معلوم ڪري سگهيو، پر پاڻ انهن کي (جيئن مقدمي ۾ اشارا ڏنا  
 اٿس) اکين سان ڏسي ڪونه سگهيو. هاڻي ته اهو دور به گذري ويو.

پير صاحب ڄمڙا روشن ضمير انسان هن ڄمان ۾ هاڻي گهڻا  
 آهن؟ ۽ ڪاڻي آهن؟ -- جيڪي علم جي مرڪزن ۽ پرين جي پار ڏي  
 ويندڙ پيچرن جا ڏس ڏيندا هئا.

پير صاحب، حديقه الاولياء جي مقدمي ۾، پنهنجي هڪ مرحوم  
 رفيق جي ياد ۾، عربي زبان جي دلنواز شاعر، لببڊ جا ڪي دلاويز  
 اشعار ڏنا آهن. پر، اڄ ئي اهي اشعار خود مٿس ڪيترا نه صحيح ۽  
 صادق آهن:

- - اهي وسئون، جتي پل پهر، آڄاپ ڪندا هئاسين، ۽  
 جتي رهائيون ڪندي رانيون گذاريندا هئاسين، سي  
 سڀ ويران ٿي ويون.
- - رجاء وارين ٽڪرين جي پڪ ۾، اڄ انهن جا نشان به  
 ڪونه بچيا.
- - نشان انهن ماڳن ۽ محفلن جا، جن مان اسان جو  
 ساٿ ڏئي سرواڻ هليو ويو.
- - مهينا ۽ سال گذري ويا. مٿن بمار جون بوندون پار  
 بار پيون ۽ ڪيترائي پيرا، اتر پار جا ڪارا ڪم  
 انهن ويرانن تي وڌڻا وڌي ويا.

- ۱۶ -

## قلندر شهباز جو احوال

### ماثرالڪرام ۾

مير غلام علي آزاد بلگراميءَ (هندستان پاڪستان جي) ممتاز عالمن، صوفين ۽ بزرگن جو هڪ تذڪرو لکيو آهي. موصوف، اڄ کان ٻه سو ٽي ستر سال اڳ، سنه ۱۱۴۳ هجريءَ ۾، سيوهڻ ۾ ڪافي عرصو رهيو ويو هو. منجھس قلندر لعل شهباز جو هي احوال ڏنل آهي:

”مخدوم لعل شاهباز قلندر الحسيني

المرندي السيوستاني قدس سره“

”راقم الحروف“ (هي حرف لکندڙ) مولانا محب علي نٿويءَ (جو پنهنجي دور جي انهن بزرگن مان آهي، جن جو ذڪر جميل شاهجهان نامي ۽ ٻين تاريخي ڪتابن ۾ آهي) جي تصنيفات ۾، هيءَ عبارت ڏني آهي ته:

”حضرت مخدوم لعل شهباز، قلندر جو اسم شريف آهي.“

انهيءَ کان علاوه، فقير، ڪاري رنگ جي پٿر تي هڪ تختيءَ تي

هڪ عبارت هيئن اڪريل ڏني هئي ته:

”شيخ عثمان مرندي قطب الدين باز سفيد و مرندي بفتح

ميم و رائے محمله و سڪون نون و دال محمله قريه

است از قرايائے تبريز“

سندن نسب تيرهن واسطن سان حضرت امام جعفر صادق رضي الله

تعالٰي عنه تائين پهچي ٿو.

تذڪره مشايخ سنڌ جي مولف لکيو آهي ته:

”حضرت مخدوم جي ولادت ۽ پرورش گاه ’مړند‘ آهي. مرتبه رجال تائين پهچڻ کان پوءِ، بابا ابراهيم جي خدمت ۾ پهچي، مريد ٿيا، جي پاڻ حضرت شيخ جمال مجرد جا مريد هئا. هڪ سال پنهنجي مرشد جي خدمت ۾ رهيا ۽ ڪمال جي درجي تي پهتا. کانئن خرقه خلافت ۽ اجازت حاصل ڪيائون. پاڻ سڄي عمر شادي ڪانه ڪيائون. آخر هندستان آيا ۽ حضرت فريد گنج شڪر ۽ شيخ الاسلام حضرت بهاؤالدين زڪريا ملتانيءَ سان مليا ۽ حضرت صدرالدين عارف سان صحبتون ڪيائون. سيوهڻ ۾ مستقل سڪونت اختيار ڪيائون.“

مٿيون احوال ڏيڻ کان پوءِ آزاد بلگراميءَ تاريخ فرشتي ۾، قلندر لعل شهباز ۽ صدرالدين عارف جي شمزادي محمد واريءَ عربي شعرن جي مجلس جو احوال بيان ڪيو آهي. ان کان پوءِ لکي ٿو ته:

”ماه ربيع الاول ۾، سنه ۱۱۴۳ هجريءَ جي ڏهينءَ تاريخ، سيوستان جي شهر ۾ پمٽس، ته مير سيد محمد خان، ”بخشي گريءَ ۽ وفائع نگاريءَ“ جو ڪم منهنجي حوالي ڪري پاڻ بلگرام هليو ويو. سندس وڃڻ کان ستت پوءِ اهي ٻئي ڪم -- ملازمتون -- مون کان ڪسيون ويون. سو، ڏاڍو دلگير ٿيس.

هڪ رات خواب ۾ ڏٺم ته شهر جي ڪنهن گهٽيءَ مان لنگهي رهيو آهيان. هڪ شخص تي نظر پيم. کانئس پڇيم ته ”هيءُ گهٽي اڳتي به ويندي (يا هت ختم آهي؟)“ هن عربيءَ ۾ جواب ڏنو ته ”توڪي ڪي ماڻهو ملندا.“ اڳيرو ويس، ته ٽي شخص سنڌي لباس ۽ وضع قطع ۾ هڪ هنڌ ويٺا هئا. تنهن ۾ هڪ چٽو ٻين جو بزرگ ٿي لڳو. مون ويجهو وڃي کين سلام ڪيو ۽ بزرگ شخص جي اڳيان

ادب سان گوڏا کوڙي، ويهي عرض ڪيم ته ”مون کي وري نوڪري ملندي؟“ هن، اهو ٻڌي، پنهنجو ڪنڌ هيٺ ڪيو ۽ مراقبي ۾ هليو ويو. هڪ ساعت کان پوءِ چيائين ته، ”هائو، توکي نوڪري ملندي. مون تنهن تي ورجائي ڪانئس پڇيو ته ”پڪ ائين ٿيندو؟“

تڏهن چيائين ته ”مان ته ائين ئي چوان ٿو.“

هڪ سال کان پوءِ مون کي نوڪري ملي ويئي ۽ بزرگ جي ڳالهه صحيح ثابت ٿي. مون کي ائين لڳو ته مون کي اها بشارت ڏيندڙ بزرگ حضرت مخدوم لعل شهباز قدس سره هو. هڪ ساعت مان مطلب هو ته انهيءَ ڳالهه ۾ هڪ سال لڳندو.

حضرت مخدوم لعل شهباز قدس سره جي وفات جي تاريخ

۲۱ - شعبان ۶۷۳ هجري آهي.“



- ۱۷ -

## قلندر شهباز جو احوال

### تاريخ فرشته ۾

هندستان جي نهايت مشهور تاريخ آهي، جنهن جو اردو ترجمو منشي نولڪشور لکنوءَ مان شايع ڪيو. منجس لاهور، دهليءَ، دکن، مالوا، گجرات، خاندیش، بنگال، ملتان، سنڌ، ڪشمير ۽ ملبار جي حڪمرانن جي احوال سان گڏ، مشايخن جو احوال به ڏنل آهي. ڪتاب جو پنجون ڇاپو مارچ ۱۹۳۳ع ۾ شايع ٿيو، جنهن ۾ قلندر لعل شهباز جو احوال، غياث الدين بلبن جي فرزند، شهبازي محمد جي باب ۾ هن طرح آيو آهي:

”جيڪي خويون بادشاهزادن کي جڳائن ٿيون، سي حق سبحانه تعاليٰ کيس (شهبازي محمد کي) عطا ڪيون هيون. فضيلت، دانش ۽ هنر ۾ سندس مثال ئي ڪونه هو. سندس مجلس ۾ فاضل شخص، شاعر ۽ عالم هوندا هئا. امير خسرو ۽ خواجہ حسن پنج ورهيه وٽس ملازم ٿي رهيا. اهڙو ته مهذب ۽ مؤدب هو، جو مجلس ۾ گوڏو مٽي ڪري به ڪونه وهندو هو. مجلس ۾ شاهنامي، ديوان خاقاني، انوري، خمسہ مولوي نظامي ۽ امير خسرو جا شعر پڙهيا ويندا هئا. ارباب فهم ۽ دانش سندس شعر فهمي جو داد ڏيندا هئا. امير خسروءَ جو چوڻ آهي ته ’مون سخن شناسيءَ ۾، متقدمين توڙي متاخرين جي شعرن ياد رکڻ ۾، شهبازي محمد جهڙو ٻيو گهٽ ڏٺو.“

- ۱۸ -

## قلندر شهباز جو ذڪر

### ’آب ڪوثر‘ ۾

هن وقت، هر هنڌ، شيخ اڪرام جا ٿي ڪتاب عام جام ملن ٿا؛  
۱. آب ڪوثر، ۲. رود ڪوثر ۽ ۳. موج ڪوثر. ٽئي ڪتاب ادارہ ثقافت  
اسلاميه لاهور جا ڇپايل آهن ۽ اردو زبان ۾ آهن.

شيخ صاحب، پنهنجن ٽن ڪتابن کي ’اسلامي هندستان جي  
روحاني ۽ مذهبي تاريخ‘ ڪوٺيو آهي. پر، سندس تصنيف ۽ تاليف  
جي نوعيت ۾ تبليغي رنگ جي جھلڪ وڌيڪ آهي، تحقيقي گھٽ  
آهي. قلندر لعل شهباز بابت، هتان، هُتان، جيڪو به مواد مليو اٿس،  
سو ڪنهن به ڪنهن ڇنڊڇاڻ کانسواءِ، ’سنڌ ۾ اشاعت اسلام‘ عنوان  
هيٺ، ماٿڙي ڪري، ڇاپيندو ويو آهي. ’آب ڪوثر‘، جي صفحي ۲۹۳  
( ڏهين ڇاپي) تي ”مخدوم لعل شهباز“ عنوان هيٺ، سر آغاز، هيئن  
لکيو اٿس ته:

”غوٽ بهاؤ الحق جو مشهور مريد، جنهن جو  
هندستان جي تذڪرن ۾ عام ذڪر ملي ٿو، ۽ جنهن جي  
مزار سنڌ جي سڀ کان وڏي زيارت گاه آهي، مخدوم  
لعل شهباز قلندر آهي.“

قلندر شهباز ۽ غوث بهاؤالحق جي پيريءَ مريدي يا خليفِي هجڻ جي روايت ٻين به ڪن ڪتابن ۾ موجود آهي. پر، مرحوم ڊاڪٽر ميمڻ عبدالمجيد سنڌيءَ قلندر شهباز تي، پنهنجي ڪتاب ۾، ان کي رد ڪري ڇڏيو آهي.

ميمڻ صاحب لکيو آهي ته قلندر شهباز غوث جي مريدي اختيار ڪري ها ته پاڻ به مرشد جي مسلڪ اختيار ڪري ها. اهڙيءَ صورت ۾، شهزادي محمد جي قرب ۽ اصرار تي ملتان ۾ ٽڪي پوي ها. پر، هن ائين ڪونه ڪيو. ڪانئن لاتعلق رهيو ۽ پنهنجي قلندري طريقي تي سختيءَ سان ڪاربند رهيو. البت غوث پاڪ جي متبرڪ خاندان سان سندس لڳ لاڳاپا هميشه قرب ۽ محبت وارا رهن.

شيخ اڪرام، قلندر شهباز بابت جيڪي ٻيون ڳالهيون ڪيون آهن، سي ساڳيون ٻين ڪتابن ۾ لکيون پيون آهن. هڪ هنڌ فت نوت ۾ سو رچرڊ برٽن جو اهو حوالو آندو اٿس ته ”قلندر شهباز وڏو عالم، لسانيات ۽ گرامر (صرف و نحو) جو ماهر هو.“

شيخ اڪرام لکي ٿو ته، ”برٽن جي زماني ۾ (۱۸۵۲ع)، صرف و نحو جا جيڪي ڪتاب (سنڌ ۾) رائج هئا، مثلاً ميزان، صرف ۽ صرف صغير، سي قلندر لعل شهباز سان منسوب هئا.“

شيخ اڪرام جي ڪتاب جي ٻي دلچسپ ڳالهه اها آهي ته قلندر شهباز سان منسوب شعر شاعريءَ جي باري ۾، ’مڪمل خاموشي‘ اختيار ڪئي اٿس. نڪي ته ان ڳالهه کي قبول ڪيو اٿس، ته هي يا هو ڪلام، قلندر شهباز جو آهي ۽ نه وري ان

ڳالهه ڪي رد ڏنوائس ته قلندر شهباز جو ڪوبه ڪلام ڪونهي.  
ڊاڪٽر سدارنگارڻيءَ جي پيٽ ۾ وڌيڪ علمي ديانتداري ڏيکاري اٿس.  
سدارنگارڻيءَ پنهنجي ڪتاب ۾ انهن ئي ٻن غزلن تي تڪيو  
ڪيو هو. پر، حافظ اوحدي مرحوم جي تنقيد جي روشنيءَ ۾ هاڻي  
ته اها ڳالهه چٽي ٿي وئي آهي ته اهي ٻئي غزل قلندر لعل شهباز  
ڏانهن منسوب ڪرڻ سندن شان ۾ بي ادبي ٿيندي.\*

•

---

\* حوالي لاءِ ڏسو صفحي ۲۳۲ تي مرحوم حافظ اوحديءَ جو فت نوٽ:

- ۱۹ -

### قلندر شهباز جو احوال

مخدوم محمد هاشم ٺٺويءَ جي تصنيف ۾:

مخدوم محمد هاشم ٺٺويءَ، پنهنجي ڪتاب ”مدح نامه سنڌه“\*  
(فارسي) ۾ قلندر شهباز بابت لکيو آهي ته سنڌ ۾ الله تعاليٰ جو  
ولي، ملڪ جو شهباز اشهب، جبروت جو واقف، ملڪوت جو  
شمشاهه، ناسوت ۽ لاهوت جو رهبر، شيخ، سيد، عثمان لعل شهباز  
قلندر رحمة الله عليه آهي. هو ولين ۾ يگانو موتي آهي: پهرين ڳالهه  
ته هو قلندر آهي. ٻيو ته سيد آهي. ٽيون ته بعضي بزرگن ان کي قطب  
سڏيو آهي. چوٿون ته حضرت غوث بهاؤالدين ملتاني عيله الرحمة جو  
گهڻو يار ۽ رفيق آهي ۽ پنجن ته عالم آهي. سندس لکيل ڪتاب  
مشهور ۽ ظاهر آهن. سڀني ۾ وحدت الاهيءَ جا موتي پوي ۽ معنائن  
جا اسرار آهن. پاڻ صبر جي باري ۾ غزل چيو اٿن، جنهن جا ٻه بند  
هي آهن:

گر خدا را دوست داری خاموشي بايد گزید  
با هزاران سوز و زاری خاموشي بايد گزید  
جيڪڏهن الله تعاليٰ سان دوستي ٿو رکين ته صبر ڪرڻ گهرجي.  
هزارن سورن ۽ سختين جي باوجود صبر ڪرڻ گهرجي.  
در طلب ڪاري وصل بند عثمان همه  
مے کند شب و روز زاری، خاموشي بايد گزید  
خدا جي وصل جي طلب ۾ ٻانهو ”عثمان“ رات ڏينهن  
زاري ڪري ٿو. جو هر حال ۾ صبر ڪرڻ گهرجي.

•

\* مدح نامه سنڌ، محمد هاشم ٺٺوي، ناشر رئيس علي نواز اٽڙ، صفحو ۶۵.  
مدرسہ جامع محمدية، شاهپور جهانيا، ضلعو نوشهروفيروز.

- ۲۰ -

HAZRAT SHAHANSHAH LAL SHAHBAZ QALANDAR  
BY SAYED DINAL SHAH

قلندر لعل شهباز تي، انگريزي زبان ۾، جن صاحبن ڪتاب يا ڪتابڙا لکيا آهن، تن ۾ جناب انعام محمد، پروفيسر قاضي نبي بخش ۽ جناب ضياءُ الدين جو ذڪر خیر مٿي آيو آهي. پويان ٻئي صاحب سنڌي آهن ۽ ٽيون سنڌي اهل قلم، جنهن قلندر شهباز تي انگريزيءَ ۾ ڪتاب لکيو، سو آهي سائين ڏنل شاھ. سنڌ جي علمي ۽ ادبي حلقن ۾ گهڻن سندس نالو ڪونه ٻڌو هوندو. سڄي عمر منهنجو به انهن ئي حلقن ۽ مرڪزن سان واسطو رهيو، پر سندس نالو ڪڏهن ڪونه ٻڌم، توڙي جو پاڻ منهنجو ڳوٺاڻي به هو. ڊپري جو ويٺل هو، جو منهنجي ڳوٺ ’اڳرا‘ کان ويهارو ميلن جي مفاصلي تي ٿيندو. پانئجي ٿو ته سڄي عمر عدالت کاتي جي ميز ڪرسيءَ تي گذاريائين. قلندر شهباز سان عقيدت هئس، سو مٿس چڱو وڏو ڪتاب لکيائين. مون سان ان جو ذڪر برادر مر نور محمد پٺاڻ ڪيو، پر وٽس ڪاپي ڪانه هئي. اها ڊاڪٽر رفيع سنڌ يونيورسٽيءَ جي سينٽرل لئبرريءَ مان پڙهڻ لاءِ وٺي ڏني.

سائينءَ جي ڪتاب پڙهڻ جو ڏاڍو شوق هئم، پر جيئن جيئن ورق ورائيندو ويس، تيئن ٿڌو ٿيندو ويس. برادر مر نور محمد پٺاڻ سان اها ٻاڦور ڪڍيم. چيائين ته ’شعر وارو باب پڙهي ڏسو، جو سائين انهيءَ جو گهڻو ذڪر ڪندو هو.‘ ان تي به نظر وڌم، پر سائين جون ڳالهيون سمجهه ۾ ڪونه آيون. بهرحال، هٿ رڳو انهيءَ ئي باب جو

کڻي ڪجهه ذڪر ڪجي.

قلندر شهباز سان عقيدت رکندڙ احبابن ۽ مڙني اهل قلم اصحابن کان اها ڳالهه ڳجهي ڪانه آهي، ته ڏانهن منسوب شعر جي باري ۾ شروع کان اختلاف آهي، ته ڪل ڪيترو آهي، ۽ سندن آهي به يا ڪن ٻين شاعرن جو آهي؟ سنڌي عالمن ۾، سڀ کان اول اهو آواز اٿاريندڙ بزرگ، غالباً حڪيم فتح محمد سيوهاڻي هو، جنهن سڀ کان پهريائين قلندر شهباز تي سنڌيءَ ۾ سمنو ڪتاب لکيو هو. لعل سائين سان ڪا سڪ هئس! سندس پروانو هو. پر، انهيءَ ئي عشق ۽ عقيدت جي تقاضا اها سمجهيائين، ته ڪابه غلط ۽ مشڪوڪ ڳالهه ساڻن منسوب نه ٿئي، سو انهيءَ غلط فهميءَ کي دور ڪيائين ته ’عشقيہ‘ نالي هڪ شعر جو ڪتاب، جو سلوڪ ۽ تصوف ۾ مشهور آهي، سو سندن ٺاهيل آهي. حڪيم صاحب چئن لفظن ۾ لکيو آهي ته:

”مشهور آهي ته ’عشقيہ‘ نالي هڪ ڪتاب حضرت عثمان مرونديءَ جو ٺاهيل آهي، پر، اها بلڪل غلط فهمي آهي. ’عشقيہ‘ ڪتاب، جو مشهور آهي ۽ سلوڪ و تصوف جي باب ۾ نهايت لذيت بي حساب آهي، سو عاشق، ڪامل، عارف، عامل شيخ عثمان انصاري قادري نقشبنديءَ جو ٺهيل آهي، جو ڏسڻ ٻڌڻ ۾ اچي ٿو.“

انهيءَ وضاحت کان پوءِ، حڪيم صاحب ان ڳالهه جو سبب ڄاڻايو آهي ته ’چا جي ڪري اها غلط فهمي پيدا ٿي؟‘ لکيو اٿس ته:

”شيخ عثمان انصاري عليه الرحمة قادري طريقي جو هو ۽ شاگرد شيخ جلال خليفه غوث الثقلين (پيران پير رحه)

جو هو ۽ نسبت نقشبندي طريقي جي حضرت خواجه باقي  
 بالله قدس سره کان ورتي هئائين. خود 'عشقيه' جي  
 ديباچي مان، جو هن حفيظ وٽ موجود آهي، معلوم ٿئي  
 ٿو ته انهيءَ غلطيءَ جو سبب رڳو هي آهي ته حضرت  
 شهباز بلند پرواز جو نالو به عثمان آهي ۽ 'عشقيه' جي  
 ناهيندڙ جو نالو به عثمان آهي.

محترم محبوب علي چنا، جنهن حڪيم صاحب جي ڪتاب  
 جي ٻئي چاپي تي نظرداري ڪئي، تنهن ان سلسلي ۾، پنهنجي  
 'فت نوٽ' ۾ وري هڪ ٻي ڳالهه جي نشاندهي ڪئي آهي. لکيو اٿس  
 ته 'هي غزل:

ز عشق دوست هر ساعت، درونِ نارمي رقصم

ٻين ڪن ڪتابن ۾ به آيل آهي. معلوم هجي ته اهڙي قسم جو  
 غزل ٿوريءَ تبديليءَ سان حضرت خواجه اجميري رح جي مرشد حضرت  
 خواجه عثمان هارونيءَ ڏي به منسوب آهي.  
 حافظ خير محمد اوحديءَ ته انهن غزلن تي بحر وزن جي  
 خيال کان به نڪتہ چيني ڪئي آهي.

حڪيم فتح محمد به انهن غزلن بابت اهائي ڳالهه ڪئي آهي ته  
 قلندر شهباز جا ڪونهن.

هن صورتحال ۾، سائين ڏنل شاهه کي اول ته بنيادي اختلاف  
 ڏانهن توجهه ڏيڻ کپندو هو. ڪي وزندار دليل ڏيئي ثابت ڪرڻ  
 کپندو هو ته 'جيڪو شعر مان ڪتاب ۾ ڏيئي رهيو آهيان، سو  
 قلندر لعل شهباز جو مستند ڪلام آهي.'

پر، سائين ان ڳالهه کي توجهه لائق ئي ڪونه سمجهيو. مانڙي

ڪري، پنهنجي ڪتاب ۾، پورو هڪ باب، جو صفحي ۸۶ کان شروع ٿئي ٿو ۽ ۱۲۶ تي ختم ٿئي ٿو، 'مشڪوڪ شعر' لاءِ مخصوص ڪيائين ۽ ان ۾ منقبت، مثنوي ۽ غزل ڌڙاڌڙ داخل ڪندو ويو. پوءِ، ڪسر نفسيءَ جو اظهار ڪندي فرمايائين ته:

مون احترام جي ڪري، شهنشاهه جو ڪلام پيش

ڪندي، 'ادبي نقاد' ٿيڻ کان پاڻ بچايو آهي.

'ادبي نقاد' مان سائينءَ جو مطلب رڳو قلندر شهباز ڏانهن منسوب 'مشڪوڪ ڪلام' جون خوبيون بيان ڪرڻ آهي. لکيو اٿس ته:

"ان ڳالهه جو ضرور ئي ڪونهي، ته سندن ڪلام جون خوبيون، مثلاً شاعرانه خيال، اسلوب، شعر جي رواني، شاعرانه تخيل جي پرواز، زبان جو لاڙو، انداز بيان، اظهار خيال جي سادگي، يا خيال ۽ زبان جو حسن، ۽ شعر ۾ سمائل خيال، سڀ کان گهٽ (سندن شعر ۾) آسمانن ۽ عرش ڏانهن پرواز، آسماني ۽ بهشتي منظر ۽ الاهي فلسفو ۽ الاهي عشق وغيره ڳڻائجن."

سائين ڏنل شاهه انهن خوبيون جو ذڪر خير چو ضروري ڪون سمجهيو، تنهن جو سبب به بيان ڪيو اٿس. لکيو اٿس ته:

"هي ڪو سعديءَ ۽ روميءَ جو اخلاقي يا صوفيانه مسئلو نه آهي، نه وري ڪو جنگ جي ميدان جو منظر آهي، جو فردوسيءَ بيان ڪيو هجي، جنهن سان 'دنياوي فلسفو' لاڳو ٿي سگهي ۽ هي شعر ادبي تنقيد جي تارازيءَ ۾ توري سگهجي."

سائينءَ جي راءِ گويا اها آهي ته قلندر لعل شهباز سان منسوب ڪلام ۾ جيڪڏهن صوفيان ۽ اخلاقي مسئلن جو ذڪر اذڪار هجي ها، يا وري انهيءَ ۾ جنگ جا ڪي منظر هجن ها، جيڪي فردوسيءَ جي دنياداريءَ جي ڏهن واري فلسفي (MUNDANE PHILOSOPHY) سان تعلق رکن ٿا ته پوءِ اهو 'ادبي تنقيد' جي تارازيءَ ۾ توري سگهجي ها، پر هت ته ڳالهه ئي ٻي آهي! لکي ٿو ته:

"عربي محاورو ته 'ڪلام الملوڪ-ملوڪ الڪلام'

اسان جي سورمي (HERO) جي شعر سان لاڳو ٿئي ٿو."

اها ته ٿي ڪلام جي وصف، پر ان ڳالهه جي ڪمزري ثابتي آهي، ته اهو ڪلام، 'جيڪو فارسي ڪلام جو چٽ آهي ۽ سعديءَ، روميءَ ۽ فردوسيءَ جي ڪلام کان گهڻو گهڻو مٿي بيٺو آهي، سو سچ پچ قلندر لعل شهباز جو ڪلام آهي؟ ان باري ۾ سائينءَ جو ارشاد هي آهي:

"هو (اسان جو سورمو) غزل تي زياده زور ڏئي ٿو،

جيڪو اسان ڪافي، لسبيءَ تحقيق کانپوءِ ڪٺو ڪيو."

اهو غزلن جو ذخيرو، سائينءَ ڪٿان ڪٺو ڪيو، ۽ ڪهڙا قلمي ۽ ڇپيل نسخا ويهي پيٽيائين؟ ان باري ۾ سائين بلڪل خاموش آهي. ڪنهن به وضاحت جو ضرور ڪونه سمجهيو اٿس. البت، ٻئي هنڌ مهرباني ڪري ايترو ارشاد فرمايو اٿس ته:

'فقير' جي باري ۾، سلطان العارفين (يعني

لعل سائين) فلسفي ۽ خيال ۽ عمل جي جيڪا چٽائي

ڪئي آهي، سا اسان پنهنجن پڙهندڙن کي، خاطريءَ واريءَ

تحقيق، پيٽا ۽ تصديق کانپوءِ پيش ڪئي آهي.

سائين ڏنل شاهه سڄي عمر عدالت جي ڪرسيءَ تي گذاري. عدالت جي فتويٰ آئي، ڳالهه ختم ٿي. وڌيڪ بحث جي اجازت ڪانهي. سو، مان ته ادب سان رڳو ايترو عرض ڪندس، ته 'سائينءَ جي راءِ، سو، سائينءَ جي راءِ آهي.' هونئن به هر شخص کي پنهنجي راءِ جو حق آهي. سائين ڏنل شاهه کي به آهي.

پر، ڪي ڳالهيون، ٿلهي عقل وارن ماڻهن کي پوءِ به اصل سمجه ۾ ڪونه اينديون، مثلاً هو چوندا ته جيڪڏهن قلندر لعل شهباز جو 'مستند ڪلام' قلمي يا ڇپيل صورت ۾ ڪاٿي به موجود هو، ۽ سائين ڏنل شاهه کي پيٽا ۽ تحقيق لاءِ دستياب ٿيو، ته پوءِ پريا ست سؤ سال ڪاٿي لکي پيو هو؟ مشرق ۽ مغرب جي مڙني عالمن کان مخفي ڪيئن رهيو؟ جيڪڏهن سنڌ گذريل ست سؤ سالن کان قلندر لعل شهباز جي آستاني تي رقص ڪندي رهي آهي، ته پوءِ سنڌ جي عالمن کان سندن ڪلام جمع ڪرڻ ۾ ڪوتاهي ڪيئن ٿي؟ مير علي شير قانع پنهنجي تاريخ 'تحفة الڪرام' ۾ لعل سائينءَ جو تذڪرو ڪيو آهي. پر، 'مقالات الشعراء' نالي شاعرن جو جيڪو تذڪرو لکيو اٿس، تنهن ۾ قلندر شهباز جي ڪلام جي ثنا ڪرڻ ۾ خاموش ڇو آهي؟ 'تڪمله مقالات الشعراء' ۾ به ساڳي صورت حال ڇو آهي؟ پير سائين حسام الدين شاهه راشدي ڪشمير جي فارسي شاعرن جا ته پورا پنج ضخيم جلد ايڊٽ ڪري وڃي پاريو، پر، 'مقالات الشعراء' ايڊٽ ڪرڻ کان پوءِ به قلندر شهباز سان منسوب ڪلام جي باري ۾ خاموش رهيو. ايڏن وڏن سنڌي عالمن جي خاموشي 'بي معنيٰ' آهي يا 'با معنيٰ'؟

سائين ڏنل شاهه وڏو ڪم ڪيو. روميءَ، حافظ، سعديءَ ۽ فردوسيءَ جو رعب ختم ڪري ڇڏيائين. چڱو ڪيائين، لثو لڙ. 'چشم ما روشن، دل ما شاد.' هونئن، نه ته مون جهڙا ته ڪيئي اڻ گهڙيل ڪاٺ، ائين سمجهندا هئا، ته ايراني ادبي حلقن ۾ جيڪا مقبوليت حافظ کي ملي، سا ٻئي ڪنهن کي به ڪانه ملي. کيس 'لسان الغيب' (اڻ ڄاتل جو ترجمان) ڪوٺيندا آهن ۽ ويهين صديءَ ۾ به سندس ڪلام مان فال ڪڍندا آهن.

ساڳيءَ طرح ائين به سمجهندا آهن ته سعديءَ جي مشرق توڙي مغرب تي ڏاڪ وٺيل آهي. سندس ڪتاب گلستان ته گهڻو مشهور آهي، پر ٻئي ڪتاب بوستان جا به يورپ ۾ ڪافي ترجما ٿيا آهن. مثلاً ۱. وينا ۾ ڪي. ايڇ. گراف جو ترجمو، ۲. لنڊن ۾ اي. راجرس جو ترجمو، ۳. فرانسيسي زبان ۾ بار بيرڊي مينارڊ جو ترجمو، ۴. جرمن زبان ۾ رد ڪرت جو ترجمو، ۵. انگريزيءَ ۾ هڪ. ايڇ. ولبر فورس جو ترجمو، ٻيو جي. ايس ڊيوپيءَ جو ترجمو ۽ ٽيون رابنسن جو ترجمو.

حافظ ۽ سعديءَ جي ايڏيءَ عظمت ۽ شمرت کانپوءِ به ايراني عوام ۽ خواص وٽ 'قومي شاعر جو درجو' فردوسيءَ لاءِ مخصوص آهي، جنهن جي سوچ کي سائين ڏنل شاهه غور ۽ فڪر کانپوءِ (MUNDANE PHILOSOPHY) ڪوٺيسو آهي. پر، ايران ۾ شاهنامي کي فارسي زبان جو شاهڪار سمجهن ٿا ته ڀلي سمجهن. ائين ته خود فردوسيءَ به فرمايو آهي ته:

بسی رنج بردم دریس سال سی

عجم زنده کردم بدیسی پارسی

مولانا جلال الدين روميء جو نالو ته گھڻا ماڻهو وضوءَ کان سواءِ  
وٺن ٿي ڪونه، ته بي ادبي ٿي پوندي. روميءَ پاڻ چيو آهي ته:  
'مثنوي، مولوي، معنوي، هست قرآن در زبان پهلوي.'  
بيو ته نھيو پر شاھ ڀٽائيءَ سندس ئي مثنوي هميشه ساڻ رکندو  
ھو.

پر، ھت رڳو روميءَ، حافظ، سعديءَ، فردوسيءَ ۽ قرۃ العین  
طاھرہ جي شعر شاعريءَ جي ڳالھ ڪانھي. فارسي زبان جي شاعرن  
جي فھرست تمام طويل آھي ۽ انھيءَ ۾ بہ ڪيترائي ٻيا نالا تمام  
اھم آھن، مثلاً، رودڪي، دقيق، خيام، نظامي گنجوي، سنائي،  
انوري، عطار، رومي، عراقی، امير خسرو، جامي، فيضي، عرفي،  
نظيري، خاقاني ۽ صائب وغيره.

ايراني هندستان مان بہ ٻہ فارسي شاعر مڃن ٿا: اڳوڻن مان امير  
خسرو ۽ ھاڻوڪن مان اقبال. ھونئن ته غالب بہ فارسيءَ ۾ شعر چيو  
آھي ۽ دعويٰ ڪئي اٿس ته 'منھنجي فن جو ڪمال آھي ئي فارسي زبان  
۾'. پر ايراني کيس اھميت ڪانہ ٿا ڏين. البت امير خسروءَ جا معتقد  
آھن. خود سعديءَ بہ سندس تعريف ڪئي آھي. اھا روايت درست  
ڪانہ آھي ته سعدي هندستان آيو ھو. دراصل، پاڻ ٻيو ٿي چڪو ھو  
۽ پويان ڏينھن ھڪ خانقاھ ۾ گذاريائين. اھو نڪتو اھم آھي.

هندستان جي مغل شھنشاھن جي ٻولي فارسي ھئي. سني شعر  
جو قدر ڪندا ھئا. بابر بادشاھ سٺو شاعر ھو، پر فارسي ادب گھڻي  
۾ گھڻي ترقي اڪبر اعظم جي دور ۾ ڪئي. سندس والد همايون،  
توڙي فرزند سليم، جنھن بادشاھ ٿيڻ کان پوءِ جھانگير جو لقب  
اختيار ڪيو، ٻئي جڻا فارسيءَ ۾ شعر چوندا ھئا. جھانگير ھڪ ھنڌ

لکيو آهي ته 'منمنجي طبع موزون آهي. ڪڏهن ارادي سان، ته ڪڏهن ارادي کان سواءِ شعر چئي ويندو آهيان.' ملڪه نورجھان، جنهن جي سونهن، ۽ سمجھ، جھانگير جي دل ۽ دماغ سان گڏ، سڄيءَ مغل سلطنت کي من ۾ قابو ڪري ڇڏيو هو، سٺي شعر جو اعليٰ ذوق رکندي هئي. في البدیه شعر چوندي هئي. سندس ڪيئي قصا مشهور آهن. چون ٿا ته هڪ دفعي جھانگير هرڻ جي شڪار تي ويو. ڪو هرڻ سامهون آيو ته جھانگير مٿس تير ڪشيو. نورجھان جي چپن تي بي اختيار خسروءِ جو شعر آيو:

همه آهوان صحرا سر خود نهاد بر کف

به اميد آر که روزی به شکار خواهی آمد

(صحرا جا سمورا هرڻ پنهنجو مٿو پنهنجن هٿن ۾ جهلي بيٺا آهن.

انهيءَ اميد سان ته تون هڪ ڏينهن کين شڪار ڪرڻ ايندين.)

جھانگير شعر ٻڌو ته نورجھان ڏانهن نھاريائين. سندس نظرن

جي تيرن، خود کيس گھاييل ڪري ڇڏيو. ڪمان هٿن مان ڪري پيس.

اورنگزيب عالمگير جي ڌيءَ، زيب النساءِ وڏي پايي جي فارسي

شاعره هئي. "مخفي" تخلص ڪندي هئي. هندستان پاڪستان ٺهڻ

کان اڳ، منشي نولڪشور سندس 'ديوان مخفي' ڇاپيو هو. هڪ

دفعي ڪا نوڪريائي سندس حڪم تي آئينو ڪٽي ٿي آئي، ته امالڪ

ڪري پيس ۽ پرزا پرزا ٿي ويو. ويڄاري ڊڄي ويئي ۽ بي اختيار منهن

مان نڪتس:

از قضا آئين چيني شکست

زيب النساءِ في البدیه بي مصرع چئي:

خوب شد، اسباب خود بيني شکست

\* \* \*

هند کي ڇڏيو، خود سنڌ ڪنهن زماني ۾ ايران جي سلطنت 'هفت اقليم' جو هڪ حصو هئي. اها ظمور اسلام کان اڳي جي ڳالهه آهي. ايڏي ڊگهي عرصي جي لڳ لاڳاپي ۾ فارسي زبان ۽ سنڌي زبان جا هڪٻئي تي ڪي اثر ضرور پيا هوندا ۽ سنڌ ۾ فارسي شعر لاءِ فضا هموار ٿي هوندي. سنڌي ادبي بورڊ جا ڇپايل ڪتاب "مقالات الشعراء" ۽ "تڪمله مقالات الشعراء" انهيءَ حقيقت تي شاهد آهن.

مٿئين پس منظر ۾ هرڪو ماڻهو اها ڳالهه آسانيءَ سان سمجهي سگهي ٿو ته فارسي شعر شاعريءَ جو سرمايو تمام وسيع آهي ۽ فارسي شعر چوڻ جي روايت نهايت ڪهنه آهي. مشرق ۽ مغرب جي عالمن، عظيم فارسي شاعرن جا تذڪرا وڏي سعيي ۽ ڪوشش سان شايع ڪيا آهن. هاڻي ته ڪواهرزو ڪو عظيم ڪلاسيڪي شاعر رهيو ئي ڪونهي، جنهن جو ڪلام ڇپيل نه هجي. فارسي شعر چوڻ ته هڪ وڏو سمڻو باغ آهي، جو ڪوهن ۾ هليو ويو. منجھس سوين هزارين سمڻا ۽ سرها گل ٻوٽا تڙيا بيٺا آهن. پر، عجب جي ڳالهه آهي ته ڪنهن به مستند تذڪري ۾، ڪٿي به، ڪنهن ڪنڊ پاسي سان، قلندر لعل شهباز جو اسم مبارڪ، شاعر جي حيثيت ۾، نظر ڪونه ٿو اچي. سو، وڏن وڏن سنڌي عالمن جي ڏانهن منسوب ٿيل شعر جي باري ۾ مڪمل خاموشيءَ جو سبب به سمجهه ۾ اچي ٿو. پر سائين ڏنل شاهه کي اها ڳالهه الائي ڇو سمجهه ۾ ڪانه آئي.

\* \* \*

سائين ڏنل شاهه شعر واري باب ۾ ٻيون به ڪي دلچسپ ڳالهيون ڪيون آهن. مثلاً فرمايو اٿس ته: "فارسي درويشن جي زبان آهي ۽ عربي پيغمبرن جي." هي نئون نقطو سائينءَ وري الائي ڪٿان

هت ڪيو؟ ڪڇڻ پڇڻ جي جاءِ کانمي، ايترو عرض ڪرڻ ڪافي آهي ته حضرت ابراهيم، حضرت موسيٰ، حضرت عيسيٰ سڀ پيغمبر هئا، پر عربي انهن مان ڪنهن جي به زبان ڪانه هئي.

فارسي زبان جيڪڏهن درويشن لاءِ مخصوص آهي ته سائينءَ جي مرضي اسان اڻ گهڙيا ڪاڻ ڇا ڪندا سين. پر، مسئلو اهو آهي ته سنڌ جا اهي درويش ڪيئن ڪندا، جيڪي فارسيءَ کان اڻ واقف هئا. ڀٽائي صاحب ته ماڳهن اهو ارشاد فرمايو آهي ته:

جي فارسي سڪيو، گولو تنوءَ غلام  
اچيو تان ”آب“ گهري، بکيو تان ”طعام“  
اي عامن سندو عام، خاص منجهان نه ٿيو.

بلاشبہ، سائينءَ انگريزيءَ جهڙيءَ ڌاريءَ زبان ۾ ۲۵۷ صفحن جو ضخيم ڪتاب لکڻ ۾ ڏاڍي محنت ڪئي هوندي. ورهين جا ورهيه نور نچويو هوندائين. ڪتاب لکڻ ڏکيو ڪم آهي. پر، ڇپائڻ اڃا به ڏکيو. سائين ڏنل شاهه ٻئي ڪم ڪيا. کيس آفريڻ هجي. پر، سائين جيڪڏهن ايڏي محنت قلندر لعل شهباز جي زندگيءَ جا ڪي مستند احوال ۽ آثار گڏ ڪرڻ تي ڪري هاءِ انهن کي سنڌيءَ يا انگريزيءَ ۾ ڇپائي ها، ته وڏو ڪم ٿي پوي ها.

جيستائين لعل سائينءَ سان منسوب شعر جو تعلق آهي، ته سوچڻ جي ڳالهه اها آهي ته سندن اعليٰ ۽ ارفع، بلند ۽ برگزيده شخصيت جي هند سنڌ ۾ هاڪ، فارسي شاعر جي حيثيت ۾ آهي، يا ولي الله جي حيثيت ۾؟ -- جواب پڌرو پيو آهي. قرآن ڪريم، پنهنجن پاڪ لفظن ۾، الله پاڪ جي اوليائن کي ئي بشارت ڏني آهي. -- اهائي اصل ڳالهه آهي ۽ ان تي ئي اسان جو ايمان آهي.

- ۲۱ -

## قلندر شهباز جو احوال

### سنڌ جي تاريخن ۾

#### لب تاريخ سنڌ

هن تاريخ جو مؤلف خدا داد خان هو، جو سکر جو رهاڪو هو. کيس سنڌ جي تاريخ جو شوق هوندو هو.

انگريزن جي حڪومت ۾، مسٽر جيمس ڪمشنر جي چوڻ تي 'لب تاريخ سنڌ' لکيائين، جنهن جو مکيه سبب اهو هو ته، سندس پنهنجن لفظن ۾، "اڳوڻين تاريخن ۾ پوئين زماني جا ڪي ضروري حالات، جن جو انگريز سرڪار جي نقطهءِ نگاه کان قلمبند ٿيڻ ضروري هو، ملڻ مشڪل هئا."

'لب تاريخ سنڌ' جو سنڌي ترجمو حافظ خير محمد اوحديءَ ڪيو ۽ ڊاڪٽر بلوچ صاحب ان جي تصحيح ڪئي. ڪتاب ۾ قلندر لعل شهباز جو احوال سرفهرست ڏنل آهي، جو هيءُ آهي:

قلندر لعل شهباز جي اصلي رهائش مروند (ميمند) ۾ هئي، جو افغانستان ۾ 'هرات' جي پسگردائيءَ ۾ آهي. قلندر شهباز ۵۸۳ھ مطابق ۱۱۸۷ع ۾ ڄائو. جڏهن وڏو ٿيو ته هندوستان جي سياحت لاءِ روانو ٿيو. پهريائين منصور جي خدمت ۾ سندس صحبت اختيار ڪيائين، جو پنهنجي رقت جو عارف ڪامل هو. علم حاصل ڪرڻ بعد سندس هٿ تي بيعت ڪيائين ۽ ڪانئس موڪلائي، بهاؤالدين زڪريا ملتاني، فريدالدين شڪر گنج ۽ جلال جمانيان اُچ واري سان گڏجي، هند ۽ سنڌ جي اڪثر حصن جي سياحت ڪيائين. اهي

چار ئي بزرگ هندستان جا ”چار يار“ مشهور هئا.  
 حضرت قلندر شهباز جي ڪيترن ئي شعرن منجهان هن  
 مشهور ۽ مقبول غزلن جا ٻه شعر هت پيش ڪجن ٿا.\*

(۱)

ز عشق دوست هر ساعت درون نار می رقصم  
 گهے بر خاک می غلطم، گهے بر خار می رقصم

(۲)

من آن درم که در بحر جلال الله بوده ام  
 به کوه طور با موسیٰ کلیم الله بوده ام

(۱)

دوست جي عشق هر وقت ۾ باد جي اندر رقص ڪندو  
 (ٽڙيندو) تو رهان.

ڪڏهن مٽيءَ ۾ بيموش پيو آهيان ته ڪڏهن ڪنڊن تي رقص  
 پيو ڪريان.

(۲)

مان اهڙو گوهر آهيان، جو الله جي عظمت ۽ جلال جي سمنڊ  
 ۾ رهي چڪو آهيان.

حضرت موسيٰ ڪليم الله سان طور سينا تي به گڏ رهيو آهيان.

\* هن سڄي غزل جي قافين ۽ رديفن مان ائين ٿو ڀانئجي، ته منجھس ٽن مختلف  
 غزلن جا ابیات شامل آهن، جي هڪ ئي بحر ۾ ۽ هڪ ئي وزن تي چيل آهن.  
 چوٿين، پنجين ۽ ستين جا قافيا ۽ رديف مطلع جي قافين ۽ رديف سان ملن ٿا،  
 گويا اهي ٽئي بيت هڪ الڳ غزل جا بيت آهن. نمبر ٻئي ۽ نمبر ٽئين بيت ۾  
 رديف ڪونه آهي. صرف قافيا اٿن، ۽ ٻنهي جا قافيا هڪ جھڙا هجن سبب، ٻئي  
 بيت هڪ الڳ غزل جا بيت معلوم ٿا ٿين. مقطع جو قافيو بالڪل الڳ آهي، اهو  
 ڪنهن ٽئين غزل جو آخري بيت معلوم ٿو ٿئي. (مترجم حافظ اوحدي).

قلندر شهباز گهڻو عرصو سياحت ۾ گذارڻ بعد، سيوهڻ کي اچي رونق بخشي. ڪنهن شاعر سندس تشریف آوريءَ جي تاريخ ”نمود آفتاب دين“ (دين جو سج ظاهر ٿيو) مان ڪڍي آهي، جنهن مان ايجد جي حساب موجب هجري سن ۶۴۴ ٿو نڪري، جو عيسوي سن ۱۲۴۶ جي مطابق آهي<sup>(۱)</sup>.

قلندر شهباز شادي ڪانه ڪئي هئي. سيوهڻ ۾ فقط ڇهه سال رهيو، ۽ پوءِ ۶۵۰ھ مطابق ۱۲۵۲ع ۾ رحمت ايزديءَ جي آغوش ۾ وڃي آرامي ٿيو. ڪنهن شاعر سندس وصال جو سال ”برحمت“ جي لفظ مان ڪڍيو آهي، جنهن جا عدد ۶۵۰ آهن<sup>(۲)</sup>.

قلندر جو روضو پهريائين هندوستان جي بادشاهه سلطان محمد تغلق جي سؤت سلطان فيروز شاه جي زماني ۾ تعمير ڪيو ويو هو، جو ان جي وفات کان پوءِ ۷۵۲ھ مطابق ۱۳۵۱ع ۾ هندستان جي تاج ۽ تخت جو وارث ٿيو. سلطان فيروز تغلق انهيءَ وقت نٿي ۾ هو ۽ هندوستان رواني ٿيڻ کان اڳ ۾ قلندر شهباز جي مزار تي حاضري ڏيئي روضي جي تعمير جو ڪم ملڪ رڪن الدين عرف اختيارالدين کي سونپي ويو، جو ان وقت سيوستان (سيوهڻ) ۽ نٿي ۾ سندس نائب هو. هن ۷-رجب ۷۵۷ھ تي، روضي جو ڪم مڪمل ڪرايو، جو هڪ قطعه مان ظاهر آهي جنهن جو سنڌي ترجمو هيٺ ڏجي ٿو:

(۱) سلطان فيروز شاه دين پرور بادشاهه جي حڪومت جي زماني ۾، جنهن جي بارگاهه جي مٽيءَ کي، دنيا جا بادشاهه پنهنجو تاج ڪري پائن ٿا.

(۱) انهيءَ فقري جا عدد ۶۴۸ آهن، نه ۶۴۴ (مترجم: حافظ اوحدي)  
(۲) ”نمود آفتاب دين“ ۽ ”برحمت“ جي عددن مان ظاهر آهي ته قلندر سيوهڻ ۾ فقط ٻه سال رهيو (مترجم: حافظ اوحدي).

(۲) جڏهن کان وٺي اهو بادشاهه، شهنشاهيءَ جي تخت تي جلوہ افروز ٿيو آهي، سڄي دنيا سندس بادشاهيءَ جي نور سان منور ٿي وئي آهي.

(۳) حضرت عثمان ميمنديءَ جو روضو تعمير ٿي ويو آهي، جو ولي الله هو ۽ بحر ۽ بر جو سفيد باز هو.

(۴) ڪهڙي نه سمي درگاه آهي، جنهن جو گنبد بهشت جهڙن محرابن سان سينگاريل آهي. نون ئي آسمانن جو رنگ، سندس بالاخاني جي رنگ جي اڳيان ڦڪو آهي.

(۵) جيتوڻيڪ حضرت قلندر جي زماني ۾ ٻيا اولياءَ به گهڻا ئي هئا، پر قلندر سڀني کان وڏي درجي وارو هو.

(۶) هيءُ روضو مبارڪ رجب مهيني جي ستين تاريخ تعمير ٿيو. هجري سال ۵۷۵ هو.

(۷) هيءُ روضو معزز حاڪم ملڪ اختيارالدين تعمير ڪرايو، جو منصف مزاج، سخي، بهادر ۽ رتبي ۾ سڪندر ثاني هو.

(۸) جڏهن کان سيوهڻ شهر آباد ٿيو آهي، تڏهن کان اهڙو حاڪم نه ٿيو آهي، جو مهربان، بخششون ڏيندڙ، پرهيزگار ۽ خوش اعتقاد ديندار آهي.

(۹) اميد آهي ته کيس انهيءَ جي عيوض الله تعاليٰ جي فضل سان بهشت ۾ هزارين محلات ملندا.\*

ان کان پوءِ ٺٽي جي حاڪم مرزا جاني بيگ ترخان پنهنجي حڪومت جي زماني ۾ (۹۹۳ھ کان ۱۰۰۰ھ مطابق ۱۵۸۵ع کان ۱۵۹۱ع تائين) روضي کي نئين سر اڳي کان وڌو ڪري، موزون ۽

جيتوڻيڪ ڪن بيتن ۾ سقم نظر اچن ٿا، پر جيئن ته روضي مبارڪ تي لکيل آهن، انهيءَ ڪري ڪُڇڻ ڀڄڻ جي مجال نه آهي -- مترجم حافظ اوحدي.

خوبصورت نموني ٺهرايو. سندس وفات کان پوءِ، سندس فرزند مرزا غازي بيگ ترخان پنهنجي حڪومت جي ڏينهن ۾ (۱۰۰۹ھ کان ۱۰۲۱ھ مطابق ۱۶۰۰ع کان ۱۶۱۲ع تائين) سندس مرمت ڪرائي، مگر اها اڃا پوري نه ٿي هئي ته وري هندوستان جي بادشاهه دين پناه شاهجهان ان کي ٺهرايو، جو سچ پچ اسم بامسميٰ هو (يعني جهڙو سندس نالو هو، پاڻ به اهڙو ئي هو). ڇو ته راقم الحروف (خداداد خان) هندستان جي سياحت وقت، پنهنجين اکين سان سندس ڪرايل خير جا ڪم جهڙوڪ مسجدون، تلاءِ ۽ پليون وغيره ڏٺيون آهن. دهليءَ جي جامع مسجد ۽ نئي جي جامع مسجد به انهيءَ ئي بادشاهه جهان پناه جي خواهش سان تعمير ٿيون. سيوهڻ ۾ نواب ديندار خان بخاريءَ کي ۱۰۳۶ھ مطابق ۱۶۲۱ع ۾ خاص طور تي قلندر شهباز جي روضي جي تعمير لاءِ مقرر ڪيائين، ۽ هڪ جريب زمين خانقاده مبارڪ ۽ ان جي صحن لاءِ ڏنائين ۽ پنهنجي خرچ تي ڪا شيءِ جي اعليٰ درجي جي سرن سان ٺهرايائين. ان جي تعمير، زيبائش ۽ آرائش جي تاريخ هڪ قطعه مان نڪري ٿي، جنهن جو سنڌي ترجمو هيٺ ڏجي ٿو:

(۱) بادشاهه شهاب الدين شاه جي زماني ۾، جنهن جي سخا جي ڪري دنيا آباد ۽ خوشحال آهي.

(۲) قلندر جي حضور ۾ ديندار خان جو نذرانو قبول پير، جو سندس بخت چڱو هو.

(۳) مان انهيءَ مقدس صحن جي ڪهڙي تعريف ڪريان، ڪاريگر سرن جي بجاءِ ستارا سجايا آهن.

(۴) جيڪڏهن تون ان جو سال معلوم ڪرڻ ٿو گهرين، ته مقطع (آخري بيت) تي نظر ڪر، جنهن مان تعمير جو سال نڪري ٿو.

(۵) هڪڙو سال آهي ”فرش مسند شاه“ ۱۰۴۰ هجري ۽ ٻيو ”فرش جنت آباد“ ۱۰۴۱ هجري.

دروازي جي باهران مسجد شريف، چبوترا ۽ حجرا شاهجهان جي پاران نواب ديندار خان جا ٺهرايل آهن. مسجد جي تعمير جو سال هيٺين قطع مان نڪري ٿو:

(۱) شهنشاه شاهجهان جي دور حڪومت ۾، جنهن جي سخا جي ڪري دنيا بھشت جو باغ بنجي پئي آهي.

(۲) ديندار خان قلندر شهباز جهڙي عالیشان خاندان جي درگاه وٽ مسجد تعمير ڪرائي.

(۳) عقل ان جي تعمير جو (هڪ) سال ”چوبيت العتيق“ (۱۰۳۲ هجري) ٻڌايو- ۽ ٻيو سال ”مسجد ز شيخ بهود“ (۱۰۴۳ هجري) لکيائين.

۱۸-۱۹ ۽ ۲۰ تاريخ شعبان جي مهيني ۾ قلندر جي درگاه تي ميلو لڳندو آهي. هندوستان، افغانستان، بلوچستان ۽ سنڌ مان هر طبقي جا ماڻهو مسلمان، هندو، اعليٰ، ادنيٰ، پوڙها، جوان، عورتون ۽ مرد اچي گڏ ٿيندا آهن.

\* \* \*

### تحفة الكرام:

سنڌ جي تاريخن ۾ وڏو مان ۽ مرتبوا ٿيس. ان جو مصنف مير علي شير قانع سنڌ جو وڏو اهل قلم هو. هڪ روايت موجب، نثر ۽ نظم (فارسي) ۾ سوين ڪتاب لکيائين، جن مان ڪي ضايع ٿي ويا، پر ڪي بچيا، جن مان ڪي سنڌي ادبي بورڊ شايع ڪيا آهن.

تحفة الكرام ۾ بہ تاریخ معصومیء وانگر قلندر لعل شهباز جو ڪجهہ احوال آهي، جنهن ۾ ڪم جي فقط ڳالھ هيءَ آهي:

”شيخ عثمان مروندي عرف مخدوم لعل شهباز بن سيد كبيرالدين محمد بن سيد صدرالدين، امام جعفر صادق عليه السلام حضرت اسماعيل جي اولاد مان آهن.“

مير علي شير قانع اها غير مستند روايت بہ بيان ڪري ڇڏي آهي تہ قلندر لعل شهباز، بو علي قلندر جي مشوري تي، هند مان سنڌ ۾ آيو هو.

\* \* \*

#### تاريخ معصومي:

مير معصوم سکر جو رهاڪو هو، ۽ اڪبر بادشاهه جو درباري امير هو. گهڻين ئي خويين وارو شخص هو. عام ماڻهن جي ديدار لاءِ سکر ۾ سندس ٺهرايل منارو اڃا صحيح ٿالھ ٻيڻو آهي.

سنڌ جي عالمن ۽ محققن لاءِ وري سندس لکيل ’تاريخ معصومي‘، ’علم جي مناري‘ واري حيثيت رکي ٿي. منجهس قلندر لعل شهباز جو ذڪر تہ آهي، پر تمام مختصر. اهو بہ سنڌ ۽ ملتان جي حاڪم شهبازي محمد جي احوال ۾ آيو آهي. تاريخ فرشتي تان ورتل آهي.

مير معصوم، پاڻ مورخ، عالم ۽ شاعر هو، تڏهن بہ قلندر لعل شهباز کي ’سنڌ جو بزرگ‘ ڪوٺي ٿو، سو، شايد انڪري جو قلندر شهباز جي زماني ۾ سنڌ ۽ ملتان هڪ ئي صوبو هو.

\* \* \*

چچ نامو:

سنڌ جي تاريخ جا ٽي مکيه ذريعا آهن:

۱- چچ نامو، ۲- مير معصوم جي تاريخ سنڌ، ۳- تاريخ تحفة الڪرام. انهن ٽنهي ۾ 'چچ نامي' کي اولين حيثيت حاصل آهي. بلڪ ڊاڪٽر بلوچ صاحب جو رايو آهي ته 'چچ نامو' هندستان پاڪستان ۾ تاريخي سلسلي جو آڳاٽي ۾ آڳاٽو ڪتاب آهي.

هي ڪتاب اصل ۾ عربيءَ ۾ لکيل هو، جنهن کي علي ڪوفيءَ فارسيءَ ۾ ترجمو ڪيو. پنهنجي 'پيش لفظ' ۾ لکي ٿو ته: "هيءَ تاريخ انهيءَ وقت لکي ويئي، جڏهن سلطان محمد بن سام جي بادشاهيءَ جي تخت کي، ناصرالدين قباچه پنهنجي جلوس سان سينگارڻو هو."

قباچه جي حڪومت جو زمانو سنه ۶۰۲ هجريءَ کان سنه ۶۲۵ هجريءَ تائين هو ۽ سندس حڪومت جو علائقو ملتان کان عربي سمنڊ تائين هو، جو 'سنڌ صوبو' سڏبو هو ۽ انهيءَ جي گاديءَ جو هنڌ ملتان هو. قباچه، چچ نامي جي مترجم علي ڪوفيءَ جو محسن هو، جو پنهنجو وطن ڇڏي، وٽس اچ شريف ۾ اچي رهيو هو.

علي ڪوفيءَ جو سڄو نالو علي پٽ حامد پٽ ابي بڪر ڪوفي هو. چچ نامي جي پيش لفظ ۾ پاڻ لکيو اٿس ته:

هن تاريخ جو لکندڙ (يعني علي ڪوفي پاڻ) جڏهن پنهنجي عمر جو هڪ عرصو آرام ۽ نعمت ۾ گذاري چڪو ... تڏهن 'حادثن جي مصيبتن ۽ زماني جي اوچتئين آفتن' سبب، پنهنجي اصلوڪي وطن کان جدا ٿيو ۽ 'ڪي ڏينهن' اچي، اچ شريف ۾ آرام ڪيائين.

سوال آهي ته علي ڪوفيءَ جي وطن ۾ اهي ”اوچنيون  
آفتون“ ڪهڙيون اچي ڪڙڪيون، جو کيس پنهنجو اباڻو  
وطن ڇڏڻو پيو؟

چچ نامي جي تصنيف بابت سندس چوڻ آهي ته:  
”محمد بن قاسم جي هٿان، هن ملڪ (هند سنڌ) ۾  
اسلام ظاهر ٿيو، سمنڊ کان وٺي ڪشمير ۽ قنوج تائين،  
مسجدون ۽ منبر ٺهيا، ۽ اروڙ جي تختگاه ۾ رهندڙ راجا  
ڏاهر پٽ چچ پٽ سيلائج قتل ٿيو. هي سارو ملڪ،  
پسگرداين سميت، محمد بن قاسم جي حوالي ٿيو.“  
”مون چاهيو ته اهو بيان ۽ هن ملڪ جي خلق جي  
ڪيفيت وغيره معلوم ٿئي، سو اهڙي تاريخ تيار ڪجي.  
(انهيءَ مقصد سان معلوماتي ڪتابن جي تلاش ۾) اڄ  
شريف کان اروڙ ۽ بکر جي شهرن ڏانهن رخ رکيم.“

علي ڪوفيءَ جو پننڌ سجايو ٿيو. اروڙ ۽ بکر مان کيس  
'چچ نامي' جو عربي نسخو هٿ آيو، جنهن کي فارسيءَ ۾ ترجمو  
ڪيائين. ائين ڪرڻ ۾ کيس ڪيترو وقت لڳو ۽ فارسي ترجمو ڪهڙي  
سال ۾ تيار ڪيائين، انهيءَ جي ڪا خبر ڪانهي. اهو ترجمو مڪمل  
ڪرڻ کان پوءِ پاڻ ڪيترو عرصو زندهه رهيو، تنهن جي به ڪا خبر  
ڪانهي. ڊاڪٽر بلوچ صاحب ايترو معلوم ڪري سگهيو آهي ته  
'چچ نامي' کان سواءِ ٻيا به ڪتاب به لکيائين، جي هي آهن:  
۱. ڪتاب الانساب، ۲. تنقيح الانساب في تشریح الامصارو البلاد.

ڊاڪٽر بلوچ صاحب جي تحقيق موجب، علي ڪوفي جي ولادت  
جو سنه ۵۵۵ هجري آهي ۽ حڪيم فتح محمد سيوهاڻيءَ جي تحقيق

موجب، قلندر لعل شهباز جي ولادت جو سنہ، ۵۳۸ هجري آهي. انهيءَ حساب سان هو علي ڪوفيءَ کان سترهن سال وڏو هو. مروند جو رهاڪو هو. علي ڪوفي وري ڪوفي جو رهاڪو هو. ٻئي شمر بن پاڙيسري مسلمان ملڪن ۾ هئا. پر، ”مغلن جي فتنن“ ڪري رهڻ لائق نه رهيا. ماڻهو لڏڻ لڳا، ته هيءُ ٻئي بزرگ سنڌ ڏي لڏي هليا آيا. انهيءَ جو مطلب وڃي اهو نڪتو ته علي ڪوفيءَ جن ”اوچتين آفتن“ اچڻ ڪري پنهنجو وطن ڇڏي، اُچ شريف ۾ اچي سڪونت اختيار ڪئي هئي، سي هيون مغلن جون ڪاهون!



- ۲۲ -

### قلندر لعل شهباز جو ڄم:

قلندر لعل شهباز کي هن جهان مان گذرڻي، ڀرپا ست سؤ سال ٿيا. پر، پاڻ ڪهڙيءَ سڳوريءَ ساعت، ماه ۽ سال ۾ تولد ٿيا، ان باري ۾ تاريخنويسن ۽ تذڪري نگارن ۾ اختلاف آهي. صحيح سن ۽ سال معلوم ڪونهي. پر، اها ڪا نئين ڳالهه ڪانهي.

اڳوڻي زماني ۾ گهڻيون ڳالهيون ٻڌ سڌ تي لکي ڇڏيندا هئا، جيڪي تحقيق ۽ تصديق کان پوءِ صحيح ثابت ڪونه ٿينديون هيون. اهوئي سبب آهي جو وڏن وڏن مشاهيرن جي ولادت ۽ وفات جا سن ۽ سال، هڪڙن ڪتابن ۾ هڪڙا ته ٻين ۾ ٻيا لکيا پيا آهن.

حضور پيغمبر ﷺ جن لاءِ عام روايت آهي ته سندن حيات طيبه جي هر ڳالهه لکيل ۽ محفوظ ٿيل آهي. هندستان ۾، علامه شبلي نعمانيءَ \* وڏي محنت ۽ تحقيق کان پوءِ سندن سيرت طيبه لکي آهي، جنهن کي علمي حلقن ۾ وڏي قدر جي نگاهه سان ڏٺو وڃي ٿو. علامه شبليءَ پاڻ سڳورن جي ولادت جي تاريخ بابت لکيو آهي ته مصر جي مشهور هيئتدان، محمود پاشا هڪ رسالو لکيو آهي، جنهن ۾ دليل ڏيئي ثابت ڪيو اٿس ته پاڻ سڳورن جي ولادت جي تاريخ

\* علامه شبلي نعمانيءَ کان پوءِ سڄيءَ دنيا ۾ جنهن محقق، سيرت رسول پاڪ تي اونهي تحقيق ڪئي آهي، سو ڊاڪٽر حميد الله آهي. اصل ۾ حيدرآباد دکن جو آهي. پر گذريل چاليهن سالن کان پٿرس ۾ رهي ٿو.

سنڌ ۾ سيرت جي موضوع تي مخدوم محمد هاشم ٺٽوي، به وڏي تحقيق ڪئي آهي. سندس هڪ عربي ڪتاب سنڌي ادبي بورڊ ڇاپيو آهي، جنهن جو اردو ترجمو ”عقد نبوت کي ماه و سال“ نالي سان لاهور جي ڪنهن چوڌري ترست ڇپيو آهي. مرن گهڻا سال اڳ لاهور ۾ ڏٺو هو. ڪافي حريد ڪيم، پر ڪو دوست کڻي ويو. ناشر سان ملاقات جي ڪوشش ڪيم، پر ڪانه ٿي سگهي.

۹- ربيع الاول مطابق ۲۰- اپريل ۵۷۱ع آهي. پر، ان کان پوءِ، شبليءَ وضاحت لاءِ فت نوٽ ڏنو آهي ته ”حضور ﷺ جن جي تاريخ ولادت بابت ’اختلاف‘ آهي. ليڪن، ايترو ’اتفاق‘ آهي ته ربيع الاول جو مھينو هو، سومر جو ڏينھن هو\* ۽ تاريخ انھيءَ کان ٻارھينءَ تائين ھئي، يعني نائين ھئي، يا ٻي کا.“

ھاڻي پاڪستان ۾، عام طرح، ٻارھين ربيع الاول، پاڻ سڳورن جي ولادت جي تاريخ مڃي وڃي ٿي. انھيءَ ئي تاريخ تي ملڪ ۾ جلسا جلوس ٿيندا آھن. اخبارون سيرت - ايڊيشن شايع ڪنديون آھن. اسلام آباد ۾ حڪومت سيرت - ڪانفرنس به ڪندي آھي. آدمشماريءَ جي ھڪ اندازي موجب، دنيا ۾ پنجين پتي ماڻھو مسلمان آھن، يعني پنجن ماڻھن ۾ ھڪ جڻو مسلمان آھي. گذريل چوڏھن سو ورھين جي عرصي اندر لکين، ڪروڙين انسان ھن جھان ۾ آيا ھوندا، تن ۾ مسلمان ملڪن اندر الائي ته ڪيترن عالمن ۽ محققن حضور ﷺ جن جي ولادت جي صحيح تاريخ ڳولڻ لاءِ ڪوششون ڪيون ھونديون!

جيڪڏھن انھن سمورين ڪوششن کان پوءِ به شبلي نعمانيءَ جھڙي محقق کي اھو فت نوٽ ڏيڻو پوي، ته سندن ولادت جي تاريخ ۾ البت ”اختلاف“ آھي ته پوءِ تذڪري نگارن ۽ تاريخ نويسن ۾، جيڪڏھن قلندر لعل شھباز جي ولادت جي تاريخ تي ”اختلاف“ ھجي، ته ان ۾ حيرت جي ڳالھ ڪانھي.

---

\* ”سند ۾ انھيءَ نسبت سان ”سائو سومر“ جو ذڪر ملندڙيندڙ آھن. ڳوٺن ۾، ڪڏي ڪڏي ڪير ورھائيندا آھن. ٻين مسلمان ملڪن ۾ به سومر جي ڏينھن جي تعظيم ڪندا آھن. تاشقند جي پاسي ھڪ سھڙو شھر آھي، نالو اٽس دوشنبه، جنھن جي معنيٰ آھي سومر. تاريخ طبري، ۾ لکيل آھي ته پاڻ سڳورا سومر ڏينھن تولد ٿيا. نبوت به کين سومر ڏينھن عطا ٿي ھئي. سومر ڏينھن ھن جھان کان پردو اختيار ڪيو ھئائون.

قلندر لعل شهباز جي تاريخ ولادت جي باري ۾ ڪي اهم رايآ هي آهن:

۱- حڪيم فتح محمد سيوهاڻيءَ سندن ولادت جو سن ۵۳۸ هجري ڏنو آهي.

۲- لب تاريخ سنڌ جي مصنف، خداداد خان، سندن ولادت جو سن ۵۸۳ھ (مطابق ۱۱۸۷ع) ڏنو آهي.

۳- پير سائين حسام الدين شاهه راشديءَ مظهر شاهجهانيءَ جي تعليقات ۾ لکيو آهي ته قلندر شهباز جي ولادت جي تاريخ فقط ٽن ڪتابن ۾ ملي ٿي، جن مان، لاڙڪاڻي جي گريٽيئر ۾ ۵۳۸ هجري ڄاڻايل آهي.

۴- ميمڻ عبدالمجيد سنڌي صاحب پنهنجي ڪتاب ’سوانح قلندر‘ ۾ لکيو آهي ته ’بستان العارفين‘ جي مؤلف سندن ولادت جو سن ۵۶۵ هجري ڏنو آهي.

۵- جناب انعام محمد پنهنجي ڪتاب ۾ سندن ولادت جو سن ۵۷۳ هجري (مطابق ۱۱۷۷ عيسوي) ڏنو آهي.

۶- مرحوم محبوب علي چنا قلندر نامي سنڌيءَ جي ٻئي ڇاپي ۾ پنهنجي فت نوٽ ۾ لکيو آهي ته:

منهنجي تحقيق موجب قلندر شهباز جي وفات جو سن ۶۷۳ هجري آهي، ڇو ته ۶۵۰ هجريءَ ۾ بلبن اڃا سلطانيءَ جون واڳون ڪونه ورتيون هيون. هو صاحب ۶۶۲ هجريءَ/۱۲۶۵ع ۾ سلطان بنيو. ان حساب سان قلندر لعل شهباز جي سن ولادت ۾ به ڦيرو ايندو، جيڪڏهن سندن عمر ۱۱۲ سال ليڪبي. (ورنہ عمر جي مدت به

تحقيق طلب آهي).

\* \* \*

هي احوال پڙهي، مون کي ائين خيال ۾ آيو ته انگريزن جي حڪومت ۾، سنڌ جي ڳوٺن ۾، سنڌي پرائمري اسڪولن ۾ ڄم ۽ موت جي داخلا جا رجسٽر رکيا ويندا هئا. قلندر لعل شهباز جن جنهن زماني ۾ پيدا ٿيا، ان زماني جو اهڙو ڄم ۽ موت جو رجسٽر ته مليو ئي ڪونهي، جنهن کي ڏسي سندن ولادت جي صحيح تاريخ، سن ۽ سال معلوم ڪجي.

ازانسواءِ، اڳوڻي زماني ۾، کاتن جون چڪون به مشهور هونديون هيون. لکن پڙهن ۾ انسان کان سموريءَ نيڪ نيتيءَ جي باوجود ڪا نه ڪا غلطي ٿي ويندي آهي. ۵۳۸ھ ۽ ۵۸۳ھ جا انگ اکر به اڳتي پوئتي ٿي ويا هجن، ته عجب ڪونهي. پر، خاطريءَ سان رڳو ايترو چئي سگهجي ٿو ته پاڻ هجري سن ۵۳۸ ۽ ۵۸۳ جي وچ ۾، ڪنهن سڳوري سال تولد ٿيا هئا.

•

- ۲۳ -

## قلندر شهباز جي

ڄمڻ جو هنڌ:

حڪيم فتح محمد سيوهاڻيءَ قلندر نامي سنڌيءَ ۾ لکيو آهي ته ”سندن ڄمڻ ۽ نپياج جي جاءِ مروند آهي، جو آذربائيجان ۽ تبريز ڏانهن اقليم پنجين ۾ آهي. مروند شريف ۾ سندن والد ماجد سيد كبيرالدين جو مقبرو خلق جي لاءِ زيارت گاهه به آهي.“

حڪيم صاحب پنهنجيءَ راءِ جي تصديق لاءِ ’حديقة الاولياء‘ ۾ ڏنل هڪڙي قصيدي جو حوالو ڏنو آهي، جنهن جي پڇاڙيءَ جو بيت هي آهي:

دمبدم رحمت خداوندي

باد برجان شاهه مروندي.

هن بيت مان سندن ڄمڻ جو هنڌ ”مروند“ نڪري ٿو. ”مروند“

ڪو به ٿو نڪري.

\* \* \*

خداداد خان پنهنجي ڪتاب لب تاريخ سنڌ ۾ لکيو آهي ته ”حضرت عثمان مروندي (ميمندي) جي اصلي رهائش مروند (ميمند) ۾ هئي، جو افغانستان جي مشهور شهر ’هرات‘ جي پسگردائيءَ ۾ آهي.“ گویا، خداداد خان مروند ۽ ميمند کي ساڳيو شهر سمجهي ٿو.

... ..

مرحوم محبوب علي چنا سيوهاڻي پنهنجي مضمون،

’قلندر شهباز سيوهاڻي‘ ۾ هيئن لکيو آهي ته:

”سندن آباءَ و اجداد جو وطن مألوف مروند هو،

جنهن کي لب تاريخ سنڌ جي مولف، افغانستان جي هرات پرڳڻي جي قريب ڄاڻايو آهي. مگر، 'ماثرالڪرام' جو مصنف لکي ٿو ته 'تذڪره مشايخ سنڌ' ۾ لکيل آهي ته قلندر شهباز جو وطن مرندي آهي. 'الوحيد' جي 'سنڌ آزاد نمبر' ۾ به چيل آهي ته "لعل شهباز آذربائيجان (آرمينيا) پرڳڻي جي هڪ ڳوٺ مرندي ۾ تولد ٿيو."

انهن ٻنهي حوالن ڏيڻ کان پوءِ چنا صاحب پنهنجي راءِ ڏيندي چيو آهي ته، "حضرت لعل شهباز مرندي آهي، ۽ نه مروندي، جيئن عام مشهور آهي."

جيڪڏهن چنا صاحب جي خيال موجب، قلندر شهباز مرندي آهي ته پوءِ خلق خدا کيس مروندي چوڻي ڪونهي؟ انهيءَ ڳالهه جو چنا صاحب وٽ ڪوبه جواب ڪونهي!

اڳتي هلي لکي ٿو ته:

"مون کي ٻن انگريزي ڪتابن 'ايران، ماضي ۽ حال' از: دونالدڊ. اين. ولبر ۽ 'افغانستان' از: فريزر ٽنلر جي مطالعي مان معلوم ٿيو ته جتي روس ۽ افغانسنان جون سرحدون اچي ملن ٿيون، ان کان به اتر ۾، خشڪ جابلو ملڪ ۽ بيابان جي وچ ۾ هڪ وڏوڏڙ خيaban 'مرو' (MERVE) نالي سان آهي، جو عربن جي ڏينهن ۾، خراسان جي اڳوڻي گاديءَ جو هنڌ هو. 'مرو' (MERVE) علم، عرفان ۽ آسودگيءَ جو مرڪز هو. سلجوقين جي ڏينهن

۾ منجھس يونيورسٽي هئي. ڪيترن ئي سياسي  
حڪمرانن جي اک ۾ هو.

انهن انگريزي ڪتابن پڙهڻ کان پوءِ چنا صاحب کي شڪ پوي  
ٿو ته پاڻ شايد مَرو جا وينل هئا، سو لکي ٿو ته:  
”هاڻي جيڪڏهن افغانستان جو شهر ’مرو‘ وٺون ٿا، ته  
اهو مرو آهي ۽ نه مروند. سو، آذربائيجان پرڳڻي جي شهر  
مروند کي لعل شهباز جو اباڻو شهر سمجهيو.“

... ..

قلندر شهباز ميلا ڪميٽيءَ طرفان ست سوايڪٽبهين  
عرس مبارڪ جي موقعي تي شايع ڪيل سووينيئر ’سنڌڙي جو  
شهباز قلندر‘ ۾ ڏنل هڪ انگريزي مضمون ۾، (جنهن جي لکندڙ جو  
نالو جاڻايل ڪونهي) قلندر لعل شهباز جي وطن جي باري ۾ هيئن  
لکيل آهي ته:

”سيد عثمان (۵۷۳ھ - مطابق ۱۱۷۷ع) ۾، مروند ۾ ڄائو، جو  
آذربائيجان جو مشهور شهر هو. ياقوت حمويءَ جي زماني ۾ (وفات  
۶۲۷ھ - مطابق ۱۲۲۹ع) تبريز کان ٻن ڏينهن جي پنڌ تي هو.  
”حدود العالم“ (تاليف ۳۷۲ھ - ۹۸۲ع) جي مصنف لکيو  
آهي ته ”مروند ننڍي بستي هئي، پر سڪي ستابي ۽ آباد هئي: اُن مان  
نهيل مال جي پيداوار لاءِ مشهور هئي.“

حمدا لله مستوفي پنهنجي ڪتاب ”نزهت القلوب“ (تاليف  
۷۴۰ھ مطابق ۱۳۴۰ع) ۾، مروند کي ’هڪ وڏو شهر‘ ڪوٺي ٿو،  
”جنهن جون پٽيون (يعني ’شهر پناه‘) گولائيءَ ۾، اٺ هزار وڪون

عبون. ”پر لکي ٿو ته، ”هاڻي شھر جو اڏ وڃي پڇيو آهي.“

ڊاڪٽر ميمڻ عبدالمجيد سنڌي (مرحوم) پنهنجي ڪتاب ’سوانح قلندر‘ ۾ لکيو آهي ته ”سندن وطن بابت مختلف روايتون آهن.“ پوءِ پنهنجي راءِ ڏيندي لکي ٿو ته ”مرو“ ”ميمنه“ ”ميمند“ يا ”ميوند“ مان ڪوبه اهڙو نالو مناسب نظر ڪونه ٿو اچي، جنهن مان مروندي ٺهيو هجي. ان کان سواءِ، اهي شهر آذربائيجان ۾ نه آهن. اڪثر تذڪري نگار متفق آهن ته سندن وطن آذربائيجان ۾ هو، جتي صرف ’مروند‘ شهر جو نالو ملي ٿو. سو، چئي سگهجي ٿو ته صحيح نالو مروند آهي، پر ”ي“ پڇاڙي وڌائڻ وقت ”و“ به وڌايو ويو آهي. ي ۽ و جي واڌاري لاءِ ميمڻ صاحب ڪوبه دليل ڪونه ڏنو آهي.

\* \* \*

مٿين راين پڙهڻ مان معلوم ٿئي ٿو ته عالم ۽ محقق قلندر لعل شهباز جي سن پيدائش وانگر سندن جاءِ پيدائش جي باري ۾ به متفق ڪونه آهن. بهرحال، انهيءَ باري ۾ هي ڳالهيون اهم آهن:

(۱) حڪيم فتح محمد سيوهاڻي ”مروند“ ۽ ”مروند“ ۾ ڪوبه فرق ڪونه ٿو ڪري.

(۲) لب تاريخ جو مصنف، خداداد خان کين هرات جي پاسي، مروند جو وينل ڪوٺي ٿو، جيڪو سندس چوڻ موجب، افغانستان جي حد ۾ آهي. پر، حقيقت اها آهي ته افغانستان ۾ مروند نالي ڪوبه شهر ڪونهي. سو، هو افغانستان جي ميوند شهر کي مروند ڪوٺي ٿو ۽ لکي ٿو ته: ”سندس اصلي رهائش مروند، يعني

ميوند (ميمند) ۾ هئي، جيڪو هرات جي پسگردائيءَ ۾ آهي.

\* \* \*

مون کي هي رايو پڙهڻ کانپوءِ ائين سمجھ ۾ آيو ته قلندر شهباز جو آبائي شھر ”مرو“ هو. مرو مان مروندي لفظ ٺهيو، سو بلڪل نڪ آهي؛ ”اُتر“ مان ”اُترادي“ لفظ ٺهندو. ”اُتري“ ڪونه ٺهندو. مرو مان مروندي لفظ ٺهندو. مرند مان مروندي ڪونه ٺهندو.

بيو ته ”مرند“ ايران ۾ آهي، پر، ڪڏهن به، ڪوبه ايراني سندن درگاهه تي حاضري ڏيڻ ڪونه ٿو اچي. پٺاڻن جي سندس درگاهه سان وڏي عقيدت آهي. سدائين وڏي تعداد ۾ موتود آهن. سندن تعلق افغانستان سان آهي. ملڪن جون سرحدون پيون متجن. ”وگهي ڪوٽ“ اڳي سنڌ ۾ هو، هاڻي هند ۾ آهي. اڳوڻي زماني ۾، مرو جو شھر اتر افغانستان سان لاڳاپيل هوندو هو، ته ان ۾ عجب ڪونهي.

”طبقات ناصري“ جي مصنف، منهاج سراج جو اصل وطن جوزجان هو، جنهن جون حدون اولھ ۾ هرات، مرو (MERVE) ۽ مرغاب (مرغ آب) سان ملنديون هيون. اولھ طرف ”مرو رود“ جو به رستو هوندو هو، جيڪو ڏاڍو آباد هوندو هو. مرو جون ڪي نديون جوزجان مان لنگهنديون هيون.

انهن ڳالهين جي باوجود، مون مرند کي ردِ ضرر غلط ڳالهه سمجهيو. سو، اسلام آباد ۾ ايراني سفارتخاني وارن سان رابطو قائم ڪيم.

اتي پنهنجو پراڻو يار تسبيحي ويٺو هو، تنهن چيو ته ”آغا، اڄ ئي ايران تيليڪس موڪليون ٿا، ته مرند مان خاطري ڪري ٻڌائن، ته اتي حڪيم فتح محمدجي چوڻ موجب، قلندر شهباز جي والد بزرگوار جي خانقاهه آهي يا نه؟“

مھيني ماسي کان پوءِ جڏهن کيس يادگيري ڏياريم، تڏهن چيائين ته ”آغا تيليڪس جي جواب جو انتظار آهي.“

ٻه چار مهينا ٻيا به ائين گذري ويا، ته سمجھيم ته ”اها تيليڪس اُٺ تي چڙهي ايران ويئي آهي، سا مولائين موتندي به اُٺ تي. سال به ته سفر ۾ لڳي ويندس.“ سو، آسرو لاهي ڇڏيم.

تسبيحيءَ هڪ خوشخبري ٻڌائي هئي، ته راولپنڊيءَ ۾ جيڪو خانہ فرهنگ آهي، تنهن جو ڊٽريڪٽر مرنڊ جو وينل آهي. سو، علامہ اقبال اوڀر يونيورسٽيءَ جي استاد ۽ محقق، ڊاڪٽر شبليءَ تي بار رکيم ته ”مرندي صاحب کان پڇ.“

هن انهيءَ ئي ڏينهن مرندي صاحب سان ڳالهايو ۽ مون کي اطلاع ڏنو ته ”ايران ۾ چاليهارو کن ننڍا وڏا شهر اهڙا آهن، جن ۾ ابراهيم نالي بزرگن جون خانقاهون آهن. انهن مان ڪي آل رسول سيه آهن، جن کي ’امام زاده‘ کوٺيندا آهن.“

پر، مرندي صاحب ائين به چيو ته، ”ڳالهه ڏاڍي منجهائيندڙ آهي، ڇو ته اها تصديق ڪيئن ڪجي، ته مرنڊ ۾ ابراهيم نالي جنهن بزرگ جي خانقاهه آهي، قلندر شهباز جو والد هو يا ڪو ٻيو شخص هو؟“

\* \* \*

هڪ دفعي پير سائين حسام الدين شاه ايران ويو. جڏهن موتيو ته چيائين ته هن پيري ان پاسي وڃڻ ٿيو، جنهن طرف چوندا آهن، ته اتي مرنڊ نالي شهر آهي. مون ڏاڍي پڇا ڪئي. پر، چيائون ته مرنڊ نالي هتي ڪابه وسندي ڪانهي. مون قلندر شهباز جو ذڪر ڪڍيو. پر، ڪنهن به ايراني عالم کي ڪابه خبر ڪانه هئي.

جڏهن تسيبحيءَ سان پير صاحب جي ڳالهه ڪيم تڏهن چيائين ته ”مروند نالي شهر ته موجود آهي. مان پاڻ يورپ کان موٽندي اتي رات رهيو آهيان.“ پر، قلندر شهباز جي سلسلي ۾ خود کيس به ڪا معلومات ڪانه هئي، توڙي جو پاڻ ورهين جا ورهيه پاڪستان ۾ رهيو آهي ۽ سنڌ گهميو آهي.

سو، مون ڳالهه تي غور ڪرڻ کانپوءِ اهوئي نتيجو ڪڍيو، ته ايرانين جي قلندر شهباز ۾ دلچسپي انگري کانهي، جو هن جو ايران سان ڪو واسطو ئي ڪونهي.

\* \* \*

ڳالهه کي سمجهڻ لاءِ اسان کي اهو، ڏسڻ گهرجي ته تاريخي لحاظ کان مرو (MERVE) جي ڪهڙي اهميت هئي؟ مرو تي اهي ڪهڙيون اوچتيون آفتون اچي ڪڙڪيون، جن جي ڪري، قلندر شهباز کي پنهنجو وطن ڇڏي، هندستان جي دور دراز سفر تي اچڻو پيو! سيوهڻ ۾ سڪونت اختيار ڪيائين ته واپس وطن ۾ ڇڻ جو وري نالوئي ڪونه ورتائين؟ ڇو؟

تذڪره نگار عام تاثر اهو ڏيندا آهن ته پنهنجي وطن مان سير سياحت لاءِ نڪتو هو. جي ائين آهي ته پوءِ سير سياحت بعد واپس وطن ڇو نه ويو؟ ابن بطوطه جهڙو سياح به موٽي وطن ويو. جي پيريءَ ۾ پرديس ۾ وفات ڪري ويو، ته پوءِ اها وصيعت ڇو نه ڪيائين ته منهنجي وفات بعد مون کي پنهنجي وطن، يا ڪربلا معليٰ، يا ديار پاڪ ۾ دفن ڪجو.

- ۲۴ -

## قلندر شهباز جي

سنڌ ۾ آمد:

قلندر لعل شهباز جي سنڌ ۾ اچڻ بابت ڪتابن ۾ ڪوبه خاص سبب ڄاڻايل ڪونهي. سنڌ جي تاريخ نويسن ۽ تذڪري نگارن سڀ کان اهم ڳالهه ڏانهن سڀ کان گهٽ توجهه ڏنو آهي.

ڪنهن به واقعي کي سمجهڻ لاءِ ان جو ”پرسمنظر“ (CONTEXT) سمجهڻ ضروري آهي ته ”هي واقعو ڇو ٿيو؟“

جناب انعام محمد اهو اڪيلو مصنف آهي. جنهن ان ڳالهه ڏي پورو پورو توجهه ڏنو آهي ۽ عالمي شهرت جي ڪتاب LITERARY HISTORY OF PERSIA مان قلندر شهباز جي سنڌ ۾ آمد بابت هي اهم تاريخي حوالا ڏنا آهن. سندس اکر سون جي فريم ۾ مڙهائڻ لائق آهن. لکي ٿو ته:

(۱) تيرهينءَ صديءَ عيسويءَ جي شروع ۾، علاؤالدين محمد شاهه خوارزم جي تخت تي ويٺو. سندس سلطنت ايڏي وڏي هئي، جيڏي سلجوقين جي پنهنجي انتهائي اوچ واري زماني ۾ هئي. هڪ طرف اڙل جبلن کان وٺي ايراني نار تائين پکڙيل هئي، ته ٻئي طرف، سنڌو نديءَ کان فرات نديءَ تائين.

(۲) خوارزم جي اها سلطنت پنهنجي پيش رو غزنوي سلطنت، سلجوق سلطنت ۽ غوري سلطنت کان به وڌيڪ مستحڪم هئي، ۽

سؤ کن سال اڃا به قائم رهي ها، پر اهو واقعو، جنهن کيس، بلڪ ڪانس وڏين اهميت وارين طاقتن کي تهنس تهنس ڪري ڇڏيو، سا هڪ آفت هئي. جا اوچتو ڪڙڪڻ کان اڳي، شايد، اڻ ڏٺل ۽ اڻ بدل هئي. دنيا جو چمرو مسخ ڪري ڇڏيائين، اهڙين قوتن کي اڀاريائين، جيڪي اڄ ڏينهن تائين اثر انداز آهن. انسان ذات تي جهڙو عذاب آندائين، تهڙو، دنيا جي تاريخ ۾، اسان جي زماني تائين محفوظ ٿيل رڪارڊ ۾ ته ڪنهن به واقعي کونه آندو آهي؛ انهيءَ مان مطلب آهي (MONGOL INVASION) مغلن جي چڙهائي.

\* \* \*

۳- هلاڪو، مغل شهنشاهه، ۶۵۶ هـ مطابق ۱۲۵۸ع ۾، بغداد تي حملو ڪيو، اسلامي خلافت کي ختم ڪري ڇڏيو ۽ اسماعيلي فدائين جي ’الموت‘ وارن قلعن جي مرڪز کي مسمار ڪري ڇڏيو. ’شيخ الجبال‘ (GRAND MASTER) رڪن الدين خورشاهه ۽ سندس پوئلڳن لاءِ سواءِ ان جي ٻيو ڪوبه رستو ڪونه بچيو، ته هو ٻين ملڪن ۾ وڃي پناهه وٺن ۽ پنهنجون مذهبي سرگرميون جاري رکن. انهن مان هڪڙو چٽو، جيڪو نسب جي لحاظ کان ته اسماعيلي هو، پر عقيدتي حي لحاظ کان ڪونه هو، سيد عثمان مروندي هو.\* هن پنهنجو آبائي شهر ڇڏيو، اوڀر طرف رخ ڪيو، ۽ آخرڪار، سنڌ جي تاريخي شهر، سيوهڻ ۾ سڪونت اختيار ڪيائين.

انعام محمد جي ڏنل مثنين حوالن مان صاف ظاهر آهي ته قلندر لعل شهباز جي ’سنڌ ۾ آمد‘ جو اصل سبب هو سندس وطن تي

\* هت اسان کي اها ڳالهه ذهن ۾ رکڻ گهرجي ته اسماعيلي ايسوسيئيشن ڪراچيءَ جي شيخ اقبال صاحب پڻ مون کي چيو هو ته ’اصل ڳالهه اها آهي ته قلندر شهباز اسماعيلي ڪونه هو‘.

’مغلن جي چڙهائي‘.

قاضي نبي بخش صاحب به پنهنجيءَ تصنيف ۾ اهڙو اشارو ڏنو آهي، ۽ ڊاڪٽر بلوچ صاحب چچ نامي جي فارسي مترجم، علي ڪوفيءَ جي وطن ڇڏڻ ۽ اچ شريف ۾ لڏي اچڻ جو سبب پڻ ’مغلن جو فتنو‘ ڄاڻايو آهي.

مغلن جي چڙهائيءَ (MONGOL INVASION) کي صحيح نموني ۾ سمجھڻ ۽ ڳالهه جي تم تائين پهچڻ لاءِ، اسان کي تاريخ جا ورق پوئتي ورائڻا پوندا. جن ۾ ڏاڍو ڏکيو ڏکيو ڏکيو داستان آهن.

تازو خواهي داشتن گر داغمانه سينه را  
گاهه گاهه باز خوان اين قصه پارينه را



- ۲۵ -

چنگيز خان جو اسرڻ

۽ مغلن جي چڙهائي:

مغل، اصل ۾، گوبيءَ جي رڻ پٽ جا رولاڪَ ماڻهو هئا. فارسيءَ ۾ اردوءَ ۾ اهڙن ماڻهن کي خانہ بدوش ۽ انگريزيءَ ۾ NOMADS ڪوٺيندا آهن. نسلي لحاظ کان منجهن ترڪن ۽ ايرانين جو گڏيل رت هو. کين خاڪ تان ڪٽي اُڇ جي آسمان تي پهچائڻ وارو شخص چنگيز خان هو. ست سؤ سال اڳ سموريءَ انسانذات کي اهڙو ته ڪنبائي ڇڏيائين، جو صدين تائين ايندڙ نسلن جي ذهن مان سندس خوف ڪونه ويو. \*

چنگيز خان جو اصلي نالو تيموجن هو، جنهن جي معنيٰ آهي ”بهترين رُڪُ“، پر چيني زبان ۾ کيس ”تيءَ مڙجن“ ڪوٺيندا هئا، جنهن جي معنيٰ ٿيندي ”ڌرتيءَ جو سڀ کان اعليٰ انسان.“

چنگيز خان جو پيءُ، يَسوڪاڻي پنهنجيءَ بهادريءَ ڪري مشهور هو ۽ مغلن جي هڪ قبيلي جو سردار هو، جنهن کي ’ڪاڪا‘ ڪوٺيندا هئا. مغلن جي ٻوليءَ ۾ اهو لفظ تعظيم ۽ تڪريم جي معنيٰ ۾ استعمال ٿيندو هو. (سنڌيءَ ۾ به ڪاڪا لفظ جي ساڳي معنيٰ آهي.) خانہ بدوش ماڻهن جو هڪ هنڌ ماڳ مڪان ڪونه هوندو آهي. خانہ بدوش معنيٰ ته رلمي ڪلمي تي. اڄ هتي نه سياڻي هُتي. ڪاڪا

مغل به، گوبيءَ جي رڻ پٽ جي ٻين خانہ بدوش قبيلن وانگر، سدائين لڏ پلاڻ ۾ هوندا هئا. گاهه ۽ چاري جي سانگي سان هڪڙي هنڌان لڏو پتي ٻئي هنڌ هليا ويندا هئا. ڪٿي به ڪچا پڪا گهر اڏي ڪونه هندا هئا. بيل گاڏين وانگر ڦيٽن تي بينل گول گهرن ۾ رهندا هئا، جيڪي تنهن جي طرز تي ٺهيل هوندا هئا. انهن کي ڏانڊن بدران گهوڙا (۽ رينڊيئر) چڪيندا هئا.

اهڙن گهرن کي 'يُرت' ڪوٺيندا هئا. منحمن بخارا جا ٺهيل غاليجا ۽ گمريلو قيمتي سامان، مثلاً، زالاڻا ريشمي وڳا ۽ چانديءَ جا گهم گنا رکيل هوندا هئا. اهي ڪنهن شاطر عرب تاجر کان 'جنس جي بدلي ۾ جنس' جي واپاري اصول تي ورتل هوندا هئا، يا وري ڪنهن تجارتي قافلي مان چوريءَ يا ڦرلٽ وسيلي ڦهليل هوندا هئا. پر، انهن کان به اهم هوندا هئا هٿيار، مثلاً، ڀالا، بڙڇيون، نیزا، زرهون ۽ تيرن جون بنيون، جيڪي 'يُرت' جي پاسن کان پيون لڙڪنديون هيون.

'يُرت' جي وچ ۾، پٿر مان ٺهيل چلم هوندي هئي. چوڪرين جي بلي اهو ڪم هوندو هو، ته چلم کي وسائڻ نه ڏين. 'يُرت' جي ڇت ۾ گڙڪ هوندو هو، جنهن مان چلم جو دونهون هر وقت نڪرندو رهندو هو.

تيموجن جو پيءُ به ٻين قبائلي سردارن وانگر هڪ سينگاريل 'يُرت' ۾، پنهنجين زالن ۽ ٻارن سان رهندو هو. تيموجن سندس وڏو پٽ هو. جڏهن رات ٿيندي هئي ته وڏيءَ عمر وارا گائڻا ۽ وچائڻا ميراثي، يڪتارا ڪٽي، هڪڙي 'يُرت' مان ٻئي 'يُرت' ۾ ويندا هئا ۽ اڳوڻن سردارن جي بهادريءَ جا داستان ۽ قصا ڪٽندا هئا. ٻاهر رڻ پٽ ۾ برف وسندي رهندي هئي، پر، اندر 'يُرت' ۾، چيستن جي باهه ڏڪندي رهندي هئي،

جنم جي سو جهري ۽ تَوَ تي، ننڍڙو تيموجن اهي داستان ڏاڍي شوق سان ٻڌندو هو. اتان ئي کيس خبر پئي ته پاڻ، حاڪمي اکين وارن ماڻهن جي نسل مان آهي ۽ سندس تَزَّ-ڏاڏي، ڪابل خان، هڪ پيري چين جي بادشاهه کي ڏاڙهيءَ کان جملي چڪيو هو، جنم ڪري کيس زهر ڏيئي ماريو هئائون.

هڪڙي ٻيڙي ڏاهي ماڻهو تيموجن کي راز جي ڳالهه ٻڌائي. چيائينس ته، ”چين جو ملڪ ۽ ماڻهو هڪ سو حصن ۾ ورهائجن، ته اسان ان جي هڪ حصي جيترا به ڪونه آهيون. پر، رڳو انهيءَ ڪري، منهن ڏيئي سگهيا آهيون، جو خان بدوش آهيون ۽ وڙهڻ ڄاڻون ٿا. جڏهن مقابلي جو ست نٿا ساريون، ته لڪي ٿا وڃون. ڀلا، جي گهر ۽ ڳوٺ ۽ شهر ٻڌي وهون، ۽ رهڻي ڪمڻيءَ جو اهو طور طريقو بدلايون، ته به سگهيا ستابا ڪونه ٿينداسون. ٻيو ته مڙهيون ۽ مندر ماڻهو کي نمائڻي ۽ باجهه سيکارڻ ٿا. ماڻهن تي چڙهت اهو ٿو ڪري، جيڪو ويڙهاڪ آهي.“

\* \* \*

گوبيءَ جي رڻ پٽ ۾ انساني حياتيءَ جي ڪا اهميت ڪانه هئي. ڪو مٿو ته ڇا، بچيو ته ڇا. رڻ پٽ جي اترئين علائقي ۾ ڄاول ٻار سختيون سمڻ سگهندا ڪونه هئا: انهن ۾ ڄمندا هئا ۽ انهن ۾ ئي وڏا ٿيندا هئا. ڪچڙيءَ عمر ۾ ماءُ جي ٽيڇ ڇڏي، گهوڙين جي کير پيڻ تي اڃا هرندا مَس هئا، ته کين پنهنجن پيرن تي بيمٿو پوندو هو.

يُرت ۾، باهه جي ڀر پاسي واري جاءِ ويڙهاڪ ماڻهن ۽ مهمانن لاءِ مقرر هوندي هئي، زالون ٿورو ڀرپور، ڪاٻي پاسي سان وهنديون هيون. ٻارن کي پنهنجي لاءِ ڪنڊ پاسي سان جاءِ ڳولڻي پوندي هئي.

ماني کائن مهل به ائين ٿيندو هو. چيٽ جي مند ۾، جڏهن ڳئون ۽ گهوڙيون کير جام ڏينديون هيون، تڏهن سپڪجھ نيڪ ٺاڪ هوندو هو. ريون چري چري، سڻپيون ۽ تلميون ٿي پونديون هيون. شڪار جي به ڪمي ڪانه هوندي هئي. سو، شڪاري ڏهري دور بدران هرڻ ۽ بعضي رڇ ماري ايندا هئا. سپڪجھ ڪُني ۾ رچمندو هو. سڀ کان اول ڏاڍا مڙس، پنمنجيءَ پسند موجب، ڪُني مان بوڙ ڪڍندا هئا، ٻئي نمبر تي ٻيڙن مردن ۽ عورتن کي وارو ملندو هو. ٻارن لاءِ رڳو اوڀر بچندي هئي، جنهن ۾ به کين هڪٻئي سان چٽاڀيٽي ڪرڻي پوندي هئي. ڪتن لاءِ ڪو سڪڻو هڏو بچيو نه بچي جهڙو.

\* \* \*

’سور‘ ۽ ’سختيون‘ تيموجن جي پهرين پهرين ميراث هئي. خان بدوش قبيلن جا هڪٻئي سان جھيڙا جھڳڙا ڪندا ئي ڪونه هئا. تيموجن جي ماءُ ڪاڪا قبيلي جي ڪانه هئي ڌاري هئي، پر، ڏاڍي سمڻي هئي. تيموجن جو پيءُ، يسوڪائي، سندس پرڻي رات، پراڻي قبيلي مان کيس زوريءَ کڻي آيو هو. ڪاڪا قبيلي وارن کي سڄمندو هو، ته اڳلا به پلٽ ڪرڻ کان اصل ڪونه مڙندا. ٿيو به ائين. تيموجن جو پيءُ ڪنهن هنڌ مهمان ٿي ويو. اتي ڊوهه ڪري، زهر ڏيئي ماري ڇڏيائونس. تيموجن کي خبر پئي ته گهوڙي تي سوار ٿي فوراً اتي پهتو. پر، مئل پيءُ جي لاش تي وڃي بيٺو. چڱيءَ دير تائين رهندو رهيو. موٽي آيو، ته پهريون پهريون مسئلو جيڪو اڳيان آيس، سو اهو هو ته سندس قبيلي وارا ٻڌتر ۾ هئا، ته هاڻي ڪيئن ڪريون؟ وڏو پاڻي وهي ويو. هن ٻار جي اڳواڻيءَ هيٺ رهڻ مان آخر ڇا ورتندو؟ نيٺ، اڌرڪ سندس ساٿ ڇڏي ويا ۽ باقي جيڪي بچيا، سي به لاچار

انڪري جو تيموجن جي ماءُ کين ليلايو، ته ’همت ڪريو، حوصلو نه ڇڏيو. پنهنجي سردار جي گهر کي ائين اڪيلو ڇڏي نه وڃو‘.

اهو مسئلو اڃا اتي ائين ئي هو، ته ٻئي قبيلي، موقعي جو فائدو وٺي، مٿن ڪاهه ڪئي. ڪاڪا قبيلي جي قبضي ۾ جيڪي چراگاهه هئا، تن تي انهيءَ قبيلي وارن جي اک هئي. ون ونان ٿي وئي. ڪاڪا قبيلي وارن مان ڪي مارجي ويا، ته ڪي ڀڄي ويا. تيموجن جي ماءُ، پنهنجن ٻن ٽن ٻارن سان ڪنهن چُر ۾ وڃي لڪي. تيموجن پاڻ ڀر وارين پهاڙين ۾ لڪي ويو، پر تن ڏينهن جي بڪ چتو ڪيس، ته نيٺ ميدان ۾ لهي آيو. دشمن اڳيئي سندس تاز ۾ ويٺو هو. پڪڙي، اول سندس هٿ ٻڌائون ۽ پوءِ چيلم ۾ رسو وڌائون. ان کانپوءِ ”ڪانگ“

(Kang) کڻي آيا، جو ڪان جو هڪ چڪرو هوندو هو. ان کي چيري به اڌ ڪندا هئا ۽ وچ تي ايترو ڳڙڪ ڪندا هئا، جو منجهس مائموءَ جي منڍي ڦاسي. پوءِ ٻئي اڌ ملائي، پيچ ڪسيندا هئا، ته ڄڻ ڪان جو جنڊ مائموءَ جي ڳچيءَ ۾ پئجي ويو.

تيموجن کي ائين قابو ڪري، سندس قبيلي جا ڀُرت، گهوڙا ۽ گهوڙيون ڪاهي، پنهنجي قبيلي ۾ موٽي آيا. هڪڙي ڀُرت ۾ تيموجن کي بند ڪري، مٿس پهريدار ويهاريائون. پاڻ فتح جو جشن ملهائڻ لڳا. کاڌا پيتا راڳ روپ شروع ٿيا. آڌيءَ اسر جو هرڪو وڃي ستو: ڪو فتح جي خوشيءَ ۾ مسرور، ته ڪو شراب جي نشي ۾ مخمور. اڪيلو تيموجن بيوس اپن پيرين بيٺو رهيو. ڳچيءَ ۾ ڪانگ پيو هئس، سو پٽ تي لپتي به نٿي سگهيو. هٿ ته هئين قابو ٻڌل هئس. ائين وڏي رات گذري وئي. پهريدار اوجاڳو ڪري ٽڪو، سو ڪنهن مهل سندس اک به لڳي وئي. تيموجن سمي ڪيو، ته مهل اها آهي، ته ته

جان وئي! آهستي آهستي اڳتي وڌي، ننڍاڪڙي پمريدار کي پنهنجيءَ  
 ڳچيءَ ۾ پيل ڪانگ اهڙي ته زور سان اوچتو نڪاءُ ڪرايائين، جو هو  
 اُمالڪ وڃي پٽ تي ڪريو ۽ ڏندڻجي ويو. اهو لقاءُ ڏسي، پاڻ وٺي  
 ڀڳو. اوچتو کڙڪو جو ٿيو، ته الاهي ماڻهو جاڳي پيا. اڃا جو ڏس ته  
 تيموڄن آهي ئي ڪونه! پمريدار بيموش پيو آهي. سي هڪدم گهوڙن  
 تي سوار ٿيا ۽ تيموڄن جي پويان پيا، جيڪو پڇندو پڇندو وڃي  
 پاڻيءَ جي وهندڙ نالي تي پهتو. گهوڙيسوار به پٺيانئس ’ٿاٻڙ‘ ’ٿاٻڙ‘  
 ڪندا ٿي آيا. تيموڄن کين ڏسي پاڻيءَ ۾ گهڙيو ۽ ايترو اندر هليو  
 ويو، جو باقي رڳو سندس منڍي وڃي مٿي بچي. پوءِ ڪنڌيءَ تي بيٺل  
 ٻوڙن ۽ جنگ ۾ لڪي بيمو رهيو. ايتري ۾ گهوڙيسوار به اچي پهتا.  
 ڪي هيڏي ته ڪي هوڏي، ڪي پاڻيءَ ۾، ته ڪي جنگ ۾ ۽ ڪي وري  
 ٻوڙن ۾ کيس ڳولڻ لڳا. پر، ناڪام ٿيا ۽ پوئتي موٽڻ کان سواءِ ٻيو  
 ڪو چارو ڪونه ڏٺائون. هڪڙو چٽو اتان اچي لنگميو، جتي تيموڄن  
 پاڻيءَ وارن ٻوڙن ۾ لڪو بيٺو هو. کيس ڏسي ورتائين. پر، روح ۾ ڪو  
 رحم پيس، سو ڪڇيائين ڪونه، ماڻڙي ڪري اڳتي هليو ويو.

جڏهن سڀ موتي ويا، ته تيموڄن ٻاهر نڪتو. ڪانگ کيس ڏاڍو  
 ڪڪ ڪري وڌو. سوچي، سوچي، نيٺ وري دشمن جي ڪئمپ جو  
 رستو ورتائين. رات جو پويون پهر هو، ته اتي پهتو ۽ انهيءَ ئي شخص  
 جي يُرتَ ۾ اندر هليو ويو، جنهن کيس پاڻيءَ ۾ ڏٺو هو. اوچتي کڙڪي  
 تي، هو ننڊ مان جاڳي پيو. ٽمندڙ پاڻيءَ ۾، تيموڄن کي پنهنجين اکين  
 اڳيان ائين بيٺل ڏسي، گهمرائجي ويو. اول ته ڏاڍو ڊڄي ويو، پر، پوءِ  
 اٿيو ۽ اوزار کڻي، تيموڄن جي ڳچيءَ مان ڪانگ ڪڍيائين، سندس  
 ٻڌل هٿ چوڙيائين ۽ کيس گهوڙين جو کير ۽ ٻاجهريءَ جو پٽ کائڻ لاءِ

ڏٺائين. ان کان پوءِ سر ٻاٽ ڪيائينس ته ”هاڻي پڇي وڃ. ڪنهن ڏسي ورتو، ته اڄ کان پوءِ منهنجي يَرتُ مان نڪرندڙ دونهن هميشه لاءِ وسامي ويندو.“

\* \* \*

تيموجن جڏهن دشمن جي قيد مان آزاد ٿي نڪتو، ته سندس عمر تيرهن ورهيه هئي. گوبيءَ جي رڻ پٽ ۾ هن لاءِ حياتي آسان ڪانه هئي. سڀ کان اول کيس ماءُ، پيءُ ۽ ڀائرن کي ڳولڻو پيو. پوءِ دشمنن کان کين ۽ پاڻ کي بچائڻو پيو. انهن جي وچ ۾ پاڻ ائين ئي هو جيئن ڪا جمرڪي بکين بازن جي وچ ۾. ايندڙ چار سال هن وڏيءَ همت ۽ حرقت سان گذاريا. سترهن ورهين جو ٿيو، ته پنهنجن پيرن تي بيمڻ جهڙو ٿيو. شادي ڪري آيو. آهستي آهستي اها ڳالهه چؤطرف مشهور ٿيندي ويئي ته تيموجن ۽ سندس ڀائر زور وٺي رهيا آهن. ماڻهو هوريان هوريان وري سندس جهمڊي هيٺان جمع ٿيڻ لڳا. نيٺ چڱو ڪٽڪ ٿي ويو. پر، ايتري ۾ سندس دشمنن فيصلو ڪن جنگ جي تياري ڪري ورتي. هڪ سردارُ پَلا ٻئي سردار کي ڪيئن سمهندو؟ تيموجن ۽ سندس ڀائرن به پڇ ڊڪ ڪري تيمه هزار ماڻهو گڏ ڪري ورتا. پر، سندس دشمنن جو لشڪر هڪ لک هو. خوفناڪ لڙائي لڳي. سڄو ڏينهن ماڻهو وڙهندا ۽ مرندا رهيا. لاشن جا ڍير لڳي ويا. هرڪو زخمن سان چڪنا چورُ هو. تيموجن ته سڄو ئي رتو رت ٿي ويو. سڄ لٿو، ته جنگ جي ميدان جو نظارو به بدلجي ويو. تيموجن سوڀارو ٿيو. دشمن جا باقي بچيل سپاهي پڇڻ لڳا ۽ سندن سپهه سالارن مان ستر چٽا گرفتار ٿيا، جن کي تيموجن جي حڪم تي تنگو ٽالي ڪري، ڪٿي ٽچڪندڙ تيل جي وڏن ڪڙاهن ۾ اڇلايائون. ٽچڪي ٽچڪي،

جيئري ئي ڪباب ٿي ويا.

تيموجن جو خواب اهو ئي هو، جو ننڊين م يڪتاري تي  
لوڪ داسنان ٻڌندي لڏو هڻائين، ته وڏو ٿي، سمورن خانہ بدوش قبيلن  
کي ماري مڃائيندس ۽ گوبيءَ جي رڻ پٽ تي حڪومت ڪندس. پر،  
سندس قسمت اڳيئي ڪي ٻيون واٽون گهڙي ڇڏيون هيون.



- ۲۶ -

### مغلن جي چين تي چڙهائي

چين هر زماني ۾ دنيا جي وڏي طاقت رهي آهي. ست سو سال اڳ به هو ۽ اڄ به آهي. چين جو شمار دنيا جي انهن متقدم ملڪن ۾ ٿئي ٿو، جتي سنڌ وانگر، هزارين ورهيه اڳ انساني تهذيب جا اولين ڳوٺ ڦٽا هئا.

دنيا جا شاه ۽ شهنشاه چيني ريشمي ڪپڙو ۽ کاڌي پيئي جا چيني ٿانو ۽ چيني دوائون هڪٻئي کي تحفي طور ڏيندا هئا. انهن جي تجارت مشرق ۽ مغرب جي ڏورانهن ڏيمن ۾ ٿيندي هئي. انهن ئي تجارتي قافلن 'شاهراه ريشم' (SILK ROUTE) کي جنم ڏنو.

چين جو بادشاهه خاقان سڏبو هو يعني خانن جو خان. سندس فوجن ۽ لشڪرن جي سکيا ۽ اڳواڻي، وڏا وڏا جرنيل ۽ فيلڊ مارشل ڪندا هئا. ورلي ڪنهن ملڪ يا قوم کي چين تي حملي ڪرڻ جي جرئت ٿيندي هئي. البت، ايترو هو ته چين جي اُتر اولهه واري سرحد تي، مغل ۽ ٻيا وحشي، خانہ بدوش قبيلا، موقعو ۽ مهل ڏسي، چين جي شمرن ۾ ڦرلٽ ڪري پڇي ويندا هئا. سو، چين جي بادشاهن انهن حملن کي روڪڻ لاءِ هڪ عظيم ديوار تعمير ڪرائي، جيڪا پندرهن سو ميل ڊگهي هئي. زمين کان پنڄوويهه فوٽ اوچي هئي ۽ موڪري ايتري هئي، جو ڇهه گهوڙيسوار، مٿس هڪ ئي قطار ۾، ڪلموڪلمي ۾ ملائي، پھري لاءِ هلندا هئا.

انهيءَ حفاظتي اپاءَ وٺڻ کان سواءِ ائين به ٿيندو هو، ته جڏهن ڪو طاقتور بادشاهه چين جي تخت تي وهندو هو، ته ديوار جي پريڻن پاسي، گوبيءَ جي رڻ پٽ ۾ جيڪي خانہ بدوش قبيلو هوندا هئا، تن جي سردارن کان ڏن وٺندو هو. پر، جڏهن بادشاهه ڪمزور هوندو هو، ته انهن وحشي قبيلن کي خوش رکڻ لاءِ سندن سردارن کي چاندي، ريشم، رنگيل چمڙي جون ڪلون، زمرد جا گلدان ۽ اناج جون پوريون تحفي طور موڪليندو هو.

جڏهن چنگيز خان گوبيءَ جي خانہ بدوش قبيلن: تاتار، ويگر، مرڪيت، ڪريت، نائيمس ۽ مغلن کي مغلوب ڪري، سندن 'خان' بڻيو، ته چين جي بادشاهه کيس باغي قبيلن جو سربراهه تسليم ڪيو. جڏهن چين جو پيڙو بادشاهه مري ويو، ته سندس نوجوان پٽ تخت تي ويٺو. قد جو ڊگهو هو ۽ ڏاڙهي ڏاڍي شاندار هئي. تصويرن ناهن ۽ شڪار ڪرڻ ۾ خاص دلچسپي هئس. سندن سپاهي، ٻين ماتحت سردارن وانگر، مغلن جي خان کان به ڏن وصول ڪرڻ لاءِ شاهي فرمان کڻي آيا.

چنگيز خان چين جو شاهي فرمان، دستور موجب، گوڏن پر ڄمڪي وٺڻ بدران بيٺي ئي ورتو. چين جي طرف نياز نوڙت سان ڪنڌ ڄمڪائڻ بدران ٿڪ ڇڏيائين. پوءِ شاهي سپاهين کان پڇيائين ته ”چين جو نئون بادشاهه ڪير آهي؟“ جڏهن هنن نئين بادشاهه جو نالو ڪنيو ته چيائين ته ”اهڙي نڪمي مائموءَ جي مان پرواهه ڇو ڪريان؟“ ائين چئي گهوڙي تي لانگ ورائي هليو ويو.

رات جو خانہ بدوش قبيلن جي سردارن سان صلاح ڪيائين ۽ ٻئي ڏينهن صبح جو شاهي سپاهين کي پاڻ وٽ سڏائي کين جواب

ڏنائين ته ”اسان جو علائقو، گوبيءَ جو رڻ پٽ هاڻي اهڙو ته منظم آهي، جو اسان چين اچي سگهون ٿا. پر، چين جي بادشاهه جو ملڪ ايڏو منظم آهي، جو اسان جي آجيان ڪري سگهي؟ اسان اهڙي لشڪر سان اينداسين، جيڪو سمنڊ وانگر گجندو ايندو. اسان کي ان ڳالهه جي پرواهه ڪانهي ته توهان اسان کي مهمان ٿا سمجھو، يا دشمن سمجھي، لڙائي ٿا ڪريو. جي چين جو بادشاهه اسان سان دوستي ڪندو، ته اسان کيس پنهنجي هڪ ماتحت وانگر حڪومت ڪرڻ ڏينداسين، پر جيڪڏهن جنگ ڪندو، ته اها تيسين جاري رهندي، جيسين اسان ٻنهي مان هڪ ختم ٿئي.“

چنگيز خان جو جواب سڌو سنئون اعلان جنگ هو. هوڏانهن چين به اڃا ونگر وات ڦاڙيو ويٺو هو. پر، چنگيز خان جي اڳواڻيءَ هيٺ مغل شمسوارن جا گهوڙا، ڌرتيءَ جي سيني تي پنهنجن سڀني جا ڏونڪا هڻندا، ڏانهن هٽڪارون ڪندا هليا. -- ’مغلن جي چڙهائي‘ چين جو مُقدر ٿي چڪي هئي.

دنيا جا تاريخ نويس اڄ ڏينهن تائين اهو رازُ سمجھي نه سگهيا آهن، ته گوبيءَ جو هڪ رولو ۽ اڻ پڙهيل شخص، چين جهڙي طاقتور ملڪ جي عظيم جرنيلن ۽ فوجي ماهرن کي شڪست ڏيڻ ۾ ڪيئن ڪامياب ٿيو! پر، خود چنگيز خان جو هڪ قول انهيءَ راز کي سمجھڻ ۾ مدد ڏئي ٿو. چيائين ته ”ڪنهن به ديوار جي مضبوطي انهيءَ ڳالهه تي منحصر آهي، ته ان جا محافظ ڪيتريءَ همت سان ان جو بچاءُ ڪري سگهن ٿا.“

چنگيز خان چين فتح ڪيو، ۽ مٿس پنهنجو نائب مقرر ڪري، پاڻ وري گوبيءَ جي رڻ پٽ ڏانهن موٽيو. چين جي باغن بستنان،

شانداز شمرن ۽ سونمري تاج تخت وارن محلاتن لاءِ کيس ڪابه رغبت ڪانه هئي. گوبيءَ جي رڻ پٽ ۾ پنهنجو تختگاهه قائم ڪرڻ لاءِ 'قراقرم' نالي هڪ شمر ٻڌائين، جيڪو هڪ پوٺي ۾ اڏيل هو. چوڌاري واريءَ جا وڇوڙا تند ۽ تيز هوا هوندي هئي. آسپاس ڪوبه وڻ تن يا ٽڪري به ڪانه هئي. جايون ڪڇيءَ مٽيءَ مان ٺهيل هيون يا وري ڪڪن جون لانيون هيون. انهن جي چوڌاري ڪاري رنگ جا يَرت هئا. قراقرم ۾ گهٽيون ته هيون ئي ڪونه. منجھس پٿر جي ٺهيل هڪ مسجد هئي ۽ ٻڌ ڌرم وارن جو مندر به هو، جو ڪاٺ جو ٺهيل هو ۽ عيسائين جي هڪ ديول به هئي. هر ڪنهن کي عبادت جي آزادي هئي. چنگيز خان ۽ سندس قبائلي مغل هڪ خدا کي مڃيندا هئا ۽ آسماني طاقت کي تنگري ڪوٺيندا هئا.

چنگيز خان کي هاڻي گاهه ۽ چاري لاءِ رڻ پٽ ۾ رلڻ جي ضرورت ڪانه هئي. وٽس ڪيئي گدام پريل هئا، جن ۾ چانورن ۽ ٻاجهريءَ جي ڪمي ڪانه هئي. گهوڙين جو کير به جامر هو ۽ گهوڙن لاءِ سڪل گاهه به هر وقت موجود هو.

چنگيز خان سان ملڻ لاءِ ٻاهرين ملڪن مان جيڪي سفير ايندا هئا، تن کي سپاهي سرحدن تي ئي روڪيندا هئا. پوءِ پنهنجي پھري هيٺ قراقرم وٺي ايندا هئا. شمر ۾ پير پائڻ کان اڳ کين هٿيارن جي تلاشي ڏيڻي پوندي هئي. جڏهن خان 'هاڻو' ڪندو هو، تڏهن سفيرن کي وٽس پيش ڪندا هئا. اهڙن موقعن تي خان هڪ وڏي تنبوءَ ۾، هيٺاهينءَ بئيج تي وهندو هو. ڪاٻي پاسي کان سندس پٽ -راڻي، بُورٽائي، ڪانئس ٿورڙو هيٺ وهندي هئي. چنگيز خان ساڻس جوانيءَ ۾، وڏي شوق سان، پر پنهنجي پيءُ جي اجازت سان، شادي ڪئي

هئي. چئني طرفن کان تنبوءَ جي پاسن سان رکيل بينچن تي قبائلي سردار پنهنجي پنهنجي منصب موجب وهندا هئا. تنبوءَ جي وچ ۾، ڪانڊيرن ۽ چيئن جي هلڪي باهه ٻرندي رهندي هئي. تنبوءَ جو ڏکڻ طرف کليل هوندو هو، جتي سفيرن جي آجيان لاءِ پڪل گوشت، گهوڙين جو ڪير ۽ ميوو رکيل هوندو هو. سفير پاڻ سان سوغاتون آڻيندا هئا. جڏهن خان جي اڳيان پيش ٿيندا هئا، ته جهڪي تعظيم جو سجدو ڏيندا هئا. قبائلي سردار پاڻ ۾ آهستي ڳالهه بولم ڪندا رهندا هئا، پر جڏهن خان ڳالهائيندو هو، ته چپ ٿي ويندا هئا. خان ٿورڙو ڳالهائيندو هو ۽ ڪم جي ڳالهه ڪندو هو. سندس گفتو فرمان ۽ قانون هوندو هو. ان کان پوءِ ڪنهن کي به ڳالهائڻ جي نه اجازت هوندي هئي ۽ نه جرئت.

چنگيز خان چين کي فتح ڪرڻ کان اڳ ڏکڻ ۾ تهپيت جي ’هيا‘ حڪمرانن تي چڙهائي ڪري، کين به مطيع ۽ مغلوب ڪري آيو هو. هنن ساڻس دوستانو لڳ لاڳاپو پڪو ڪرڻ لاءِ کيس پنهنجي هڪ شمرادي پرنٿائي ڏني هئي. چين مان به هڪ شمرادي پرڻجي آيو هو. سمئين زالن سان دل هئس. هڪ دفعي ڪنهن چيس ته ”اوهان جي فتح ڪيل ملڪن ۾، هڪڙي زال ڏاڍي سمهي آهي، پر اها خبر ڪانهي ته ڪاٿي آهي؟“ چنگيز خان چيس ته ”مون لاءِ ايتري معلومات ڪافي آهي. مان کيس ڳولي لهندس.“ انهن زالن مان به کيس اولاد هو. پر ان کي شاهي نسل جو درجو ڪونه هو. رڳو خاڪي اکين واريءَ راڻيءَ پورٽائيءَ جا چار پٽ سندس شمرادا هئا؛ وڏي جو نالو توشي هو، ان کان پوءِ چغتائي هو، ان کان پوءِ اوڪتائي هو، ۽ چوٿين ۽ سڀ کان ننڍي جو نالو تولي هو.

هندستان ۾ مغل بادشاهت جو بنياد وڃمندڙ بابر بادشاهه  
ڇڻائيءَ جي اولاد مان هو.

\* \* \*

قراقرم جي هڪ طرف چين جي سلطنت هئي، ته ٻئي طرف  
خوارزم شاهه جي مسلم سلطنت، جنهن جو بادشاهه علاؤالدين محمد  
شاهه وڏو جنگجو ۽ دلير شخص هو. پري پري سندس ڏهڪاءُ هو. خان  
کي ساڻس هٿ اٽڪائڻ جو شوق ڪونه هو. سو، ساڻس واپاري ناتا  
رڪڻ ٿي گهريائين. پيغام ڏياري موڪليائينس ته:

”مان مبارڪون ۽ سلامَ موڪليان ٿو. مون کي تنهنجيءَ  
طاقت ۽ وڏيءَ سلطنت جي خبر آهي. توکي پنهنجو  
پيارو پٽ سمجهان ٿو. توکي خبر هوندي ته مون چين  
۽ ڪيتريون ترڪ قومون مغلوب ڪيون آهن. منهنجو  
ملڪ بمادرن جي چانوڻي آهي ۽ چانديءَ جي کاڻ  
آهي. مون کي ٻين ملڪن جي ضرورت ڪانهي. مان  
سمجهان ٿو ته اسان ٻنهي جي دلچسپي ان ڳالهه ۾  
آهي ته اسان جي رعيت هڪ ٻئي سان واپار ڪري.“

مغلن جي اسرندڙ طاقت جي لحاظ کان اهو ٿڌو نياپو هو. چين  
جي بادشاهه ڏانھن ته چنگيز خان سڌو سنئون بي عزتيءَ وارو جواب  
موڪليو هو. پر، خوارزم شاهه جي مسلمان بادشاهه کي تجارت جي  
آڇ ڪيائين ۽ چانديءَ جون سرون، سفيد اڻ جي وارن مان ٺهيل چوڻا  
۽ زمرد مان ٺهيل قيمتي ساز سامان تحفي طور موڪليائينس. پر،  
علاؤالدين محمد شاهه کي طاقت جو ڏاڍو ڪو گهمندو هو. خوش ٿيڻ  
بدردان، بچان لڳس ۽ چڙ مان چيائين ته ”اهو چنگيز خان وري ڪير

آهي؟ چين فتح ڪيو اٿس ڇا؟ سندس لشڪر منمنجي لشڪر جيترو آهي؟“

قاصدن جيئن تيئن ڪري، ڳالهه ڪي ناهيو ۽ ٻنهي بادشاهتن جي وچ ۾ واپاري لڳ لاڳاپا قائم ٿيا.

بغداد ۾ اسلامي خليفو خود خوارزم جي بادشاهه علاؤالدين محمد شاهه کان ڊنل هو، جو هو سندس پرواهه ئي ڪانه ڪندو هو. مسلمان ملڪن ۾ ڏاڍا مڙس جڏهن هڪٻئي جا تاج ۽ تخت اونڌا ڪرڻ ۾ ڪامياب ٿيندا هئا، تڏهن خليفو سرسي ڪندڙ شخص کي پنهنجو فرمان ۽ مبارڪباد موڪلي، حڪمران تسليم ڪندو هو. حق ۽ ناحق جو ڪلمو چوڻ جي منجھس همت ڪانه هئي. جڏهن خوارزم جي بادشاهه علاؤالدين محمد شاهه زور ورتو ته خليفو وري به ائين ڪيو. پر، علاؤالدين محمد شاهه کي خليفو جي فرمان جي ضرورت ئي ڪانه هئي. اتلو کيس اڪيون ڏيکارڻ لڳو. سو، خليفو چنگيز خان ڏانهن خفيه نموني ۾ ايلچي موڪليو ته ’هن بلا مان منمنجي جان ڇڏايو‘. پر، چنگيز خان کيس گوش ڪونه ڏنو. انهيءَ جو هڪ سبب اهو هو ته پاڻ علاؤالدين محمد شاهه سان واپاري عهدنامو ڪري چڪو هو.

خان جو اصول هو ته، ”ماڻهوءَ کي هر حال ۾ پنهنجو سخن پاڙڻ گهرجي.“ سندس حڪومت ۾ وڏي ۾ وڏا ڏوهه وعدي خلافي ۽ ڪوڙ ڳالهائڻ هئا. سپهه سالارن توڙي سپاهين کي معلوم هو ته ڪوڙ ڳالهائڻ جي سزا موت آهي، سو جڏهن کانئن ڪا خطا ٿيندي هئي، ته پنهنجو پاڻ اچي خان کي ٻڌائيندا هئا. پوءِ بعضي کين معافي ملندي هئي ۽ بعضي موت جي سزا. پر، هو انهيءَ کي عزت جو موت سمجهندا هئا ۽ خوشيءَ سان قبول ڪندا هئا.

خان جو ايڏو ته ڏُر هو، جو سندس بادشاهيءَ جي هڪ چيڙي کان ٻئي چيڙي تائين ڪابه ڪناري ۽ جوان زال، پنهنجو سامان هڙ ۾ ٻڌي، وڏي آرام سان اڪيلي سفر ڪندي هئي. ڪنهن جي مجال هئي، جو ڏانمسن اک ڪڍي ڏسي! خان آندا ڪڍي ڇڏيس! خان پنهنجن سردارن ۽ سپاهين تي خاص طرح مهربان هوندو هو. ڏاڍو سخي هوندو هو. کين انعام اڪرام ڏيندو هو. ٻين بادشاهن وانگر پنهنجا مٿ مائت ڪونه مارتيندو هو. مذهبي معاملن ۾ ته مائتن کي مڪمل آزادي ڏيندو هو.

پر، خان جا اهي سونهري اصول رڳو پنهنجيءَ رعيت ۽ دوستن لاءِ هئا. دشمنن سان ڪوڙ ڪرڻ، کين دوکو ڏيڻ، ڦرڻ ۽ مارڻ هن لاءِ فخر جي ڳالهه هئي. هڪ دفعي، خان پنهنجي ڪنهن مغل سپاهيءَ کان پڇيو ته، ”دنيا ۾ سڀ کان سٺي ڳالهه ڪهڙي آهي؟“  
سپاهيءَ جواب ڏنو ته، ”کليل ميدان هجي، ڏينهن صاف، چتو ۽ روشن هجي، تيز رفتار تازي گهوڙو هجي ۽ شڪار لاءِ ٻانڻن جي ڪرائيءَ تي باز ويٺل هجي.“

چنگيز خان چيس ته، ”دشمن کي چيٽائڙن، کيس پنهنجي پيرن ۾ لپيٽندي ڏسڻ، سندس گهوڙا ڪسڻ، مال متاع ڦرڻ ۽ سندس زالن کي پار ڪڍندي ٻڌڻ ۾ وڌيڪ مزو آهي.“

\* \* \*

مغلن جو هڪ واپاري قافلو خوارزم شاهه جي بادشاهيءَ ۾ تجارتي مال کڻي ويو. اطرار نالي هڪ سرحدي شھر جي گورنر قافلي جي ڦرلٽ ڪئي ۽ ڪن مغل واپارين کي مارائي ڇڏيو. چنگيز خان، پنهنجا ايلچي انصاف لاءِ علاؤالدين محمد شاهه ڏي موڪليا. پر هن

ڪوبه تدارڪ ڪونه ڪيو. بلڪ، ڪن ايلچين جون ته ڏاڙهيون باهه سان ساڙائي ڇڏيون. چنگيز خان کي اها خبر پئي ته باهه ٿي ويو. علاؤالدين محمد شاهه کي چوائي موڪليائين ته، ”هاڻي جيڪي ٿيندو، سو ٿيندو. رڳو خدا ڄاڻي ٿو، ته ڇا ٿيندو.“

پير تي ڏونڪو لڳو. مغل-شمسوارن کي خوارزم شاهه جي اسلامي سلطنت تي چڙهائيءَ جو حڪم مليو. گوبيءَ جي رڻ پٽ مان قبائلي سردار، پنهنجن پنهنجن لشڪرن سان قراقرم روانا ٿيا. سفر ۾ جيڪڏهن ڪنهن سپاهيءَ کي اڃ لڳندي هئي ته پاڻيءَ پيڻ لاءِ به ترسندو ڪونه هو. گهوڙي جي ران ۾ خنجر هڻي، ان جي رت جي لپ پي، لشڪر سان گڏ سفر جاري رکندو هو.

خان جي هڪل گوبيءَ جي رڻ پٽ ۾ زلزلو آڻي ڇڏيو. پير، خوارزم شاهه جي اسلامي سلطنت تي ته هو خدا جي قهر وانگر ڪڙڪيو.



- ۲۷ -

## خوارزم شاه جي اسلامي سلطنت تي

## مغلن جي چڙهائي

جيڪڏهن، ماڻهو، پکيءَ وانگر، قراقرم کان خوارزم ڏانهن، سڌو ئي سڌو، هوا ۾ اڏامندو وڃي ها، ته به کيس ٻن هزارن ميلن جو مفاصلو طئي ڪرڻو پوي ها. پر، خشڪيءَ رستي ته اهو سفر هڪاري ڏگهو هو، ڇو ته انهيءَ زماني ۾ هاڻوڪي زماني وانگر سڌا روڊ رستا نه هئا ئي ڪونه. رستن جو رڳو نالو هوندو هو. دراصل، اُنن ۽ گهوڙن جي لاءِ پيچرا هوندا هئا، جن ۾ به الاهي ور وڪڙ هوندا هئا. واپاري قافلن کي ئي هڪ ملڪ کان ٻئي ملڪ تائين پهچڻ ۾ ڪيترائي جبل، بيابان ۽ درياءَ پار ڪرڻا پوندا هئا.

چنگيز خان کي انهيءَ ئي رستي سان ٻن لکن سپاهين جو لشڪر قراقرم کان خوارزم شاه آڻيو هو. اها ڳالهه موجوده دور ۾، فوجي گاڏين ۽ پڪن روڊن جي هوندي به، ناممڪن ناهي، ته ڏاڍي ڌڪي ضرور آهي. سندس لشڪر ۾ گهوڙيسوار هئا، ڍڳي (ياڪ) گاڏيون هيون ۽ يَرَتَ هئا، جي آهستي آهستي اڳتي رڙهندا هئا.

سفر سنه ۱۲۱۹ع ۾ شروع ٿيو. ايڏو ته ڏکيو هو، جو خود خان کي خاطري ڪانه هئي ته جيئرو موٽي ايندس. هڪ هنڌ پاڻيءَ جي وڏي تلاءَ جي ڪناري سان سرسبز وڻن جا گهاتا جهڙا هئا. وڻندڙ نظارو ڏسي، پنهنجن اچن وارن تي هٿ گهمائي چيائين ته، ”ٻيڙي ماڻهوءَ جي قبر لاءِ سڄو هنڌ آهي.“ ان وقت سندس عمر پنجنجاهه ورهين جي

پيتي ۾ هئي.

لشڪر اڃا ڪو گهڻو مفاصلو طئي ڪيو، ته جبلن تي  
سياري جي پهرين برف نظر آئي. مهل ۽ موسم کان اڳ برفباريءَ جي  
منظر کي نجومين چڱو سوڻ ڪونه سمجهيو. پر، چيني وزيران جو ٻيو  
تعبير ڪيو. چيائين ته ”اڻ مندانتيءَ برفباريءَ جو مطلب اهو آهي ته  
برفاني ملڪن جو خان (چنگيز خان) سَجرَ پاڻيءَ سان وهندڙ دريائن  
جي ملڪ جي خان (علاؤالدين محمد شاهه) تي غالب ايندو.“

برف تي سفر ڪرڻ ۾ گهوڙن کي ڏاڍي ڏکيائي پئي ٿي. هڪ ته  
برفباريءَ جي ڪري گهوڙن لاءِ ڪاٺي به گاهه نظر ئي ڪونه ٿي آيو.  
گاهه ۽ چاري جي تنگيءَ ڪري گهوڙن جي رڳن مان رت سمن لڳو. ٻيو  
ته برف تي هلڻ ڪري سندن سَنَبَ سُوَرُ ڪرڻ لڳا، سوانهن کي پاڪ -  
ڊڳي جي کلن سان ويڙهڻو پيو.

سپاهين جو پنهنجو حال اهو هو ته سيءَ کان بچڻ لاءِ رڍ جي گلَ  
جي پوشاڪ پائيندا هئا. رات ٿيندي هئي، ته کليل ميدان ۾، وسندڙ  
برف ۾ سمهي پوندا هئا. جيڪي سيءَ جي ستَ سمهي نه سگهندا هئا،  
سي يَرت ۾ وڃي پناهه وٺندا هئا. اتي پنهنجا تيرَ ڳڻيندا رهندا هئا ۽  
ڳاڻڻ ۽ ميراثين کان پنهنجن وڏڙن جي بهادريءَ جا داستان ٻڌندا رهندا  
هئا. ٻاهر برف وسندي رهندي هئي، پر يَرت ۾ ڪانڊيرن ۽ چيڻن جي  
باهه ڏڪندي رهندي هئي، جنهن جي تَوَ ۽ هلڪي سوجمري تي يڪتاري  
جي موسيقي مٿن جادو ڪري ڇڏيندي هئي.

ائين مند مٿان مند مٽبي رهي. پر، ڊگهو سفر ڪتي ئي ڪونه.  
هڪ ڏينهن جبلن جي لڪن مان لنگهندي، اوچتو چنگيز خان جي  
سپاهين کي خوارزم شاهه جي اسلامي سلطنت جي سرحد نظر آئي:

وڏا وڏا ميدان هئا، جن مان درياءَ وهي رهيا هئا؛ گماتن بيلن جي وٽن جي چوٽين تي، چيت جا ڪچڙا گونچ ڦٽا هئا.

\* \* \*

خوارزم شاهه جي اسلامي سلطنت جو سلطان، علاؤ الدين محمد شاهه وڏي بيٺابيءَ سان دشمن جو انتظار ڪري رهيو هو. چئن لکن سپاهين جو شاهي لشڪر گڏ ڪيو هئائين، جو جابلو لکن ۽ لنگهن مان مغلن جي ميداني علائقي ۾ هيٺ لهن جو منتظر هو. جيئن ئي مغلن جو پهريون جتو هيٺ لٿو، ته شاهي لشڪر سان ڄمڙپ ٿيس ۽ شڪست کاڌائين. پر، هڪ هزار ميل ڊگهي سرحد تان، ڏهڙن گهوڙن تي سوار، مغل تير انداز، جڏهن جاتي ڪاٽي جبلن تان هيٺ لهن لڳا، ته صورت حال نئون روپ ورتو. علاؤ الدين محمد شاهه ڊجي ويو ۽ لشڪر جي ڪمان پنهنجي سپهه سالار جي حوالي ڪري، پاڻ بخارا جي بچاءَ جو بندوبست ڪرڻ هليو ويو.

چنگيز خان پنهنجي لشڪر جا ٽي حصا ڪيا هئا: ٻه حصا سندس پٽن جي اڳواڻي هيٺ شاهي لشڪر تي حملا ڪري رهيا هئا. پاڻ ٽئين حصي سان، جبلن جي پويان لڪي، اولهه طرف پري هليو ويو. اوچتو ڪنهن جابلو لڪ مان هيٺ لٿو ۽ ميداني علائقي مان واڄ مينمن ڪندو سڌو بخارا تي حملي آور ٿيو، ته علاؤ الدين محمد شاهه کي بي خبريءَ ۾ پڪڙي وٺان. رستي تي جيڪي ڳوٺ ۽ شهر آيا، تن کي ڪجهه ڪونه چيائين. البت سندس لشڪر اترار جي سرحدي شهر تي حملو ڪيو. وڏي مقابلي کان پوءِ فتح حاصل ڪئي ۽ شهر جي گورنر کي پڪڙي ورتو، جنهن مغلن جي واپاري قافلي کي ڦريو هو. مغل سپاهين اول ته شهر کي لٽيو ۽ ڦريو. پوءِ گورنر ڏانهن رخ ڪيو.

چنگيز خان جي حڪم موجب، چاندي رجائي، ڦڙو ڦڙو ڪري، گورنر جي اکين ۽ ڪنن ۾ وجهندا ويا، تان جو هن ڪڪڙ وانگر ڦٽڪي ڦٽڪي ساھ ڏنو.

علاؤالدين محمد شاھ سمرقند جي بچاء لاء فوج بيماري، پاڻ وري ڏکڻ طرف ڪسڪي ويو. هن بخارا ۾ به ائين ڪيو هو. پر، لشڪر بيماري، پاڻ سمرقند جي واٽ ورتي هئائين، ته سندس لشڪر به پٺيان بخارا کي ڇڏي هليو ويو هو. سو، جڏهن چنگيز خان بخارا پهتو، ته شھر خالي هو. قاضي، مفتي ۽ سمورا معزز ماڻهو ادب سان کيس پيش پيا، ته من جان بخشي ڪري! هو گهوڙي تان لٿو ئي ڪونه. سڌو شھر ۾ گهوڙيو ۽ جامع مسجد کي شاهي محل سمجھي منجهس گهوڙي سوڌو اندر هليو ويو ۽ اتي گهوڙي تان لهي، ٿڪ پيڄڻ لاء شراب پيڻ لڳو. سندس سپاهين به اوسي پاسي وارين جاين ۾ وڃي شراب جون صراحيون کوليون ۽ فرمائش ڪيائون ته رڦاصائون آڻيو، ته اسان جي اڳيان ناچ ڪن. جڏهن بدمست ٿيا، ته اول رڦاصائن سان دست درازي ڪيائون، پوءِ اوڙي پاڙي وارن گهرن ۾ گهوڙي پيا. جڏهن انهن گهرن ۾ زالن جا مرد سندن سامهون ٿيا، ته کين قتل ڪري ڇڏيائون، ۽ سندن گهرن کي باهيون ڏنائون. ائين ڏسندي ڏسندي سڄي شھر ۾ روج رازو پئجي ويو.

چنگيز خان بخارا ۾ ڪو ڪلاڪ به مس ترسيو. پوءِ علاؤالدين محمد شاهه جي پويان وري سمرقند روانو ٿيو. پر، انهيءَ عرصي ۾ بخارا جو سهاڳ اجاڙي ڇڏيائين. پرده نشين امير زاديون اگماڙيون ويٺيون هيون. پنهنجيءَ قسمت تي روئي رهيون هيون. گهرن ۽ گهٽين ۾ سندن مردن جا لاش ۽ رت جا دُٻا هئا. علم عرفان، اسلامي تهذيب ۽ تمدن جي مرڪز، بخارا جو آسمان، دونميين جي ڪارن ڪڪرن سان

ڊڪجي ويو هو.

بخارا جي هڪ باشندي، چنگيز خان ڏانھن حيرت مان نھاري  
آگر سان اشارو ڪري چيو ته: ”هي شخص ڪير آهي؟“  
پاڙيسريءَ سندس وات تي هٿ رکي کيس خاموش رھڻ لاءِ چيو ۽  
پوءِ آهستي سندس ڪن ۾ سريات ڪيو: ”خدا جو قهر آهي، جو اسان  
جي بچڻ افعالن ڪري نازل ٿيو آهي.“

\* \* \*

چنگيز خان سمرقند پهتو، ته نڌڻڪي شهر کي سندس ست سھڻ  
جي طاقت ڪانه هئي. شھر جا مفتي، مسجدن جا پيش امام ۽ معتبر  
ماڻهو، شاهي لشڪر جي ٽيمن هزارن سپاهين سميت اچي کيس پيش  
پيا. چنگيز خان سندس وڏي تعظيم ڪئي. شاهي لشڪر جي سپاهين  
کي ته پنهنجي لشڪر جي فوجي پوشاڪ به پارايائين. ٽن راتين کان پوءِ  
پنهنجي لشڪر کي ڪو اشارو ڏنائين، جنهن رات جي پيٽ ۾، انهن  
ٽيمن ئي هزار شاهي سپاهين کي پڪرن وانگر ڪمي ڇڏيو. ان کان  
پوءِ، پنهنجي سپاهين کي حڪم ڏنائين ته:

”علاءُ الدين محمد شاه دنيا ۾ جاتي به وڃي، اتي  
سندس پويان وڃو. کيس ڳولي لھو. جيئرو يا مثل  
منهنجي اڳيان پيش ڪريو. جيڪي شھر اوھان لاءِ پنهنجا  
دروازا کولي ڇڏن، تن کي ڇڏي ڏيو. جيڪي سامھون ٿين،  
تن کي تھس تھس ڪري ڇڏيو.“

مان پاڻان ٿو ته اھو حڪم پورو ڪرڻ اوھان لاءِ ڏکيو نه  
آھي.“

ٻارھن بادشاھين ۾ هڪ مفرور سلطان کي ڳولي لھڻ آسان ڪم

ڪونه هو. پر، چنگيز خان جو حڪم هو. مغل سپاهي علاؤ الدين محمد شاه جي پٺيان گهوڙا دوڙائيندا ويا. شڪاري ڪٿن وانگر نوس نوس ڪندا، هڪ شمر کان ٻئي شمر تائين پهتا. هو بلخ ويو، ته هي به بلخ پهتا، هو نيشاپور ويو، ته هي به نيشاپور پهتا، هو همدان ويو، ته هي به همدان پهتا. شاه ڏاڍو دلگير ٿيو. چيائين ته، ”دنيا ۾ اهڙو ڪوبه هنڌ ڪونهي، جتي مون کي مغلن جي قهر کان پناهه ملي.“

ڪنهن صلاح ڏنس ته، ”ڪئسپين سمنڊ ۾ هڪ بيت آهي، جنهن ۾ ممائن جو ڪو ڳوٺڙو آهي. اتي وڃي، هڪ گمنام ماڻهوءَ وانگر زندگي گذاريو.“

شاه اوڏانمن ڀڳو، پر مغل گهوڙيسوار اتي به پمچي ويا. شاه پيڙيءَ ۾ سوار ٿي ڀڳو، ته مغلن مٿس تير چوڙيا. ڪي ته گهوڙن سوڌو پٺيانئس پاڻيءَ ۾ ڪاهي پيا. شاه جو انجام ڏاڍو دردناڪ ٿيو. هڪ مسڪين، بي يارو مددگار ماڻهوءَ وانگر، ڦاٿل ليڙون ليڙ لباس ۾، بڪ ۽ ڏک ۾ مري ويو.

مغل سپاهين سندس زالون ۽ خزانو ڳولي وڃي هٿ ڪيو ۽ حفاظت سان چنگيز خان ڏانمن موڪليو، جنهن حڪم جاري ڪيو ته، ”منهنجو لشڪر جڏهن ڪنهن شهر مان ڪوچ ڪري، ته علاؤ الدين محمد شاه جون رائيون ۽ شمراديون، اسان جي اڳيان اگهاڙي مٿي، ماتر ڪنديون هلن.“

\* \* \*

سنڌي زبان جي پهاڪن ۾ وڏي سياڻپ آهي. هڪڙو پهاڪو آهي ته ”نڌڪا گهوڙا، غيباڻا هسوار.“

علاؤ الدين محمد شاه جي موت کان پوءِ، چنگيز خان جو ڪو

مد مقابل ته رهيو ڪونه. خوارزم شاهه جي اسلامي سلطنت جا سڀ  
شهر نڌڪا ٿي پيا ۽ هڪ هڪ ٿي مغل لشڪر جي اڳيان ڪرندا  
ويا. مثلاً: اطار، جند، بخارا، نيشاپور، سمرقند، طوس، نخشب،  
ترمذ، بلخ، مرو، هرات، باميان، غزنه، ري، قمر، مراغا، اربيل،  
كاشان، همدان.

جيڪي شهر ٿورو گهڻو مغلن جي سامهون ٿيا، تن جو انجام  
ڏاڍو دردناڪ ٿيو. سڀ کان دلسوز داستان نيشاپور جو آهي، جتي  
چنگيز خان جو ناني قتل ٿيو هو. پر، پاڻ کي هت فقط مَرَوَ (MERVE)  
جي تباهيءَ جو ذڪر تفصيل سان ڏيڻو آهي، ڇو ته پنهنجي خيال  
موجب، قلندر لعل شهباز جي نسبت انهيءَ ئي شهر سان آهي.



### مغلن جي مَروَ تي چڙهائي

مَروَ (MERVE) ريگستان ۾ هيرن جواهرن جهڙو شهر هو. مرغاب (مرغ آب) جي ڪناري تي بيٺل هو. سمن وڻن تڻن سان سينگاريل هو. بادشاهن لاءِ آرامگاهه هو ۽ عالمن لاءِ علم ۽ عرفان جو مرڪز هو. منجھس وڏا شاندار ڪتبخانا هئا، جن ۾ هزارين لکين بيش بها قلمي ڪتاب سانڍيل هئا. شهر کي حفاظت لاءِ چؤڌاري وڏي عالم پناه ڏنل هئي.

چنگيز خان پنهنجي ننڍي پٽ تليءَ کي خراسان جا شهر فتح ڪرڻ لاءِ موڪليو. هو مَروَ پهتو، ته اول پر پاسي سان شهر جي حفاظت لاءِ بيٺل شاهي سپاهين کي ڀڄائي ڪڍيائين، پر ميدان ۾ جيڪو چوپايو مال چري رهيو هو، تنهن کي ڪجهه به ڪونه ڇيائين. هونئن ته مغل سڀ جانور به ڪمي ڇڏيندا هئا.

تليءَ عالم پناهَ وٽ اچي پهتو ۽ ان جي چؤڌاري چڪر ڏيڻ لڳو. پوءِ ان کي ڀڄڻ لاءِ حملا شروع ڪيائين ۽ اها ڪارروائي باويعه ڏينهن جاري رڪيائين. انهيءَ گوڙ گهمسان ۾، هڪ ڏينهن، قلعي مان صبح جو سوير، هڪ پيش امام ٻاهر نڪتو ۽ مغلن جي چانوڻيءَ ڏانهن ويو. مغل سپاهين کيس امن امان سان تليءَ وٽ پيش ڪيو. اهو پيش امام، مَروَ (MERVE) جي گورنر (جو هڪ ميرڪُ هو) جو امن جو پيغام ۽ زربفت جو وڳو ڪڍي تليءَ وٽ آيو هو. تلي ته نڳيءَ جو

بادشاهه هو، تنهن کيس وڏو مانُ ڏنو ۽ ميرڪ لاءِ دعوت ڏنائينس. موت ۾ هڪ چوغو به ڏنائينس. پيش امام، ميرڪ سان اهو احوال اچي ڪيو. ميرڪ تليءَ جي دعوت قبول ڪئي. قلعي مان نڪري، تليءَ جي تنبوءَ ۾ پهتو، ته هن چيس ته، ”اڳو پوءِ پنهنجن سردارن کي به سڏيو، ته اهي به دعوت ۾ اچي شريڪ ٿين.“ ميرڪ کين مائمو موڪليو، جي ويس وڳا پائي، ٺهي سنبري تليءَ جي تنبوءَ ۾ آيا ۽ پنهنجي پنهنجي درجي موجب، جاءِ وٺي ويٺا. تليءَ چين ته ”مروَ ۾ جيڪي شاهوڪار آهن، تن مان چونڊ چمن سون جڻن جي لسٽ ٺاهي ڏيو.“ هنن ائين به ڪيو. تڏهن تليءَ پنهنجن مائمن کي ڪو اشارو ڏنو، جن حيرانُ ۽ پريشانُ ميرڪَ جي اکين اڳيان، سندس سمورن سردارن کي گهٽا ڏئي، اتي جو اتي، ماري ڇڏيو. پوءِ شاهوڪار مائمن جي لسٽ ڪٿي، قلعي جي دروازي تي ويا. محافظن ميرڪَ جا اکر سڃاتا. ڇهه سؤ شاهوڪار شخصَ قلعي جي دروازي مان هڪ هڪ ٿي ٻاهر نڪتا، ته مغل سپاهين کين گرفتار ڪيو ۽ پاڻ گهوڙن تي سوار ٿي قلعي ۾ ڪاهي پيا. اعلان ڪيائون ته مروَ جا سڀ مائمو پنهنجن گهر وارن سميت ٻاهر نڪري اچن.

مائمن کي شمر خالي ڪرڻ ۾ چار ڏينهن لڳي ويا. تلي اهو سمورو وقت پنهنجي سونمري تخت تان سڄو لقاءَ ڏسندو رهيو. جڏهن شمر خالي ٿي ويو، ته سڀ کان اول فوجي سپاهين کي گرفتار ڪري تليءَ جي اڳيان آندائون، جنهن جي اشاري تي سڀني جون منڍيون ڌڙ کان ڌار ڪيائون. ان کان پوءِ بيوس خلق جو وارو آيو. سمورن مردن کي پٺ تي اونڌو لپتائي، سندن هٿ پٺيان ٻڌائون، ۽ پوءِ تليءَ جي اشاري

تي کين ڪمي ڇڏيائون. جوان زالون سپاهين ورهائي کنيون. ٻارن کي غلام بنايائون.

ان کان پوءِ ڇم سؤ شاهوڪارن کي ڇيڇلائي ڇيڇلائي، سڄيون ڪرائي، سندن سمورو سون، رڻو هٿ ڪري، کين ماري ڇڏيائون. آخر ۾، ٽلي شهر جون جايون ڊهرائي ڏير ڪري، اڳتي روانو ٿيو.

مرو ۾ ڪي ٿورڙا ماڻهو، لڳ ڀڳ پنج هزار، بچي ويا، جي ته خانن ۽ ڪنڊهرن ۾ لڪي ويا هئا. پر، ٻن ٽن ڏينهن کان پوءِ، مغل سپاهين جو هڪ جتو پوئتي موٽيو، ۽ انهن کي ڳولي، هڪ هڪ ڪري، ڪمي ويو. اهڙيءَ ريت مرو مان ماڻهو جو نالو نشان متڄي ويو.

مرو جي تباهيءَ بابت هيروldb لئمب جا اصل انگريزي اکر هي آهن:

"The vacant dwellings were ransacked by the Mongols, the walls raised to the ground, and Tuli drew off. The only survivors of the city apparently were five thousand Mohammedans, who had concealed themselves in cellars and these did not live long. Some troops of the horde returned to the city, hunted them down and left the place empty of human life."

GENGHES KHAN  
EMPEROR OF ALL MEN  
BY  
HAROLD LAMB  
LONDON, 1928.  
P.P. 165

”طبقات ناصري“ جي مصنف منھاج سراج، مَروَ، نيشاپور ۽ هرات جي تباهيءَ جو احوال تمام اختصار سان لکيو آهي. تاهم ڪتاب جي جلد ٻئي جي حاشيي ۾، مَروَ جي زوال بابت هيئن لکيو اٿس:

”تُولِي مَروَ ڏانھن وڌيو ۽ جيڪي شھر ۽ علائقا سندس لشڪر جي سامھون نہ ٿيا هئا، تن کي امدادي لشڪر موڪلڻ لاءِ چيائين. هنن کيس ستر هزار سپاهي موڪلي ڏنا.

مَروَ ۾ مجيرالملڪ مقابلي جي تياري ڪئي. پر وٽس لشڪر ٿورڙو هو. لاچار، ٻہ لک سرخ دينار، ٽيھ هزار خرار اناج ۽ هڪ لک گهوڙن ڏيڻ جا شرط مڃي، تليءَ سان ٺاهه ڪيائين.

پر، جڏهن آخرين فيصللي لاءِ تليءَ وٽ ويو، ته هن وري نوان شرط وڌس. نيٺ کيس عذاب ڏئي، هڪ هڪ ڪري سمورا عضوا ڪپي، کيس ماري ڇڏيائون. ان کان پوءِ مَروَ ۾ ستر هزار ماڻهو ڪٺائون.“

\* \* \*

ايدورڊ برائون پنهنجي شھرہ آفاق ڪتاب -- ”پارس جي هڪ ادبي تاريخ“ ۾ ’ابن اثير‘ جي حوالي سان لکيو آهي ته:

”مَروَ ۾ مغلن ست لک ماڻهو ماري.“

اڳتي هلي ائين به لکيو اٿس ته:

”تاريخ جمان ڪشا‘ مَروَ جي مقتولن جو تعداد تيرهن لک ٻڌايو آهي.“

\* \* \*

”ادب نامہ ایران“ جي مصنف مرزا مقبول بيگ بدخشانيءَ مَروَ بابت لکيو آهي ته، ”تليءَ مَروَ کي فتح ڪيو، جو سنجر سلجوقيءَ جو تختگاه هو ۽ وڏي تمدن وارو شهر هو.“

ياقوت حمويءَ پنهنجي ڪتاب ”هفت اقليم“ ۾ مَروَ جي عظيم الشان لئبررين، عالمن ۽ فاضلن جو ذڪر ڪيو آهي. پوءِ لکيو آهي ته مَروَ جون سمڻيون عمارتون هاڻي ڊهي کنڊهر ٿي ويون آهن. چوڌاري سانت ۽ سناتو آهي. رڳو هوا جا سوسات آهن. مَروَ ۾ جيڪو قتل عام ٿيو آهي، تنهن کي انسانذات قيامت تائين وساري ڪونه سگهندي.“

\* \* \*

چنگيز خان چين ۾ ايڏو ظلم ڪونه ڪيو هو. پر، خوارزم جي اسلامي سلطنت ۾ هو جنگ کي انتهائي نقطي تي وٺي ويو، يعني مڪمل تباهي. ماڻهن جو ڪوس بي سبب. چون ٿا ته هن، انهيءَ جنگ ۾، اسي لک انسان مارايا. سندس سپاهي ڍڪين زالن جا پيٽ ترارسان چيري، اڻ ڄاول ٻار به ٻاهر ڪڍي ڪمندا هئا. ماڻهو ته ڇا، ڪو ڪتو پلو به جيئرو ڪونه ڇڏيندا هئا.

شهر جي آسپاس بينل ساوا فصل به ساڙي ڇڏيندا هئا. جيڪي ماڻهو ڪوس کان بچي ويندا هئا، سي هوش حواس وڃائي وهندا هئا. کنڊهرن ۾ لڪا پيا هوندا هئا، تان جو رات ٿيندي هئي ۽ بگهڙن جا وکرَ مثل ماڻهن کي چيرڻ ڦاڙڻ لاءِ جهنگ مان اجڙيل شهر ۾ ايندا هئا. بعضي خود مغل سپاهي موت کائيندا هئا ۽ اهڙن لڪل ماڻهن کي کنڊهرن مان ڳولي، ڪمي ويندا هئا. بعضي ته شهر جا کنڊهر ئي ختم

ڪرڻ لاءِ ڀر پاسي سان ڪنهن نمر يا واھ جو وهڪرو ڦيرائي ڇڏيندا هئا. پاڻي جو شمر جي مٿان وهندو هو، ته ڪنڊھرن جو نالو نشان به متجي ويندو هو.

ڇنگيز خان خود پنهنجن سپاهين کي اهڙن مصيبت زدده شهرن کان پري رهن جو حڪم ڏنو هو، ڇو ته 'مٿن خدا جو قهر ڪڙڪيو هو.'

\* \* \*

خوارزم شاهه جي حاڪم علاؤ الدين محمد شاهه جو پٽ مغل لشڪر سان وڙهندو رهيو. جڏهن مقابلو ڪري نه سگهيو، ته ملڪ ڇڏي، هندستان هليو ويو ۽ دهليءَ جي سلطان شمس الدين التمش کان مدد گهريائين. التمش کي ڇنگيز خان سان سينو ساھڻ جي ته همت ڪانه هئي، پر جلال الدين شاهه کي پناهه ڏنائين. ڇنگيز خان اهو ٻڌو ته باهه ٿي ويو ۽ ڏند ڪرتي، هندستان تي حملي جوارادو ڪيائين. اتي به ڪا قيامت ڪڙڪائي ها، پر، گوبيءَ جي رڻ پٽ مان ڪنهن اهم واقعي جو اوجھو اطلاع مليس. سو، ان کي منهن ڏيڻ لاءِ، هندستان تي حملي جو ارادو لاهي، طوفان، وڏڙي مينمن ۽ ڪنور وانگر، گجندو، وسندو، تجلا ڏيندو، قراقرم روانو ٿيو.

•



From the Journal of the North China Branch of the Royal Asiatic Society. Vol. LVI


# GENGHIS KHAN

Reproduced from a painting in the possession of Kung-sang-no-érh-pu.

Prince of Ká-la-ch'in, a descendent of Genghis Khan.

چنگيز خان

هيءَ تاريخي تصوير سندس خاندان جي هڪ شھزادي وٽ رکيل پينٽنگ جو عڪس آهي



## HÚLÁGÚ

Add. 18803 Brit. Mus. • f. 19

هلاکو

هيء ناياب تصوير پوٽس موزيم ۾ رکيل آهي

- ۲۹ -

## چنگيز خان کان پوءِ

### مغلن جون مسلمان ملڪن تي چڙهايون

چنگيز خان جي واپسيءَ کان پوءِ به مسلمان ملڪن تي مغلن جون چڙهايون جاري رهيون. سندس پٽن ۽ پوٽن، هڪ طرف، عراق، گيلان، رستم داري، دربند ۽ آذربائيجان جا سمورا علائقا پائمال ڪيا، ته ٻئي طرف ڪابل، غزنيءَ ۽ زابلستان کي مغلوب ڪيو. سندن لشڪر ڪٿي پيرا لاهور، ملتان ۽ اُچ (سنڌ) تائين به پهتو.

رڳو مسلمان ملڪ نه، پر مغل جاڏي تاڏي ڪاهي پيا. اتر ۾ ماسڪو تائين وڃي ڪڙڪيا. ايڊورڊ برائون لکيو آهي ته اوڀر ۾ جپان تائين ۽ اولهه ۾ جرمنيءَ تائين، سندن دهشت ۽ ڏڌڪو (TERROR) هو. ڪنهن جي مجال هئي، جو سندن اڳيان دم هڻي سگهي!

عيسائين جي مذهبي پيشوا، پوپ ته فتوا ڏئي ڇڏي ته ”مغل اهي ئي ياجوج ۽ ماجوج آهن، جن جو عيسائين جي پاڪ ڪتاب انجيل ۾ ذڪر آهي.“

چنگيز خان کان پوءِ مغل فتوحات جي ٻي وڏي لهر هلاڪو آندي، جنهن اسلامي دنيا جي مرڪز بغداد تي ڪاهه ڪئي ۽ ايڏو ته ظلم ڪيائين جو هاڻي به سنڌ ۾ ڪنهن سان تمام وڏو ظلم ٿيندو آهي ته چوندا آهن ته ”بغداد ٿي ويو!“

پر، هلاڪو جي ئي ايامڪاريءَ ۾ ٻيو به هڪ اهم واقعو ٿيو، جنهن به اسلامي تاريخ تي دور رس اثر وڌا. اهو هو ”فدائين“ جي

تحريڪ جي تباهي، هلاڪو۽ فدائين جي مرڪز يعني 'الموت' جي قلعن تي حملو ڪري، انهن کي لتاڙي ڇيپائي، پور پور ڪري ڇڏيو.

فدائين جي تحريڪ حسن بن صباح اڀاري هئي، جنهن جو تعلق اسماعيلين سان هو. پر، انهيءَ ۾ اسان جي دلچسپي فقط قلندر لعل شهباز جي نسبت سببان آهي، ڇو ته ڪن عالمن جو چوڻ آهي ته قلندر شهباز اسماعيلي هو. ڪن جو چوڻ آهي ته اسماعيلي ڪونه هو. بقول انعام محمد، ايدورڊ برائون "پارس جي هڪ ادبي تاريخ" ۾ لکيو آهي ته "نسب جي لحاظ کان اسماعيلي هو، پر، عقيدتي جي لحاظ کان ڪونه هو.

"انعام محمد ائين به لکيو آهي ته قلندر لعل شهباز، "الموت" جي قلعن تي هلاڪو۽ جي حملن ڪري سنڌ ۾ آيو ۽ سيوهڻ ۾ سڪونت اختيار ڪيائين. سو، ڳالهه کي تاريخي پس منظر ۾ ڏسڻ ۽ سمجهڻ ضروري آهي.



- ۳۰ -

## اسماعيلي

دنيا ۾ مسلمانن جو تعداد هاڻي هڪ ارب کان مٿي آهي.\*  
منجهن مکيه فرقا ٻه آهن: هڪڙا سني ٻيا شيعا. اسماعيلي شيعن مان  
آهن. پر، عام شيعا، جن کي ”امامي“ ڪوٺيندا آهن، تن کان بلڪل  
جدا آهن.

امامي شيعن جو عام عقيدو آهي ته حضرت علي مرتضيٰ رضه  
پهريون پهريون امام آهي. ڪائن پوءِ، سندن متبرڪ خاندان مان يارهن  
امام سڳورا ٻيا به ٿيا، يعني جملي ٻارهن ٿيا. ٻارهون امام غائب  
يعني امام مهدي آهي، جيڪو خدا جي حڪم سان پنهنجي مقرر وقت  
تي ظاهر ٿيندو. انهن ٻارهن امامن کي مڃيندڙ اثنا عشري سڏبا آهن.

ڇهين امام حضرت جعفر صادق پنهنجي وڏي پٽ حضرت  
اسماعيل کي امام قرار ڏنو هو. پر، هن پنهنجي والد جي حياتيءَ ۾  
ئي وفات ڪئي. جڏهن خود حضرت امام جعفر صادق وفات ڪئي ته  
هڪڙن سندس ننڍي پٽ امام موسيٰ ڪاظم کي پنهنجو امام مڃيو  
ٻيا وري سندس وڏي پٽ حضرت اسماعيل کي ئي پنهنجو امام مڃيندا  
رهيا ۽ چوڻ لڳا ته امامت ته هڪ مقدس امانت آهي، جيڪا خدا جي  
طرفان ملي ٿي. اها ڪنهن به طرح ختم ڪانه ٿي ٿئي. اهي پاڻ کي  
اسماعيل ڪوٺائڻ لڳا.

\* THE OXFORD ENCYCLOPEDIA OF THE MODERN ISLAMIC WORLD:  
VOL: 2. OXFORD UNIVERSITY PRESS, NEW YORK.

شروع شروع ۾، اسماعيلي فرقي ۽ اثنا عشري فرقي ۾ ڪي  
 ٿورڙا فرق هئا. اسماعيلي ستن امامن ڪي ۽ اثنا عشري ٻارهن  
 امامن ڪي مڃيندا هئا. اثنا عشري امام مهديءَ ڪي غائب امام مڃيندا  
 هئا ۽ اسماعيلين جو حاضر امام ۾ يقين هو. ائين ٻين ڪن ڳالھين ۾  
 به سندن ٿورا گھڻا اختلاف هئا. پر، اڳتي هلي، جڏهن اسماعيلي  
 فرقي جي اڳواڻي، عبدالله بن ميمون القداح جي هٿن ۾ آئي، ته ٻنهي  
 ڌرين جا ويڇا وڌي ويا.\*

عبدالله بن ميمون القداح جو زمانو سنه ۲۶۰ هجري (مطابق  
 ۸۷۳-۸۷۴ عيسوي) آهي. پاڻ اصل ايراني هو ۽ اهواز شهر جو  
 رهاڪو هو. سندس پيءُ ميمون انتها پسند شيعو هو ۽ ميموني نالي  
 هڪ جدا جماعت جو بنياد به وڌو هئائين.

عبدالله بن ميمون القداح ڪي ذهانت ۽ قيادت جون صلاحيتون  
 گويا پنهنجي پيءُ کان ورثي ۾ مليون. سياست ۾ سندس گهري  
 دلچسپي هئي. سو، پنهنجي آبائي شهر اهواز مان لڏي، مختلف هنڌن  
 تي ويو. پر، آخرڪار شام ملڪ ۾ زمين خريد ڪري، پنهنجو مرڪز  
 قائم ڪيائين، جتان پنهنجن نظرين جي پرچار لاءِ هيڏي هوڏي داعي  
 (دعوت ڏيندڙ) موڪلڻ لڳو. سندس مقصد بغداد جي عباسي خلافت  
 جي مخالفت هو، جيڪا شيعن جي خلاف هئي. جيڪي شخص سندس  
 پوئلڳ ٿيا، تن ۾ سڀني کان مشهور حمدان بن علي عتاش ٿيو، جنهن  
 کي ننڍي ڦڏ ۾ جي ڪري ”قرمط“ ڪوٺيندا هئا ۽ سندس پوئلڳن کي  
 قرامطه يا قرمطي. انهن جو اثر سنڌ تائين به پهتو ۽ ڪجهه عرصي

مٿس حڪومت ڪيائون.

عبدالله بن ميمون القداح سنه ۲۶۱ هجريءَ ۾ وفات ڪري ويو. ڪانٽس پوءِ اسماعيلي نظرين جي تبليغ جو ڪم، سندس پٽن جاري رکيو. پر، مڙني جي محنت جو ڦل سندس پوٽي کي نصيب ٿيو، جنهن جو نالو هو سعيد بن الحسين بن عبدالله بن ميمون القداح.\* عام طرح کيس سعيد ڪوٺيندا هئا.

•

---

\* ايدورد برائون: پارس جي هڪ ادبي تاريخ.

- ۳۱ -

### اسماعيلي فاطمي حڪومت

سعید ٻڌو ته اتر آفريڪا جون بر قومون اسماعيلي عقيدن کي مڃڻ ٿيون. رڳو امام جي اچڻ جون منتظر آهن. هو وٽن ويو. جن ماڻهن سندس بيعت ڪئي ۽ پوئلڳ ٿيا، تن جي مدد سان اتر آفريڪا جو چڱو علائقو فتح ڪيائين. اتان جي حڪمران خاندان کي ختم ڪري، فاطمي حڪومت قائم ڪيائين. هجري سنه ۳۵۶ تائين، مصر ملڪ تي به فاطمي حڪومت قائم ٿي وئي ۽ ستت ان جو جهنڊو شام ملڪ جي مٿان به حملو ٿي لڳو. فاطمي حڪومت جي زور وٺڻ سان، اسماعيلين جي سياسي اهميت وڌي وئي ۽ بغداد جي عباسي خليفن کي به اڪيون ڏيکارڻ لڳا.

عباسي خليفه وري چوڻ لڳا ته هي فاطمي ڪيئن ٿيا؟ هي حضرت علي سائين ۽ بيبي فاطمة الزهرا جو اولاد نه ڪونه آهن! هي ته عبدالله بن ميمون القداح جو اولاد آهن، جيڪو اصل ۾ نسل ايراني هو. سندس دل عربن ۽ اسلام لاءِ نفرت سان ڀريل هئي، ڇو ته حضرت عمر رضه جي زماني ۾ عربن جي اسلامي لشڪر ايران تي حملو ڪري، ان جي اڳوڻي هفت اقليد شمر ۽ عظميٰ کي ڏوڙ ڪري ڇڏيو هو. سو، عبدالله بن ميمون القداح ايران کي اڳوڻي اوج تي رسائڻ لاءِ رات ڏينهن انهيءَ ويچار ۾ هوندو هو، ته اهڙي ڪا ست ستيان، جو مسلمان فاتح پاڻ ۾ ني اٽڪي پون ۽ اسلامي سلطنت ٽڪرا ٽڪرا

ٿي وڃي. کيس انهيءَ ڳالھ جي ڪاميابي شيعا سني اختلاف وڌائڻ ۾ نظر آئي.

ڪن مغربي مصنفن جو خيال آهي ته ايران ۾ اهڙن خيالن رکڻ وارن وطن پرست ماڻهن جو چڱو وڏو تعداد موجود هو. هو اهڙن ماڻهن ۾ مشهور شاعر، فردوسيءَ جو نالو به کڻن ٿا، جنهن پنهنجن شعرن ۾ مسلمان عربن کي ”ڏاڇين جو ڪير پيئندڙ ۽ ڳوهون کائيندڙ“ ڪوٺيو آهي.

پر، اسماعيلي فرقي جي پوئلڳن، عباسي خليفن جي پروڀڱندا ڏي گوش ڪونه ڏنو. فاطمي حڪومت آزاد خيال هئي. عام خلق جي پلائيءَ جو خيال رکندي هئي. علم جي حاصلات لاءِ انهيءَ جي پاليسي ته ڏاڍي موافق هئي. دنيا جي سڀ کان قديم يونيورسٽيءَ ”الاطهر“ جو بنياد فاطمي خليفن ئي وڌو هو. مصر ۾، اسماعيلي نظرين جي عام تعليم ڏني ويندي هئي. پر، هميشه اهو اصول اڳيان رکيو ويندو هو، ته ماڻهن کي زور زبردستيءَ سان ڪابه ڳالھ قبول نه ڪرائجي، کين رضا رغبت سان پاڻ ڏي چڪجي.

فاظمي حڪومت ٻين مذهبن وارن مثلاً عيسائين جي عبادتگاهن جو به احترام ڪندي هئي. چوٿين فاطمي خليفن، سرڪاري خزاني مان عيسائين جي هڪ زبون ٿيل ديول جي مرمت جو حڪم ڏنو. اڳي خود عيسائين کي به ان جي مرمت جي اجازت ڪانه هئي. انتها پسند مسلمانن ان جي سخت مخالفت ڪئي. هڪڙو جڻو ته ديول جي بنيادن ۾ لپتي پيو. خليفن حڪم ڏنو ته سندس سڀني تي پٿر رکي، اوساري

ڪريو، ته جيئري ئي پورجي وڃي. پر، عيسائين جي چوڻ تي سندس جان بخشي ڪيائين.

مغربي مصنفن جو خيال آهي ته اهڙيءَ مذهبي رواداريءَ ۽ فراخ دليءَ واري پاليسي اختيار ڪرڻ ڪري، فاطمي حڪومت، روز بروز، زور وٺندي ويئي ۽ ان جو اثر ۴۸۳ھ کان ۶۵۵ هجريءَ تائين ري، طبرستان، خراسان، قمستان، عراق ۽ شام تائين پکڙجي ويو. هڪ وقت اهڙو به آيو، جو مڪي ۽ مديني جا مقدس شهر پڻ فاطمين جي اثر هيٺ اچي ويا. خود بغداد جي عباسي خليفن، فاطمي خليفن کي تسليم ڪيو.

سنڌ سان اسماعيلين جا لاڳاپا فاطمي حڪومت ٺهڻ کان اڳ توڙي پوءِ، تاريخي لحاظ کان، ڏاڍا اهم آهن. پمريون پمريون اسماعيلي داعي، فاطمي حڪومت ٺهڻ کان اڳي، سنڌ ۸۸۳ عيسويءَ ۾ سنڌ ۾ آيو. بعد ۾ فاطمي خليفن لشڪر موڪليو، جنهن اڄ شريف ۽ ملتان کي اچي فتح ڪيو، جيڪو سلطنت سنڌ جو اتريون حصو هو. پوءِ ته مسجدن ۾ ئي فاطمي خليفن جو خطبو پڙهيو ويندو هو.

گويا، اسماعيلي طاقت هاڻي نيل نديءَ کان سنڌو نديءَ تائين، چوٿيون هڻي رهي هئي! اها ڪا معمولي ڳالهه ڪانه هئي. پر، اصل ڳالهه مشيت ايزدي آهي. ٿيوائين ته طاقتور فاطمي خلافت کي صليبي جنگين جي مسلمان سپه سالار، صلاح الدين ايوبيءَ ختم ڪري ڇڏيو ۽ ايران جي اسماعيلي طاقت کي وري هلاڪو ڇڏي ڇڏيو.

انميءَ مِ حيرت جي ڳالھ ڪانھي. انساني تاريخ جو وهڪرو  
 ڪڏھن به سنئون سڌو ڪونہ رھيو آھي. ڪڏھن ھيڏي تہ ڪڏھن ھوڏي،  
 ڪڏھن اڳتي تہ ڪڏھن پوئتي. ان جو اڀياس نہايت دلچسپ ۽ سبق  
 آموز آھي. پر، ھن ڪتاب مِ فاطمي خلافت اسان جو موضوع نہ آھي.  
 اسان جي دلچسپي، قلندر لعل شھباز جي ڪري، اسماعيلي تحريڪ  
 جي فقط انميءَ دور تائين محدود آھي، جنھن کي ختم ڪرڻ لاءِ  
 ھلاڪوۂ الموت تي حملو ڪيو.



- ۳۲ -

## آغا خاني اسماعيلي

هت، اها ڳالهه چٽيءَ طرح سمجھي ڇڏڻ گھرجي ته اسماعيلي تحريڪ جيڪا انهيءَ زماني ۾، عظيم سياسي طاقت جي حيثيت ۾ اڀري هئي، تنهن جا باقي بچيل حصا، ايڊورڊ برائون جي لفظن ۾، ”مشرق ۾ اڃا تائين شام، ايران، اوڀر آفريڪا، وچ ايشيا ۽ ڏکڻ ايشيا (يعني هندستان ۽ پاڪستان) ۾ پکڙيا پيا آهن. آغا خان، رڪن الدين خورشاه جي نسل مان آهي، جنهن جو چوڻ هو ته پاڻ نذار جي نسل مان آهي، جيڪو فاطمي خليفي مستنصر بالله جو پٽ هو. فاطمي خليفن جي دعويٰ هئي ته هو حضور صلعم جن جي سؤٽ، حضرت علي رضه جي خاندان مان ستين امام حضرت اسماعيل رضه جي اولاد مان آهن. هزهائينيس آغا خان، اسماعيلين جي انهيءَ شاخ جو مڪرم ۽ معظم سربراد، روحاني رهنما ۽ امام آهي.“

ايڊورڊ برائون جا اصل انگريزي لفظ هي آهن:

"Even at the present day the remnants of this once powerful body are widely, though sparsely, scattered through the East, in Syria, Persia, East Africa, Central Asia and India, where the Agha Khan -- a lineal descendant of Rukn - Din Khurshah, the last Grand Master of Alamut, who himself claimed descent through Nizar, the son of al-Mustansir, the Fatimid Caliph, from Ismail, the Seventh Imam, and great-great-great-grandson of the Prophet's cousin and son-in-law, 'Ali b. Abi Talib -- is still honoured as the titular head of this branch of the Ismailis."

آغا خاني اسماعيلين پنهنجي روحاني رهنما ۽ امام، هزهائينس آغا خان جي اڳواڻيءَ هيٺ ڪيترائي اهم ڪارناما ڪري ڏيکاريا آهن. سندن جماعت منظم آهي، پرامن آهي ۽ معاشي ۽ معاشرتي ڀلائيءَ جي ڪمن ۾ سرگرم آهي. انگريزن جي حڪومت وقت، سر سلطان محمد آغا خان، هندستاني مسلمانن جو نامور مسلم ليگي اڳواڻ هو ۽ پاڪستان ٺاهڻ ۾ وڏو بهرو ورتائين. موجوده آغا خان جي ايامڪاريءَ ۾، پاڪستان ۽ سنڌ ۾ عام خلق جي ڀلائيءَ لاءِ جيڪي اهم ڪم ٿيا آهن، تن ۾ هڪ مثال ڪراچيءَ ۾ آغا خان اسپتال آهي، جنهن ۾ ميڊيڪل يونيورسٽي به ٺهي آهي.



- ۳۳ -

### حسن بن صباح ۽ اسماعيلي فداين جي تحريڪ

ايران ۾ اسماعيلي سرگرمين جو جائزو وٺڻ لاءِ جيڪي به نگاهون ڪڍنديون، سي سموريون آخرڪار وڃي حسن بن صباح جي پراسرار شخصيت تي مرڪوز ٿينديون. سندس شخصيت جي اردگرد جيڪي افسانا سونپ ۽ روپين، تارن ۽ تندن سان رقم طراز ڪيا ويا آهن، تن ان کي هڪ طلسمي روپ ڏيئي ڇڏيو آهي. انهن مڙني ۾ گهڻو مشهور هيءُ افسانو آهي:

حسن بن صباح، فارسي زبان جو مشهور شاعر عمر خيامءَ خراسان جو نامور وزير، نظام الملڪ طوسي، ننڍپڻ ۾، مدرسي ۾ گڏ پڙهندا هئا. اتي پاڻ ۾ قول فرار ڪيائون ته اسان تنهنجي مان جيڪو ڪنهن اعليٰ پڌرتي پهچندو، سو باقي ٻن ٻين جي سار سنڀال لهندو.

بخت نظام الملڪ طوسيءَ جي يادوري ڪئي، ۽ هو خراسان جو وزير ٿيو. سو، سندس ٻئي دوست وٽس ويا ۽ ننڍپڻ جو واعدو ياد ڏياريا. تنهنس. نظام الملڪ، حسن بن صباح کي پاڻ وٽ درٻار ۾ اعليٰ عهدو ڏنو، پر هن سنت ڪا سازش سڀي، سو کيس تڙي ڪڍيائين.

عمر خيام گوشهءِ تنمائي طلب ڪيو. سو، نظام الملڪ کيس هڪ عهدو باع عطا ڪيو ۽ علم رياضيءَ ۽ نجوم جي اڀياس لاءِ تجربگاهه پڻ ٺهرائي ڏنائين.

هي افسانو سڀ کان اول رشيدالدين جي ”جامع التواريخ“ ۾ ملي ٿو، جيڪو بلاشبہ ان دؤر جو هڪ معتبر ڪتاب آهي. ان کي گهڻن ئي معروف مصنفن نقل ڪيو آهي، جن ۾ عمر خيام جو شهره آفاق انگريز مترجم، ايدورڊ فزجرالڊ به شامل آهي، جنهن اهو ”ڪلڪتا رويو جرنل“ تان ورتو آهي.

ايدورڊ برائون جو خيال آهي ته اهو افسانو ڪنهن شخص رڳو زيب داستان خاطر ٺاهيو آهي. نظام الملڪ طوسي ۴۰۸ هجريءَ ۾ ڄائو هو. عمر خيام ۽ حسن بن صباح سنه ۵۱۷ هجريءَ ۾ وفات ڪئي. گويا، هو ڪانئن ويهه ورهيه وڏي ڄمار وارو شخص هو. اهڙيءَ صورت ۾ تنهي جڻ جو ساڳئي مدرسي ۾ گڏ پڙهڻ ڏاڍي ڏکي ڳالهه لڳي ٿي. اسماعيلي روايتون به انهيءَ گمان جي تائيد ڪن ٿيون.

حسن بن صباح جي هڪ سوانح عمري ”الموت“ جي قلمي ڪتابن مان هلاڪوءَ جي حملن دوران هٿ آئي هئي، جنهن جو نالو هو ”سرگذشت سيدنا“. انهيءَ ۾ لکيل هو ته سندس سڄو نالو حسن بن علي بن محمد بن جعفر بن الحسن بن صباح هو. پٽس ڪوفي مان لڏي قم آيو. اتي حسن ڄائو. ستن سالن کان سترهن سالن جي عمر تائين، کيس علم حاصل ڪرڻ لاءِ، ڪتابن پڙهڻ جو ڏاڍو خفت هو. شروع ۾ پاڻ به پيءُ وانگر اثنا عشري خيالن جو هو. پر، پوءِ فاطمي خليفن جي داعين جي اثر هيٺ آيو، جن ۾ ابن عتاش ڏاڍو اهم هو. تاريخ ساز ذهن جو مالڪ هو. آذربائيجان کان اصفهان تائين سڄو علائقو\* سندس ذمي هو. هن ئي حسن بن صباح کي مصر موڪليو. اتان جي

\* داعيءَ جي ذمي اهڙي ”علائقي“ کي اسماعيلي اصطلاح ۾ ”بحر“ ڪوٺيندا هئا. -- ايدورڊ برائون: پارس جي هڪ ادبي تاريخ.

مڪيه اسماعيلي داعيءَ بنو دائود سندس وڏي پذيرائي ڪئي. خود خليفه مستنصر بالله به سندس عزت افزائي ڪئي. کانئس خفيه نموني ۾ پڇا ڪرايائين ته 'اوهان جي وفات کان پوءِ اوهان جي ٻن پٽن، نزار (وڏي) ۽ مستعليءَ (ننڍي) مان، بيعت ڪنهن جي نالي تي وٺجي؟' جواب مليس ته 'نزار جي نالي'. ان وچ ۾ مصر ۾ سندس سياسي مخالف پيدا ٿي چڪا هئا، سو واپس وطن وريو ۽ يزد، ڪرمان، طبرستان ۽ ٻين علائقن ۾ نزار جي تبليغ ڪرڻ لڳو. ري ڪونه ويو، جو نظام الملڪ سندس گرفتاريءَ جا حڪم جاري ڪيا هئا.

نظام الملڪ ته بهر حال کيس ڪجهه به ڪري ڪونه سگهيو. پر، مشيت ايزدي ائين هئي ته هو پاڻ پنهنجيءَ سموريءَ طاقت ۽ عوامي مقبوليت جي باوجود، جيئن ئي اقتدار تان هٽيو، ته هڪ اسماعيلي فدائيءَ کيس خنجر هڻي ماري ڇڏيو. اڪثر تاريخ نويس انهيءَ خيال جا آهن، ته انهيءَ قتل ۾ حسن بن صباح جو هٿ هو. ڪن جو خيال آهي ته اهو قتل سلطان مالڪ شاهه جي ملڪه، ترخان خاتونءَ ڪرايو هو. اسماعيلي روايتن ۾ به انهيءَ رايي جي تائيد ملي ٿي.

ايراني دانشور، جن جي اڪثريت شيعا فرقي سان تعلق رکي ٿي، تاريخي لحاظ کان، نظام الملڪ جي قتل کي افسوسناڪ واقعو قرار ڏين ٿا. پهلوي يونيورسٽيءَ جي پري چمر ڪسري انهيءَ دور جي حالتن تي تبصرو ڪندي چيو آهي ته:

”نظام الملڪ جي سياسي بصيرت سلجوق خاندان جي دور حڪومت ۾ ايران ۾ امن امان آندو. سندس قتل کان پوءِ ظلم ۽ تباهيءَ جو دؤر آيو.“

مذهبي حالت تي تبصرو ڪندي لکيو اٿس ته:

”ايران جي مشرقي حصي ۾ سني ۽ مغربي حصي ۾ شيعا پکڙيل هئا. منجهن گهڻائي اختلاف هئا. هڪٻئي خلاف ڪتاب لکندا هئا. ڪن ۾ سني شيعن تي الزام هڻندا هئا ته توهان اسماعيلي عقيدن کي مڃو ٿا. ڪن ۾ وري شيعا ساڳيو ئي الزام سڀني تي هڻندا هئا. شيعن ۾ چار مکيه فرقا هئا: (۱) زيدي (۲) نصيري (۳) امامي يعني اثنا عشري ۽ (۴) اسماعيلي. چئني ۾ امامي زور هئا. پر، مصر ۾ فاطمي خلافت ٺهي ته اسماعيلين جي سياسي اهميت وڌي ويئي ۽ ماڻهو کائنن ڊڄڻ لڳا. پري چمر ڪسري لکيو آهي ته:

”الموت ۾ حسن بن صباح سميت مثال قائم ڪيو. نهايت پرهيزگاريءَ جي زندگي گذارڻ لڳو. سمورو وقت لکن ۾ يا وري پنهنجن پوئلڳن جي تربيت ۾ گذارڻ لڳو. سخت مزاج ماڻهو هو. هڪڙي پٽ کي انهيءَ ڪري مارائي ڇڏيائين، جو هن شراب پيتو هو ۽ ٻئي کي انڪري مارائي ڇڏيائين، جو ان تي قتل جو الزام هو (جو پوءِ غلط ثابت ٿيو). سندس اهڙيءَ روش ڪري، سندس پوئلڳ به سخت مزاج ٿيا ۽ الموت جي آسپاس ڪيترن ئي قلعن تي قبضو ڪيائون. انهن قلعن مان جيڪي خوني حملا شروع ڪيائون، تن ۾ چونڊ ماڻهن کي ماريو ويندو هو، جو سندن خيال هو ته سني فرقي جي سلجوقي سلطانن خلاف ملڪ

مر گوڙ گهمسان پيدا ٿيندو. جيڪي جوان انهن خوفناڪ  
 مممن تي ويندا هئا، تن کي ”فدائي“ ڪوٺيندا هئا.  
 ”سلطان سنجر، حسن بن صباح ۽ فدائين جي  
 حملن کي ختم ڪرڻ جو ارادو ڪيو. پر، سندس تخت جي  
 اڳيان، فرش ۾، هڪ رات خنجر کٽو پيو هو. ستت، کيس  
 حسن بن صباح جو پيغام پهتو ته ”جيڪو شخص سخت  
 فرش کي خنجر جي نوڪ سان توڙي سگهي ٿو، سو  
 ساڳئي خنجر جي نوڪ سان سلطان جو نرم سينو به  
 چيري سگهي ٿو.“

He who could pierce the hard ground, with a dagger, could also  
 pierce the soft bosom of sultan.

The Rubaiyat of Omar Khayyam:

Translated and with an introduction by Paricher Kasra:

Scholars Facsimiles of reprints.

Delmar, New York, U.S.A.

اهو پيغام ٻڌي، سلطان سنجر ڊجي ويو ۽ الموت

تي حملي جو ارادو لاهي ڇڏيائين.“

پري چمر ڪسري جو خيال آهي ته انهن خوني حملن ڪري،  
 فدائين تي، يورپ ۾ ASSASSIN نالو پيو. ايڊورڊ برائون جو به ساڳيو  
 خيال آهي ته فدائين جي تحريڪ تي اهو نالو سياسي قتلن جي ڪري  
 پيو. هن، ڪن تاريخنويسن جي انهيءَ رايي تي به تفصيل سان بحث  
 ڪيو آهي ته فدائين جي تحريڪ تي اهو نالو حشيش (پنگ) جي گهٽي  
 ۽ عام استعمال ڪري پيو ۽ پوءِ ان کي رد ڪرڻ لاءِ دليل ڏنو اٿس ته  
 ”پنگ جي استعمال ڪري ماڻهو سست، ڪاھل ۽ ذهني طرح ضعيف  
 ٿي ويندو آهي. اهڙن شخصن تي ملڪ جي وڏن ماڻهن کي قتل ڪرڻ

جي ڏميواري ڪيئن وڌي ويندي، ڇو ته اهي ته محلن ۽ قلعن ۾ هميشه پھري هين هوندا؟“

هت هڪڙي بي ڳالھ به توجه طلب آهي. پري چمر ڪسري حسن بن صباح کي پرهيزگار ۽ سخت مزاج وارو ماڻهو ڪوٺيو آهي. ايدورد برائون به پنهنجي ڪتاب ۾ هڪ هنڌ کيس مذهبي لحاظ کان شدت پسند بيان ڪيو آهي. پوءِ ڀلا، جيڪو ماڻهو پنهنجي پٽ کي شراب پيئڻ جي تهمت ڪري مارائي ٿي سگهيو، سو پنهنجن پوئلڳن لاءِ نشي جو استعمال جائز ڪيئن قرار ڏيندو؟ جيڪو ماڻهو پنهنجي بڻي پٽ کي قتل جي الزام ڪري مارائي پئي سگهيو، سو، پنهنجن پوئلڳن کي ٻين قتلن لاءِ ڪيئن آماده ڪندو؟

ايدورد برائون ته اسماعيلي فدائين ڏانهن منسوب ”ارضي بهشت“ جي روايتن بابت، مارڪو پولو جي يادگيري مان، هي اقتباس به پنهنجي ڪتاب ۾ ڏنو آهي:

”شيخ الجبال، جبلن جي وچ ۾ ماڻهيءَ کي پاسن کان بند ڪرائي باغ بنايو هو. اهڙو سمڙو ايدو وڏو، جو ڇا چئجي! ان ۾ ماڙيون ۽ محلَ جوڙايا هئائين، جيڪي سدائين چمڪندا رهندا هئا، ۽ تصويرن ۽ رنگن روپن سان آراسته هئا. باغ ۾ طرح طرح جا ميوا هئا. نمرون هيون، جيڪي شراب، ماڪيءَ ۽ شفاف پاڻيءَ سان وهنديون رهنديون هيون. دنيا جون حسين ترين عورتون، جيڪي مختلف ساز وچائن، وڻندڙ نغما ڳائڻ ۽ مسحور ڪندڙ رقص ۾ ماهر هونديون هيون، سي انهن محلن ۽ ماڙين ۾ رهنديون هيون.“

ويمن ٽيمن ورهين جي جوانن کي حشيش پياري، انميءَ ارضي بمشت ۾ آندو ويندو هو، جتي هو ڪجهه ڏينهن فرحت ڪندا هئا. پوءِ وري ساڳيءَ ريت، نشي جي حالت ۾ کين ٻاهر موڪليو ويندو هو. ائين ان ڏهه دفعا کين ارضي باغ بمشت ۾ موڪليو ويندو هو. آخر اهڙن جوانن کي شيخ الجبال جي اڳيان پيش ڪيو ويندو هو، جو کين حڪم ڏيندو هو ته فلاڻي شمرادي ۽ فلاڻي امير کي قتل ڪري اچو... اهڙن جوانن کي ”فدائي“ ڪوٺيندا هئا... کين ذهن نشين ڪرايو ويندو هو ته جي اوهان اهو ڪم ڪري آيا ته هن بمشت ۾ اچي عيش ڪندا ۽ جي شهيد ٿي ويا ته ملائڪ اوهان کي آڻيندا.“

ارضی بمشت جي روايت ۾، افسانو ۽ حقيقت هجي يا نه هجي، بهرحال، ”فدائين جي تحريڪ“ ۽ ”سياسي قتلن“ ايڏو ته ڏهڪاءُ پيدا ڪيو، جو مسلمان ملڪن جا امير امراءَ ۽ سلطان ته درڪنار، يورپ جي ڏورانهن ڏيمن جا عيسائي بادشاهه به ”شيخ الجبال“ کان ڪنڻ لڳا.

ابوالڪلام آزاد ”غبار خاطر“ (ساهتيه ايڪيڊمي ايڊيشن، دهلي، صفحو ۱۳۹) ۾ لکيو آهي ته:

”شيخ الجبال جي لقب سان پمريائين حسن بن صباح ملقب ٿيو. پوءِ سندس هر جانشين کي انميءَ لقب سان سڏيندا هئا. ’فرقه باطنيہ‘ جو هي نظام تاريخ عالم جي عجيب واقعن مان آهي. هي نظام ڪنهن

به وڏيءَ فوج کان سواءِ ڏيڍ سو ورهيه قائم رهيو ۽ اولھ ايشيا جي مڙني طاقتن کي انهيءَ جي اڳيان جمڪڻو پيو. حسن بن صباح اهو اقتدار فوج ۽ مملڪت جي ذريعي هٿ ڪونه ڪيو هو، بلڪ سندس جانفروش 'فدائين' جا بي پناهه حملا هئا، جن کيس هڪ ناقابل تسخير قوت بنائي ڇڏيو هو. وقت جو ڪو بادشاهه، ڪو وزير، ڪو امير، ڪو اهڙو وڏو ماڻهو ڪونه هو، جنهن وٽ سندس پراسرار خنجر پھچي نه سگهي. انهيءَ خنجر جي پھچڻ جو مطلب اهو هو ته جيڪڏهن شيخ الجبال جي فرمائش پوري نه ڪئي وئي، ته توکي قتل ڪيو ويندو.

شيخ الجبال جا 'فدائي' سمورن شهرن ۾ پکڙيل هوندا هئا ۽ چونڊ ماڻهن جي پويان آسيب وانگر، محفوظ کان محفوظ جاين تي پھچي ويندا هئا.



- ۳۴ -

### مغلن جي اسماعيلين جي مرڪز تي چڙهائي

هن تاريخي پس منظر ۾، هاڻي اها ڳالهه سمجھڻ ڏکي ڪانه آهي ته مغلن، ”الموت“ جي اسماعيلي مرڪز تي چڙهائي ڇو ڪئي؟

فدائين جي تحريڪ ۽ سياسي قتلن جڏهن ايڏو ڏهڪاءُ پيدا ڪيو، جو مسلمان سلطان ۽ عيسائي بادشاهه به ”شيخ الجبال“ جي نالي کان ڪنهن لڳا، تڏهن مغل انهيءَ ماجرا ڏانھن متوجھ ٿيا.

’طبقات ناصري‘ جي مصنف، جيڪو قلندر شهباز ۽ بابا فريد جو همعصر هو، لکيو آهي ته چنگيز جي وفات کانپوءِ، سندس پوتي، منڪوءَ جي دؤر ۾، (جيڪو تليءَ جو پٽ هو، جنهن مروءَ ۽ خراسان جي ٻين شمرن جو ڪم لاٿو هو)، قزوين جو محقق، عالم ۽ سچو امام، قاضي شمس الدين هڪ دفعو وري خراسان کان قراقرم جو ڏکيو سفر ڪري، منڪوءَ وٽ اسماعيلين جي خلاف ڏانھن ڪئي ويو ۽ چيائينس ته:

”هن کان وڌيڪ ڪمزري اوندهه ٿيندي، جو اوھان جي حڪومت ۾، اسان بيوس آھيون. اسماعيلين جي جماعت ڇند قلعا قبضي ڪيا آھن. سندن دين عيسائين، مسلمانن ۽ مغلن جي دين جي خلاف آھي\* . هو مال ملڪيت جي زور تي توھان کي لالچ ۽ دوکو ڏيئي رھيا آھن ۽ انھيءَ انتظار ۾ آھن، ته توھان جي حڪومت ۾

---

\* طبقات ناصري، جلد ٻيو صفحو ۲۲۹، مصنف مہاج سراج، مرتب: عبدالحی حبیبي، مترجم: غلام رسول مہر، نظرثانی: پیر حسام الدین راشدی.

ٿورڙو وڳوڙ پوي، ته قلعن ۽ پهاڙن مان نڪري اچن ۽ رهيل  
 ڪمپل مسلمانن کي به ختم ڪن، جو ماڳهن مسلمانن ۽ جو  
 نالو به نه رهي.“

طبقات ناصريءَ جي مصنف لکيو آهي ته اهو ٻڌي منڪوءَ  
 کي غصو آيو ۽ ”قلع الموت“، ۽ قمستان ۾ اسماعيلين جي قبضي  
 هيٺ ٻين سمورن قلعن جي تباهيءَ جو فيصلو ڪيائين. حڪم ڏنائين  
 ته ايران ۽ عجم ۾ مغلن جا جيڪي به لشڪر آهن، سي اسماعيلين تي  
 حملو ڪن. چنانچہ، ڏهن سالن جي عرصي اندر اسماعيلين جا سڀ  
 قلعا فتح ٿي ويا.

\* \* \*

طبقات ناصريءَ جي هن روايت ۾ ڪجهه ته صداقت آهي ۽  
 ڪجهه قياس آرائي. ڪي ڳالهيون اصل سمجھ ۾ نٿيون اچن. مغلن  
 کي مذهبي معاملن ۾ دخل ڏيڻ جو شوق ڪونه هو. پر، قاضي  
 شمس الدين جي تقرير جو سڄو زور مذهبي معاملن تي آهي. خاص  
 ڳالهه اها ٿو ڪري ته ”اوهاڻ اڃا به ڪجهه نه ڪيو، ته مسلمانن ختم  
 ٿي ويندي!“

منڪوءَ جو مسلمانن سان ڪهڙو واسطو؟ سندس ڏاڏي  
 چنگيز خان ٿي ته خوارزم شاهه جي اسلامي سلطنت کي ختم ڪيو  
 هو! پر، جيڪڏهن منڪوءَ کي پنهنجي مسلمان رعايا ايڏي عزيز هئي،  
 ته پوءِ سندس لشڪر اسماعيلين جي مرڪز کي چٽ ڪرڻ کان پوءِ  
 بغداد جي عباسي خلافت کي ڇو ختم ڪيو؟ اتي ڪهڙا اسماعيلي  
 هئا؟

ڳالھ پڌري پئي آهي. اسماعيلين جي مرڪز ”الموت“ ۽ عباسي خلافت جي مرڪز بغداد تي، مغلن جي چڙهائيءَ جو مقصد فقط سياسي غلبو هو. هو انهيءَ سڄي علائقي تي پنهنجيءَ حڪومت پڪي پختي ڪري رهيا هئا. چنگيز خان چين ۽ خوارزم شاهه جي فتح کانپوءِ، گوبيءَ جي سڄي رڻ پٽ بدران سڄيءَ دنيا کي فتح ڪرڻ جو خواب ڏٺو هو. چنگيز لفظ جي معنيٰ ئي آهي: ”سمورن انسانن جو شهنشاهه“. هن خراسان ۾ عام ماڻهن جو ڪوس به انڪري ڪرايو هو، ته ڪوبه شخص محمد علاؤالدين شاهه جي خاندان جي حمايت ڪري نه سگهي. عام ڪوس ڪرڻ مان سندس مقصد رڳو ڏهڪاءُ پيدا ڪرڻ هو، جنهن ۾ هو ڪامياب ٿيو. چنگيز خان جي وفات کان پوءِ، سندس اولاد، سندس خواب جي تڪميل لاءِ نوان نوان ملڪ فتح ڪرڻ جو ڪم جاري رکيو. انهيءَ پس منظر ۾، مغلن بغداد جي خلافت به ختم ڪئي ۽ اسماعيلين جي طاقت کي به ڪاپاري ڌڪ هنيو.



## هلاڪو۽ جو حملو

### ۽ فدائين جي تباهي

منڪو، جنهن کي مغربي مصنف ”منگو“ ڪوٺن ٿا، مغلن جي شهنشاهه جي حيثيت ۾، ۱۲۵۱ع ۾ تخت تي ويٺو. پهرئين ئي سال، پنهنجيءَ پارليامينٽ (مشاورتي مجلس)\* جو اجلاس ڪوٺايائين، جنهن ۾ ٻن فوجي مهمن جو فيصلو ٿيو: هڪڙي چين ڏانهن ۽ ٻي پارس ڏانهن. پهرينءَ جو سپهه سالار قبلاني خان چونڊيائون ۽ ٻيءَ جو هلاڪو خان. ٻئي منڪو۽ جا پاڻر هئا.

هلاڪو سال کن تياري ڪري قراقرم مان پارس روانو ٿيو. سندس لشڪر ۾، هڪ هزار چيني انجنير ۽ توپچي هئا. وڏي آرام سان اڳتي وڌيو ۽ ۱۲۵۴ع جو اونهارو ترڪستان ۾ گذاري، سرءُ جي مند ۾ اچي سمرقند پهتو. اتي چاليمه ڏينهن ٻيا به آرام ڪيائين. ڪيش ۾ ارغون به اچي ساڻس مليو، جنهن کي منڪو۽ پارس جو گورنر جنرل مقرر ڪيو هو. ساڻس چيف سيڪريٽري ۽ ان جو ننڍو ڀاءُ، جواني به گڏ هو. هو پوءِ، سمورو وقت، هلاڪو۽ جو سيڪريٽري ٿي رهيو. اسماعيلين جي مرڪزي قلعي ”الموت“ جي تباهيءَ وقت به موجود هو ۽ هلاڪو۽ جي اجازت سان انهيءَ جي دنيا ۾ مشهور لئبرريءَ جي سڙڻ کان اڳ. ڪي قيمتي قلمي ڪتاب ڪڍي ورتائين. انهن ۾ ڏنل

---

\* مغلن جي ٻوليءَ ۾ اهڙيءَ پارليامينٽ کي قريلتي (QURILTAY) ڪوٺيندا هئا. ايڊورڊ برائون: پارس جي هڪ ادبي تاريخ.

معلومات جي آڌار تي ”تاريخ جمان ڪشا“ لکيائين، جا انهيءَ دور جو اهم دستاويز آهي.

هلاڪوٽ سڀ کان اول قمستان ۾، اسماعيلين جي ٻن قلعن تي حملو ڪيو: هڪ تُون (TUN) ۽ ٻيو قافُ (KHWA'F). حملو ڇا ڪيائين، ڇڻ ته قيامت آئي ڇڏيائين! ڏهن سالن کان مٿي عمر جا ڇوڪرا، جوان ۽ مردَ سڀ ڪمائي ڇڏيائين. ان کان پوءِ سندس چالبازيون شروع ٿيون: پيش پوڻ لاءِ حڪم ۽ امن امان جا واعداءِ، ٻيءَ صورت ۾ تجلا ڏيندڙ تلوارن جا دڙڪا!

”الموت“ جو تڏهوڪو ”شيخ الجبال“ رڪن الدين خورشاه ٻن باعين جي وچ ۾ اچي ڦاٿو: هڪ طرف مغلن سان مقابلو، جو ڏاڍو ڏکيو هو! ٻئي طرف پيش پوڻ سان اها هلڪي اميد، ته مَنَ جان بخشي ڪن! انهيءَ صورت حال ۾، ٻنهي طرفن جي ڳالهه ٻولھ ۽ سوديباري شروع ٿي. پر، هر ڀيري، رڪن الدين خورشاه کي ئي ڪجهه نه ڪجهه وڃائڻو پيو. مغل رڳو واعدن مٿان واعداءِ ڪندا آيا. رڪن الدين خورشاه پنهنجا ڪي قلعا انهيءَ واعدن سان کين پيش ڪيا ته انهن جي رهاڪن کي مڪمل امن امان ملندي. پنهنجي ڳالهه پڪي ڪرڻ لاءِ شهنشاهه نالي پنهنجو ننڍو ڀاءُ ۽ ٽي سؤ اسماعيلي معزز ماڻهو ضمانت طور، هلاڪوٽ وٽ موڪليائين، ته انهن قلعن ۾ رهندڙ ماڻهو ڪوبه دنگو فساد نه ڪندا. پر، هلاڪوٽ اول شهنشاهه کي ڪمي ڇڏيو. پوءِ ٽي سؤ اسماعيلي معزز به مارائي ڇڏيائين. ٻيو ته نيمو، پينگمن ۾ ستل ٻارڙن کي به ڪونه ڇڏيائين! ڪن جوانن بمادريءَ سان مقابلو ڪيو، پر هلاڪوٽ جي لکيل واعدن جي باوجود مارجي ويا. ۱۹ نومبر تي، فدائين جي تحريڪ جي روح روان، ”شيخ الجبال“ رڪن الدين

خورشاه پنهنجو پاڻ هلاڪوءَ جي حوالي ڪيو. ايدورد برائون جي لفظن ۾، ”هلاڪوءَ اسلامي دنيا ۾ ناقابل تسخير شهرت رکندڙ قلعي ”الموت“ کي اول ته قريو، لتيو، پوءِ باهه ڏئي ساڙائي ڇڏيو.“

ايدورد برائون جي بيان ڪيل روايتن موجب، مغلن ستت اسماعيلين جا پيا ڪيئي قلعا به فتح ڪري ورتا. ”شيخ الجبال“ رڪن الدين خورشاه سان پمريائين سمڻو سلوڪ ڪيائون. کيس، سندس مرضيءَ موجب، هڪ خوبصورت مغل خاتون پرڻائي ڏنائون، ۽ هزار عمدا گهوڙا ۽ اٺ وندر ورومن لاءِ نذراني طور ڏنائون. سنه ۱۲۵۷ع ۾ کيس پنهنجي تختگاهه قراقرم ڏانهن موڪليائون. رستي تي، کيس مجبور ڪري، قهستان ۾ باقي بچيل ”اسماعيلي قلعيدارن“ ڏانهن پيغام موڪليائون ته، ”پيش پئو. امن امان جي خاطري ملي آهي.“ پر، جيئن ئي قلعي وارا ٻاهر نڪتا، ته سڀ ڪسي ويا. رڳو قهستان واري قلعي ۾ ئي ٻارهن هزار جڻا ته تيغ ٽي ويا.

بخارا ۾ رڪن الدين خورشاه سان چڱو سلوڪ ڪونه ڪيائون. قراقرم پهچڻ شرط منڪوءَ جي حڪم ملڻ تي، کيس ماري ڇڏيائون. ائين تاريخ عالم جو هڪ اهم ورق وري ويو.

- ۲۶ -

## اسلامي خلافت جو خاتمو

"فدائين جي تحريڪ" جي تباهيءَ تي اول ته اسماعيلين جي مخالفن ڏاڍا شادمانا ڪيا. پر، هلاڪوءَ، جڏهن "الموت" مان واندو ٿي، "بغداد" ڏانهن اڪيون ڪنيون ۽ اسلامي دنيا جي عباسي خليفن معتصم بالله کي پيش پوڻ جو حڪم ڏنو، ته ڌرتي ڏڏي ويئي!

هلاڪوءَ بغداد تي حملو ڪيو، اسلامي دنيا جي خليفن کي گرفتار ڪري، چمڙي جي ٿيلمي ۾ بند ڪرائي، ٿڌا هٿائي، مارائي ڇڏيو. ان کان پوءِ پنهنجي لشڪر کي، شمر جي عام ماڻهن کي ڪمڻ جو حڪم ڏنو. بغداد جي پڪ ۾ دجلو درياءُ وهندو هو، پر جڏهن خلق جو عام ڪوسُ شروع ٿيو، ته اهڙا ڪيئي دجلا درياءُ انساني رت سان وهڻ لڳا. انسانذات اهو دردناڪ واقعو قيامت تائين وساري ڪونه سگهندي. فارسي زبان جي هاڪاري شاعر، شيخ سعديءَ انهيءَ المي تي ڏاڍو دلسوز مڙيو چيو آهي، جنهن جا ڪي شعر هي آهن:

آسمان را حق بود گر خون ببارد بر زمين  
 بر زوالِ ملڪ معتصم اميرالمومنين  
 اے محمد! گر قيامت مے بر آري بر ز خاى  
 سر بر آور وين قيامت درميانِ خلق بين

[آسمان کي حق آهي ته زمين تي رت جو مينهن وسائي  
 معتصم اميرالمومنين جي ملڪ جي زوال تي  
 اي محمد ﷺ! جي قيامت جي ڏينهن مٽيءَ مان اٿندين  
 ته اٿ ۽ خلق خدا تي هيءَ قيامت ڏس]  
 فارسي زبان جو هاڪارو شاعر، شيخ مصلح الدين سعدی،  
 ملتان جو مخدوم، غوثُ بهاؤالحق زکريا ۽ اسان جو مخدوم ۽  
 ممدوح، سيد عثمان مروندي تيئي جڻا همعصر هئا.



- ۳۷ -

قلندر شهباز جو وطن،

مغلن جي حملي کان اڳ ۽ پوءِ

ڪنهن زماني ۾، يونان ملڪ ۾، ڏاڍا ڏاها انسان پيدا ٿيا. انهن ۾ هڪڙو افلاطون هو، جو ايڏو ڪو وڏو ڏاهو هو، جو هن زماني جا ڏاها انسان به سندس نالو ادب ۽ احترام سان ڪٽندا آهن.

افلاطون جو هڪ قول آهي ته، ”جڏهن آسپاس طوفان جا آثار هجن، وڻن ۾ هوا جو شور ۽ آسمان ۾ ڪڪرن جي گجگوڙ هجي، تڏهن ڏاهي ماڻهو جو ڪم آهي ته گهر جا در دروازا دريون بند ڪري، اندر محفوظ ٿي وهي.“

پر، افلاطون اسان کي اهو ڪونه ٻڌايو آهي ته جي طوفان اهڙو تيز هجي، جو بند ٿيل درن، دروازن ۽ درين جا انجيس اڪوڙي وڃي ۽ انهن جا طاق اُچلائي وڃي پري ڦٽي ڪري، ته پوءِ ڏاهو ماڻهو ڇا ڪري؟

خراسان، پارس، غزنه، عراق، عجم ۽ عرب جي ملڪن ۾، مغلن جي حملي کان پوءِ، اهائي صورتحال پيدا ٿي. ڌرتيءَ تي هر هنڌ انساني رت جا دُٻا ۽ تلاءُ هئا، ۽ آسمان، انهن شمرن ۽ ڳوٺن جي دونمڻ سان ڍڪجي ويو هو، جيڪي مغلن جي ڏنل باهين ۾ سڙي خاڪ ٿيڻ کان اڳ، وسندڙ آباديون هيون: منجهن سرسبز پوکون ۽ باغ بُستان هئا، جن ۾ گلاب ۽ رابيل جا گُل هئا ۽ انهن کان به سرها ۽ سمنڊ انسان رهندا هئا.

جڏهن اسان ننڍڙا ٻار هوندا هئاسين، تڏهن ڳوٺ ۾ هڪ راند ڪندا هئاسين. هڪڙو ٻار ڳوٺ جي آسپاس پوکن کي پاڻي پهچائيندڙ نارن ۽ کوهن جا نالا ياد ڪري، هڪڙو نالو دل ۾ واريندو هو ۽ پوءِ ٻين کان پڇندو هو ته، ”منهنجا همراھ! کوهن ۾ ڪوھ؟“ جيڪو ٻار، سندس سوال، سڀني کان اڳ پڇندو هو، تنهن جا مڙا ٿي ويندا هئا.

مغلن جي حملي کان اڳ واري خراسان کي تاريخ نويسن ”باغ بهشت“ سان پيڻيو آهي ۽ خراسان جي شهرن ۾ مَرَوَ (MERVE) کي وري ”هیرن ۽ جواهرن ڄمڙو شهر“ ڪوٺيو آهي، جيڪو سمن باغن ۽ بستالن سان سينگاريل هو.

مَرَوَ جي سبزه زارن، سمن زارن ۽ لاله زارن ۾ الائي ته ڪيترا گل هئا! پر، ”گلن ۾ گل“ هڪڙو ئي هو. سندس نالو سيد عثما مروندي هو. وڏو ٿيو ته سندس سرهاڻ چوڌاري پڪڙجي ويئي. قلندر لعل شهباز جي لقب سان مشهور ٿيو. تيرهين ۽ پيڙهيءَ ۾، سندس نَسَبُ، سڌو سنئون، حضرت امام جعفر صادق سان ملي ٿو، جنهن جو نسب وريءَ ڇهين ۽ پيڙهيءَ ۾، سڌو سنئون، حضرت علي مرتضيٰ رضه ۽ بيبي فاطمة الزهري نائين پهچي ٿو.

حسب نسب جي هن شجري ۾ هاڻي مٿي فقط هڪ منزل آهي: ٻنهي جهانن جا سردار، آقاي نامدار، پيغمبرِ آخر زمان، حضرت محمد مصطفيٰ، رسول الله، صلي الله عليه وآله وسلم.

\* \* \*

”خزينة الاصفيا“ ۾ لکيل آهي ته ”حضرت ابو حنيفي جي امام جعفر صادق رحمة الله عليه سان ڏاڍي محبت هئي ۽ کانئن علمي استفادو ڪيائين.“

”بحرالانوار“ جي مصنف، ملا محمد باقر مجلسيءَ لکيو آهي ته هڪ دفعي امام ابوحنيفو ڪنهن فقهي ۽ حديث جي مسئلي متعلق سائن ملڻ آيو. حضرت امام جعفر صادق لڻ تي ٿيڪ ڏئي، گهران ٻاهر نڪتو.

ابو حنيفي چيو ته، ”سائين، اوهان جي عمر ته اڃا ايڏي ڪانهي، جو لڻ هٿ ۾ کڻو؟“

پاڻ فرمايائون ته، ”اوهان صحيح آهيو. پر، هيءُ عصا مبارڪ نانا سائين (حضور پيغمبر صلعم) جن جي آهي، سو تبرڪ طور ڪڍندو آهيان.“

اهو ٻڌي، ابو حنيفي کين چيو ته، ”سائين، ڏيو ته چمي ته ڏيانس.“

حضرت امام جعفر صادق رحمة الله عليه پنهنجيءَ ٻانهن تان چولو مٽي ڪيو ۽ فرمايو ته، ”ابوحنيفا! هيءُ عصا ته ڪاڻ جو ٽڪرو آهي. توکي چمي ڏيڻي آهي ته هن جسم کي ڏي، جو رسول الله ﷺ جن جي جسم مان جڙيو آهي.“

سيد عثمان مرونديءَ جو جسمُ وري حضرت امام جعفر صادق جي جسم مان جڙيو هو. -- سندس شان ڏاڍو وڏو هو.

- ۳۸ -

## قلندر شهباز جي

حسب نسب جو شجرو

قلندر شهباز جي حسب نسب جو شجرو، خزينة الاولياء ۾،  
 "اخبار الاولياء" جي حوالي سان هيئن ڏنل آهي:

لعل شهباز بن سيد حسن كبير الدين بن سيد شمس الدين بن  
 سيد صلاح الدين بن سيد شاه بن سيد خالد بن سيد محب بن سيد  
 مشتاق بن سيد نور الدين بن سيد اسماعيل بن سيد امام جعفر صادق  
 بن امام محمد بن امام زين العابدين علي بن سيد الكونين امام حسين  
 رضي الله تعالى عنه \*

لب تاريخ سنڌ ۾ به سندن شجرو ڏنل آهي، جيڪو هن ريت آهي:  
 "حضرت عثمان مروندي (ميمندي) عرف لال شهباز قلندر ولد سيد  
 كبير، ولد سيد شمس الدين، ولد سيد نور شاه، ولد سيد محمود  
 شاه، ولد سيد احمد شاه، ولد سيد هادي، ولد سيد مهدي، ولد  
 سيد منتخب، ولد سيد غالب، ولد سيد منصور، ولد سيد اسماعيل،  
 ولد حضرت امام جعفر صادق رضي الله تعالى عنه.

پر، خزينة الاولياء جي لکڻ موجب، طريقت جي لحاظ کان پڻ  
 سندن سلسلو امام جعفر صادق تائين پمچي ٿو: قلندر لعل شهباز  
 مرید حضرت شيخ جمال مجرد، اهو مرید سيد ابراهيم مجرد، اهو  
 \* خزينة الاصفيا: غلام سرور لاهوري، مکتبه نبوية لاهور، سنہ ۱۹۹۴ع

مريد شيخ عاقل شמיד، اهو مريد مسڪين شמיד، اهو مريد مرتضيٰ سبحاني، اهو مريد حضرت امام جعفر صادق رضي الله تعالى عنه .

ڪن ڪتابن ۾ کين سيد ابراهيم مجرد جو مريد لکيو ويو آهي، ۽ ان بزرگ کي سيد جمال مجرد جو مريد لکيو ويو آهي.

خزينة الاولياء جي مصنف کين سموردي اوليائن ۾ به شمار ڪيو آهي، انڪري ڪن ڪتابن ۾ اها به روايت آهي ته پاڻ غوث بهاؤالحق ملتانيءَ جا مريد ۽ خليفه هئا. پر، اها روايت عالمن غير مصدق قرار ڏني آهي.



### سنڌ ڏانهن هجرت

خراسان ۾ مغلن جيڪي قهر ڪيا، تن کان پوءِ، ڪوبه شريف انسان اُمن سان نه اتي رهي ڪونه ٿي سگهيو. هجرت کانسواءِ ٻيو رستو ئي ڪونه بچيو. مڪي شريف ۾ جڏهن ڪافرن حضور اڪرم صلعم جن لاءِ ڪا راهه نه ڇڏي، تڏهن پاڻ سڳورن به رب جي رضا سان مديني پاڪ ڏانهن هجرت ڪئي هئي.

غوٺ بهاؤالحق ملتانيءَ جي ڏاڏي سائينءَ به مغلن جي حملي کان پوءِ خراسان مان ملتان هجرت ڪئي هئي.\* قلندر لعل شهباز کي به مغلن جي حملن کان پوءِ پنهنجي وطن مان هجرت ڪرڻي پئي: ملتان ۾ آيا ۽ سيوهڻ ۾ مستقل سڪونت اختيار ڪيائون. ان زماني ۾ سنڌ ۽ ملتان هڪ ئي ملڪ هو. سنڌ جي حوالي سان سندن سڃاڻپ ايڏي ته پڪي ۽ پختي ٿي وئي، جو خزينة الاولياءَ جي مصنف لکيو آهي ته ”پاڻ اصل سنڌ جا رهاڪو هئا.“

ڊاڪٽر ميمڻ عبدالمجيد سنڌيءَ سوانح قلندر ۾ لکيو آهي ته ”مغلن سندن علائقي ۾ تباهي مچائي ... سو، ائين ٿو معلوم ٿئي ته حضرت شهباز اسلامي دنيا جي سير ۽ سياحت تي نڪتو.“

منهنجي دوست، (مرحوم ۽ مغفور) ميمڻ صاحب کي خبر ناهي ته اها ڳالهه خيال ۾ ڇو ڪونه آئي، ته ”گهر کي باهه ۾ سڙندو ڏسي، سير سياحت تي ڪيئن وڃبو؟“

مرحوم ومغفور ميمڻ صاحب 'سياحت' جو ذڪر غالباً انگري  
 ڪيو آهي، جو ڪن ڪتابن ۾ اهڙيون روايتون موجود آهن. هونءَ به  
 قرون وسطيٰ ۾، قلندرانہ ۽ صوفيانہ مسلڪ وارن درويشن لاءِ 'سير ۽  
 سياحت' نہايت ضروري سمجھي ويندي هئي. خود قرآن ڪريم ۾ به  
 سير ۽ سياحت ڪرڻ لاءِ هدايت ڏنل آهي.

هن وضاحت لاءِ فقط ايترو عرض ڪرڻ مناسب ٿيندو ته اهڙيون  
 غلط روايتون رڳو قلندر لعل شهباز بابت ڪونه گهڙيون ويون آهن. بابا  
 فريد لاءِ وري ائين مشهور ڪيو ويو ته هو بغداد، بخارا، سيوستان،  
 بدخشان، ڪرمان، غزني، ڪشمير، مالوا ۽ اجمير گهمڻ ويو  
 هو، ۽ خواجه شهاب الدين شهاب سمرورديءَ، خواجه اجل شيرازيءَ،  
 شيخ سيف الدين باخري ۽ شيخ اوحداالدين ڪرمانيءَ سان ملاقاتون  
 ڪيون هئائين. حالانڪ قديم ۽ بنيادي ڪتابن، مثلاً: 'فواد الفواد'،  
 'خير المجالس' ۽ 'سير الاولياء' ۾ اهڙو ڪوبه ذڪر ڪونهي. سو،  
 پاننجي ٿو ته اهي روايتون بعد ۾ گهڙيون ويون آهن. محقق انهن غلط  
 روايتن جي ڇنڊ ڇاڻ ڪري، هن نتيجي تي پهتا آهن ته:

”بابا فريد جي سير ۽ سياحت جو جيڪو زمانو  
 بيان ڪيو وڃي ٿو، سو انتهائي پر آشوب دور  
 هو. مغلن جي ڪاهن، رونقدار اسلامي شمرن کي  
 نيست و نابود ڪري ڇڏيو هو. اسلامي تهذيب ۽  
 تمدن جا مرڪز صفحہ هستيءَ تان مٽجي ويا هئا.  
 جن جاين تي اڳي محلات ۽ ڪتبخانا ڪر ڪنيو  
 بيٺا هئا، اتي هاڻي مٽيءَ ۽ ملبې جا ڍير هئا.  
 جڏهن ائين بطوطه بخارا ٿمرقند ۽ بلخ ويو، ته ان

وقت به امنن شمرن جو چڱو حصو کنڊهر تي  
 چڪو هو. سو، سمجھي سگھجي ٿو ته اهڙين  
 حالتن ۾ صوفين، سياحن ۽ تاجرن جي امنن  
 ملڪن ۾ وڃڻ جو ڪو سوال ئي ڪونه هو. ٻئي  
 طرف، خود امنن ئي ملڪن مان، مهاجرن جا  
 قافلا، امن ۽ پناهه جي تلاش ۾، مسلسل  
 هندستان اچي رهيا هئا.\*

بابا فريد جو والد، قاضي شعيب، پڻ مغلن جي خوف ڪري  
 غزنيءَ ۽ ڪابل مان هندستان هجرت ڪري آيو هو، ڇو ته پش ڪي  
 چنگيز خان قتل ڪرايو هو. بابا فريد، قاضي شعيب جو ٻيو نمبر پٽ  
 هو ۽ قلندر لعل شهباز جو ساٿي ۽ دوست هو.

•

---

\* احوال و آثار، فريدالدين مسعود گنج شڪر، مصنف: خلیق احمد نظامی،  
 مترجم: قاضي محمد حفیظ الله، مدیر: محمد ارشد قریشی، المعارف، گنج بخش  
 روڊ، لاهور، ۱۹۸۳ع

- ۴۰ -

### قلندر شهباز ۽ اسماعيلي

قلندر شهباز لاءِ ائين چوڻ ته هو اسماعيلي هو يا نه هو، ڏاڍي ڏکي ڳالهه آهي، ڇو ته ان لاءِ دستاويزي ثابتي نه ڪانه ڪانهي. حضرت امام جعفر رضي الله تعالى عنه جي اولاد مان هئڻ ڪري، نسب جي لحاظ کان حضرت اسماعيل سان سندن قرابت ته پڌري پئي آهي.

پر، اسماعيلي عقيددي يعني ”تعليم“ جي جيڪا تشريح، حسن بن صباح ڪئي هئي ۽ جنهن جا بنيادي اصول، پري چمر ڪسري ۽ ان کان به وڌيڪ ايدورد برائون پنهنجن ڪتابن ۾ بيان ڪيا آهن، تن مان ته ڪابه ڳالهه، قلندر لعل شهباز جي زندگيءَ جي هن وقت تائين معلوم ٿيل واقعن ۾ نظر ئي ڪانه ٿي اچي.

سنڌ ۾ اچڻ کان اڳ واريءَ سندن زندگيءَ جون ڪي ڪي جملڪون ڪتابن ۾ موجود آهن. پر، انهن ۾ به اسماعيلي عقيدن جي ڪا ڳالهه نظر ڪانه ٿي اچي. سنڌ ۾ آيا ته ملتان ويا. جيڪو ڪنهن زماني ۾ اسماعيلين جو مرڪز هو. اسماعيلين جون ڪيتريون ئي ”تاريخ ساز شخصيتون“ اتي ابدي آرام ۾ آهن. پر، سندن قرب ۽ محبت جو رستو، نشست برخاست، سفر، دعوتون، ضيافتون، پيو ته ٺهيو خود دين جي تبليغ، سڀ سهروردي طريقي جي بزرگن سان وابسته هيون، جن جو اسماعيلي عقيدن ۽ بزرگن سان ڪو واسطو ئي ڪونه هو.

سنڌ ۾ به ان وقت جي گهڻن ئي برگزيده شخصيتن سان سندن محبتون هيون. جن جو ذڪر هن مضمون جي منڍ ۾ آيو آهي. پر، انهن مان به ڪو اسماعيلي عقيدن وارو ڪونه هو.

سڀ کان اهم ڳالهه اها آهي ته ”ابطال الاسماعيليه“ (THE GREAT ISMAILI HEROES) نالي هڪ ڪتاب، سنه ۱۹۷۳ع ۾، ڪراچيءَ مان شايع ٿيو آهي، جنهن جي منڍ ۾ آغا خان جو دعائيءَ خط به ڏنل آهي. ان ۾ منصور اليمان (ٽين صدي هجري) کان وٺي، پير سبز علي (وفات سنه ۱۹۳۸ عيسوي) تائين، ٽيهن اهم اسماعيلي مشاهيرن جو احوال ڏنل آهي. پر، قلندر شهباز جو منجھس ڪاٿي به ذڪر ڪونهي.

سو، ڪراچيءَ ۾ اسماعيليه ايسوسيئيشن جي جنرل سيڪريٽريءَ، شيخ محمد اقبال صاحب جي انهيءَ ڳالهه ۾ وڏو وزن آهي ته ”اصل ڳالهه اها آهي ته قلندر لعل شهباز اسماعيلي ڪونه هو.“



- ۴۱ -

### قلندرن جو عقيدو

عقيدو اهو اسم اعظم آهي جيڪو ماڻهوءَ جي زندگيءَ جو رخ طئي ڪري ٿو. جيڪو ماڻهو جنهن مذهبي عقيدتي جو هوندو، سو اهوئي رستو اختيار ڪندو. عقيدتي جو وڏو واسطو مذهب سان آهي.

غريب غريبي کي خيرات ڏيڻ عام خير جو ڪم آهي. ساڳيءَ ريت، جانورن تي رحم ڪرڻ به خير جو ڪم آهي. سنڌ ۾ هندو، رستن تي جانورن لاءِ، پاڻي پيڻ جا حوض ٺهرائيندا هئا ۽ سمجهندا هئا ته اهو ثواب جو ڪم آهي. گويا، انهن خير جي ڪمن جو هندوانه يا اسلامي عقيدن سان ڪوبه واسطو ڪونهي. هندو توڙي مسلمان، سڀ انهن کي سٺا ڪم سمجهن ٿا.

وري عقيدو هڪ ڳالهه آهي ۽ عمل ٻي ڳالهه آهي. عقيدتي جي لحاظ کان مان پاڻ مسلمان آهيان. اسلامي جي تعليم ۾ اهو سڪيو آهيان ته پنج وقت نماز دين جو پهريون رڪن آهي، ۽ اها جماعت سان مسجد ۾ پڙهڻ گهرجي. پر، مان پنج وقت نماز ته ڪونه پڙهندو آهيان. هڪ ٻه وقت مس پڙهندو آهيان ۽ اها به گهر ۾. البت، جمعي جي نماز مسجد ۾ پڙهندو آهيان. ان جو مطلب اهو ٿيو ته مان عقيدتي جي باوجود عمل ۾ ڪمزور آهيان.

ڪي هندو مذهب وارا به ائين عمل ۾ ڪمزور آهن ته ڪي ٻڌ ڌرم وارا به ائين آهن. ڪي پوريءَ طرح پنهنجن مذهبي عقيدن تي پائبنڊ آهن ته ڪي بلڪل ڪمزور آهن.

مغربي ملڪن جا اڪثر عيسائي ته ڪو نالي ماتر پنهنجن مذهبي عقيدن تي قائم آهن. مذهبي نالا به رڳو ان ڪري رکن ٿا، جو جنهن ماءُ ۽ پيءُ جي گهر ۾ جاوا، تن جا عيسائي عقيدا ۽ نالا هئا. هونئن نه ته جيڪر پنهنجا نالا به مٽائي، اپولو ۽ اسپوٽنڪ رکن.

ڪي ڳالهيون وري اهڙيون آهن، جن کي هر معاشري ۾ خراب سمجهيو وڃي ٿو. مثلاً چوري ڪرڻ ڪاٿي به چڱي ڳالهه ڪانه ٿي سمجهي وڃي. ڪوڙ ڳالهائڻ به هر هنڌ خراب ڳالهه سمجهي وڃي ٿي. ان جو به ڪنهن به مذهب سان واسطو ڪونهي.

اهڙيءَ عام بداخلاقيءَ جو ٻيو مثال هي آهي ته ماڻهوءَ جي دل ۾ هڪڙي ڳالهه هوندي آهي، ۽ ڪندو بي آهي. سوچ ۽ عمل جي انهيءَ طريقي کي ”ڊپلومسي“ ڪوٺيندا آهن، جنهن جو سوليءَ سنڌيءَ ۾ مطلب آهي منافقي.

قلندري عقيدو موجب، منافق لعنتي آهي. سو، قلندر جو پهريون پهريون ڪم آهي منافقت جي پاڙ پٽڻ. قلندر جن ته منافق جي مٿي تي ترار آهي، ڇو ته قرآن منافق جي سخت مذمت ڪئي آهي. منافق ماڻهو رات ڏينهن ماڻهن کي نگيندو رهندو آهي. کين ڏٺو ڏيئي، پنهنجن قريبي دوستن کي رازداريءَ ۾ چونڊو آهي ته، ”ويچارو مون ۾ اميد رکي آيو هو. سو، دم دلا سو ڏئي، مڙئي خوش ڪري موڪليومانس.“ منافق ماڻهو سوين روپ اختيار ڪندا آهن. ڪڏهن عام خلق جا خدمتگار بنبا آهن، ته ڪڏهن ملڪ ۽ قوم جا محب! ڪڏهن وري

حال ۽ قال جا صاحب! پر، هو ڪهڙا به روپ اختيار ڪن، سراسر ننگ، دوکيباز ۽ بداخلاق آهن. کين سڃاڻڻ تمام سولو آهي، جو چوندا هڪ ڳالهه آهن ۽ ڪندا پي آهن.

اسان جو معاشرو بيمار آهي. منجھس اهڙن ڪريل ۽ ڪوڙن ماڻھن جي ڪمي ڪانهي. جيئن ڪتن پلن جي ڪمي ڪانهي.

پر، بيمار معاشرن ۾ به ڪڏهن ڪڏهن ڪو اهڙو اعليٰ انسان پيدا ٿيندو آهي، جيڪو سدائين سچ چوندو آهي. اهڙي دلير ماڻھوءَ کي ”قلندر“ ڪوٺيندا آهن. قلندر ڪنهن جي به ڪاڻ ڪونه ڪيندو آهي. حافظ جي لفظن ۾:

ما رند و خراباتي و ديوانه و مستيم،

پوشيده چه گوئيم، همانيم که هستيم.

”برهان قاطع“ فارسي زبان جي مڃيل مستند لغت آهي، انهيءَ

۾ ”قلندر“ لفظ جي معنيٰ ۽ تشريح هيئن ڏنل آهي:

قلندر - پروزن سمندر، عبارت از ذاتي است

که از نقوش و اشكال عادي و آمال بي سعادتي

مجرد و باصفا گشته باشد و بمرتبہ روح

ترقي کرده و از قيود تکلفات رسمي و

تعريفات اسمي خلاص يافته و دامن

وجود خود را از همه برید مو طالب جمال

و جلال حق شده و بدان حضرت رسیده

و اگر ذره اي بکونين و اهل آن ميلي

داشته باشد از اهل غرور است نه قلندر.

قَلَنْدَرُ: بر وزن سَمَنْدَرُ، يعني قلندر سمندر جي وزن تي آهي. قلندر جو اُچار سمندر وانگر ڪبو.

قلندر مان مراد اهڙو شخص آهي، جيڪو رسم ۽ رواج جي هر شڪل ۽ صورت کان پري هجي، ۽ ان کان پاڪ هجي. روحاني ترقي ڪري، رسم ۽ رواج جي پابندين ۽ ظاهري رک رکاءَ کان چوٽڪارو حاصل ڪري چڪو هجي، سڀني سان لڳ لاڳاپا توڙي فقط ذاتِ حق (خداوند تعاليٰ) جي جمال ۽ جلال ڏانهن متوجھ ٿيو هجي، ۽ انهيءَ ذاتِ پاڪ تائين رسائي حاصل ڪري چڪو هجي. جيڪڏهن اهڙو شخص پنمي جمانن مان ڪنهن به شيءِ جي ذري برابر به آرزو رکي ٿو، ته اهو اهلِ غرور آهي -- قلندر ڪونهي.

”برهانِ قاطع“ ۾، قلندر لفظ جي هيءَ معنيٰ، تعريف، توصيف ۽ تشريح پڙهڻ سان، ذهن ۾ قرآن ڪريم جي انهيءَ ئي آيت جو پڙلاءُ ٻڌڻ ۾ اچي ٿو، جا هن مضمون ۾ اڳي به آئي آهي:

”مون سڀني کان هٽي، پنهنجو رُخ، انهيءَ ئي (ذاتِ پاڪ) جي رُخ ڏانهن ڪيو آهي، جنهن آسمانن ۽ زمين کي خلقيو آهي.“

اها آيت قلندري مسلڪ آهي. قلندر شهباز زندگيءَ ۾، انهيءَ ئي مسلڪ تي قائم رهيو. ظاهري طرح ماڻهو کيس ”ملاستي“ ڪوٺن، يا ٻيو ڪجهه، تنهن سان ڪوبه فرق ڪونه ٿو پوي.

”برهانِ قاطع“ ملاستيءَ جي هي معنيٰ لکي آهي: ملاستي انهيءَ شخص کي چئبو آهي، جيڪو پنهنجيءَ عبادت کي ٻين کان

لڪائي، پر، ڏوهه ۽ گناهه نه لڪائي، ۽ پنهنجن ثواب ۽ خير جي ڪمن جي به تشهير نه ڪري. هاڻي، انهيءَ معنيٰ ۾، ’ملاستي‘ ۽ ’قلندر‘ ۾ ڪو فرق ڪونهي.

’ملاستي‘ ماڻهن کان عبادت انڪري لڪائيندو آهي، ته هو کيس بزرگ شخص سمجهي، سندس تعظيم ۽ تڪريم ۾ سندس اڳيان نياز ۽ نوڙت نه ڪن، ته متان پاڻ غرور ۾ پئجي وڃي. هو ڏوهه ۽ گناهه انڪري ڪونه لڪائيندو آهي، ته اها ته سراسر منافقي ٿيندي، يعني ظاهر ۾ پرهيزگاري ۽ پس پرده خرابي! اها ته قلندريءَ جي نفي ٿيندي.

قلندري مسلڪ ۾ سڀ ڳالهه رب جي راضي لاءِ آهي.

\* \* \*

”قلندر“ ۽ ”ملاستي“ لفظن جي مٿئين مفهوم جي روشنيءَ ۾ اسان کي لعل شهباز جي زندگيءَ تي نظر وجهڻ گهرجي.

۱- چوندا آهن ته عام طرح، معاشري ۾ ٽي ڳالهيون فتنن ۽ فساد جو ڪارڻ آهن: زال، زر ۽ زمين. هونئن ته هرهنڌ فتنن ۽ فساد جا ڪارڻ ٻيا به ڪيترائي نظر ايندا، پر مکيه مٿين ٽن مان ڪو هوندو. قلندر لعل شهباز سڄي عمر شادي ڪانه ڪئي. ساڻس ڪو معاشقو به منسوب ڪونهي. انسان کي گهر جي تمنا ٿئي ٿي، اولاد، ٻار ۽ ٻچي جي آرزو ٿئي ٿي. سمڻيءَ صورت ڏانهن رغبت ٿئي ٿي. پر، هن وقت تائين سندس زندگيءَ جا جيڪي به ٿورا گهڻا واقعا معلوم ٿيا آهن، تن مان ثابت ٿئي ٿو ته زندگيءَ جي انهيءَ اهم ۽ بنيادي خواهش کان پاڻ پلي ڇڏيو هئائين.

ملتان ۾ اچڻ کان پوءِ، جن بزرگن سان سندس گهڻو لڳ لاڳاپو ٿيو، تن ۾ بابا فريد به شامل آهي. وڏو اولياءُ هو، الاهي

شاديون ڪيائين. پر، قلندر شهباز هڪ به ڪانه ڪئي. سڄي عمر جتي ستي رهيو. اهو معجزو ڪيئن ڪيائين، سو معلوم ڪونهي. پر، ڪري ڏيکارياين.

۲- قلندر شهباز جي من کي زمين ۽ زر جي ڪشش به ميو ڪري ڪانه سگهي. دنيا ۾ جهيڙو ۽ جهيڙو آهي ئي مال ملڪيت تي. شهبازي محمد بن غياث الدين بلبن کيس ملتان ۾ خانقاه نمرائي ڏيڻ جي آڇ ڪئي، پر قبول ڪانه ڪيائين. ظاهر آهي ته شهبازو، ان زماني جي دستور موجب، ڪي ڳوٺ، باغ بستان ۽ زرخيز زمينون به خانقاه جي خرچ پکي لاءِ وقف ڪري ها. پر، قلندر شهباز کي انهن لاءِ ڪا رغبت ئي ڪانه هئي.

غوث بهاؤالحق ملتاني ڪيڏو نه وڏو اولياءُ هو. سنت موجب تجارت ڪندو هو ۽ ڪامياب تاجر هو. ڏاڍو سخي هو. الاڻي ته ڪيڏي مخلوق سندس خانقاه تي پلبي هئي. وفات کان پوءِ به وڏي ملڪيت ڇڏيائين. پر، قلندر شهباز ڪابه ملڪيت ڪانه ڇڏي.

۳- پيا درويش بادشاهن جا نذرَ نياز ۽ نذرانا قبول ڪندا هئا. پر، قلندر شهباز انهن ڏي اک کڻي به ڪونه نهاريو. ايتري روايت سو ڪتابن ۾ ملي ٿي ته سيوهڻ ۾ هڪ هندو هوندو هو، جوانين پهر ڪيس مٺي ماني پچائي، نذراني طور پيش ڪندو هو. پلا پاڳ اسان جي انهيءَ هندوءَ يار جا. ساڻس ريس ڪير ڪري! قلندر شهباز جهڙي فقير روشن ضمير، وقت جي مسلمان بادشاهن ۽ سلطانن جا باغ بستان ۽ سيم ۽ زر جا نذرانا ته قبول ڪونه ڪيا. پر، هندو يار جي هٿن جو پڪل لولو ”بسم الله“ ڪري کاڌو.

سنڌ کي انسانيت جو اهو اعليٰ درسُ قلندر لعل شهباز ڏنو!  
قلندرنامي (سنڌي) ۾ حڪيم فتح محمد سيوهاڻيءَ لکيو آهي

تہ انهيءَ هندو دوست جو نالو مھنتو منجر هو. سندس آڪھ اجاتائين سيوهڻ ۾ آهي. ميراڻي سڏبا آهن.

۴- چوڻي آهي تہ SPIRIT IS STRONG BUT FLESH IS WEAK جنهن مائٽھوءَ کي گھر ٻار ۽ مال ملڪيت جو سهارو ڪونھي، تنهن کي تنھائي، بي سرو ساماني ۽ اُج بُڪَ نيٺ ٽڪائي وڃن ٿيون. اڪيلو مائٽھو اڳي پوءِ منجھي موڳو ٿي پوي ٿو. جسماني صحت ئي سندس ساٿ ڇڏي ڏئي ٿي. پر، قلندر شھباز جي زندگيءَ ۾ اهڙي ڳالھ بہ نظر ڪانہ ٿي اچي.

گپَ چڪَ جي هن جھان ۾، سؤ سالن جي ڀرپور زندگي ڪنول جي ڳلَ وانگر گذاريائين. انساني حياتيءَ جو اڏيتناڪ پھلو اکين سان ڏٺائين، يعني سندس وطن ۾ مغلن جا ھاڃا ۽ راڳا. پر، پوءِ بہ سندس من ملول ڪونہ ٿيو ۽ روح هر آلائش کان پاڪ رھيو. هميشہ زندگيءَ جي روشن رُخ تي نظر رکيائين.

ملتان ۾ آيو تہ گلاب ۽ رابيل جھڙن سرھن انسانن سان سنگت رکيائين: غوث بھاؤ الحق ملٽاني، بابا فريد ۽ اُچَ جو سيد جلال بخاري. ساڻن گڏجي سير سفر ۽ نيڪ ڪمن جي تبليغ ڪندو هو. سندن محبت انهيءَ منزل تي پھتي، جو تاريخ جي ورقن ۾ ھاڻي کين ”چار يار“ لکيو وڃي ٿو.

سيوهڻ ۾ آيو تہ سنڌ جي اھل دل انسانن ۽ اوليائن سان صحبت ڪرڻ ويندو هو. جڏھن انھن مان ڪو رحلت ڪندو هو، تہ پيرسنيءَ جي باوجود، سندس پوين کي فاتحہ ڏيڻ ويندو هو. گويا، موتيءَ فوتيءَ ساڻن پير ڪٽندو هو.

قلندر شھباز جي زندگيءَ جا ھي واقعا سندس عقيدتي ۽ عمل جا آئينہ دار آهن. انهيءَ حقيقت تي شاھد آهن تہ پاڻ اسم بامسميٰ قلندر هو. جيئن تہ ذاتي نامر نمود ۽ تشميرَ قلندري مسلڪ جي منافي ھئي،

تنهنڪري سندس زندگيءَ جا اڪثر واقعا ماڻهن جي اکين کان اوجھل ٿي ويا. ساڳئي سبب ڪري، سندن ملفوظات قلمبند ڪرڻ جو به ڪو امڪان ڪونه رهيو هوندو. جيتوڻيڪ، ڏانهن منسوب ڪن ”جڙتو ملفوظات“ جي امڪان کي رد ڪري نٿوسگمجي.

حفيظ الله پنهنجي ڪتاب ”احوال و آثار شيخ فريد الدين مسعود گنج شڪر“ ۾ لکيو آهي ته ”بابا فريد جي سير ۽ سياحت جو ذڪر رڳو ڪوڙ آهي. اها روايت انهيءَ بزرگ ڏانهن منسوب ’جعلِي ملفوظات‘ مان ڦهلي آهي.“

\* \* \*

اسان جي تذڪري نگارن، جعلِي ملفوظات ۽ ڪوڙيون ڪرامتون ايڏيون ته گهڙيون آهن، جو هاڻي انهن سان ڪتاب ۽ ڪپاٽ پريا پيا آهن. متعصب مستشرق (ORIENTALISTS) انهن کي استعمال ڪري، مسلمان اڪابرن، قلندرن ۽ صوفين جي بي حرمتي ڪندا رهندا آهن. هڪ غلط روايت جيڪا قلندر شهباز ڏانهن منسوب ڪيائون، سا هيءَ ته سيوهڻ جي بزرگن کيس ڪير جو ٿانءُ پري موڪليو هو ته ”اسان هيئن هت اڳيئي پريا پيا آهيون. اوهان جي لاءِ جاءِ ڪانهي.“ قلندر شهباز سرهو گل ڪڍي ڪير تي رکيو، ته ”مان اوهان ۾ هن ريت هوندس.“

حڪيم فتح محمد سيوهاڻيءَ اها روايت قلندر نامي سنڌيءَ ۾ رد ڪري لکيو آهي ته اهڙي غلط روايت غوث بهاؤالحق ملتانيءَ لاءِ به ڪتابن ۽ تذڪرن ۾ لکي پئي آهي. پر، مون تاريخ جا ڪتاب ۽ تذڪرا پڙهندي، ساڳي روايت ٻين ڪيترن بزرگن ڏانهن به منسوب ڏني آهي. مثال لاءِ ڏسو: VOYAGE THROUGH HISTORY: BY M. H.

-۴۲-

## قلندري مسلڪ تي

### متعصب ذهن وارن جي تنقيد

سائمن ڊگبيءَ نالي هڪ انگريز، عمر پير، انگلستان جي ڪتب خانن ۽ عجائب گهرن سان وابسته رهيو. مغل هندستان سندس مطالعي جو خاص موضوع هو. سنڌ سيمينار جي موقعي تي مون کي هڪ پنهنجو ڪتاب تحفي طور ڏنو هئائين، عنوان هئس: ”مغل هندستان ۾ گهوڙي ۽ هاڻيءَ جي اهميت.“

”قلندري مسلڪ“ تي هڪ ڪتابڙو لکيو اٿس، جنهن ۾ ڪن هالو چالو تذڪرن، ملفوظاتن ۽ ڪوڙين ڪانين ڪرامتن سان ڀريل ڪتابن جو فائدو وٺي، قلندرن تي طنز ۽ تنقيد ڪئي اٿس. سندس اصل انگريزي ڪتابڙو ته مون کي ملي ڪونه سگهيو. پر، نفيس احمد ناشاد، سنڌي ترجمي جي ڪاپي اسلام آباد موڪلي ڏني، جنهن جي شروعات هن جملي سان ٿئي ٿي:

”هن مقالي مان اسان جو مقصد آهي ته قلندرن ۽ انهن

جهڙن مسلمانن جي ٻين ٻينو گروهن جي ڪارگزارين يا

ڪرتوتن جو اهو احوال معلوم ڪريون، جنهن جي دهلي

سلطنت جي فارسي ادب ۾ تصوير چٽي ويئي آهي.“

ڊگبيءَ، مسلمان قلندرن کي ”ٻينو گروهه“ ڪوٺي، کين مغربي

دنيا جي ”هين“ سان ڀيٽيو آهي. هي اڪثر ڪري، ننڍا نيٽا نوجوان

يورپي چوڪريون ۽ چوڪرا آهن. جيڪي بيءَ عالمي جنگ ۾ جيڪو قتل ۽ غارت گري ٿي، تنهن جي رد عمل جي پيداوار آهن. سڄيءَ دنيا ۾ ڌڪا ٽاپا کائيندا وٽندا آهن. کين نه عزت ملندي آهي ۽ نه ئي ان جا طالب هوندا آهن. نشيدار شيون وڏي شوق سان واپرائيندا آهن ۽ هر قسم جي جنسي ڪم ڪرائڻ لاءِ هر وقت تيار هوندا آهن. دنيا جا ڌڪاريل انساني جيوڙا آهن. پر، سائمن ڊگبيءَ جي نظرن ۾ مسلمان قلندرن کان مڙئي چڱڙا آهن، ڇو ته سندس خيال موجب، قلندر ”جميٽيڪار“ هوندا آهن، پر يورپي هپي ”پرامن“ هوندا آهن.

سائمن ڊگبي، مسلمان قلندرن جو قصو عيسوي ٻارهينءَ صديءَ ۾ خراسان کان ڪڍي ٿو ۽ لکي ٿو ته خراسان تي ”مغلن جي چڙهائيءَ“ کان پوءِ اهي (قلندر) ”اسلامي دنيا جي مختلف ملڪن ۾ پکڙجي ويا.“

ڊگبي، سموريءَ تاريخي معلومات هوندي به مغلن جي حملي ۽ فتوحات جو سبب بيان ڪرڻ لاءِ، دهليءَ جي خواجه نظام الدين اولياءَ جي حوالي سان، ڄاڻي پڄمي، هي نقل ٻڌائي ٿو:

”نظام الدين پنهنجيءَ ملفوظات ۾، قطب الدين حيدر کي جلالي شان وارو درويش ڪوٺيو آهي. کيس ابدال به چونڊو هو، جنهن کي هن دنيا جي هلائڻ لاءِ عجيب ۽ غريب اختيار هئا. پر، ان جي مٿان ٻيو هڪ جلالي ابدالي درويش غالب اچي ويو، جنهن پنهنجيءَ ڳجهيءَ طاقت سان مغلن کي هندستان ۾ آندو.“

ڊگبي اڳتي هلي لکي ٿو ته:

”زاوا جي حيدر جو قول آهي ته شيخ نظام الدين اولياءَ پنهنجيءَ پاڪ زبان سان هيئن چيو ته ’هو ترڪي زبان جو

صاحب حال بزرگ هو. جڏهن چنگيز خان هندستان تي حملو ڪيو، ته هڪ ڏينهن ان بزرگ، پنهنجي ساٿين ڏانهن منهن ڦيري چيو ته مغلن کان پڇي پاسو ڪيو. اهي فاتح ٿيندا.\*

انهن پڇيو ته، 'ڇو'؟

حيدر کين چيو ته مون درويش سان گجھي ڪشتي ڪيڏي، ته ان درويش مون کي ڪشي پٽ تي هنيو ۽ دسي وڌو. حقيقت اها آهي ته اهي فاتح ۽ سوڀارا ٿيندا، تنهنڪري پڇي جان بچايو.\*

”پوءِ هو غار ۾ لمي ويو ۽ گم ٿي ويو.“\*

سائنس ڊگيءَ مسلمان قلندرن بابت اهڙي قسم جو واهيات مواد جتان ڪٿان جمع ڪيو آهي. سندس تحقيقي مقالي جو شروع کان آخر تائين اهوئي رنگ ڍنگ آهي. پر، قلندر شهباز جي باري ۾ ڪٿان به گند ڪچرو ڪونه مليو اٿس. سو، لاچار رڳو هيٺرو لکيو اٿس:

۱- شيخ بهاؤالدين زڪريا ملتاني قلندرن کان نفرت ڪندو هو. ٻئي طرف اسان کي اهو به معلوم آهي ته هن شيخ عثمان مروندي شهباز قلندر سيوهاڻيءَ کي خليفو بنائڻ لاءِ رضامندي ڏيکاري هئي. (سنڌي ترجمي جو صفحو ۳۳).

۲- سيوهڻ ۾ قلندري خانقاهه جو پايو وڃمندڙ عثمان مروندي، جنهن کي لعل شهباز ڪري سڏيندا آهن. پهريائين ملتان آيو، جنهن کي شهنزادي محمد ولد بلبن ۽

\* ”قلندر ۽ ائس سن لاڳاپيل مسئلہ“ از سائنس ڊگي، مترجم: نواز علي شوق.

شيخ بهاؤالدين جي فرزند، هڪ سماع جي محفل ۾ آندو.  
(صفحو ۳۵).

۳- شيخ بهاؤالدين ملتانيءَ ۽ سندس پٽ صدرالدين جي سيوهڻ جي شيخ عثمان مرونديءَ لعل شهباز قلندرسان دوستي هوندي هئي، جنهن جي برنيءَ به تصديق ڪئي آهي ۽ سنڌ جي تذڪرن ۾ به ان کي بيان ڪيو ويو آهي. (صفحو ۴۶).

۴- تيرهينءَ صديءَ عيسويءَ جي ٻن قلندرن جون قبرون سندن نشانيءَ طور قائم رهيون آهن، جن مان هڪ آهي پاڻي پٽ جو بوعلي قلندريءَ بيو آهي سنڌ ۾ سيوهڻ وارو عثمان مروندي. (صفحو ۷۵).

۵- اتر هندستان ۾، قلندرن جون ٻه مشهور درگاهون قائم ٿيون، جن مان هڪ لعل شهباز قلندر جي سيوهڻ ۾ ۽ ٻي بوعلي قلندر جي پاڻي پٽ ۾. قلندر شهباز مرونديءَ پنهنجي جيئري ئي اهميت ماڻي ورتي هئي، جنهن ڏانهن مشهور مورخ برنيءَ به اشارو ڏنو آهي ۽ هن مقالي ۾ به ان کي ورجايو ويو آهي .... (صفحو ۷۷).

سائنس ڊگهينءَ وٽ قلندر لعل شهباز متعلق معلومات جا انمول موتي ڪل ايترا آهن. هونئن ته قلندرن جي هرزه سرائيءَ ۾ ڪابه ڪسر ڪانه ڇڏي اٿس. خاص ڪري، بوعلي قلندر جي باري ۾ ته گهڻي بڪ ڪئي اٿس. محقق ائين ڪونه ڪندا آهن. هو غلط ۽ صحيح روايتن جي ڇنڊڇاڻ ڪندا آهن. علمي ڳالهيون لکندا آهن.

سمورا مغربي مستشرق سائنس ڊگيءَ وانگر متعصب ڪونه آهن. ايڊورڊ برائون پارس (ايران) جي ادبي تاريخ لکي آهي، جيڪا هڪ شاهڪار آهي. سمجھ ۾ ئي ڪونه ٿو اچي، ته هن شخص ايڏي محنت ڪيئن ڪئي هوندي! خود سنڌ جي تاريخ ۽ ادب جي ارنيسٽ ٽرمپ، مڌر ايلسا قاضيءَ، سورلي ۽ لئمبرڪ ڪيڏي نه خدمت ڪئي آهي! پروفيسر ائيمري شمل اصلاً نسلأ جرمن خاتون آهي. مون عمر عزيز جا ڪيترائي ڏينهن ۽ راتيون، مرحوم پير سائين حسام الدين شاه راشديءَ سان گڏ، توڙي کانئن پوءِ، سنڌ ۾ توڙي سنڌ کان ٻاهر، پنجاب ۾، سرحد ۾، بلوچستان ۾، ڪاغان ۾، سوات ۾، ۽ سڪردوءَ ۾ سير ۽ سياحت ۽ مجلسون ڪندي، گڏ گذاريا آهن. سندس اورچائيءَ، علمي محنت ۽ مشقت جو اڪين ڏٺو شاهد آهيان. پروفيسر شمل، مسلمان مشاهيرن ۽ سنڌ جي صوفين جي علمي ڪارنامن جي وڏي تشمير ڪئي آهي. تازو کيس انهن خدمتن جي اعتراف ۾ يورپ ۾ اعليٰ اعزاز مليو آهي. اڳي، سابق سويت يونين ۾ به کيس مسلمان مشاهيرن ۽ صوفين تي اتارتي سمجهيو ويندو هو.

ساڳيءَ ريت، پٺاڻن تي لاجواب ڪتاب سر اولف ڪيرو لکيو هو، ۽ بلوچي ڪلاسيڪي شاعريءَ تي تحقيقي ڪم ۽ بلوچن جي قومي شاعر ڄام درڪ کي علمي دنيا سان متعارف ڪرائڻ جو ڪارنامو، لانگ ورٿ ڊيمز سرانجام ڏنو هو. پنجابي زبان جون لوڪ ڪهاڻيون انگريزيءَ ۾ ٽيمپل ترجمو ڪيون. گريٽرس هندستان جي ڏيمي ٻولين تي بنيادي ڪم ڪيو. موجوده دور ۾، ڪرسٽافر شيڪل، لنڊن ۾ سرائڪي زبان تي وڏو تحقيقي ڪم ڪري رهيو آهي. منمنجي يار،

ديود چيزمئن ”اٺويهينء صديء جي پوئين اڌ ۾، سنڌ جي سياست“ جي عنوان تي، قابل قدر تحقيق ڪئي آهي.

پر، انهيءَ حقيقت کان به انڪار ڪونهي، ته مغرب ۾، جتي اهڙا مايه ناز مستشرق پيدا ٿيا، اتي سائنس ڊگيءَ جهڙن متعصب ماڻهن به نالو ڪڍيو. سندس مقالو پڙهي، مون ته ائين محسوس ڪيو ته نفرت ۽ تعصب جو گهرڙو به آخر انسان جو من ئي ته آهي. قرآن ڪريم جو قول آهي:

”حقيقت هيءَ آهي ته اڪيون انڌيون ڪونه ٿيون ٿين. پر،

اهي دليون انڌيون ٿي وڃن ٿيون، جي سينن ۾ آهن.“

\* \* \*

سائنس ڊگيءَ کي مسلمانن جي قلندري مسلڪ ۾ ڪابه خوبي نظر ڪانه آئي. رڳو ڪيڙا نظر آيا. فارسيءَ ۾ چوڻي آهي ته ”عيب گهڻائي بيان ڪيا اٿيئي. هاڻي سندن ڪو هنر ۽ خوبي به ٻڌاء.“ پر، متعصب ماڻهو اها چوڻي ڪونه ٻڌندا آهن. جي ٻڌندا آهن ته سمجهندا ڪونه آهن.

تعصب جو مثال وڇڙندڙ بيماريءَ، مثلاً، تي.بي. وانگر آهي. پر، ان کان وڌيڪ خطرناڪ آهي. تعصب اهڙي وبائي بيماري آهي، جنهن ۾ سڄي جا سڄا ملڪ، قومون ۽ قبيلا مبتلا ٿي ويندا آهن.

متعصب ماڻهو پاڻ کي وڏي شان ۽ شرف وارو اعليٰ انسان ۽ خدا جي پيءُ خلق کي ڪيڙا، ماکوڙا ۽ ڪوليون سمجهندو آهي. هٿلر چوندو هو ته جرمن اعليٰ نسل آهن، ۽ کين سڄيءَ دنيا تي حڪمرانيءَ

جوحق آهي. ٻي مهاڀاري لڙائي شروع ڪيائين، ته دنيا کي دونمين ۽ بارود جي باهه سان ڀري ڇڏيائين. لکين انسان سڙي خاڪ جا ڍير ٿي ويا. آخر ۾، پاڻ آپگهات ڪري مئو.

متعصب مغربي مستشرق، پوءِ اهي ڪيڏا به پڙهيل ڇو نه هجن، رڳو مسلمانن سان تعصب ڪونه ٿا رکن. هر اهم شخص، جيڪو عيسائي ڪونهي، سو سندن اکين ۾ ڪنڊو آهي. ان ڳالهه جو هڪ مثال اسان جي پاڙيسري ملڪ هندستان جو سابق صدر راڌا ڪرشن آهي.

راڌا ڪرشن هندستان ۾ هاڻوڪي دور جو وڏو فلسفي هو. ڪيترن ئي ڪتابن جو مصنف هو، جن ۾ ”مشرق ۽ مغرب جي فلسفي جي تاريخ“ گهڻو مشهور آهي. ابوالڪلام آزاد انهيءَ جو ’پيش لفظ‘ لکيو آهي. راڌا ڪرشن ڪن بين الاقوامي ڪاميٽين تي آلبرٽ آئنسٽائن جهڙي عظيم انسان سان به گڏجي ڪم ڪيو.

هو هندستان جو اول نائب صدر ۽ پوءِ صدر ٿيو. پر، انهيءَ کان اڳ سوويت يونين ۾ سفير هو. تن ڏينهن ۾ اتي مارشل اسٽالن جي حڪومت هوندي هئي، جنهن جي نالي ٻڌڻ سان مغربي طاقتن کي ڏڪڻي وٺي ويندي هئي. پر، اسٽالن جهڙو فولادي انسان به راڌا ڪرشن جي علم کان اهڙو متاثر ٿيو، جو سندس من مٿي ٿي ويو!

جڏهن راڌا ڪرشن ماسڪو ۾ پنهنجو ميعاد پورو ڪري، هندستان ڏانهن نائب صدر جي عهدي لاءِ اچي رهيو هو، تڏهن اسٽالن کيس دعوت ڏني، جيڪو ڪنهن به غير ملڪي سفير لاءِ وڏو اعزاز هو. الوداعي تقريرن پورين ٽين ڪانپوءِ، جڏهن هڪٻئي کان موڪلايائون، تڏهن راڌا ڪرشن، خالص مشرقي انداز ۾، اسٽالن جي ڳلن تي ٺٽڪيون ڏنيون ۽ سندس پني ٽپي، کيس دعا ڪئي.

مارشل اسٽالن جهڙي ارڙهي انسان سان ايڏي حجت ڪير ڪري؟

پر، اچرج جهڙي ڳالهه اها ٿي، ته کيس ڪابه ڪاوڙ ڪانه لڳي! ورنڊو راڌا ڪرشنن کي چيائين ته:

YOU ARE THE FIRST PERSON TO TREAT ME AS A 'HUMAN BEING'  
AND NOT AS A 'MONSTER'. YOU ARE LEAVING US AND WE ARE SAD.

جڏهن هڪٻئي کي 'خدا حافظ' چيائون، تڏهن استالن جون اکيون آليون ٿي ويون. مارشل استالن جهڙي فولادي انسان اڳي ڪڏهن به پنهنجي جذبات جو اهڙو اظهار ڪونه ڪيو هو. \*

درحقيقت، راڌا ڪرشنن ماسڪو ۾ سفارت دوران، مارشل استالن کي جنهن غير معمولي ڪاميابيءَ سان، پنهنجيءَ شخصيت ۽ علم کان متاثر ڪيو هو، اهائي ڳالهه هندستان ۾ نائب صدر جي اعليٰ عهدي تي سندس مقرريءَ جو باعث بڻي. پر، جڏهن اڃا ماسڪو ۾ هو، تڏهن انگلستان جي آڪسفورڊ يونيورسٽيءَ ۾ ليڪچر ڏيڻ ويندو هو. سندس ڪن ليڪچرن جا موضوع هئا: ۱- مذهبي سجاڳي، ۲- ترقي ۽ روحاني قدر، ۳- هندو فڪر ۽ تصوف، ۴- گوتم ٻڌ، ۵- اعليٰ ذهن.

راڌا ڪرشنن آڪسفورڊ يونيورسٽيءَ جي علمي ماحول کان ڏاڍو متاثر ٿيو، جيڪو استادن ۽ شاگردن گڏجي ٺاهيو هو. پاڻ به آڪسفورڊ يونيورسٽيءَ جي شاگردن ۾ ڏاڍو مقبول هو. پر يونيورسٽيءَ جي اعليٰ اختيارين ۽ وارن پوءِ به کيس ڪليءَ دل سان قبول ڪونه ڪيو. ان جو سبب راڌا ڪرشنن جي سوانح نگارن جي لفظن ۾ هي هو: ”منجهانئن ڪن کي غير عيسائين لاءِ تعصب هو، انڪري هو اهو سمجهي نٿي سگهيا، ته ڪوبه غير عيسائي ايڏي سٺي عهدي تي هجي.“

---

\* S.Radha kirishnan: His life and Ideas by Vohra: Orient Publications, Delhi. 1991.

راڌا ڪرشنن جي سوانح نگارن جا اصل انگريزي اکر هي آهن:  
 SOME AT OXFORD WITH DEEP PREJUDICE AGAINST NON-CHRISTIANS DID NOT LIKE RADHA KIRISHNAN SIMPLY ON ACCOUNT OF HIS HOLDING A GOOD POST AND NOT BEING A CHRISTIAN.

جيڪڏهن آڪسفورڊ يونيورسٽيءَ جهڙو عالمي شهرت وارو تعليمي ادارو به عيسائي تعصب ۾ ايترو ورتل آهي، ته پوءِ مسلمان قلندرن تي سائنس ڊگيءَ جي ٽوڪ ٽهول به سمجه ۾ اچي سگهي ٿي. مون سندس تحقيقي مقالي جي پهرين پٿر مٿي ڏني آهي. پر، پڙهندڙ ان جون ڪي پويون پٿرائون پڙهي پاڻ ئي انصاف ڪن، ته برطانيه جي هن مايه ناز محقق، علم جا ڪيڏا نه درياءَ وهائي ڇڏيا آهن:

۱- هن کي (بوعلي قلندر کي) خدا جي لاءِ بي انتها محبت هئي. کيس هڪ رات ۾ ستر پيرا احتلام پوندو هو. ٽنڌيءَ پاڻيءَ سان غسل ڪندو هو ۽ ستر پيرا وضو ڪندو هو. سو، سندس جان ڌري پئي هئي. انهيءَ ڪري هاتفي آواز ايندو هو ته ”الله ۽ رسول کيس نماز پڙهڻ معاف ڪري ڇڏي آهي.“

۲- بوعليءَ پاڻيپٽ ۾ خانقاهه قائم ڪري، جن ته پنهنجيءَ ولايت جي دعويٰ ڪئي. هن هڪ جوڳيءَ سان ”روحاني مقابلو“ ڪيو. جوڳيءَ هارايو ۽ پاڻيپٽ تي بوعليءَ جو قبضو ٿي ويو.

۳- شيخ عثمان مرونديءَ ۽ بوعليءَ جي ’قلندرانہ شهرت‘ ڪري، سندن مقبرا پوئين دور جي قلندرن ۽ فقيرن لاءِ

زيارتگاه بڻجي ويا.

‘قلندرانہ شہرت’ جي تشريح سائمن ڊگبيءَ انگري کانہ ڪئي آهي، جو سندس سڄو تحقيقي مقالو، (سندس خيال موجب) قلندرانہ مسلڪ جي توجيہ ۽ تشريح آهي. مان ان تي تبصرو انگري ڪونہ ٿو ڪريان جوسندس گند جي ڍير کي جيترو ڪوتبو، اوترو ڍونڍ جي ڏپ پري پري پکڙي.

هت، اها ڳالھ بہ ذهن نشين هئڻ گهرجي تہ مسلمان قلندرن ۽ صوفين تي، رڳو مغرب (WEST) ۾، سائمن ڊگبيءَ جهڙا محقق رات ڏينهن اونهي اڀياس ۾ مشغول ڪونہ آهن. اسان وٽ بہ ڪي سائين جا سنواريانهيءَ ڳالھ ۾ غرق آهن. چوندا آهن تہ ”سرمو هرڪا پائي، پرَ اک اک جو ڦير.“

سنڌ مان اسان جا جيڪي هندو ڀائر هندستان لڏي ويا، تن مان ڪن تہ اتي ڪمال جا ڪارناما ڏيکاريا. اهڙو هڪڙو عمدو مثال هيڙي نڪر جو آهي، جنهن قاضي قاضن جا ڪيئي هيڙن جواهرن جهڙا بيت عجب انداز سان هت ڪيا ۽ انهن کي سهڻي نموني ۾ ڇپايو. سنڌ جا ايندڙ نسل هميشه سندس ڳڻ ڳائيندا رهندا. اهڙيءَ ريت، ٻين عالمن پيا عاليشان ڪارناما ڪري ڏيکاريا. ڪلياڻ آڏواڻيءَ جو نالو هند سنڌ ۾ هر هنڌ ادب سان ڪنيو ويندو آهي. پروفيسر ملڪاڻيءَ شايد ڪلڪتي ۾ وفات ڪئي. پر، سنڌ ۾ هر ڪنهن کي هن لاءِ تمام وڏي عزت آهي. سائين ملڪاڻي صاحب مڪڻ ماڪيءَ مان ٺهيل ماڻهو هو.

سنڌي هندن، گنگارام سمراٽ جهڙو پهلوان محقق بہ پيدا ڪيو

آهي، جيڪو لاتونءَ وانگر ڦرندو آهي، يعني ملڪو پاسو هيٺ ۽ ڳورو پاسو مٿي! بمبئيءَ مان رام پنجواڻي لٽري ۽ ڪلچرل سينٽر طرفان هڪ تماهي رسالو ڪڍيو اٿس. نالو اٿس ”سپون“. سپ جي پيٽ مان موتي نڪرندا آهن.

رسالي ۾ سمراٽ جو ”صوفي مت، صوفي ۽ اسلام“ تي هڪ تحقيقي مضمون آهي، جيڪو سندس اونهي اڀياس ۽ کوجنا جو نتيجو آهي. منجھس جيڪي معنيٰ جا موتي وڌا اٿس، تن مان ڪي هي آهن:

۱- صوفيزم هڪ گمراه ٿيل فلسفو آهي، جنهن کي

سمجھڻ لاءِ دماغ جي ضرورت ڪانه رهندي.

۲- صوفي ازم جو اسلام سان ڪو واسطو ڪونهي.

۳- ڪيئن به ڪوبه صوفي مسلمان ٿي نٿو سگهي.

۴- صوفي مت روحاني خزانو هو، پر، هو اسلام جي خلاف.

۵- سنڌ جو شاهه عبداللطيف ۽ شاهه ڪريم ٻئي صوفي ڪونه هئا.

۶- شاهه کي پڙهڻ محل ڪيس مسلمان صوفي سمجھي نه پڙهو. اول سندس ٻولي ڏسو ته اها هندو ٻولي آهي يا اسلامي!

سنڌ ۾ چوندا آهن ته ”ٽٽ بانو ڪڇجي پاءُ ڪاڻ، پر، شاهدي ڏجي خدا ڪارڻ.“ پڙهندڙ خدا ڪارڻ شاهدي ڏين، ته اسان جي قابلِ صدا احترام بزرگا، انجمني ڊاڪٽر گربخشاڻيءَ، سائين ڪلياڻ آڏواڻيءَ يا خود ڪاڪي جينمل پرسرام جهمڙن هندو عالمن به ڪڏهن شاهه جو ڪلام، هندو ۽ اسلامي ٻوليءَ جي ڪسوٽيءَ تي پرکيو هو؟

پر، ھٽ رڳو شاھه جي ڳالھه ڪانهي. گنگارام سمراٽ ”اسلام ۽ صوفي مت“ جو ڪو تمام اونهو اڀياس (IN-DEPTH STUDY) ڪيو آهي، سو، ڳالھه جي وڃي پاڙ تائين پهتو آهي، لکي ٿو ته:

”سنڌي ڀڳوان، جنهن اسان سڀني سنڌين کي پيدا ڪيو آهي، تنهن جو فرمان آهي، ته اسان کي سچ ۽ فقط سچ ڳالهائڻ گهرجي، پر، اسين سچ ڳالهائيندا ئي ڪونه آهيون، ڇاڪاڻ ته اسان کي سچ ڳالهائڻ ايندو ئي ڪونهي، انڪري جو اسان کي سچ سمجهڻ ۾ ئي ڪونه ايندو آهي، سمجهڻ ۾ انڪري ڪونه ايندو آهي، جو اسان کي خبر ئي ڪانهي ته سچ ڇا کي چئبو آهي؟“

گنگارام جا ”معنيٰ جا موتي“ مثال طور مٿي ڏنل آهن ۽ هي آهي سندس لکڻ جو لاثاني نمونو! ماڻهو ڊاڪٽر گربخشاڻيءَ جي مقدمي لطيفيءَ جو مثال ڏيندا آهن ته ”سنڌي نثر جو ڪمال آهي!“ پر، ڪوڙي ۾ درياءُ سمائڻ ڏاڍو ڏکيو آهي. اهو ڪارنامو رڳو گنگارام سمراٽ ڪري ڏيکاريو آهي. سندس لکڻ جي لاثاني نموني مان معنيٰ جا موتي ائين نڪرن ٿا، جيئن هالن ۾ ٺهيل جنڊيءَ جي رنگارنگي ڊهلي مان ڊهلا. مثال جي طور، هڪ هنڌ لکيو اٿس ته:

”سچ جو اچار ڪرڻ مهل ڇپ جو اڳيون

حصو هڪدم اچي اڳيان بيهندو.“

جنهن شخص کي گنگارام سمراٽ جي ڳالھه تي اعتبار نه اچي

سو ڀلي پاڻ آزمودو ڪري ڏسي!

گنگارام جي مضمون ۾ توڙي ”سڀون“ رسالي ۾، تعصب

جي ته بوءِ به ڪانهي. مثال جي ڳالهه ته رسالي جي جلد (COVER) تي ”سيٽا سنڌو پون“ جي عمارت جي تصوير ڏنل آهي ۽ ان جي اندرين پاسي انهن مها پرشن ۽ ودوانن جون تصويرون آهن، جن انهيءَ جي اڏاوت ڪئي. پر، مڙني کان وڏي تصوير هڪ عورت جي هئڻ اکرڻ سان ڏنل آهي:

”بنگلا ديش جي بهادر ليڪڪا تسليم نسرين، جنهن  
’لجيا‘ ڪتاب لکيو. هاڻي قرآن شريف ۾ سڌارو آڻڻ لاءِ  
صلاح ڏني آهي.“

سنڌي هندو پائرن جي سنڌي مسلمان پائرن سان محبت ته ڏسو!  
خداڪارڻ انصاف ڪريو ته سنڌي مسلمانن به ڪڏهن پنهنجن سنڌي  
هندو پائرن جي پوتر ڌرمي ڪتابن جهڙوڪ پراڻن، ويدن، شاسترن،  
گيتا، رامائن ۽ مهاپارت جي باري ۾ اهڙيءَ نيڪ نيت سان سوچيو  
آهي؟

\* \* \*

سائنس ڊگهيءَ ۽ گنگارام جا مضمون تصوير جو هڪ رخ آهن،  
پر، تصوير جو ٻيو رخ مون کي سنڌ ۾ ئي هڪ مسلمان محقق ۽ مؤرخ  
وت نظر آيو. هڪ دفعي پڇيو مانس ته ”قلندر شهباز ڪهڙيءَ ڳالهه  
ڪري، سنڌ ۾ ايڏو مشهور آهي، جو ست سؤ سالن کان سوين  
هزارين ماڻهو سندس درگاهه تي حاضري پيا ڏين؟“

مون سمجهيو ته هي يارُ سالن کان سنڌ جي تاريخ تي ٻيو  
ڪتاب پڙهي ۽ لکي. سو، سندس سوچ ڏاڍي اونهي هوندي! قلندري  
مسلك ۽ صوفين جي تحريڪ تي ڪن اهڙن ڪتابن جا نالا ڪٽندو،

جيڪي مون ٻڌا به ڪونه هوندا. تاريخ جي ڪن اهڙن واقعن ۽ حادثن ڏي اشارا ڏيندو، جن مسلمانن ۾ نوان ذهني لاڙا پيدا ڪيا هجن ۽ ”ترڪ دنيا“ ۽ ”خانقاهي سرشتي“ جو بنياد وڌو هجي. مثلاً، ڪن ماڻهن جو خيال آهي ته جڏهن ڪربلا جو واقعو ٿيو، ته سڄو عالم اسلام (WORLD OF ISLAM) لڏي ويو. اهل دل انسانن جون دليون دهلجي ويون. دنيا کان منهن موڙي ڇڏيائون. زندگي، عبادت ۽ رياضت لاءِ وقف ڪيائون. ”دنيا ڏونڊ، تي طالب ڪُتي“ مسلڪ اختيار ڪيائون. اسلامي دنيا ۾ خانقاهي سرشتي جو بنياد ائين ئي پيو.

همايون ڪبير، ابوالڪلام آزاد جي سيڪريٽريءَ جي حيثيت ۾ مشهور ۽ معروف شخص آهي. INDIA WINS FREEDOM آهي ته ابوالڪلام جو ڪتاب، پر درحقيقت سندس يادگيريون آهن. جي سندس ئي ايماءَ تي، همايون ڪبير انگريزيءَ ۾ قلمبند ڪيون آهن. پر، پاڻ پنهنجي ليکي به وڏو عالم هو. سیرت رسول صلعم جي موضوع تي اردوءَ ۾ هڪ ڪتاب لکيو اٿس، جنهن جو بنيادي ماخذ قرآن پاڪ آهي. اردوءَ سان گڏ، انگريزيءَ تي به وڏو عبور حاصل هئس. تازو سندس هڪ انگريزي ڪتاب پڙهيم، جنهن جو مرڪزي موضوع ”هندستان جو تهذيبي ۽ ثقافتي ورثو“ آهي. انهيءَ ۾ اسلامي تصوف جو ذڪر ڪندي لکيو اٿس ته:

"THE BASIS OF SUFISM IS TO BE SOUGHT IN QURAN"

ڪي محقق چون ٿا ته کين خود پيغمبر اسلام صلي الله عليه وسلم جن جي حيات طيبه ۾ صوفيانه زندگيءَ جون جهلڪيون نظر اچن ٿيون.

پر، اسلامي تصوف جي ايڏي وسيع تاريخي پس منظر جي باوجود، سنڌ جي محقق ۽ مؤرخ ان طرف ڪوبه اشارو ڪونه ڏنو. قلندر شهباز جي سنڌ ۾ غير معمولي شهرت متعلق منهنجي سوال جو نه ٻه جواب اهو ڏنائين ته، ”مٿس قبو جو جڙيو.“

هندستان ۾، سڀ کان سھڻو قبو شاھجھان بادشاھ، پنهنجي گھرواريءَ، ممتاز محل جي مٿان اڏايو، جنهن کي تاج محل ڪوٺيا. ايڏو ڪو سھڻو ٺھيل آھي، جو هڪ تاريخ نويس، ان کي ڏسڻ کانپوءِ، اتي رکيل يادگيريون جي ڪتاب ۾ لکيو آھي ته:

”هن دنيا جي ماڻهن کي ٻن حصن ۾ ورهائي سگھجي ٿو:  
هڪڙا اهي جن تاج محل ڏٺو آهي، ٻيا اهي جن ڪونه  
ڏٺو آهي.“

هر سال، سڄيءَ دنيا مان هزارين ماڻهو تاج محل ڏسڻ اچن ٿا. پر، ائين چوڻ ڪيڏي نه غلط ڳالهه ٿيندي، ته اهي ماڻهو ممتاز محل جي مرقدي تي فاتح پڙهڻ ۽ دعا گهرڻ اچن ٿا.

ساڳيءَ ريت، اها ڳالهه چوڻ به ڪيڏي نه غلطي ٿيندي، ته سنڌ جا ماڻهو، قلندر شهباز جي مزار تي انگري اچن ٿا، جو کين قبي ڏسڻ جو شوق آهي.

قلندر شهباز کي هن جهان مان گذرڻي ست سو سال ٿيا. گويا، آڳاٽي زماني ۾، سنڌ جا ماڻهو ڏاڍا ڪي سادڙا هئا. سو، قلندر شهباز جي وفات کانپوءِ مٿس قبو جو جڙيو، ته ڪانئن دانمن نڪري وئي ته، ”مار! هيڏو وڏو اولياءُ!“

هاڻي، اهو ڏينمن ۽ اڄوڪو ڏينمن، ماڻهن تان قبي جي

دهشت وڃي ئي نٿي. اهو آهي اصل ڪارڻ سنڌ ۾ قلندر شهباز جي شمرت جو!

ماڻهو سڃاڻپندو آهي سنگت سان. سنڌ جي محقق، تاريخ جي ڪتابن ۾ اهو ته ڪٿي نه ڪٿي ضرور پڙهيو هوندو، ته قلندر شهبازَ جون شاهه صدر لڪيءَ واري، مخدوم بلال باغبان واري، غوث بهاؤالحق ملتانيءَ، اچ جي سيدجلال بخاريءَ ۽ پاڪ پتن جي بابا فريد جمڙن مشاهيرن سان محبتون رهاڻيون ۽ ڪچمريون هيون. پوءِ به سندس عقل موجب، سنڌ ۾ قلندر شهباز جي شمرت جو سبب سندس قبو آهي!

انگريزن جي زماني ۾، جواهر لعل نمروءَ پنهنجيءَ نياڻيءَ اندرا ڪي جيل مان هڪ خط ۾ لکيو هو ته ”تاريخ پڙهڻ سنو ڪم آهي. پر، تاريخ ٺاهڻ بمتري ڪم آهي. اڄ اسان پنهنجيءَ قوم جي تاريخ ٺاهي رهيا آهيون.“

مون کي سنڌي محقق ۽ مورخ جي انهيءَ ڳالهه جو ايڏو ارمان ڪونه ٿيو، جيڏو ان ڳالهه جو، ته جنهن تاريخنويس جو شعور اهو آهي، سو، اسان جي قوم کي دنيا جي قومن جي مقابلي ۾، ”تاريخ ٺاهڻ“ جي ڪهڙي صلاح ڏيندو؟

افغانستان واريءَ هجرت ۾ حاجي فيض محمد نالي آزاديءَ جو هڪ پروانو، افغانستان مان ايران ويو ۽ مشهد ۾ امام علي رضا رحه جي روضي تي حاضري ڏنائين. سنڌي محقق کي سندس هيءَ تاثرات ورائي ورائي پڙهڻ گهرجن:

"مشهد مقدس ۾ حضرت امام علي رضا رحه جو نهايت  
 عاليشان روضو آهي. قبي، مزار ۽ منارن تي سون جو پاڻي  
 چڙهيل آهي. ليڪن، ظاهر آهي ته روضي جي اصل رونق  
 ته ان جي پاڪ ۽ پاڪيزه 'مڪين' جي ڪري ئي آهي\*."  
 آن نه روئيسٽ ڪن من وصف جمالش دانم،  
 اين حديث از دگري پرس که من حيرانم.

•

---

\* "هجرت افغانستان": حاجي فيض محمد خان مؤلف: دربار علي شاه،  
 تاج ڪمپني، لاهور، ڪراچي. صفحو ۶.

## قلندر شهباز جي زماني ۾

### سنڌ ۾ علمي سرگرميون

قلندر شهباز جي زماني (سومرا دور) ۾ سنڌ ۾ علمي سرگرميون تيزيءَ سان وڌي رهيون هيون. انهيءَ جو مکيه سبب اهو هو ته ايران، خراسان ۽ ٻين اسلامي ملڪن مان مسلمان عالم، فقيه ۽ صوفي بزرگ، مغلن جي ڪاهن ڪري پيدا ٿيل بدامنيءَ سببان، هجرت ڪري، هند ۽ سنڌ ڏانهن امن ۽ اچي لاءِ اچي رهيا هئا.

مولانا عبيدالله سنڌيءَ جي ڏاڏيءَ ۾ لکيل آهي ته هلاڪو جڏهن غزنيءَ تي حملو ڪيو ته اها تاريخي مسجد به تباھ ٿي وئي، جا سلطان محمود غزنويءَ سنگمرمر مان ٺهرائي هئي.

تاريخ فرشتي ۾ لکيل آهي ته 'خراسان، ترڪستان ۽ ايران مان عالم، فاضل ۽ مشاهير، مغلن جي خوف کان دهلي (هند ۽ سنڌ) ڏي اچڻ لڳا.'

اهڙيءَ ريت، سنڌ ۽ هند جي عالمن جو بخارا، بغداد، خراسان ۽ ايران جي عالمن جو پاڻ ۾ لڳ لاڳاپو پيدا ٿيو.

ڊاڪٽر سرفراز احمد پٽيءَ جي تحقيق موجب، 'ٽيرھينءَ صديءَ ۾ ڪيترائي سنڌي عالم، علاؤالدين خلجيءَ جي درٻار ۾ رهندا هئا. هن اها وضاحت ڪانه ڪئي آهي ته اهي اصلوڪا سنڌي هئا، يا ايران ۽ خراسان مان هجرت ڪري آيا هئا؟ پر، مولوي دين محمد وفائيءَ مرحوم جي حوالي سان لکيو اٿس، ته 'بکر جي مدرسن ۾ فقہ، اصول فقہ ۽ تفسير جي تعليم ڏني ويندي هئي، ۽ درس تدريس جا ڪي مکيه مُدرّس ظهيرالدين بخاري، سيد علي بن سيد بدرالدين، شيخ صدرالدين بخاري، مولانا برهان الدين بخاري، ابوحنيف بخاري ۽

عبدالله حنفي هئا. هنن نالن مان ته گمان ٿئي ٿو ته اهي بخارا مان آيا هوندا.

ڊاڪٽر سرفراز احمد ڀٽيءَ سنڌ جي تاريخ جي سما سومرا دور جو اونهو اڀياس ڪيو آهي.\* اهو ئي دور (سومرا دور) قلندر لعل شهباز جو زمانو آهي.

ڊاڪٽر صاحب جو چوڻ آهي ته عباسي خلافت واري زماني ۾ وچ ايشيا ۽ ايران جون درسگاهون پنهنجي عروج تي هيون. هن تحقيق ڪئي آهي ته سنڌ ۾، خاص طرح، اروڙ، بکر، سکر ۽ سيوهڻ ۾، مدرسن جا منتظم، سيد محمد مڪيءَ ۽ نوح بکريءَ جي خاندان مان هئا، تان جو مغلن جي حملن ڪري، اسلامي ملڪن مان عالم، محقق ۽ درويش هجرت ڪري هند سنڌ اچڻ لڳا.

مشهور مسلمان سيلاني، ابن بطوطه، جيڪو قلندر شهباز کان پوءِ سنڌ گهمڻ آيو هو، تنهن لکيو آهي ته سومرن واري دور ۾، سنڌ جون درسگاهون، معيار جي لحاظ کان، ايران ۽ سينٽرل ايشيا جي درسگاهن جي مد مقابل هيون. انهن ۾، اگمر ڪوٽ واريءَ درسگاه ۾ پنج سؤ شاگرد قرآن ۽ فقه پڙهندا هئا، ان کان سواءِ ٻيا مدرسا به هئا، جن سڀني جو خرچ پڪو سومرا زميندار ۽ وڏيرا پريندا هئا جي نيڪ ۽ ديندار هوندا هئا. ابن بطوطه اهي مدرسا، درگاهون ۽ خانقاهون ڏٺيون هيون.

ابن بطوطه، سيوهڻ ۾، قلندر شهباز جي خانقاهه جي متوليءَ شيخ محمد البغداديءَ سان به ملاقات ڪئي هئي، جو ان وقت بغداد ۾

\* ڊاڪٽر سرفراز احمد ڀٽيءَ جي تحقيق موجب، وٽس حضرت عمر رضه جي سنڌ سان هڪ تاريخي دستاويز هو.

هو، جڏهن هلاڪوءَ عباسي خليفي مستنصر بالله کي مارايو هو. ابن بطوطه سيوهڻ ۾ ٻين متعدد عالمن سان به ملاقات ڪئي هئي، جن ۾ خطيب شعباني وڌيڪ مشهور آهي.

سيوهڻ ۾ ’فقه الاسلام‘ نالي مدرسو هو، جنهن لاءِ هڪ روايت آهي ته قلندر شهباز قائم ڪيو هو. ٻي روايت آهي ته قلندر شهباز ان کي زور وٺايو هو ۽ ان جهڙو عاليشان مدرسو سڄيءَ سنڌ ۾ ڪونه هو. ڊاڪٽر سرفراز احمد ڀٽيءَ جي تحقيق موجب، اسڪندريه جهڙن دور دراز علائقن جا شاگرد به انهيءَ مدرسي ۾ پڙهڻ ايندا هئا.

جناب غلام محمد لاکي به پنهنجيءَ تحقيق موجب انهيءَ مدرسي جي اهميت جي تصديق ڪئي آهي.

رچرڊ برٽن انگريزن جي دور حڪومت ۾ سنڌ ۾ آيو هو. سنڌ تي کي اهم ڪتاب لکيائين. مزاج جو ڏاڍو ارڏو شخص هو. پر، قلندر شهباز لاءِ تعريفِي ڪلما لکيا اٿس ۽ کيس ”درويش-عالم“ (SAINT-SCHOLAR) ڪوٺيو اٿس. سندس لکيل ڪن ڪتابن جا نالا ڪينيا اٿس، مثلاً: ’ميزان‘، ’اجناس‘، ’صرف‘ ۽ ’عقد‘ جيڪي سنڌ جي مکيه مدرسن ۾ پڙهايا ويندا هئا.

ڊاڪٽر سرفراز احمد ڀٽيءَ مون سان ڳالهه ڪئي ته هن پاڪستان ٺهڻ کان پوءِ واري زماني ۾ به نصريپور جي مولوي صاحب عبدالحق ربانيءَ وٽ ’ميزان‘ جو قلمي نسخو ڏٺو هو، جو مرحوم جي وفات کان پوءِ ضايع ٿي ويو. ڊاڪٽر سرفراز کي ان اهم ڪتاب جي ضايع ٿيڻ جو اڃا دل تي داغ آهي.

قلندر شهباز جي زماني ۾ سيوهڻ گويا سنڌ ۾ علم ۽ عالمن جو مرڪز هو ۽ پاڻ، عالمن جي انهيءَ ڪمڪشان ۾، آفتاب مثل

هو. پر، بنيادي طرح، هڪ درويش ۽ قلندر بي نياز هو. سو، سندس شهرت به ائين ئي ڦهلجي ويئي يعني 'عالم' ته ماڻهن کان وسري ويو. پر، 'درويش' دل ۾ رهيو. درحقيقت، هو پاڻ به ظاهري علم پرائڻ کان وڌيڪ 'اندر کي اجارڻ' جو قائل هو. عبادت ۽ رياضت ڪندو هو. چلا ڪيندو هو. اڪثر ڪري، وڏي وزن وارو هڪ پٿر، ڳچيءَ ۾ ٻڌي، سڀني تي لڙڪائي ڇڏيندو هو. هڪ ته ان ڪري جو اهو پٿر متبرڪ هو، ۽ ٻيو سبب اهو هو ته ڳوري بار ڪري، ڪنڌ هميشه هيٺ جهڪيل هوندو. ماڻهو مغرور ڪونه ٿيندو.

حڪيم فتح محمد سيوهاڻيءَ لکيو آهي ته سندن انهيءَ روش ڪري، اهو پٿر 'گلو بند' سڏبو هو. اصل ۾ امام زين العابدين جو تبرڪ هو، جيڪو شاه جمال مجرد\* کي مليو هو. هن پنهنجي مريد بابا ابراهيم کي ڏنو، جنهن وري اڳتي هلي، پنهنجي مريد قلندر شهباز کي عطا ڪيو.

حڪيم صاحب لکيو آهي ته ڪي سال ٿيا، جو اهو گلوبند ٿئي پيو هو. نور محمد صيقل گر انهيءَ کي اهڙو ڳنڍيو، جو اصل جهڙو ٿي پيو. هاڻي، اهو حفاظت ۽ تقدس خاطر مزار مبارڪ جي سيرانديءَ کان لتڪائي ڇڏيو اٿس.

قلندر شهباز کي سندس مرشد بابا ابراهيم، بادام جي ڪاٺ مان ٺهيل هڪ عصا به عنايت ڪئي هئي. قلندر شهباز اها عصا ۽ گلوبند بغداد ۾ پنهنجي عقيدتمند سيد عليءَ وٽ امانت طور رکي آيو هو. جي هو، بعد ۾، سيوهڻ ڪٿي آيو هو. سيد غلبي سندس وزير

\* شاه جمال مجرد جو احوال گهڻن ئي تذڪرن ۾ موجود آهي.

سڏبو آهي ۽ روضي مبارڪ جي اڳيان، صحن ۾ هڪ قبيءَ هيٺان دفن  
ٿيل آهي.

گلوبند وانگر، انهيءَ عصا لاءِ خبر ڪانهي ته انهيءَ ۾ ڪنهن جي  
هٿن جي خوشبو آهي؟ مٿي هڪڙيءَ عصا مبارڪ جو ذڪر نه آيو  
آهي، جيڪا امام ابو حنيفي، حضرت امام جعفر صادق رضي الله  
تعالٰي جي هٿن ۾ ڏني هئي.

هيءَ عصا اٽڪل روءِ چار پنج هٿ ڊگهي آهي ۽ حڪيم صاحب  
جي لکڻ موجب، غلاف سان ڍڪيل آهي.



-۴۴-

### قلندر شهباز، سيوهڻ ۽ سنڌ

قلندر شهباز ننڍپڻ ۾ ڪمڙين درسگاهن ۾، ڪمڙن استادن وٽ تعليم ورتي، تنهن جي ڪا به خبر ڪانهي. عام روايت اهائي آهي ته ستن (يا ان کان ڪجهه گهٽ وڌ) ورهين جي ننڍي ڄمار ۾ قرآن ڪريم ياد ڪيو هئائون ۽ ابتدائي ديني تعليم کين پنهنجي والد صاحب کان ملي، جيڪا هڪ وڏي خاندان مان هئي.

اها پڻ پڪي ڳالهه آهي ته کين عربي ۽ فارسي زبانن تي وڏو ملڪو هو. (نه ته گرامر جا ڪتاب ڪيئن لکڻ هئا.) اهڙي عالم جو لسانيات کان علاوه اسلامي علوم جو مطالعو پڻ يقيناً وسيع هوندو. حڪيم فتح محمد سيوهاڻي لکيو آهي ته قلندر شهباز اڙدو ريخته زبان به ڳالهائيندو هو. اڙدو خراسان، ايران، ۽ افغانستان جي زبان ته ڪانه هئي. انهيءَ جو مطلب ته هي ٿيو ته جڏهن ملتان ۾ آيو هوندو، تڏهن اها زبان سکيو هوندو. اهڙيءَ صورت ۾ سوچڻ جي ڳالهه آهي ته جڏهن سنڌ ۾ آيو هوندو ۽ عالمن، فقيهن ۽ درويشن سان گڏ سندس واسطو هتان جي ان پڙهيل عوام سان پيو هوندو، تڏهن سنڌيءَ ٻوليءَ سان به ته ڪي قدر آشنا ٿيو هوندو. پر، ان طرف ڪنهن به توجهه ڪونه ڪيو آهي.

ملتان جي علمي مشاهيرن سان سندس ميل ملاقات جو ذڪر مٿي آيو آهي. پر ميمڻ عبدالمجيد سنڌي مرحوم لکيو آهي ته ”لڪياري ساداتن ۽ عام ماڻهن وٽ روايت آهي ته قلندر شهباز

سيوهن آيو، ته پهريائين لکي ۽ م شاه صدر سان ملاقات کيائين. موکلان مهل چيائين ته ”مون کي پنهنجو اولاد ڏيو، جو مون سان گڏ رهي.“

شاه صدر پنهنجو پوٽو، شاه صلاح الدين کين گڏي ڏنو.

تحفة الکرام جي روايت آهي ته قلندر شهباز جي نيرون ڪوٽ جي ڀرسان هڪ ڳوٺ ۾، چنيسر سومري نالي هڪ الله واري سان به ميل ملاقات هئي ۽ جڏهن انهيءَ بزرگ جو دودي نالي پٽ شهيد ٿيو هو، ته کيس فاتح ڏين ويو هو. چنيسر، اڳتي هلي شيخ ريحان جي نالي سان مشهور ٿيو ۽ اهو ڳوٺ شيخ الاسلام، رڪن عالم، ملتانيءَ جي نالي پويان رڪن پور مشهور ٿيو.\*

قلندر شهباز جي ٻين به گهڻن ئي سنڌي بزرگن سان ميل ملاقات هئي. ڊاڪٽر ميمڻ عبدالمجيد سنڌي مرحوم جي تحقيق موجب، پاڻ منگهي پير، ساجن سوائي ۽ تاج الدين سان به ميل ملاقات ڪئي اٿس. ميمڻ صاحب لکيو آهي ته اهڙيءَ ريت، پاٽ پراڻيءَ ۾، حاجي اسماعيل پنوهر سان به سندن ملاقات جي روايت آهي، جنهن جو روضو پاٽ پراڻيءَ جي ڏن رت اجا موجود آهي.

”تحفة الکرام“ ۾ وري مستوفيءَ جي بزرگن ۾ ميان لال جو ذڪر

\*ڊاڪٽر بلوچ صاحب هڪ دفعي مون کي انهيءَ ڳوٺ ۾ وٺي ويو. محترم شيخ محمد حسن نالي هڪ بزرگ سندس دعوت ڪئي هئي، جو چڱو شاعر هو ۽ شيخ ريحان بزرگ جي اولاد مان هو.

بعد ۾ ڊاڪٽر رفيعه صاحبه جي چون ٿي، مون مرحوم جو ڪلام، ”رسالو ريحاني“ نالي سان، ايڪيڊمي آف ليٽرس ۽ سنڌي ادبي بورڊ جي تعاون سان ڇپايو هو.

آهي، ته 'هو قلندر لعل شهباز جو ڀاءُ يا سؤت آهي.

صاحب خان چنا سنڌ جي قديم اتماس جو ماهر آهي. هڪ دفعي سيوهڻ مان موٽندي، ڊاڪٽر سرفراز احمد ڀٽيءَ ۽ مون کي چيائين ته، "سنڌي زبان ۾ قلندر لعل شهباز کي 'لعل' لکڻ صحيح ڪونهي. کيس 'لال' لکڻ گهرجي."

ڊاڪٽر ميمڻ عبدالمجيد سنڌي مرحوم 'تحفة الكرام' مان 'ميان لال' جي مٿين روايت بيان ڪندي، کيس 'لال' لکيو آهي. مون کي انهيءَ تان گمان ٿيو ته سندس اصلوڪو نالو ڪو ٻيو هوندو، ڇو ته 'قلندر لعل' ۽ 'ميان لال' ۾ 'لعل' يا 'لال' لفظ ته اڳيئي موجود آهي، ۽ 'ميان' لفظ سنڌ ۾ هونئن ئي تعظيم ۽ تڪريم جي معنيٰ ۾ استعمال ٿيندو آهي. سو، 'ميان لال' ممڪن آهي ته بزرگ جو صحيح ۽ پورو نالو نه هجي. بهرحال، سندس نالو جيڪو به هجي، هت اهم ۽ اصل ڳالهه ته اها آهي ته هو قلندر شهباز جو ڀاءُ يا سؤت آهي.

پر، ساڳي ان قسم جي ڳالهه مرزا قليچ بيگ جي ڪتاب ۾ به لکي پئي آهي ته سنڌ جي هن قديم شهر جي ڀرسان قلندر شهباز جو ڀاءُ دفن ٿيل آهي.

هن پس منظر ۾، مرحوم جي. الانا ڪراچيءَ واري جي ڳالهه وري ياد اچي ٿي ته 'قلندر شهباز' جڏهن اڃا ايڏڙو ننڍڙو هو، جو پيءُ جي چيچ جملي پنڌ ڪندو هو، تڏهن کان وٺي، ساڻس گڏجي ايراني نار واري رستي کان سنڌ ۾ ايندو هو. کيس ست ڀائر هئا، ۽ هڪ ڀيڻ سنڌ ۾ پڙتال هئس. سندس ڪي ڀائر ۽ سؤت سنڌ ۾ مختلف شهرن ۾ هئا، اتي وفات ڪيائون ۽ اتي ئي دفن ٿيا.

مرحوم الانا صاحب جي هن روايت ۾ جيتري به صداقت هجي،

يا نه هجي، هڪ ڳالھ ته پڌري پئي آهي، سا هيءَ ته قلندر شهباز جا سنڌ ۽ سنڌو اسين سان لڳ لاڳاپا ڏاڏا کي گهرا ٿي ويا هئا.

ايران، افغانستان، خراسان، سينٽرل ايشيا، توڙي عراق ۽ ٻين عرب ملڪن تي، مغلن جي ڪاهن کان پوءِ الائي ته ڪيترا مسلمان مشاهير هجرت ڪري سنڌ ۾ آيا. پر، قلندر شهباز سنڌين سان ايڏو ته رلي ملي هڪ ٿي ويو، جو ڪيترن اڳوڻن تذڪري نگارن کين ”سنڌي“ ڪوٺيو آهي. ڀٽائيءَ جي لفظن ۾ ائين ڪٿي چڱي ته ڪاتبِ تقدير، سندس ساهه، سنڌ جي ماڻهن سان سنهيءَ سئيءَ سان سبي چڏيو هو. سنڌ کي پنهنجو وطن ۽ سيوهڻ کي پنهنجو شهر ڪيائين. جڏهن هي جهان چڏيائين، تڏهن اها وصيعت ڪونه ڪيائين ته، ”مون کي عرب يا عجم جي فلاڻي پلاري شهر ۾ وڃي دفناڻجو.“

امام جعفر صادق رحمه الله عليه جي هن لختِ جگر کي سونهاريءَ سنڌ جي ٽڏيءَ مٽيءَ ۾ ئي ابدي آرام آيو.

\* \* \*

### سيوهڻ:

سيوهڻ ڪنهن زماني ۾ وسندڙ ۽ گجندڙ شهر هو. علم، هنر ۽ ڪاريگريءَ جو مرڪز هو. سيوهڻ جو وڻج واپار ڏيسا ورن سان هلندو هو. فوجي اهميت جي لحاظ کان ته بي مثل هو. جڏهن سڪندر بادشاهه آيو، ته عروج تي هو. پر، ان کان به اڳ، مهاڀارت واري زماني ۾ پنهنجي جوين تي هو.

مغلن جي ڏينهن ۾، سنڌ تن ڊويزنن ۾ ورهايل هئي. هڪ ڊويزنل هيڊڪوارٽر سيوهڻ هوءَ به ٻيا هئا، نٿو ۽ بکر. پر، سيوهڻ جي ڊويزن ايتي نه ڪا زرخيز هئي، جو جهانگير بادشاهه پنهنجيءَ محبوب ملڪه نورجهان کي ”ذاتي جاگير“ (PRIVATE PURSE) ڪري ڏني هئي. هڪ روايت موجب، نورجهان جي حُسن جڏهن جهانگير جي دل

۽ دماغ کي گرفت ۾ ورتو، ۽ سندس بي پناهه ذهانت وري هندستان جي مغل سلطنت کي مُٺ ۾ قابو ڪيو، ته هوءَ خاموشيءَ سان پنهنجي اڳوڻي مڙس علي قلي بيگ مرحوم جو لاش بنگال مان ڪيرائي آئي، ۽ سيوهڻ ۾ دفن ڪرايائين. علي قلي بيگ، جيڪو شيرافگن جي لقب سان مشهور آهي، تنهن جو مقبرو اڃا سيوهڻ ۾ موجود آهي.

جڏهن دارا جا ڏکيا ڏينهن آيا، ته هو به پناهه لاءِ اول سنڌ آيو ۽ سيوهڻ جي وات ورتائين. اورنگزيب جا هڪڙا شڪاري سندس پٺ وٺيو ٿي آيا، ته ٻيا وري سيوهڻ وٽ اچي اڳ جهلي بيٺا، ته متان ايران ڏانهن نڪري وڃي. پر، 'ڪاتبِ تقدير' سيوهڻ کي انهي گناهه کان بچائي ورتو! رات جو سمو هو. دارا جون پيڙيون، سندس ٻچڙن ۽ گهر واريءَ سميت، رات جي اونداهيءَ ۾، سلامتيءَ سان سيوهڻ وٽان تري ويون.

قدرت جا عجب راز آهن، جڏهن دارا جي گهر واريءَ نادره بيگم وفات ڪئي، ته سندس مٽيءَ پنوڙو، وري به سيوهڻ جي پير، ميان مير جي درگاهه جي اوت ۾ جڙيو. مون لاهور ۾ پنهي مرقدن تي حاضري ڏني آهي.

سيوهڻ رڳو ميان مير پيدا ڪونه ڪيو. هر دؤر ۾ وڏا وڏا مشاهير پيدا ڪيا. هاڪاري مغل بادشاهه، اڪبر اعظم، جنهن کي مغربي طاقتون (THE GREAT MOUGHAL) ڪوٺينديون هيون. پنهنجيءَ سلطنت لاءِ سڄي هندستان مان جيڪي ڏاڏا وزير، باندپير چونڊيا، تن ۾ به سنڌي هئا، سيوهاڻي هئا ۽ ڀاڙ هئا؛ هڪ ابوالفضل ۽ ٻيو ملافيضي. خود اسان جي پنهنجي دور ۾، سيوهڻ مخدوم بصرالدين جمڙو گوهر، زيرڪ حڪيم، عالم بي مثل ۽ اهل الله پيدا ڪيو. پر، سيوهڻ هاڻي خزان آهي!

سيوهڻ جي هاڻوڪي اهميت قلندر شهباز جي روضي ڪري آهي. شھر جي ڪيترن ماڻھن جي گذر سفر جو ذريعو اھي ئي زيارتي آھن، جيڪي روضي تي حاضري ڏيڻ اچن ٿا. سو، شھر جا محنت ڪش ماڻھو روضي جي ٻاھران گلن جي ھارن، مڻين، چوڙين، ڪڙن، چمڪندڙ ريشمي چادرن، مٺاين ۽ ميون جا دڪان ۽ کاڌي پيئي جون ھوٽلون کولي ويٺا آھن.

محبوب صادق نالي منهنجي دوست، اهو لقاء ڏسي چيو ته:  
 اڄ چنگيز ۽ هلاڪو ۽ جي قبر تي ڪو ڏيو ٻارڻ وارو  
 به ڪونهي. پر، هٿ ته ٻر ۾ بازار لڳي پئي آهي.  
 فقير، روشن ضمير جي روضي تي ٻارنهن ئي مهينا  
 ميڙو منو پيو آهي، هڪڙا مزار تي ريشم ۽ اطلش جا پٽڙ  
 پيا چاڙهن، ته ٻيا گلن جون چادرون پيا وجهن، ته تيان  
 وري عطر ۽ عنبر جا چٽڪار پيا ڪن.

روضي جي ٻاھران قلندر جا نعرا پيا لڳن! ڪا ڳالھ  
 آھي! جن ته بادشاھ رڳو روضي جي ٻاھران اٿي اندر ويو  
 آھي. درٻار ائين جو ائين قائم آھي. مزار مبارڪ جي  
 سيرانديءَ کان جوانمرد ۽ پير مرد، ڪلام الله پيا پڙهن، ته  
 پيرانديءَ کان، سنڌ جون نياڻيون نماڻيون، ڳوڙهن پيريل  
 اکين سان مداحون پيون پڙهن!

چار چراغ تيڏي ٻلن هميشه،

پنجوان ٻالن، آئي پلا، جمولي لالڻ!

سنڌڙي دا، سيوهڻ دا، سخي شهباز قلندر!

دماد مر مست قلندر.

محبوب صادق سورھن آنا سچ چيو. وقت هر ڳالھ جي وڏي ۾  
 وڏي پرڪ آھي. وقت جي گذرڻ سان ’محبت‘، ’نفرت‘ ۾ بدلجي

وڃي ٿي ۽ 'پسند' 'ناپسند' ٿي وڃي ٿي. ماڻهن جون ترجيحتون، بلڪ اخلاق جا پيمانا بدلجي وڃن ٿا. وقت وڌي ڳالھ آهي. تاهم حقيقت اها آهي ته وقت قلندر شهباز جي جمال ۽ جلال جي تاثير ۾ ڪوبه فرق آڻي ڪونه سگھيو آهي.

تاريخ جي هر دور ۾، شاهن ۽ شهنشاهن، سندن شمرادين ۽ شمرادن، قلندر شهباز جي مرقد مبارڪ تي ادب سان اگھاڙين پيرين حاضري ڏني آهي. سندس روضي کي پنهنجي عقيدت جي اظهار لاءِ سون ۽ چانديءَ جا دروازا ۽ سنگمرمر جا فرش هڻايا آهن.

ايمانن کان وٺي، روزانو، سانجھي جو، جڏهن شفق جي لالڻ آسمان ۾ پکڙجي وڃي ٿي، ۽ پکيڙڻا ولڙ ڪري، پنهنجن واهيرن ڏانهن ورن ٿا، تڏهن سنڌ جا مسڪين حال ۽ منا ماڻهو، قلندر شهباز جي حضور ۾ حاضر ٿين ٿا. عشق جي اذان وانگر، درگاهه جي صحن ۾، ڌمال جو ڌڙڪو ٽٽي ٿو ۽ هو مستن وانگر ننگين پيرين نچن ٿا. چون ٿا ته سماع جي محفل ۾ صوفي وجد جي حالت ۾ رقص ڪندا هئا. پر، هي عجب رقص آهي، جو ست سؤ سالن کان جاري آهي.

سونھاري سنڌ، ٻنهي جهانن جي سردار جي اکين جي نار، بيبي فاطمة الزهراء ۽ علي مرتضيٰ رضه جي اولاد، قلندر لعل شهباز سان پنهنجي عشق ۽ عقيدت جو اظهار، هرروز، ائين ڪري ٿي.

عشق جي اظهار جو ڪو انت ئي ڪونهي ۽ سو به جڏهن ٻنهي جهانن جي سردار جو اسم مبارڪ اڳيان اچي، ته پوءِ ته گولڙي شريف جو مھر علي شاهه ئي ياد اچي ٿو. خبر ناهي ته عشق ۽ مستيءَ جي ڪهڙيءَ ڪيفيت ۾ چيو هئائين، پر ڏاڍو سھڻو چيو هئائين:

ڪٿي مھر علي، ڪٿي تيڏي ثنا،

گستاخ اڪيان، ڪٿي جا اڙيان.

## قلندر لعل شهباز جي مضمون جا اضافا ۽ حوالا

قلندر شهباز

جا ڪتاب

ڊاڪٽر سورلي شاھ ڀٽائيءَ تي پنهنجي شاهڪار انگريزي ڪتاب SHAH ABDUL LATIF OF BHIT ۾، مغلن، ڪلموڙن ۽ ٽالپرن واري زماني ۾ سنڌ ۾ تعليمي نظام جو ذڪر ڪندي قلندر شهباز جي لکيل ڪتابن جا نالا ڪنيا آهن ۽ لکيو آهي ته:

In the primary course the student had already learnt the simple form of the Arabic conjugations. The works studied were the *Mizan-i-sarf* by *Lál Sháhábáz*, the famous scholar and saint of Sehwan. Then followed study of the *Ajáns* or *Munshaíb* rules for the formation of the increased derivatives, and the *Kisim-i-doyyúm* for the irregular verbs. Both these works were by *Lál Sháhábáz* but were written in Persian. The next book to be read was *Akd*, also by *Lál Sháhábáz*, in Arabic and Persian mixed, dealing with the permutation of letters.

شمس العلماء ڊاڪٽر عمر بن محمد دائودپوٽي، سنه ۱۹۳۶ع ۾، سنڌ جي بمبئيءَ کان جدا ٿيڻ تي، ”الوحيد“ اخبار جي نڪتل خاص نمبر ۾ ”ميرن جي ڏينهن ۾، مسلمانن تعليم“ عنوان هيٺ، پنهنجي عالمانه مضمون ۾ لکيو آهي ته:

”شاگرد اڃا مڪتب ۾ ئي هوندو هو، ته کيس صرف جا ابتدائي قاعدا پڙهائبا هئا. پمريون پمريون ڪتاب جو پڙهائبو هو، سو هو ”ميزان صرف“. اهو مشهور ولي الله ۽ عالم شخص لعل شهباز جو ٺهيل آهي. اهو ۽ ٻيا ڪتاب جمڙوڪ ”اجناس“ يا ”منشعب“ گهڻو ڪري ياد ڪيا ويندا هئا... ٻئي ڪتاب مٿئين يلاري نالي واري بزرگ جا لکيل آهن. ٽيون ڪتاب ”عقد“ نالي پڙهايو ويندو آهي، سو به مخدوم لعل شهباز جو لکيل آهي.“

ڊاڪٽر صاحب ميرن جي زماني ۾ سنڌ ۾ تعليم جو ذڪر اذڪار ڪري رهيو آهي، جن جي حڪومت اڄ کان صدي ڏيڍ صدي اڳ ختم ٿي وئي. قلندر شهباز اڄ کان ست صديون اڳ سنڌ ۾ آيو. وچ ۾ جيڪو زمانو گذريو، تنهن ۾ سونهاريءَ سنڌ عربيءَ ۽ فارسيءَ جا لائني ته ڪيترا گوهر پيدا ڪيا. پر، سندن ڪتابن هوندي به، سنڌ جي درسگاهن ۾ جو گرامر جي موضوع تي قلندر شهباز جا لکيل نصابي ڪتاب ئي رائج رهيا، ته ان جو ته اهو ئي مطلب ٿيو، ته هو ايڏو ته وڏو عالم هو، جو سندس علم صدين تي حاوي هو. مير تقی میر جي لفظن ۾ هيئن چئجي ته:

مستند به میرا فرمایا ہوا

- ۴۵ -

### قوت العین طاهره

قلندر لعل شهباز ڏانهن منسوب شعرو شاعريءَ واري باب ۾ سندس ذڪر آيو آهي. فارسي شعر جي تذڪرن جي ورقن تي سندس عظمت جي مھر لڳل آهي. محققن کيس منصور سان مشابھت ڏني آهي، ڇو ته ٻنهي جي پنهجن پنهجن اصولن ۽ عقيدن ڪري موت جو جام پيتو هو.

اڳوڻن اردو شاعرن ۾ علامه اقبال ۽ هاڻوڪن ۾ پروين شاکر سندس مداحن ۾ سرفهرست آهن. اقبال کيس خراج عقيدت پيش ڪندي پنهجي هڪ شعر ۾ چيو آهي ته:

غالب و حلاج و خاتونِ عجم

شورها افکنده در جانِ حرم

هن شعر ۾، ”خاتونِ عجم“ جو خطاب قوت العین لاءِ آهي. ڊاڪٽر مھڪري چوندو هو ته ڪن دانشورن کيس ”صبحِ ازل“ (THE MORNING OF ETERNITY) جو خطاب ڏنو هو. پر، ”طاهره“ جو خطاب کيس بابي تحريڪ جي عالمن ڏنو هو.

قوت العین وڏي پايي جي شاعره هئي. شاعر لفظن جا بادشاهه هوندا آهن، پر عمل ۾ ڪمزور! ليڪن، قوت العین جي قول ۽ فعل ۾ ڪو فرق ڪونه هو. هونئن ته قدرت کيس گھڻيون ئي خوبيون ڏنيون هيون، پر ٻه لاجواب هيون: هڪڙي حُسنُ بي حساب ۽ ٻي عقل

بي پناهه! ساڻس بحث مباحثو ڪير ڪري؟ سندس گفتگو ۽ دليل آئين  
هئا، جيئن ڪڪرن جي گجگوڙ ۽ کنوڻ جا تجلا

\* \* \*

ايران ۾ قزوين نالي هڪ تاريخي شهر آهي. اڄ کان ڏيڍ سو سال  
اڳ، منجهس هڪ برگاني خاندان رهندو هو، جو علم ۽ فضل جي  
ڪري مشهور هوندو هو. انهيءَ خاندان جي هڪ بزرگ، حاجي ملا  
محمد صالح جي گهر ۾ سنه ۱۸۱۹ع ۾ هڪ نياڻي ڄائي، جنهن جو  
نالو فاطمه رکيائون. پڻس وڏو عالم هو. وٽس سوين شاگرد پڙهندا  
هئا. فاطمه به انهن سان گڏ، ليڪن پردي جي پٺيان ويهي پڙهندي  
هئي. پنهنجيءَ ذهانت سببان ستت ئي ديني ۽ ادبي حلقن ۾ ايڏي ته  
مشهور ٿي ويئي، جو وڏا وڏا عالم به سندس گفتگو ٻڌي حيران ٿي  
ويندا هئا.

تيرهن سالن جي ٿي ته پڻس شادي ڪرايس، جنهن مان ٻه پٽ ۽  
هڪ ڌيءُ ٿيس. پر، ٻارن جي محبت ۽ گهر جو ڪم ڪار به سندس  
علمي دلچسپين کي روڪي نه سگهيا. ستت، اهڙا ڪتاب پڙهڻ  
لڳي، جن ۾ پراڻن خيالن جي مخالفت ڪيل هئي ۽ ”زالن جي  
آزاديءَ“ جي فائدي ۾ انقلابي نظريا ڏنل هئا.

انهن ڏينهن ۾ ايران ۾ علي محمد باب اسريو، جنهن  
’امام منتظر‘ هئڻ جو اعلان ڪيو ۽ بابي تحريڪ شروع ڪئي. هوءَ  
ڪانئس ڏاڍي متاثر ٿي ۽ سندس خيالن کي ڦهلائڻ لڳي. انهيءَ  
الزام ڪري، عالمن جي شڪايت تي، نظربند ٿي. سو، درخواست  
ڪيائين ته بغداد سرڪار سندس شڪايت ٻڌي. درخواست قبول ٿي.

پر بغداد پهتي، ته اتي به پنهنجن خيالن جي تبليغ ۾ لڳي وئي. سو، به مهينا وري نظر بند ٿي. ستت، استنبول مان سندس جلاوطنيءَ جو حڪم آيو.

پڻس نياپو موڪليس ته فزوين موٽي اچ. بغداد مان فزوين پهتي ته پيءُ جي گهر هلي وئي. مڙس وٺڻ آيس ته چيائينس ته، ”هاڻي پنهنجا رستا هميشه لاءِ الڳ الڳ آهن.“ پوءِ ته سندس سهرو، جيڪو چاچو به هئس، ۽ مڙس به دشمن ٿي پيس. قرت العين جي هڪ ساٿيءَ سندس سهري کي قتل ڪري ڇڏيو، جنهن جو الزام مڙسس مٿس مڙهيو، انڪري هوءَ وري پنهنجي پيءُ جي گهر ۾ نظر بند ٿي. پر، بابي تحريڪ وارن جي سفارش تي آزاد ٿي ۽ طهران هلي وئي. اتي بابي تحريڪ جا دوست ٿورا ۽ دشمن گهڻا هئا، سو وري نظر بند ٿي.

عين ان وقت هڪ عجيب واقعو ٿيو. ايران جو بادشاهه، ناصرالدين شاهه، سندس بي مثال حُسن ۽ علم ۽ عَقْلَ جا داستان ٻڌي، ڀرپٽ عاشق ٿي پيو ۽ پيغام موڪليائينس ته، ”بابي عقيدو ڇڏ، ته توسان شادي ڪريان ۽ ايران جي ملڪه بڻايان.“\*

قرت العين ٺهه ڏينهن انهيءَ ئي خط جي پٺيان لکي موڪليس ته:

تو و ملڪ و جاه سڪندري

من و رسم و راه قلندري

اگر آن نکوست تو در خوري

وگر اين بد است مرا سزا

\* \* \*

آسمان ۾ ڪڪر گجندا رهيا. نيٺ اهو ڏينهن به آيو، جو وسيا.  
 قرت العين جو عالمن سان آخرين بحث مباحثو ٿيو، جن مٿس ڪفر  
 جي فتوا ڏني ۽ سندس قتل جي گهر ڪئي. جڏهن بادشاهه کي اطلاع  
 پهتو، ته ڏک ٿيس. چيائين ته ”رخ زيبا دارد، بگذايد.“ (سمهتي  
 آهي، ڇڏي ڏيوس).

پر، پٽائيءَ بي سبب ته ڪونه چيو هو: ”ملان، مجاور، ڪانه،  
 ٿئي اکر هڪڙو.“ سندس خون جا پياسا مذهبي ڪٽر فرقي پرست  
 ماڻهو، ڪو کيس ڇڏڻ وارا هئا؟

۱۴- سيپٽمبر ۱۸۵۲ع جو ڏينهن تاريخ ۾ يادگار رهندو. انهيءَ  
 ڏينهن قرت العين صبح جو سوير غسل ڪيو. سفيد ريشمي لباس  
 پاتو. سورهن سينگار ڪيا. عطر عنبير مڪيا. ۽ پوءِ گهر جي هڪ  
 هڪ ڀاتيءَ کان، سڪ سان گراتڙي پائي، موڪلايو، ڇو ته زمان شاهه  
 جي لفظن ۾:

اڄ يارَ زمان شاهه قول ڪيا،  
 مون ساڻ ملڻ جا ٻول ڪيا،  
 هي قرب ڀريو اقرار ڏسي،  
 صد بار چوان سبحان الله.  
 صد بار چوان سبحان الله.

اڌ رات جو پوليس وارا آيا، سي کيس ساڻ وٺي ويا. هوءَ اسر  
 تائين بند ڪمري ۾ دعائون گهرندي ۽ خدا کي ٻاڏائيندي رهي. جلاذ  
 شراب پيئندو رهيو. جڏهن مست ٿيو، ته اٿيو ۽ قرت العين جي سفيد  
 ريشمي رٿي کي وٺي، کيس ڳچيءَ ۾ وجهي، اهڙو ته زور سان گهٽو

ڏنائينس، جو زمين تي ڪري پئي ۽ ڦٽڪڻ لڳي. پوءِ کيس هڪڙي سڪل ڪوهه ۾ اڇلايائين ۽ پاڻ مٿان بيهي، کيس پٿرن سان ڪٽيندو رهيو، تان جو هن ويڇاريءَ پکيءَ وانگر، ڦٽڪي ڦٽڪي ڊمرڏو. تاريخ جو اهو دردناڪ واقعو ۱۴ سيپٽمبر ۱۸۵۲ع تي ٿيو. قوت العين جي عمر چئتم ورهيه هئي. سندس حُسن ۽ علمُ عروج تي هئا.\*

\* \* \*

قوت العين جي ڪوس، ايران جي ڌرتيءَ کي ڏوڏي ڇڏيو! سندس ڪيئي پرستار پيدا ٿيا. انهن ۾ قرآن ڪريم جي تفسير ”روح المعاني“ جو مفسر، سيد محمود آلوسي، هندستان جو وائسراءِ، لارڊ ڪرزن، فرانس جو نامور دانشور ڀنگ هيٺ، پارس جي ادبي تاريخ جو انگريز مصنف، ايڊورڊ برائون، ترڪيءَ جو شاعر سليمان ناظم بيگ ۽ پاڪستان جو قومي شاعر، علامه اقبال گمڻو مشهور آهن. اقبال ته پنهنجي ڪتاب، ”جاويد نامه“ ۾ سندس هڪ غزل به شامل ڪيو آهي، جنهن جا ڪي شعر هي آهن:

گر بتو افتدم نظر چهره به چهره رو به رو  
شرح دهم غم ترا نڪته به نڪته مُو به مو  
از پي ديدن رخت هم چون صبا افتاده ام  
خانه بخانه دريدر کوچه به کوچه کو به کو  
می رود از فراق تو خون دل از دو دیده ام  
دجله به دجله يم به يم چشمه به چشمه جو به جو

\*قوت العين طاهره جي باري ۾ تفصيلي معلومات لاءِ ڏسو صابر آفاقي، جو ڪتاب ”خاتونِ عجم“ ۽ ايڊورڊ برائون جو ڪتاب ”پارس جي هڪ ادبي تاريخ“.

مهر ترا دل حزين يافتہ بر قمش جان  
 رشتہ بہ رشتہ نخ بہ نخ تار بہ تار و پو بہ پو  
 در دل خویش طاهرہ گشت و نديد جز ترا  
 صفحہ بہ صفحہ لا بہ لا پردہ بہ پردہ تو بہ تو

\* \* \*

اسان جي زماني جي مشهور اردو شاعره، پروين شاکر بہ  
 قرت العین کان از حد متاثر ھئي، ۽ اھو غزل تہ سندس ورد ۽ وظيفو ھو.  
 ھڪڙا ماڻھو، ٻين کان ايتريقدر تہ متاثر ٿيندا آھن، جو سندن  
 زندگيون بہ انھن شخصن جي زندگين جو جامو ڍڪينديون آھن. انھيءَ  
 ڳالھ جو ھڪ چتو مثال منصور حلاج آھي، جو حضرت عيسيٰ کان  
 متاثر ھو ۽ ھن وانگر کيس بہ صليب تي چاڙھيائون.

پروين شاکر ۽ قرت العین ۾ بہ عجب مماثلت آھي. پروين  
 بہ قرت العین وانگر، حسين، ذهين ۽ وڏي شاعره ھئي. قرت العین  
 وانگر مڙس کان طلاق وٺي چڪي ھئي. ڪراچيءَ ۾ زندگي زھر ٿي  
 پيس، تہ اسلام آباد ۾ اچي پناھ ورتائين. ھت وري سندس نوان  
 پرستارَ ساماتا. ھڪڙا سياڻا تہ ٻيا اياڻا. ھڪڙي جڻي تہ ڪورٽ ۾  
 کيس داخل کيس تہ ”مون سان شادي ڪر.“

غالباً، انھيءَ ڏينھن بہ پنھنجيءَ آفيس مان موٽندي، دستور  
 موجب، منھنجيءَ آفيس ۾ ليئو پاتائين. اباڻڪي ۽ اداس ٿي لڳي.  
 ڪا خاص گفتگو ڪانہ ڪيائين. ڄاء پيتائين. موڪلائڻ مھل، ڏاڍي  
 ڏک مان ايترو چيائين تہ: ”آگرا صاحب، اسان کي اوهان جو شھر  
 اسلام آباد بہ راس نہ آيو.“

مون کي مٿس ترس آيو. هونئن به، توڙي جو وڏي سرڪاري نوڪري هئس، پر، تڏهن به هميشه هيسيل هرڻيءَ وانگر لڳندي هئي. وڏو سرڪاري عهدو وٺڻ سولو ڪونهي. مون ٻڌو ته انهيءَ ۾ صديق سالڪ سندس مدد ڪئي هئي. پر، سالڪ مون سان گهريءَ گهاتيءَ دوستيءَ جي باوجود، اهڙو ذڪر ڪڏهن ڪونه ڪيو. جڏهن سندن دوستانه تعلقات منقطع ٿي ويا، تڏهن سو هڪ موقعي تي سالڪ سندس ذڪر ڪيو ۽ چيو ته ”تون ڪونه سڃاڻينس. هوءَ ڏاڍي خودغرض آهي.“

ڪنهن به دوست متعلق حتمي راءِ قائم ڪري کيس کاتا ڪري ڇڏڻ، صحيح نه آهي، ڇو ته پس پرده ڪيئي سبب ٿين ٿا، جن جي معلوم هئڻ کان سواءِ نتيجا ڪيڏن ناانصافي ٿيندي. ماڻهو سون تجربي جو شڪار ٿئي ٿو، جيڪي سندس ذهن تي نفسياتي اثر وجهن ٿا.

محترمه مهتاب راشديءَ مون سان ڳالهه ڪئي ته پروين چين مان موٽندي، هوائي جهاز ۾، سائس پنهنجا ڏک سور اوريندي چيو ته، ”مون کي ته بگهڙن جا وکر ورائي ويا آهن.“

اها ڳالهه ٻڌي، مون کي ياد آيو ته هڪ دفعي شام ملڪ مان اسان کي ايڪيڊمي آف ليٽرس ۾ تڏهوڪي هڪ پاڪستاني سفارتڪار جو پيغام پهتو ته ’هن ملڪ ۾ پاڪستاني ادب کي فروغ ڏيارڻ لاءِ ڪي چونڊ انگريزي ترجما موڪليو، ته مان هتان جي مکيه رسالن ۾ ڇپايان‘.

اسان وڏي محنت ڪري، کيس گهربل مواد موڪليو، پر، ان ۾ سندس ڪا دلچسپي ئي ڪانه هئي. سو، سنت سندس ٻيو خط آيو،

جنهن ۾ دل جي مراد ظاهر ڪيائين. لکيائين ته ”پروين شاڪر جو تازو ڪلام ۽ تصوير موڪليو.“

مون پروين سان ڳالهه ڪئي ته وائڙي ٿي وئي. مون کان سندس نالو پڇيائين، ۽ ٻڌي، چڙ مان چيائين ته ”اهو؟“

ٻئي دفعي، آفيس ۾ ويٺو هئس ته هڪ اهم سرڪاري اداري جي سربراھ جي فون آئي. اول ته گھبرائجي ويس، ته خدا خير ڪري! ايڏيءَ وڏيءَ آفت اسان مسڪينن کي الائي ڇو ياد ڪيو آهي؟

وڏي رعب تاب سان چوڻ لڳو ته ”رمضان جو مبارڪ مهينو آهي. نزولِ قرآن جي نسبت سان هڪ ادبي ۽ مذهبي تقريب جو اهتمام ڪيو اٿم. گھران ٿو ته انميءَ ۾ مھمان خصوصيءَ جي منصب لاءِ پروين شاڪر کي چئجي. اوهان اڪيڊمي آف ليٽرس طرفان سرڪاري طرح اهو انتظام ڪري، اسان کي اطلاع ڏيو.“

مون کي سندس ڳالهه ٻڌي ڏاڍي حيرت لڳي! هزارين نوجوان مردن جي ج ۾، هڪ مقدس مذهبي تقريب لاءِ، پروين شاڪر جمڙي هڪ نازڪ ۽ نفيس، خوبصورت خاتون، اڪيلي، اڪيلي، ’مھمان خصوصي ڪري موڪلڻ، مون کي مناسب ڪونه لڳو. سو، پروين سان ڳالهه ٿي ڪانه ڪيم.

پروين جي پرستارن جا پيا به ڪي اهڙا واقعا مون کي ياد آهن. انڪري سمجهان ٿو ته جڏهن سندس واسطو اهڙن ماڻهن سان پيو هوندو، تڏهن مٿس لازماً منفي نفسياتي اثر پيا هوندا ۽ ائين ئي سمجهيو هوندائين ته ”بگھڙن جا ولر ورائي ويا اٿم“. تاهم، سندس اندر ۾، هڪ شاعر جي نرم ۽ نازڪ دل هميشه زنده رهي، جنهن لاءِ ڪنهن ڏاهي چيو آهي ته:

”زندگاني عبارت ہے تیرے جینے سے“

صديق سالڪ ته کيس ”خود غرض خاتون“ ڪوٺي، مٿس هميشه لاءِ ”نپو“ هڻي ڇڏيو، پر جڏهن پاڻ هوائي جهاز جي حادثي ۾، موت جو شڪار ٿيو، تڏهن اسلام آباد ۽ راولپنڊيءَ ۾ سندس اڻڪٽ دوستن، مداحن، اديبن ۽ شاعرن مان فقط پروين شاکر جا هيءَ دلاويز اشعار ”جنگ“ اخبار جي ادبي صفحي ۾ ڇپيا: مٿان سالڪ جي هڪ باوقار تصوير ڏنل هئي ۽ هيٺان لکيل هو:

صديق سالڪ کيئڻ ڪجهه حرف

(پروين شاکر)

شبڻم سڄا ڄاها ڪيسا  
شعلے سڄا ڇراڻ ڪيسا  
لبريز شراب سرخ سڄا  
تور آئي قضا اياڻ ڪيسا  
اڙتي هوئي راکهه ڪي زبان سڄا  
مانگهه هه ڪي دل سراڻ ڪيسا  
سارا هي بدن سلگ اٿها هه  
سڀني ڪو ملاهه داڻ ڪيسا  
قاصر هه سمجھهه سڄا حقيقت  
ماؤف هوا دماڻ ڪيسا  
ڇپ هوگيا طوطيءَ شڪر لب  
اب قصهءَ باڻ وراڻ ڪيسا  
ڪهلتا هي نهين گلاب ڪوئي  
ويران هه دل ڪا باڻ ڪيسا

سنت جا بر، بحر ۽ پهاڙ

قطع تاريخ وفات

(صديق سالڪ مرحوم)

پهول ڳم سم اداس باغ ادب

قلب ڪواب، نهين دماغ ادب

شعر و افسانه بجھ ڳئے هين جو

ناگهان گل هوا چراغ ادب

(۱۴۰۹ھ)

\* \* \*

جڏهن پريون شاڪر جي سونمن ۽ شعر شاعريءَ جي شهرت به  
 قوت العين وانگر، پنهنجي عروج تي پهتي، ته هن پڻ، هڪ دردناڪ  
 حادثي ۾، ڦٽڪي ڦٽڪي دم ڏنو. مون کي ياد آهي ته انهيءَ ڏينهن،  
 اسلام آباد جو آسمان، ڏک جي ڪارن ڪڪرن سان ڍڪجي ويو هو.  
 جنهن دوست سان ملڻ وڃ، تنهن جو چمرو ويران، اڪيون اداس ۽ چپن  
 تي فيض جي هيءَ مصرع:

تم ڪيا ڳئے ڪر روئھ ڳئے دن بهار ڪر

اخبارن ۾ اهڙا تعزيتي ڪالم ڇپيا، جن کي پڙهڻ ڏکيو هو، ڇو  
 ته، پڙهندي پڙهندي، ماتهوءَ جون اڪيون وري وري ڳوڙهن سان ڀرجي ٿي  
 آيون. پنجابي زبان جي ممتاز شاعر، منير نيازيءَ هي شعر شايد  
 ڪنهن اهڙي ئي موقعي لاءِ لکيو هو:

ڪجهه شهر دے لوگ وي ظالم هِن

ڪجهه مينون مرن دا شوق وي سِي

## ۳۷۱ قلندر لعل شهباز جي مضمون جا اضاڻا ۽ حوالا

منير نيازيءَ جو شعر پنهنجيءَ جاءِ تي. پر، مون کي پروين شاڪر جي قوهءِ جوانيءَ ۾، دردناڪ موت تي، هڪ فارسي شعر ياد آيو، جنهن جو مطلب آهي ته:

”تون عاشقن کي ثواب خاطر ڪمين ٿو،

۽ پوءِ ڪنهن جي قبرن تي بيهي، بانگون ڏئين ٿو!“



- ۴۶ -

روشنُ خيالَ انسانَ لاءِ سوچڻ جي ڳالھ هيءَ آهي ته  
 حضرت عيسيٰ، ۽ منصور حلاج، يا قرت العين طاهره ۽ پروين شاکر  
 جهڙا حساس انسان، جن کي قدرت بي حد و حساب خوبيون عطا  
 ڪري، هن جھان ۾ موڪلي ٿي، سي ايڏيون سور سختيون ڇو ڏسن  
 ٿا؟ سندن بي قرار روح کي ڪٿي به قرار ڇو نه ٿو اچي؟  
 حضرت عيسيٰ ائين ڇو چيو هو ته، ”گھر ڇا کي چوندا آھن؟ هن  
 دنيا ۾ منمنجھو گھر ڪاٿي آهي؟“

سچل سائينءَ ائين ڇو چيو هو ته:

”عاشقن کي سور سختيون، محب مهمانيون مڪيون.“

يلاري پٽائيءَ ائين ڇو فرمايو هو ته:

”پينر! هن پنيور ۾، دوزخ جو دونهون.“

هن دنيا ۾ هر انسان روئندو اچي ٿو ۽ هٿان روئندو وڃي ٿو،

سو ڇو؟

ڏکڻ جا ڏينهن ايڏا ڊگھا ۽ سڪن جون ساعتون ايڏيون ننڍيون

ڇو ٿين ٿيون؟

پيغمبر جو ڏوهتو پاڻيءَ جي هڪڙي ڍڪ لاءِ مڪي سڪي،

اڃيو، ماندو شמיד ٿي وڃي ٿو ۽ يزدانگوري شراب جو جامر مٿان جام

پيئندو رهي ٿو!

فارسي زبان جي هاڪاري شاعر، حافظ شيرازيءَ پنهنجي شعر  
 جو ديوان، يزد جي هن شعر سان چو شروع ڪيو هو؟  
 الا يا ايها الساقى، ادرکاساً و ناولها\*  
 ڪه عشق آسان نمود اول ولى افتاد مشڪلها  
 قلندر لعل شهباز چمڙا اعليٰ ۽ ارفع انسان، هن دنيا ۾ رهندي به  
 هن دنيا کان بي نياز چور هيا؟

●

---

\* يزد جي شعر جي مصرع اصل ۾ هيئن آهي: ادرکاساً و ناولها، الا يا ايها الساقى



پیشکش

## پس نوشت

POST SCRIPT\*

سنڌ جي مشاهيرن جا ڪي ٿورڙا تذڪرا لکيل آهن. هڪڙو شمس العلماء ميرزا قليچ بيگ جو ”قديم سنڌ جا مشهور شهر ۽ ماڻهو“ آهي، ٻيو مولوي دين محمد وفائيءَ جو ”مشاهير سنڌ“ آهي. ٽيون سائين جي. ايم. سيد جو ”جنب گذاريم جن سين“ آهي ۽ چوٿون پير علي محمد راشديءَ جو ”اهي ڏينهن، اهي شينهن.“ ان قسم جا ٻيا به ٿي ڪتاب به اهم آهن: جيتوڻيڪ انهن مان ڪو، بنيادي طرح، ”يادگيرين“ (MEMOIRS) جي نموني تي لکيل آهي، جيئن پير سائين حسام الدين راشديءَ جو ”هو ڏوٿي، هو ڏينهن“، ته ڪي وري شاعرن يا شعر جي انتخاب (ANTHOLOGY) جي نموني تي آهن، مثلاً: شمس العلماء ڊاڪٽر عمر بن محمد دائود پوٽي جو ”سرها گل“ ۽ مخدوم محمد زمان ”طالب الموليٰ“ جو ”ياد رفتگان.“

---

\* Post script جو صحيح سنڌي ترجمو موجود ڪونهي. سنڌي اخبارن ۾ اڳي انهيءَ انگريزي محاوري جو نعم البدل ”قلم تازو“ لکندا هئا. انهيءَ ڪري، مون صحت جي لحاظ کان ان جو فارسي ترجمو استعمال ڪيو آهي، جو اردوءَ ۾ به رائج آهي. پر، انهن انگريزي محاورن جا صحيح سنڌي ترجما ٿيڻ گهرجن.

اردو زبان جي اداري، ”مقتدره قومي زبان“ ٻين ٻولين مان اردوءَ ۾ آيل اصطلاحن، محاورن ۽ فني لفظن جي صحيح ترجمن کان علاوه، حوالي ۽ ريسرچ لاءِ بيشمار ننڍا وڏا ڪتاب ڇاپيا آهن. هڪ شاندار ”انگريزي - اردو“ ڊڪشنري به ڇاپي اٿس، جيڪا بنيادي طرح، اردوءَ وارن کي ڪم ڏيندي.

هاڻي ”سنڌي ٻوليءَ جو بااختيار ادارو“ (Sindhi Language Authority) جڙيو آهي، ته سنڌي ماڻهن جون به منجهس وڏيون اميدون آهن.

انهن ڪتابن کان سواءِ ٻيا به ڪي اهم ۽ عمدا ڪتاب هوندا. سردست، مون کي اهي ئي سڃڻي آيا. انهن جا لکندڙ، اسان جا قابل احترام بزرگ اديب هئا، جيڪي هاڻي هن جمان کان پردو اختيار ڪري چڪا آهن. دعا آهي ته خداوند ڪريم کين جنت ۾ جايون ڏئي.

\* \* \*

۱۹۴۱ع ۾، جناب جي. ايم. سيد جي ڪوشش سان، سنڌي ٻوليءَ ۽ ادب جي واڌاري واسطي سنڌي ادبي بورڊ ٺهيو. سنه ۱۹۵۱ع ۾، سندس ئي ڪوششن سان حڪومت ان کي موجوده قالب ۾ وڌو. هو ڏهاڪو سال لاڳيتو بورڊ جو نائب صدر ۽ استئنڊنگ ڪاميٽيءَ جو چيئرمين رهيو. شروع ۾ سنڌ جو وزير تعليم بورڊ جو صدر هوندو هو. پر، اڳتي هلي، جڏهن اها صورتحال بدلي، تڏهن به بورڊ جو سمورو ڪم ڪار سيد صاحب ئي هلائيندو رهيو. اصل سبب اهو هو ته انهيءَ زماني ۾، سنڌي اڳواڻن ۾، پاڻ اڪيلو شخص هوندو هو، جيڪو سنڌ جي مسئلن تي لکندو هو. بورڊ جو اهوئي شروعاتي ڏهن سالن جو تعميراتي دور هو، جنهن ۾ سنڌ جي ادب، تاريخ ۽ زبان جي مڙني مکيه تحقيقاتي اسڪيمن تي بنيادي ڪم شروع ٿيو.

پٽ شاهه تي، ابتدائي 'ادبي ڪانفرنسون' ڪوٺائڻ ۾ به سندس ئي هٿ هو. البت، ان ڳالهه ۾، مرحوم ميران محمد شاهه سندس ٻانڀن بيلي هو، جنهن جي وفات کان پوءِ سندس خاندان مان اها شمع وسامي وئي.

سيد صاحب جي ڪراچيءَ واري رهائشگاهه 'حيدر منزل' تي روزانو شام جو ڪچمري ٿيندي هئي، جنهن ۾ ٻين سان گڏ، نامور

سنڌي اديب، عالم ۽ دانشور به شريڪ ٿيندا هئا ۽ سنڌ جي تاريخ، ادب ۽ ثقافت جون ڳالهيون ڪندا هئا. ڪي ته مقرر ايندا هئا، مثلاً: شيخ عبدالمجيد سنڌي، پير حسام الدين راشدي، سيد ميران محمد شاهه، رئيس غلام مصطفيٰ ڀرڳڙي، سيد غلام مصطفيٰ شاهه. سنڌ جو محب وطن دانشور، جناب محمد ابراهيم جويو، بورڊ جو سيڪريٽري هو، سو ته پابنديءَ سان انهن ڪچهرين ۾ شريڪ ٿيندو هو. ڪڏهن ڪڏهن، حاتم علوي، ڊاڪٽر دائودپوٽو، جي. الانا، هاشم گذر، سيٺ سڪديو ۽ ماڙو جي به پيرو پريندا هئا. رئيس الله بخش گبول، ڪباب پچراڻي، تالم پراڻي، سنگت جي کائڻ لاءِ ڪٿي ايندو هو. نوجوانن مان مسٽر پوهومل ڪڏهن ڪڏهن به به چارچار ڏينهن لاڳيتا سائينءَ وٽ ٽڪندو به هو ۽ هڪ طرح سندس سيڪريٽريءَ جي ڊيوٽي ڏيندو هو. رئيس ڀرڳڙي ساڻس چرچا ڪندو هو ۽ کيس ’پيريا‘ ڪوٺيندو هو، جيڪو روس ۾ استالن جو وزير هو. ڪنهن زماني ۾، پير علي محمد راشدي به ائين سائينءَ جي ”حيدر منزل“ واري بنگلي ۾ مھينن جا مھينا ٽڪندو هو. مون خان بمادر غلام علي نانا جي زيارت به سائينءَ جي ڪچهرين ۾ ڪئي. اسي ورهين جي پيٽي ۾ هو. پر، وڏو زندهه دل انسان هو.

\* \* \*

آڪٽوبر ۱۹۵۷ع ۾، سائين جويو صاحب، مون کي مرڪزي سرڪار جي ماهنامي ’نئين زندگي‘ جي آفيس مان ڪڍي، سنڌي ادبي بورڊ ۾ وٺي آيو، ته سائين جي. ايم. سيد جي انهن ڪچهرين جي رونق ڏنم. ڪراچيءَ ۾ هڪڙيءَ اهڙيءَ ڪچهريءَ ۾، سائينءَ تجويز

ڏني ته، ”رباني، شيخ عبدالمجيد صاحب جي حياتيءَ جو احوال لکي.“ شيخ صاحب نوت بڪ جي سائيز جا سؤ کن صفحا لکايا، جي مون وٽان پير صاحب کڻي ويو، ته موتائي ڪونه ڏنائين.

سن ۾، سائينءَ جي پيءُ اهڙيءَ ڪچمريءَ ۾ اها تجويز ٺهي ته سنڌ جي بزرگن جو تذڪرو لکڻ گهرجي. قرءُ فال بنا ۾ من ديوانه زدنند.“ حڪم ڏنائون ته ”اهو ڪم به رباني ڪري.“ بروقت، ڏهن ٻارهن مشاهيرن جي لسٽ لکيائون. پر، انهن جي باري ۾، بنيادي معلومات ڪٿان ملندي، تنهن بابت ڪوبه مشورو يا مدد ڪونه ڏنائون. نه وري مجوزہ مشاهيرن جي تذڪري جا ڪي تفصيل ٿي طئي ڪيائون. پر، ايترو سو ڪيائون، ته منهنجي من ۾ انهيءَ تذڪري لکڻ جو خيال وڌائون. انهيءَ ڳالهه کي پريا چاليهه ورهيه گذري ويا. ان وچ ۾، دنيا تي بدلجي وئي. جوڳي جوءُ ڇڏي ويا. هاڻي ته پٽائيءَ جي لفظن ۾: بندر بازاریون، سڃا سامونڊين ريءُ.



- ۲ -

اسان جي بزرگن، قبلا علامہ آء. آء. قاضيء، شمس العلماء  
ڊاڪٽر عمر بن محمد دائودپوٽي، سائين جي. ايم. سيد، پير سائين  
حسام الدين راشديء ۽ شيخ عبدالمجيد سنڌيء جو رايو هو ته  
'سنڌ دنيا جي هڪ قديم ترين تهذيب آهي. سو، ان کي سڄيء  
انسانذات جي امن ۽ پلائيء لاءِ هڪ خاص پيغام آهي.'

اها ڳالھ ووهين جا ورهيه، منمنجي مٿي ۾ گهمندي رهي  
آهي. ڪجهه ڪتاب پڙهيا اٿم، ڪن چئن ڇڱن جي صحبت نصيب ٿي  
اٿم. پر، مون کي خبر ڪانهي ته سنڌ وٽ اهو ڪهڙو 'خاص' پيغام  
آهي، جنهن مان سڄيء انسانذات جو مستقبل روشن ٿيندو!

بلاشبہ، سنڌ هن ڌرتيء جي انهن ٿورڙن خوشنصيب خطن مان  
آهي، جتي انساني تهذيب جا 'دائلي گونچ ڦٽا هئا. سنڌ جي تهذيب،  
مصر، عراق، ايران، ۽ چين جي قديم تهذيبن جي همعصر آهي. پنج  
ست هزار ورهيه ته واه جو قديم هوندي.

تهذيب ۽ تمدن جا ساوا سلا به وٽن وٽن وانگر، پاڻيء جي  
سانگي سان ڦٽندا آهن. مغربي مستشرقن سنڌ کي مصر سان تشبيه  
ڏني آهي. جيئن نيل نديء مصر ملڪ کي ٺاهيو آهي، تيئن سنڌو  
نديء سنڌ کي. ڪئپٽن ايسٽوڪ انهيء ئي نسبت سان سنڌ تي

پنمنجي ڪتاب جو نالو THE YOUNG EGYPT رکيو هو.\*

---

\* ڪتاب جو سڄو نالو آهي: DRY LEAVES FROM THE YOUNG EGYPT  
سنڌي ادبي بورڊ ان جو سنڌي ترجمو 'نئينء مصر جا پراڻا ورق' نالي سان ڇاپيو  
آهي.

\* \* \*

انساني تهذيب جي اوسر ۾ به ڳالهيون تمام اهم آهن:  
هڪ ٻولي ۽ ٻيو مذهب. هند ۽ سنڌ جي قديم اتماس تي ڏي. ڏي.  
ڪوسمبي، اتارتي جي حيثيت رکي ٿو. سندس چوڻ آهي ته  
”سنڌو ماڻهيءَ جي قديم رهاڪن جي ايڪي ۽ اتحاد سان رهڻ جو  
سبب ڪنهن بادشاهه يا حڪومت جو زور (FORCE) ڪونه هو. پر،  
مذهبي اثر هو.“ \*

مون اها ڳالهه سندس ڪتاب ۾ ڏنل لفظن جي روشنيءَ ۾  
پنهنجن مضمونن ’سنڌي ڪلچر-- پس منظر ۽ پيش منظر‘ ۾ لکي  
آهي. هت، اها ڳالهه ذهين نشين هئڻ گهرجي ته ڪوسمبي سڪيولر  
ذهن وارو مڃيل ۽ ممتاز محقق ۽ دانشور هو.

دنيا جا اڪثر آڳاٽا معاشرا مذهبي هئا. آثار قديمه جي ماهرن،  
تازو، آسٽريليا جي پهاڙن ۾ اڪريل تصويرن جو اڀياس ڪرڻ کان پوءِ،  
اتان جو هڪ مذهب دريافت ڪيو آهي، جو ”ڏان“ اخبار ۾ ڇپيل خبر  
موجب، ”هن وقت، دنيا ۾ سڀ کان آڳاٽو آهي ۽ لڳ ڀڳ ڇهه هزار  
ورهيه قديم آهي.“

سنڌ، مذهب وانگر، ٻوليءَ ۾ به چين، مصر ۽ عراق جيان ترقي  
ڪئي ۽ هزارين ورهيه اڳ، لکڻ جي ڪاريگري ايجاد ڪري ورتي. لکن  
جو نمونو البت هرڪنهن جو پنهنجو هو. پر، ٻين تنهي قومن هاڻي  
پنهنجن قديم تحريرن کي پڙهي ورتو آهي ۽ ان زماني جي پنهنجي

رهڻيءَ ڪمڻيءَ جي طور طريقي جي معلومات حاصل ڪري ورتي آهي. رڳو سنڌ پوئتي رهجي وئي آهي، جنهن جي قديم ٻوليءَ کي پڙهڻ لاءِ اڃا ته ڪابه رٿائتي ڪوشش ڪانه ٿي آهي. ائين، پنهنجي ليکي، شوقيه نموني ۾، سو ڪن اشرافن وڏا وس ڪيا آهن. پر، ڪم سولو ڪونهي. اهڙا ڏکيا ڪم، سرڪاري ادارن جي مڪمل توجهه ۽ ماهرن جي ورهين جي محنت کان پوءِ مس مس وڃي نتيجي خيز ثابت ٿيندا آهن. سنڌي ٻوليءَ جي بااختيار اداري (SINDHI LANGUAGE AUTHORITY) کي هن ڪم کي سڀ کان زياده اهميت ڏيڻ گهرجي.

\* \* \*

دنيا ۾، ڪاغذ سڀ کان اول چين ايجاد ڪيو ۽ ان تي ڪتاب لکيا. قديم چيني ڪتابن ۾ اخلاق جي تعليم ڏنل هوندي هئي. چين جو دنيا ۾ مشهور ڏاهو ڪنفيوشس سڀ کان گهڻو زور اخلاق تي ڏيندو هو. اسلام، عيسائيت، يهودين جي مذهب، هندو ڌرم ۽ ٻڌ مذهب به اخلاق تي گهڻو زور ڏنو. اخلاق، پرهيزگاري ۽ تقويٰ ڳالهه مڙهي سڀ ساڳي آهي.

ڪتابن انسان جي زندگيءَ ۾ انقلاب آندا. سنڌ ڪاغذ ته ايجاد ڪونه ڪيو، پر ان جي نمونن کان پوءِ به ڪو اهم ڪتاب ڪونه لکيو: ”ري پبلڪ“ افلاطون لکيو: ”المقدمه“ ابن خلدون لکيو: ”القانون“ بوعلي سينا لکيو: ”سياست نامه“ نظام الملڪ طوسيءَ لکيو: ”سماجي معاهدو“ روسي لکيو: ”پرنس“ ميڪاوليءَ لکيو: ”ڪنپيٽل“ ڪارل مارڪس لکيو: ”ڪشش ثقل“ جا قانون

نيوٽن لکيا: ساهوارن جي جسماني ارتقا تي سڀ کان اهم ڪتاب (Origin of Species) چارلس ڊارون لکيو. -- ۽ اسان جي زماني جو شاهڪار 'نظريه اضافت' (Theory of Relativity) آيلبرٽ آئنسٽائن لکيو.

سنڌ ۾، اسلام کان اڳ، ٻڌيمان نالي هڪ وزير هوندو هو. چون ٿا ته هن پنهنجي راجا جي چوڻ تي، 'حاڪمن جي فرضن ۽ حڪومت هلائڻ جي طريقن' تي ڪتاب لکيو هو. پر، اهو ڪاٿي آهي، ان جي ڪا به خبر کانهي. ڳالهه صحيح آهي يا غلط، ايتري به پڪ کانهي. سنڌي مسلم ادبي سوسائٽيءَ جي ڇپايل "سنڌ جي تاريخ" ۾ سوان جو ذڪر آهي.

اها به روايت آهي ته اسلام کان پوءِ دنيا ۾ قرآن ڪريم جو پهريون پهريون ترجمو سنڌي عالم ڪيو.\* پر، اهو ڪاٿي آهي، ان جي به ڪا خبر کانهي. رڳو 'عجائب الهند' جي مصنف، بزرگ بن شهريار جي ٻڌايل ڳالهه موجود آهي، جنهن ۾ به حقيقت ڪل ايتري آهي، ته اهو مترجم، تاجي پيتي، سنڌي ڪونه هو. عربي نسل جو هو. سنڌ جي فتح کان پوءِ عربن جي نئين ٻڌل شهر، منصوري ۾ اچي، ائين ئي گهرڙو اڏي ويٺو هو، جيئن انگريزن جي ڏينهن ۾ پنجابي آبادگار، سانگهڙ جي پاسي ڇڪ ٻڌي، گهر ٺاهي وهندا هئا.

\* \* \*

يونان، هڪ مذهب ملڪ جي حيثيت ۾، دنيا جي نقشي تي، سنڌ کان گهڻو پوءِ ظاهر ٿيو. پر، يوناني تهذيب وڏا ڏاها پيدا ڪيا،

---

\* هن روايت بابت ڊاڪٽر بلوچ صاحب انگريزيءَ ۾ عمدو تحقيقي مضمون لکيو آهي. پر، مذڪور ترجمي کي، سڄيءَ دنيا جي بدران، هندستان پاڪستان جو پهريون پهريون ترجمو ڪوٺيو اٿس.

جن مان فيشاغورث، سقراط، افلاطون ۽ ارسطو جا نالا ته اڃا پيا ڳائجن.

اسلامي تهذيب به وڏا ڏاها پيدا ڪيا، جن ۾ بوعلي سينا جي ته اڃا دنيا تي ڏاڪ آهي. مغربي ملڪن ۾ کيس اويسينا ۽ مشرقي مسلمان ملڪن ۾ ابن سينا ڪوٺيندا آهن. کيس انسانذات جي 'معلم ثاني' جو خطاب پڻ مليل آهي. پر، 'معلم اول' جو لقب اڄ به يوناني ڏاهي ارسطوءَ لاءِ مخصوص آهي. سنڌ، نه معلم اول پيدا ڪيو، نه معلم ثاني.

ارسطوءَ لاءِ ائين به مشهور آهي ته هن سڪندر اعظم پيدا ڪيو، جنهن دنيا کي فتح ڪيو. هڪ ڀيري چيائين ته: 'منهنجي پيءُ مون کي عرش تان فرش تي آندو'. پر، منهنجي استاد مون کي فرش کان عرش تي پهچايو.

سنڌ، ڪوبه سڪندر اعظم پيدا ڪونه ڪيو. نه اڳي نه پوءِ.\*  
البت، ايران، سڪندر اعظم کان اڳ، ڪوروش اعظم پيدا ڪيو، جنهن ايران ۾ هخامنشي خاندان جي حڪومت قائم ڪئي. ابوالڪلام آزاد لکيو آهي ته قرآن ڪريم، جنهن 'ذوالقرنين' جو ذڪر ڪيو آهي، سو ڪوروش اعظم آهي. ڪن عالمن چيو آهي ته حمورابي آهي ۽ ڪن جو رايو آهي ته سڪندر اعظم آهي.

ڪوروش اعظم توڙي سڪندر اعظم، پنهنجي سنڌ کي مطيع ڪيو

---

\* هت مائٽو چچ جو نالو ڪٿي سگهي ٿو، جنهن عربي سمنڊ کان ڪشمير تائين سمورو ملڪ فتح ڪيو ۽ مٿس چاليهارو ورهيه، نٺ سان حڪومت ڪئي. پر، جنهن نموني ۾ سنڌ جو تاج ۽ تخت هٿ ڪيو هئائين، سو ڏاڍو داغدار هو. ٻيا به وڏا سنڌي بادشاهه، ڄام نظام الدين سمو ۽ غلام شاهه ڪلموڙو ٿيا. پر، سڪندر ۽ ڪوروش کان گهڻو ننڍا هئا.

۽ مٿس پنهنجي حڪومت قائم ڪيائون.\* سڪندر جي حڪومت  
 تہ سندس وفات کان پوءِ ستت ختم ٿي وئي. پر، ايران جو لٽ بانو  
 چڱو عرصو سنڌ تي وسندو رهيو. سو، سنڌ ڍل پري، پنهنجو سر بچاءُ  
 ڪندي رهي.

ايران ۾، پرسي پولس جي ڪنڊرن ۾، پٿر جا ڪي منارا ۽ پٽيون  
 اڃا بيٺيون آهن. اهو شهر ايران جي بادشاهن جو تختگاهه هوندو هو.  
 دارا کي شڪست ڏيڻ کان پوءِ، سڪندراعظم ساڙي ٻاري ڇڏيو هو.  
 پر، هڪڙيءَ پٽ تي، انهن غلامن قومن جون پٿر تي اڪريل تصويرون  
 اڃا قائم آهن، جيڪي ايران جي بادشاهن کي ڍل پري ڏينديون هيون.  
 مون ۱۹۷۶ع ۾، نواب نور احمد لغاريءَ سان گڏ، ڏنيون هيون. هڪ  
 منظر ۾، سنڌي ماڻهو، ڪپهه جون ڳنڙيون مٿي تي کڻي وڃي رهيا  
 هئا. اهو منظر ڏسي، نواب نور احمد لغاريءَ چيو ته: ”سائين، نسل در  
 نسل غلام ڏسو ٿا؟“

نواب صاحب جي ڳالهه ۾ ڪيترو سچ آهي، سو ته سنڌ جو  
 تاريخ نويس ٿي ٻڌائي سگهندو. پر، مان ايتري شاهدي ڏيندس ته نواب  
 صاحب اهي اکر ڏاڍي ڏک مان چيا.

\* \* \*

دنيا ۾ بارود به سڀ کان اول چين ايجاد ڪيو ۽ ٻه هزار  
 ورهيه اڳ، جنگ جي فن تي ڪتاب لکيا. انهن ۾ هڪ سُن زو جو  
 لکيل آهي.\*

هاڻي بارود کان سواءِ جنگ جو تصور ئي ممڪن ڪونهي. پر،

چين جي ڀر پاسي، قديم زماني ۾، گوبيءَ جي رڻ پت ۾، هڪ خانہ بدوش شخص (NOMAD) ساماڻو، جنهن بنا بارود جي چين جي ڪرنيلن، جرنيلن ۽ فيلڊ مارشلن کي شڪست ڏيئي، مٿن پنهنجي حڪومت قائم ڪئي. هنن وٽ بارود جا اوزار هئا. پر، وٽس رڳو تير ڪمان، ترار ۽ نيزن جهڙا پراڻا هٿيار هئا. البت، بهادر بي مثل هو.

سنڌ نه بارود ايجاد ڪيو، نه بندوق ٺاهي ۽ نه وري جنگ جي فن تي ڪتاب لکيا. ٻيو ته نهيو، گوبيءَ جي رڻ پت جهڙو ڪو بهادر شخص به پيدا ڪونه ڪيو. ڪتابن ۾ سو، اسلامي خليفي عمر رضه جي زماني کان اهي روايتون هلنديون اچن ٿيون، ته ’سنڌ جا چور‘ ڏاڍا بهادر آهن.

تاريخ جي جديد تشريح موجب، چنگيز خان، سڪندر ۽ اتبلا توڙي ٻيا اهڙا فاتح به، هڪ طرح، چور، چڪار، ڦورو ۽ لتيرا هئا. پر، ايڏا نه دلير هئا، جو پراون ملڪن ۽ قومن کي ستي ڪئي، منجهن ڦرلٽ ڪيائون، بلڪ، گهڻن تي پنهنجي حڪومت به قائم ڪيائون.

سنڌ جي چورن ۽ ڦورن ڪڏهن به اهڙي همت ڪانه ڏيکاري. البت، رن زال جي رڍ ٻڪري چورائڻ، غريب جي گهر کي کات هڻڻ ۽ بيوس واتمڙو مسافر کي ڦرڻ ۾ سو ڏاڍو نالو ڪڍيائون. ٻي تي سال تيا، جو رڍون، ٻڪريون ڇڏي، صوبي سرحد جي ’علاقه غير‘ جي نموني تي، اوڙي پاڙي جا اشراف ماڻهو کڻڻ شروع ڪيائون. اڳي ڀنگ وٺي، ڍور موٽائي ڏيندا هئا. هاڻي جو نئون واءُ لڳو، ته ماڻهن تي ڀنگ وٺڻ شروع ڪيائون. ڪوشش ڪري، غير سنڌي ماڻهوءَ جو نالو ڏپ ڊاءَ ڪري ڪونه ورتائون. سنڌين تي مارو لائون. ’شيرو ٻلو شاهه جو، ڪڪڙ ماري گهر جا‘.

بلاشبہ، اها ارمان جي ڳالهه آهي. پر، ان کان به وڌيڪ ارمان جي ڳالهه اها آهي ته سنڌي مائرون ٻچڙا انهيءَ لاءِ ڪونه چڻينديون آهن، ته جڏهن پالي وڏا ڪن، ته بک ۽ بي روزگاريءَ ڪري وڃي ڌاڙيل ٿين ۽ پوليس کين ائين گوليون هڻي ماري، جيئن چٽا ڪٽا ماربا آهن. هڪ دفعي، مخدوم محمد زمان صاحب ”طالب الموليٰ“ (مرحوم) مون کي ڏاڍي ڏک مان چيو ته، ”هي ڌاڙا ۽ ڌاڙيل، بک ۽ بي روزگاريءَ جي ڪري ئي ته آهن.“

انگريزن کان آزادي ملڻ کان پوءِ به، ڪنهن حڪومت، سنڌ جي ڏکين، بکين، مسڪين ۽ مفلوڪ الحال ماڻهن کي عزت ۽ آبروءَ سان روزگار مهيا ڪري ڏيڻ لاءِ موثر قدم ڪونه کنيو. نلها واعدا ۽ سڪڻيون ڳالهيون سو گمڻ ڪيون. پر، ٻين پرڳڻن وارن پهريائين پنهنجي گهر ۽ پاڙي پٺي جي سار سنڀال لڏي.

ڪنهن زماني ۾ قاضي فضل الله ون يونٽ گورنمينٽ جو وزير داخله هو. پرل ڪانٽيننٽل هوٽل لاهور ۾، منهنجي اڳيان، مخدوم صاحب طالب الموليٰ (مرحوم) کي افسوس سان چيائين ته ”هڪ دفعي ڪينجمر ڍنڍ تي ڪئمپ ڪيم. چيائون ته ماهيگيريءَ ۾ سڪيا وٺڻ لاءِ ويهارو کن جڙا ڍنڍ تي آيل آهن، سي وزير صاحب سان ملڻ گهرن ٿا.“ قاضي صاحب چيو ته ”مون کين پاڻ وٽ سڏيو ۽ پڇيو ته ”ابا، ڪٿان جا ويٺل آهيو؟“ ويٺن جو ويٺن ئي چيو ته ”ڪئمبلپور جا آهيون.“ اهو ٻڌي حيرت لڳم، پر ستت خبر پيم ته ڪينجمر ڍنڍ تي تڏهن اي. ڊي. سي. جو ڪنٽرول هو، جنهن جو چيئرمئن ڪئمبلپور جو رهائو هو.“

\* \* \*

گوبيءَ جي رڻ پٽ جو رولاڪ شخص تيموجن، جيڪو پوءِ چنگيز خان جي لقب سان مشهور ٿيو، سو پاڻ ته سنڌ ۾ پهچي ڪونه سگهيو، پر سندس پونير پهچي ويا. مغلن جي شاهي گهراڻي جو باني، بابر بادشاهه، توڙي ارغون گهراڻي جو باني، شاهه بيگ، ٻئي جڻا سندس اولاد مان هئا. بابر بادشاهه هند کي ۽ شاهه بيگ ارغون سنڌ کي ستي ڪئي، پنهنجي حڪومت قائم ڪئي. سنڌ جي ارغونن ۽ مغلن مان جان چٽي، ته وري ايرانين ۽ افغانن مان ڦاٿي. نادر شاهه ايرانيءَ ۽ مدد خان پٺاڻ ته قهر ڪيا ۽ ڏاڍا راڱا ڪيا. \* اڪثر ڪري اهي رهڻ ڦٽار مان سنڌ تي لشڪر ڇاڙهي ايندا هئا، سوعامڇوڻي ٿي وئي ته ”جڏهن تڏهن سنڌڙي، توکي ڦٽارن جوکو“.

انهيءَ ئي زماني ۾ ٻيو به هڪ پهاڪو نھيو. تڏهن ٽٽڪون ۽ بڪٽر بند گاڏيون ته هيون ڪونه. سو، حملا گهڻو ڪري گهوڙن تي چڙهي ڪندا هئا. گهوڙن کي ڏسڻ سان ماڻهوءَ کي خوف وٺي ويندو هو ۽ وٺي دانهون ڪندو هو، ته ”گهوڙا ڙي گهوڙا“.

\* \* \*

سون ۽ هزارن ورهين جي انهيءَ ڊگهي عرصي ۾، سنڌ جي ماڻهن جو قدرتي آفتن، ڏڪارن ۽ بيمارين سان به واسطو پيو هوندو. پر، جڏهن ڌاريا اگهاڙين ترارن سان کين ڪمڻ آيا هوندا، تڏهن ته ڏاڍو

---

تفصيل لاءِ ڏسو: ”منشور الوصيت“ جو سنڌي ترجمو. مرتب: پير حسام الدين راشدي، مترجم: عبدالرسول قادري بلوچ.

خون خرابو ڪيو هوندائون. سنڌين کي بي عزت ڪيو هوندائون، سندن گھر ساڙيا هوندائون ۽ بي گناهه ماڻهو ماري هوندائون. ڌرتيءَ جو هي ٽڪرو دوزخ جي ٽڪري ٿي ويو هوندو. 'بيگلارنامو' پڙهڻ سان سنڌ ۾ هڪ اهڙو دردناڪ منظر اکين اڳيان نظر اچي ٿو.

پوئين زماني ۾ ٻيو اهڙو دلسوز واقعو تاريخ جي ورقن ۾ ان طرح سان درج ٿيل آهي، ته يورپ جي سڌريل ۽ ترقي يافته قومن مان پوروچوگيزن سنڌ جي سڀ کان وسندڙ شهر ٺٽي تي ڪاهه ڪئي ۽ ان کي باهيون ڏئي ساڙي ٻاري ڇڏيو. ان ڏکوئيندڙ واقعي جو بنيادي سبب وري به 'سنڌين جا پنهنجا اختلاف' هئا.

رچرڊ برٽن انهيءَ ئي تاريخي پس منظر ۾ پنهنجي ڪتاب جو نالو 'سنڌ، هڪ ڏکيو ملڪ' رکيو هو.



- ۳ -

هن صورت حال ۾، ذڪريل مائريءَ وٽ دنيا جي سمورن ملڪن ۽ قومن جي سڌاري لاءِ ڪهڙو ”پيغام“ آهي، سا ڳالهه سمجھ ۾ ڪانه ٿي آيم. سو، انهيءَ جي ڏاڍي تلاش ڪيم. خوشقسمتيءَ سان ملي ويو. ان جا اصل لفظ هي آهن:

”سرزمين سنڌ کي اتحاد انساني، امن عالم ۽ ماڻهن جي ماديائي ۽ روحاني ترقيءَ لاءِ هڪ خاص پيغام آهي. انهيءَ پيغام جي تشريح اسان جي ولين ۽ درويشن ڪئي آهي، ۽ ماڻهن جي تعليم ۽ تربيت لاءِ ڪوشش ڪئي اٿن.“\*

ان جو مطلب اهو ٿيو ته سنڌ جي انهيءَ پيغام جا شارح سنڌ جا سنت، ولي ۽ درويش آهن، تنهنڪري سندن طور طريقي، گفتگو، نصيحتن ۽ هدايتن تي توجهه ڏجي. ان سلسلي ۾ هڪڙي ڳالهه ته پڌري پئي آهي. سا هيءَ ته سنڌ جي بزرگن هميشه ماڻهن کي هڪٻئي سان ساز سلوڪ سان گڏجي رهڻ جي هدايت ڪئي آهي. هڪڙن کي ٻين تي، دين، ڌرم، رنگ، نسل ۽ ذات پات ڪري مٿاهون ڪونه ڪيو آهي.

سنڌي زبان ۾ ’پيغام‘ کي نياپو چوندا آهن. سنڌ جي سون بلڪ هزارن سالن جي تهذيب ۽ ثقافت جو ’گلابي گل‘ شاهه ڀٽائي آهي. سندس هڪ شعر آهي ته:

\* جيئن ڏٺو آئون: جي. ايم. سيد (اردو ترجمو)

راڻي وٽان رات، نئون نياپو آيو،  
لڏيسون لطيف چئي، ڪنا ڏاٽر ڏاٽ،  
ڪانه پڇن ٿا ڏاٽ، جي آيا سي اگميا .

سنڌ جي ماڻهن، شاهه پٽائيءَ جي انهيءَ ”پيغام“ تي ڪيترو  
عمل ڪيو آهي، سو ته تاريخنويس ٽي ٻڌائي سگهندو. پر، مون کي  
ايترو ياد آهي ته انگريزن جي ڏينهن ۾، نوابشاهه ضلعي ۾، هڪ  
سياسي پارٽي هوندي هئي، جيڪا سڏبي ٿي هئي: ”سيد پارٽي“ .  
جيڪڏهن ڪنهن به سماج، سوسائٽيءَ يا معاشري ۾، سياسي  
پارٽيون ماڻهن جي سياسي سوچ، اهليت ۽ لياقت بدران، سندن حسب  
نسب، ذات پات، پائپيءَ برادريءَ ۽ مٽيءَ ماڻهوءَ جي بنيادن تي  
نهنديون، ته انهيءَ سماج جو جيڪو حال ٿيندو، سو به هرڪو عقلمند  
شخص آسانيءَ سان سمجهي سگهي ٿو.

\* \* \*

”سنڌ جا بر، بحر ۽ پهاڙ“ ڪتاب لکڻ جو بنيادي مقصد اهو  
آهي، ته سنڌ جي انهن اعليٰ هستين جي زندگين جو مطالعو ڪجي،  
جيڪي سنڌي ادبي بورڊ جي بزرگن جي چوڻ موجب، سنڌ جي  
تہذيب، تمدن ۽ ثقافت جا معمار آهن. سندن تذڪري لکڻ جو خيال  
هنن اڳيئي منمنجي ذهن ۾ وڌو هو. سو، دل ۾ چيم ته هي خير جو  
ڪم به ٿي وڃي. ته ڏاڍو سٺو. الله سائينءَ رستو پيدا ڪيو. حسين  
شاهه راشدي اول سينيٽر ۽ پوءِ بورڊ جو چيئرمئن ٿيو. ساڻس ڳالھ  
ڪڍيم. هائوڪار ڪيائين ۽ ڪتاب جي ڇپائيءَ لاءِ حڪم جاري  
ڪيائين. بلڪ، ملازمن کي ڪم جي ترٽ اڪلاءَ جو تاڪيد ڪيائين.

سندس قرب کانسواءِ کم ايڏو سٿرو ڪونه نبري ها.

هن تذڪري لاءِ رٿيل لسٽ ۾ ڏهن ٻارهن مشاهيرن جا نالا آهن. پر، تن بزرگن يعني پيرسائين روضي ڌڻي، غوث بهاءُ الحق ملتاني ۽ قلندر لعل شهباز جي ذڪر ۾ ئي لڳ ڀڳ چار سو صفحا پورا ٿي ويا. هونئن، منهنجو ارادو هو ته هن ئي جلد ۾ ٻن ٽن ٻين بزرگن جو احوال به ڏيندس. پر، شاهه جي لفظن ۾:

واڳ ڌڻي تنهنجي وس

آءُ ڪا پاڻ وهيئي

\* \* \*

سنڌ عالمي ليول جو ڪوبه سياستدان يا سائنسدان ته پيدا ڪيوئي ڪونه. نڪي وري ڪو ٻيو غير معمولي ڪارنامو ڪري ڏيکاريو. سو، تاريخي پس منظر ۾ صاف صاف نظر ايندو ته سنڌ جي هزارن سالن جي تهذيب جي 'حاصلات' اهي ئي اعليٰ علمي، ادبي ۽ روحاني شخصيتون آهن. پر، سندن باري ۾ به سنڌيءَ توڙي ٻين ٻولين ۾ ڪي ٿورڙا ڪتاب آهن. مون کي ياد آهي ته جڏهن Saints of Sindh ڪتاب ولايت مان ڇپجي سنڌ ۾ آيو هو، ته سائين جي. ايم. سيد جي ڪچهريءَ ۾ پير صاحب حسام الدين شاهه چيو هو ته، ”منجھس رڳو پنگ پيٽ جا قصا لکيا پيا آهن.“

ظاهر آهي ته ڌاريو ۽ غير مذهب ماڻهو، ته ائين ئي ڪتاب لکندو. سڀ يورپي دانشور ته ارنيسٽ ٽرمپ، سورلي، مڌر ايلسا قاضي ۽ ڊاڪٽر شمل وانگر سنڌ دوست ته ڪونه ٿيندا. تازو، هڪ انگريزي ڪتاب ڏنم جنم ۾، قلندر لعل شهباز لاءِ لکيل هو ته

هو دراصل غوث بهاؤالحق جي نياڻيءَ جي سڱ جو طالبو هو. سڱ جو ڪونه مليس، ته سيوهڻ هليو آيو ۽ دل شڪستو ٿي پيو.\*

اهڙي بي بنياد ڳالهه ڪندي، انهيءَ انگريز مصنف ڪو نيم-مستند ته نٿو ٿي، پر ڪو اڙيو تڙيو حوالو به ڪونه ڏنو هو. مون کي شڪ آهي ته هو ڪو لاعلم سياح هو. جيڪي به هتان هتان ٻڌائين، سو ڪنهن ماڻڙي ڪري، تحقيق ۽ تصديق کان سواءِ، لکي ڇڏيائين. ڪتاب مارڪيٽ ۾ اڃا موجود آهي. مون لاهور ۾ فلٽيز هوٽل جي بڪ اسٽال تي ڏٺو.

ليڪن، ولانتي ماڻهن کي ”پنگ پين“ جا قصا بيان ڪرڻ جو سبب انڪري به ملي ٿو، جو سنڌ ۾، روحانيت جا اهي سرچشما، جن مان اڳي ظالم بادشاهن جي ڏينهن ۾ به، خلق کي مدد، محبت، تسڪين، هدايت ۽ نيڪي نصيب ٿيندي هئي، تن مان ڪي پنهنجي اصلوڪي روايت قائم رکي ڪونه سگهيا آهن. اتي به هاڻي دنياڌاري عام ٿي پئي آهي. ڪي وري عيش عشرت جا اڏا ٿي پيا آهن. بلڪ، خلق لاءِ آزار ٿي ويا آهن.

پر، سنڌ جي اعليٰ تاريخي شخصيتن جي اهميت ته پنهنجيءَ جاءِ تي قائم آهي. لکين ماڻهو اڄ به ساڻن عقيدت رکن ٿا. شاه پٽائي ”سنڌ جي سڃاڻپ جي مکيه ۽ متبرڪ علامت“ اڳي به هو، هاڻي به آهي ۽ آئندو به هوندو. مٿس هر دور ۾ ڪتاب لکيا ويندا. اهڙيءَ ريت، ڏيمي توڙي پرڏيمي عالم سنڌ جي ٻين اعليٰ شخصيتن

\*SINDH REVISITED:- A Journey in the foot - steps of Captain SIR RICHARD FRANCES BURTON. 1842-1849. The Indian years by Christopher Ondaatje. Harper Collins Publishers Ltd. page 271.

تي به ڪتاب لکندا رهندا. حب الوطنيءَ جي تعليم جيتري شاھ جي ڪلام ۾ آهي، اوتري ان دور جي ٻئي ڪمڙي شاعر ۾ آهي؟ پر، ان ڳالهه کان به ڪو انڪار ڪونهي ته سندس آفاقي ڪلام جي تم ۾ ”اسلامي تصوف جو بحر بي ڪنار موجزن آهي.“

سنڌ جا سڀ عظيم بزرگ صوفي هئا ۽ تصوف جي باري ۾ اهو چوڻ ته رهبانيت سيکاري ٿو، هروڀرو صحيح ڪونهي.

معاشري جون مجموعي حالتون سماجي ادارن کان متاثر ٿين ٿيون، ۽ انهن تي اثرانداز به ٿين ٿيون. مثلاً، جمهوريت سٺو سياسي سرشتو آهي. پر، جيڪڏهن بداخلاق سياسي اڳواڻ طاقت ۾ ايندا، ته ملڪ ۾، ظاهر ۾ ته جمهوريت هوندي، اصل ۾، رشوتي ۽ رهن مائٽو زور وٺندا. زور ڏيندا جمهوريت تي ۽ ڦريندا غريبن ۽ بي پئچ ماڻهن کي، ياوري قومي خزاني کي. سندن پنهنجا ذاتي مفاد امير طبقي سان وابسته آهن ۽ هميشه رهندا. عوام يا جمهور ۾ سندن ڪابه دلچسپي ڪانهي. انهن جا رڳو ڪين ووت ڪين. ٻيو ٿيو پلو. چونڊن ۾ سدائين امير چونڊجن ٿا. ۽ آئينده به چونڊيا. غريب ته رڳو ووت ڏئي ٿو. سو، جمهوريت ۾ به غريب وري به غريب ئي رهندو.

اصل مسئلو آهي اخلاق جو. ڏسڻو اهو آهي ته حاڪمن ۾ اخلاق آهي يا نه؟ حاڪم وٽ انصاف هوندو، ته غريب غريبو سک جو ساھ ڪڍندو، عام ڀلائيءَ جا ڪم ٿيندا. ماڻهن کي امن امان، روزگار، صحت ۽ تعليم جون سهوليتون ملنديون.

مذهبي ادارن جو به معاملو به ائين آهي. اهي روشنيءَ جا منارا به ٿي سگهن ٿا ۽ اونڌاهيءَ جا اڏا پڻ. ڏسڻو اهو آهي ته انهن ادارن جي

سربراھن جو پنھنجو اخلاق کيئن آھي.

ھونئن، ٻن انگريز مصنفن، اليگزينڊر بينڊن ۽ ايس. اينڊرس وٽس اسلامي تصوف تي پنھنجي تحقيقاتي ڪتاب ۾، سر آغا، امام شھائل جو هڪ قول انهيءَ ڳالهه جي ثابتيءَ طور ڏنو آھي ته اسلامي تصوف رھبانيت کونه ٿو سڀڪاري. سندس قول آھي ته:

"Weakness and cowardice never saved anybody"

سنڌ جي باري ۾ سدائين اها پروڀڳندا ٿي آھي ته سنڌي سست، ڪاھل ۽ ڊڄڻا آھن. پر، انگريزن جي ڏينھن ۾، سنڌ ۾ حر تحريڪ وارا ڪارناما ڪمڙيءَ ڳالهه جا دليل آھن؟ امام شھائل جي قول جي صداقت تي سو فيصد شاھد آھن يا نه؟ حُر سنڌي ھئا. پنھنجي پير جا پروانا ھئا. انگريز فيل مست ھو. ساڻس ٽڪر کائڻ ڪا سولي ڳالهه ڪانه ھئي، پر حرن اھڙي ته صورت حال پيدا ڪئي، جو انگريزن کي پنھنجي سموري تهذيب، شرافت، شائستگي، قاعدا ۽ قانون ويڙھي سڙھي، حرن جي تحريڪ کي منھن ڏيڻ لاءِ ”مارشل لا“ ھڻڻو پيو.



- ۴ -

دنيا ۾، هن صديءَ ۾ ڪي اهڙا ملڪ به وجود ۾ آيا، جيڪي سڪيولر هئا. بيا وري سوشلسٽ نظريي جا حامي هئا ۽ اعلان به، مذهب کي پنگ ۽ تصوف کي آفيم جو نشو کونيندا هئا. سو، سرڪاري طرح، انهن جي پاڙ پٽن جي ڪوشش ڪندا هئا. پائيندا هئا، ته جنهن نظريي تي، پاڻ حڪومت جي سموريءَ طاقت وسيلي، محڪم ارادي سان، ڪاربند آهن، سو هڪ ڏينهن سندن ملڪ ۾ مساوات، برابريءَ ۽ پائپيءَ جو ماحول پيدا ڪندو. پر، ائين ڪونه ٿيو. پوريءَ مٺيءَ صديءَ جي تجربي کان پوءِ، اهڙن ملڪن جو حال اڳئين کان ابتر ٿي ويو. سڀني کان طاقتور ملڪ، سوويت يونين اوچتو اچي پٽ تي ڦهڪو ڪيو. سڄي دنيا واڙي ٿي وئي! چين روس جو اهو حال ڏسي، سبق سکيو. اقتصادي پاليسيون ايتريون ته تبديل ڪيائين، جو هاڻي اتي سوشلزم نالي ماهر وڃي بچيو آهي. ماڻهن کي مذهبي آزاديون به عام مليون آهن. ٻڌ ڌرم جي مندرن جا رنگ روغن شروع ٿي ويا آهن. چين ۾ ان کي هاڻي Open Door Policy ڪوٺن ٿا.

پر، جن ڏينهن ۾ سوويت يونين جو اڃا دنيا ۾ ڌڌڪو هو، تن ڏينهن ۾، اتان جا ماهر، توڙي ڪانئن به آڳاٽا روسي ماهر ۽ خود بيا يورپي ماهر، مسئلن جو سائنسي مطالعو ڪري، سرڪاري پاليسي ٺاهيندا هئا. انهيءَ مقصد خاطر، وچ ايشيا جي مسلمان رياستن ۾ ”اسلامي تعليم جا اثرات“ به سندن مطالعي جو خاص موضوع رهيا آهن. هو انهيءَ نتيجي تي پهتا آهن ته ”اسلامي تصوف“ جي تعليم ۾ بي پناه قوتون پوشيده آهن، جي ڪڏهن به پڙڪي، باهه جو پيڙ ٿي سگهن ٿيون! سندن پنهنجا اصل انگريزي لفظ هي آهن:

Sufism is a fact, and potent one, of Islamic reality in the Soviet Union. It has never been a negligible factor in the conduct of relations between Russians and the Muslims of the empire, and given the domestic and foreign stimuli which affect it, it is unlikely to become negligible in the future. Therefore Sufism should not and cannot be seen as something of simply anecdotal significance, a colourful byproduct of Islam in the Soviet state, or a temporal factor that can be brushed aside as lacking in meaning... Soviet state is a closed society. We tend to see its problems as *sui generis*. Of course, many are, but it would be wrong to see Sufism in this light. Sufism in the Soviet Union has developed in ways which do indeed reflect its immediate political and social milieu, but Sufism *per se* is a worldwide phenomenon. Therefore, Sufism in the Soviet Union must be viewed in this broader comparative perspective, as well as in its own distinctive environment.

Sufism has engaged, rather over-optimistically, the attention of pre-Soviet and Soviet Russians. It is something which refuses to go away. A. Le Chatelier, in his *L'Islam au XIXeme Siecle* (Paris, 1888) observed in the North African context that "It is necessary to insist on the vitality of mystical Islam. It is this Islam which in the nineteenth century is the active religious principle." Writing a decade later, the *sul'man'vnu*, vol. 3 Tashkent, 1898) made a similar and, we believe, appropriate observations:

"Given the immobility of official Islamic dogmas, all intellectual movements in the Muslim world must cover themselves with the flag of Sufism. The renaissance of Islam can take place only under its influence... Every new idea, any movement, political or religious, reactionary or revolutionary, will cover itself with the flag of Sufism".

These observations, although written in the last century, should command our attention today.

### **Mystics and Commissars Sufism in the Soviet Union**

ALEXANDRE BENNIGSEN

S. ENDERS WIMBUSH

C. HURST & COMPANY, LONDON, 1985

مغربي ماهرن جو اهو تجزيو ۽ آئيندي جو اندازو غلط ڪونه هو. ان جو ثبوت اڳتي هلي، دنيا جي اڳيان، روس جي خلاف چيچنيا ۾ بغاوت جي صورت ۾ ظاهر ٿيو، جنهن جا باغي اڳواڻ ’نقشبندي صوفين‘ جي تعليم کان متاثر آهن، ۽ رڳو چيچنيا تائين محدود ڪونه آهن. سابق سوويت يونين جي ٻين علائقن ۾ به ڪثرت سان پڪڙيا پيا آهن. چيچنيا جي روس جي اڳيان ته ڪا حيثيت ئي ڪانهي. پر، پوءِ به چيچنيا جي بغاوت ڪامياب ٿي ۽ سڄي دنيا ۾، روس جهڙيءَ عظيم طاقت لاءِ خواريءَ جو باعث ٿي. بي. بي. سيءَ جي مبصر ته محتاط انداز ۾، رڳو ايترو چيو ته ”روس کي چيچنيا ۾ دخل ڏيڻ سان ڪجهه ڪونه مليو.“ پر، خود هڪ روسي فوجي جرنيل، چيچنيا مان ناڪام ٿي موٽڻ کان پوءِ، صاف صاف لفظن ۾ اعتراف ڪيو ته:

”اسان بي حيا ٿي، چيچنيا ۾ گهڙياسين،

۽ ٻچڙا ٿي اتان نڪتاسين.“

\* \* \*

اسان وٽ ته صوفين جو اثر سابق سوويت يونين کان به وڌيڪ رهيو آهي. سنڌ ته خاص طرح صوفين جي تعليم کان متاثر رهي آهي، انڪري نسبتاً سانتيڪي رهي آهي ۽ انگريزن جي بادشاهيءَ ۾ به امن امان وارو صوبو رهي آهي.

انگريزن برصغير ۾ پير پختا ڪرڻ کان پوءِ، سامراجي حاڪمن وانگر، ڪن ڏيمي ماتمن کي هميشه لاءِ وڏيون وڏيون جاگيرون ڏنيون، ته هو سندن وفادار چاڙتن وانگر رهن. اهڙيءَ طرح، انگريزي دؤر ۾،

اڳوڻن بادشاهن واري جاگيرداري طبقي هيڪاري وڌيڪ طاقتور حيثيت حاصل ڪئي. هونئن ته انگريزن جا پيش رو مغل بادشاهه به مقامي بااثر ماڻهن کي جاگيرون ڏيندا هئا. پر، اهي موروثي ڪونه هونديون هيون. جاگيردار جي مرڻ سان سندس منصب به ختم ٿي ويندو هو. بادشاهه گهرندو هو ته غمزدہ خاندان لاءِ پيشن منظور ڪندو هو ۽ مرحوم منصبدار جي اولاد کي لياقت جي آڌار تي عهدا ڏيندو هو.\*

انگريز وڌيڪ شاطر حاڪم ثابت ٿيا. سندن جاگيردارانه پاليسيءَ جي نتيجي طور ملڪ ۾ سرڪار پرستيءَ جي پاليسي شروع ٿي. هرڪو حاڪم کي پاڻ وٽائڻ لاءِ اڳتي وڌيو. وڏا وڏا جاگيردار، وڏيرا ۽ پير، انگريز سرڪار جا معتبر ايجنٽ ٿيا. خوفِ خدا ختم ٿي ويو، خوفِ حاڪم وڌي ويو. بينل سڪين ستنابن، ڏسڻ، وائسڻ، معتبر ماڻهن ڏيسي لباس لاهي، انگريزي لباس پاتو ۽ پنهنجيءَ رهڻيءَ ڪمڻيءَ جو طور طريقو به مغربي ڪيو. گويا، پنهنجو ظاهر باطن هڪ ڪري ڇڏيائون. پير علي محمد راشديءَ جي لفظن ۾:

”ستر ونديون چادرون چيري ٻاهر نڪري آيون. اڳي رڳو ڪڏڙا نچندا هئا. هاڻي هوشو شيديءَ جا وارث به رمبا سمبا ۾ لڳي ويا.“

\* \* \*

جڏهن خلافت تحريڪ شروع ٿي ته هندو - مسلمان انگريزن جي خلاف هڪ ٿي ويا. منهنجي والد بزرگوار انهيءَ زماني ۾ هندو مسلم

اتحاد جي ڪيفيت بيان ڪندي، هڪ دفعي مون کي ٻڌايو ته ”خلافت جي زماني ۾ اسان مٿي تان مشهدي لونگي لاهي، کاڌيءَ جو پتڪو به ٻڌو“.

انگريز هندو-مسلم اتحاد ڏسي چرڪي ويا. پير صاحب پاڳاري، سيد صبغة الله شاه راشديءَ جهڙي سورهيه ته انگريزن سان وڙهندي شهادت جو جام پيتو\*. پر، سنڌ ۾ اهڙا سرڪار پرست پير گهڻا هئا، جن انگريزن جي اشاري تي، ”خلافتي مجاهدن“ خلاف فتوائون ڏنيون. کين ”وهابي“ ڪوٺيائون. چيائون ته ”واٽي جي هٿ تان سودو وٺڻ جائز آهي. پر، وهابي مسلمان جو پاڻي پيڻ به حرام آهي.“ مولانا تاج محمود امروٽيءَ جهڙي مجاهد کي به ڪونه بخشڻائون.\*\*

مولانا عبيدالله سنڌيءَ تي به ساڳيو هٿيار آزمائون ۽ کيس ”وهابي“ ڪوٺي، سندس عظيم شخصيت کي مجروح ڪرڻ جي مذموم ڪوشش ڪيائون، توڙي جو هو پير سائين روضي، ڌڻيءَ جو وڏو عقيدتمند هو ۽ سندس خاندان جي بزرگن، خاص طرح جمندي وارن سان ته گهاتا لاڳاپا هئس.

\* \* \*

\* تازو، هڪ اعليٰ پوليس عملدار، آفتاب نبيءَ، ”ڏان“ اخبار ۾ عمدا مضمون لکيا آهن، جن ۾ انگريزن جي دؤر ۾ حر مجاهدن جي تحريڪ ۽ پير صاحب پاڳاري، شهيد بادشاهه جي دليريءَ جو داستان نهايت موثر لفظن ۾ بيان ڪيو اٿس. \*\* اهڙن سرڪاري سنڌي پيرن جي تفصيلي احوال لاءِ ڏسو: ”مولانا عبيدالله سنڌي کي سرگزشت ڪابل“ مرتب: ڊاڪٽر غلام مصطفيٰ خان، سابق صدر شعبه اردو، سنڌ يونيورسٽي. صفحو ۱۱۱، ناشر: نيشنل انسٽيٽيوٽ فار هسٽاريڪل انڊ ڪلچرل ريسرچ، اسلام آباد.

اهڙيءَ ريت، انگريزن هندستان ۾، ”ويڙهايو ۽ حڪومت ڪريو“ جي اصول تي عمل ڪيو، ۽ ”مذهبي چڪتاڻ“ کي وڌايو، ته جيئن هندن ۽ مسلمانن ۾ نفرت وڌي ته کين مٿن حڪومت ڪرڻ ۾ آساني ٿئي. هو ان ۾ ڪامياب ٿيا.

توڙي جو انگريزن هندستان مان مسلمانن کان ئي حڪومت ڪسي هئي. آخرين مسلمان مغل بادشاهه جي پٽن کي پڪڙي، گوليون هڻي ماري ڇڏيو هو. مغل بادشاهه کي جلاوطن ڪري کيس پرديس ۾ پوري ڇڏيو هو. پر، ۱۸۵۷ع واريءَ بغاوت کان پوءِ، انگريز، برصغير جي ”مسلمان سياست“ تي ايتريقدر ته اثر انداز ٿي ويا، جو جن شخصن کي ”سر“، ”خانصاحب“ ۽ ”خانبهادر“ جا خطاب ڏيندا هئا، خلق به انهن جي ئي پٺيان هلندي هئي. ائين، سنڌ، خانبهادرن ۽ خانصاحبن جي غلام ٿي وئي.

اهي خانصاحب ۽ خانبهادر سنڌ جي عوام جي امنگن جي ترجماني ڪندا هئا يا انگريزي سرڪار جا ايڄنٽ هئا، ان ڳالهه جي تصديق لاءِ ڏسو روزنامه ”الوحيد“ جو ايڊيٽوريل مورخ ۱۹ آگسٽ ۱۹۲۰ع. عنوان اٿس: ”قرآن ڪريم جي مخالفت ۾ لاڙڪاڻي جي ڪن خانبهادرن ۽ خانصاحبن جي ميٽنگ.“

پنج آگريون برابر ڪونه آهن. ڪنهن به طبقي جا سڀ ماڻهو نڪي ته ڀلا آهن، نڪي برا آهن. سنڌ جي خانصاحبن ۽ خانبهادرن واري طبقي ۾ به ڪي ماڻهو سون وانگر سڃا هئا. مثال طور، آرنبل غلام محمد پرڳڙي يا ڊيري وارو خانبهادر الله آندو شاهه. سنڌ ۾ قوميت جي تحريڪ اڀارڻ ۾ آرنبل - پرڳڙيءَ جو وڏو هٿ آهي. ساڳيءَ

ریت، سنڌ ۾، جڏهن ڪابه درسگاهه سلسلن ٻارن کي تعليم ڏيڻ لاءِ تيار ڪانه هئي، تڏهن آئربل الله آندي شاهه نه شمر و مدرسو قائم ڪيو. سنڌ جا ڪيئي مشاهير انهيءَ درسگاهه مان مستفيد ٿيا، جن ۾ علامه آءِ. آءِ. قاضي، ڊاڪٽر دائود پوٽي ۽ ڊاڪٽر بلوچ جمڙا اڪابر شامل آهن. پاڪستان جي اڳواڻن ۾ رئيس غلام مصطفيٰ خان جتوئي به نوشهري فيروز جو شاگرد آهي. هاڻوڪي دور جي اديبن ۾ حميد سنڌيءَ جو نالو نڀايان آهي.

پر، اجتماعي طرح جڏهن به ڪنهن خاص طبقي جو ذڪر ايندو، تڏهن سنڌ جو تاريخنويس، بک، بيماريءَ ۽ جمالت واري موجوده ماحول جي ذميواري، جاگيردار طبقي (FEUDAL CLASS) تي ئي وجهندو. سنڌ ۾ ستر فيصد ماڻهو ڳوٺن ۾ رهن ٿا، جتي آمدنيءَ جو مکيه ذريعو زمين آهي ۽ انهيءَ تي جاگيردار طبقي بنا مُن جيترا ماڻهو پشت پشت قابض آهن. عام خلق هاري هاري يا وري ڪمي ڪاسبي.\* انگريزن کان آزادي ملڻ کان پوءِ به انهن جي حالت ساڳي اڳين آهي، يعني ”مڙئي دم گذر“. تعليم کان محروم! طبي سموليتن کان محروم! ووٽ تي ”اختيار“ يا وڏيري جو يا پير جو. ڀلا، جيڪڏهن ڪنهن هاريءَ جا ٻارڙا پڙهي به پون، ته به نوڪرين لاءِ محتاج وري به وڏيرن جا. ويچارا وتن رئيسن جي درن تي ڌڪا کائيندا.

سنڌ ۾، جاگيردار طبقي جي جبر کي توڙڻ لاءِ مرحوم

---

\* هڪ دفعي رسول بخش پليجي مون کي چيو ته سنڌي هاري ظاهري طرح ته پوکي راهي ۽ آبادي ڪن ٿا، سو، کين آبادگار ڪوٺڻ ڪبي. پر، ائين ڪرڻ غلط ٿيندو، ڇو ته سنڌي هاري درحقيقت روس جي غلامن (SERFS) واري زندگي گذارن ٿا.

حيدر بخش جتوئيءَ وڏو جمادُ ڪيو. ”هاري حقدار“ تحريڪ هلايائين ۽ هفتيوار اخبار ڪڍيائين. مرحوم ڏيپلائي صاحب نام نهاد پيرن جا وڪا پڌرا ڪرڻ لاءِ سندن داستان لکيا ۽ ”عبرت“ اخبار ڪڍي. رسول بخش پليجي ”عوامي تحريڪ“ هلائي. جويي صاحب ادبي تحريڪ اڀاري ۽ دانشور طبقي ۾ ذهني سجاڳي آندي. بلاشبہ، اهي سڀ قابل قدر ڪوششون هيون ۽ سنڌ جي سوچ کي نئون موڙ ڏنائون. هڪ دفعي پير سائين حسام الدين راشديءَ مون کي چيو ته ”اسان کي سنڌي قوميت جو سبق محمد ابراهيم جويي ڏنو.“ پر، حقيقت اها آهي ته جاگيردار طبقي جو جبر اڄ به اڳي وانگر قائم آهي. ان ۾ ڪو فرق ئي ڪونهي. ان جو صحيح منظر عبدالڪريم گدائيءَ جي لافاني نظم کي پڙهڻ سان اکين اڳيان ايندو، جنهن جي پهرين ست هيءَ آهي:

سنڌڙيءَ جا سينگار اڃا پي ساڳيا ڙي!

سنه ۱۹۷۶ع ۾، ڊيوڊ چيزمئن نالي هڪ انگريز محقق، ”اڻويهين صديءَ جي پوئين اڌ ۾ سنڌ جو سماج ۽ سياست“ جي موضوع تي سنڌ يونيورسٽيءَ ۾ تحقيق ڪرڻ آيو. مان پرو- وائيس چانسلر هئس. مون سان گهرو گھاتو ٿي ويو. ڊگهيون ڪچهريون ڪندو هو. هڪ دفعي سنڌ جي حالتن تي پنهنجي پڪي پختي راءِ ڏيندي چيائين ته ”جيستين سنڌ مان جاگيرداري نظام ختم ڪونه ٿيندو، تيستين ڪوبه سوجهرو ڪونه ٿيندو.“

\* \* \*

انگريزن جي ڏينهن ۾ سنڌ جا اهي مخلص مسلمان رهنما، جيڪي عام مسلمانن جي ڀلائيءَ ۽ انگريزن کان آزاديءَ لاءِ جهڙو جهڙو

ڪندا هئا، تن جا نالا اڄ اسان جي نئين نسل جي ذهنن مان غائب آهن. هند ۾ چتو مثال ”شيخ المند“ جو آهي، جنهن کي انگريزن ”ڪاري پاڻي“ جي سزا ڏني ماريو. سنڌ ۾ ساڳيو اهڙو مثال مولانا عبيدالله سنڌيءَ جو آهي، جنهن انگريزن جي خلاف جدوجهد ڪئي ۽ تين سالن جو عرصو ڏک بک ۾، جلاوطنيءَ ۾ گذاريو.

پير علي محمد راشدي شروع کان مسلم ليگ سان وابسته رهيو ۽ سنڌ ۾ ان جون پاڙون پختيون ڪيائين. اول اخبار نويسي ڪيائين پوءِ سياست. آخرڪار، وزارت ۽ سفارت ماڻيائين. زندگيءَ جي ڀرپور تجربن کان پوءِ، پنهنجا تاثرات قلمبند ڪيائين. سندس ڪتاب ”اهي ڏينهن، اهي شينهن“ جو پهريون جلد ته هاڻي هڪ تاريخي دستاويز آهي. سندس ٻه ڳالهيو مٿي مون کي ڏاڍيون وڻيون: ”هڪ وڏير کي زندگيءَ جي تصوير“، جيڪا انگريزن جي حڪومت ۾ مسلمان وڏيرن جي افعالن جو صحيح عڪس آهي. ٻيو مولانا عبيدالله سنڌيءَ واري مضمون ۾ سندس اهو اعتراف ته: ’هو صحيح هو. پر، اسان کيس ڪونه سڃاتو.‘ ليڪن، مولانا سنڌيءَ جي سڀ کان سهڻن لفظن ۾ ساراهه مون جويي صاحب کان ٻڌي.

ڪيڏي نه افسوس جي ڳالهه آهي ته آزاديءَ کانپوءِ اسان جي درسي ڪتابن ۽ تاريخن مان شيخ المند ۽ عبيدالله سنڌيءَ جا نالا ئي غائب آهن. ٻئي چڻا عظيم روحاني رهنما به هئا ۽ آزاديءَ جا پروانا پڻ. پر، اسان کين وساري ڇڏيو.

- ۵ -

مون هن ڪتاب جو ورقُ ورقُ ڏاڍي توجھ سان لکيو آهي. ڪوشش ڪئي اٿم ته سنڌ جي اعليٰ شخصيتن جو گھڻي کان گھڻو مستند احوال جمع ڪريان. پر، اهڙي ڪا به روايت بيان نه ڪريان، جيڪا غير مصدقہ هجي. اهو ڪم سولو ڪونه هو، ڇو ته صحيح روايتن جي چندڇاڻ لاءِ مون وٽ ڪتاب ڪونه هئا. پر، ڪي تاريخي تذڪرا لاهور جي ”اداره ثقافت اسلاميه“ (Institute of Islamic Culture, Lahore) جي فاضل ڊئريڪٽر، ڊاڪٽر رشيد احمد جالندريءَ کان عاريتاً مليا. ڪي ڇپيل ڪتاب، غريبي حال جي باوجود، پاڻ پئسن سان خريد ڪيم. ڪي ”اٽلپ ڪتاب“ پاڪستان جي نيشنل لائبرريءَ جي ڊئريڪٽر جنرل محترم عبدالحفيظ ذاتي دوستيءَ ڪري، پڙهڻ لاءِ ڏنا. ڪي قريداريون سنڌ جي سڃڻ ڪيون. سڀ کان اول عزيزم الطاف آگري ”قلندر نامي“ سنڌيءَ جي فوٽو ڪاپي هٿ ڪري ڏني. ڊاڪٽر رفيعه، سنڌ يونيورسٽيءَ جي لائبرريءَ مان، قلندر شهباز تي به ٽي انگريزي ڪتاب اڏارا وٺي ڏنا. پوءِ ته گھڻائي يار ڪم آيا. سندن ازحد شڪرگذار آهيان. ڊاڪٽر سرفراز پٽيءَ ۽ پءِ غلام محمد لاڪي ته قرب ۽ محبت جو چيه ڪري ڇڏيو. آغا نور محمد پٺاڻ، پير سائين روضي ڌڻيءَ وارو مضمون سڀ کان اول پنهنجي رسالي ۾ قسطن ۾ ڇاپيو. ائين هن ڪتاب جو آغاز ٿيو.

سنڌي ادبي بورڊ جي ڪارڪنن جي مون سان ۽ منهنجي ساٿن هميشه محبت رهي آهي. هو مون کي گھر جي پاتين وانگر پيارا آهن. ڪتاب جي ڇپائيءَ ۾ پريور تعاون ڪيائون.

ڪجهه عرصي لاءِ، وچ تي نفيس احمد ناشاد، عارضي طرح سيڪريٽري ٿيو. عمر جو وڏو عرصو مون سان گڏ گذاريو اٿس. ڪتاب جي ڪم ۾ منهنجيءَ توقع کان وڌيڪ دلچسپي ورتائين ۽ منهنجو ٻار هلڪو ڪري ڇڏيائين. ڪمپوزنگ جي ڪم جي شروعات حاجي پٽيءَ ڪئي ۽ ان کي پورو محمد يوسف مغل ۽ عبدالصمد ٻيڙ ڪيو. ڇپائيءَ جو ڪم، سڪندر شاهه، مئنيجر سنڌي ادبي بورڊ پرنٽنگ پريس، پنهنجن رفيقن محمد اقبال، عبدالستار، علي رضا شاهه، ممتاز علي، محمد منل ۽ گل حسن درس سان گڏجي، سمڻي نموني ۾ اڪلائي ورتو. پر، سڄي ڪم کي پايي تڪميل تي پهچائڻ، پروفن جون غلطيون درست ڪرڻ، بلڪ جملن ۽ پٿرائن جي نوڪ پلڪ درست ڪرڻ ۽ مڙني رهجي ويل ڳالهين جي پوئواري ڪرڻ جو سمرو مسٽر شمس الدين سومري، پبليڪيشن آفيسر جي سر تي ئي سونهين ٿو. دراصل ڪتاب جو سمورو ڪم سندس ئي حوالي هو. شمس جهڙا سچا ماڻهو ٿورڙا ٿيندا. مون ”پسِ نوشت“ جا چند ورق پڻ سندس ئي چوڻ تي لکيا.

هي ڪتاب گهڻو اڳي ڇپجي وڃي ها، پر، ڪي مسئلا هئا، مثلاً، ڪاغذ ڪونه هو. پر، صورت حال آخرڪار ائين ٿي وڃي درست ٿي، جيئن پٺاڻي صاحب پنهنجيءَ باجهاريءَ ٻوليءَ ۾ فرمايو آهي:

”جڏهن سائينءَ سَبَبُ ڪيون، تڏهن سنڌ ٿيا سيد چئي.“

جناب عبدالحميد آخوند، سيڪريٽري ڪلچر حڪومت سنڌ ڪتاب لاءِ گهريل ڪاغذ مهيا ڪيو. مون کي پنهنجي خلوص سان ڏاڍو متاثر ڪيائين

ماڻهوءَ کي پنهنجن محسنن جي محبت جي مڃتا ڪليءَ دل سان ڪرڻ کپي. پر، مون کي هنن مڙني مهربانن جي شڪر ادائيءَ لاءِ لفظ ئي ڪونه ٿا سڄم. البت، هڪ شعر ياد اچي ٿو، جيڪو منهنجيءَ دل جو ترجمان آهي:

خلل پذير بود هر بنا که می بیني

بجز بنائے محبت که خالی از خلل است

\* \* \*

ڪتاب جو مفصل ”مقدمو“ لکڻ کان مون دانسته گريز ڪيو. ”مقدمو“ معنيٰ ”مُئِدُ“. سو پانيم ته متبرڪ شخصيتن جي اڳيان لنگهڻ کين اورانگهڻ برابر ٿيندو ۽ اها وڏي بي ادبي ٿيندي.

شيخ المند، مولانا محمود الحسن ديوبنديءَ اردو زبان ۾ قرآن ڪريم جو ترجمو ڪيو آهي، جو ايتريقدر ته مقبول آهي، جو سعودي حڪومت ان کي ڇپائي، لکن جي تعداد ۾ مفت ورهايو آهي. مون کي به هڪ ممبران ۾ چار ورهيه ٿيا، جو هڪ ڪاپي موڪلي هئي. شيخ المند ترجمي جو مختصر مقدمو به لکيو آهي. پر، اتي ئي ڏنل آهي، جتي قرآن ڪريم ۽ ترجمو ٻئي ختم ٿين ٿا. اها قرآن ڪريم جي ادب جي تقاضا آهي. مون به سندس پيروي ڪئي آهي. ”پس نوشت“ جي عنوان هيٺ، هي مختصر تاثرات ڪتاب جي آخر ۾ ئي ڏنا اٿم.

\* \* \*

منمنجو مشاهدو آهي ته هي سڄو جمان ”عالم اسرار“ آهي. رات جو، جڏهن چاندوڪي ڪانه هوندي آهي، تڏهن آسمان ۾ جرڪندڙ تارن جو جنسار ڪيڏو نه سمڻو لڳندو آهي.

ڪڏهن ڪڏهن وري سڄو آسمان ڪڪرن سان ڍڪجي ويندو آهي. وڌيڪڙو وسندو آهي. جڏهن وسي ۽ سي، بس ڪندو آهي، تڏهن ڪڪرن جي اونداهيءَ ۾، اوچتو آسمان ۾، دور دور، هڪڙو ننڍڙو پنڪڙو تارو ٽمڪندو نظر ايندو آهي، ته ڪيڏو نه وڻندو آهي!

خاڪ جي ڌرڙن مان سائي سائي جوڦڻن ۽ وڏي وڏو وڻ ٿين،

سرها گل ۽ منو ميوو جملڻ ڪيڏو نه حيرت جو منظر آهي. اهي سڀ رنگ ۽ ذائقا سڪل ڪوڪڙن ۽ ڪڪڙين ۾ سمايل هئا!

اسلام آباد ۾، منهنجي سرڪاري گهرڙي جي اڳيان، چپر جي باري جي پاسن کان مالهيءَ گلن جا ٻج پوکيا. کين پائي ڏيندو رهيو ۽ مسلسل سبوا ڪندو رهيو. مقرر مداءَ تي، انهن ٻجن مان ڪي سڻا گل ٿڙيا! ڪهڙي ڳالهه ڪجي! ڪي سرخ ڳاڙها ته ڪي هلڪا ڳلابي، ڪي سرمائي، ته ڪي ساوا، ڪي وري واڱڻائي. مان جڏهن مٿن غور ڪندو هوس، ته ائين پائيندو هوس، ته هر گل کي رنگ سان گڏ، پنهنجي پنهنجي زبان به آهي.

جاندارن، پکين ۽ پوپتن جي دنيا ڪيڏي نه عجب آهي. من موسڙي جو گهر ته دنيا جي اٺن عجائبات ۾ شمار ٿيڻ جهڙو آهي. الانبي ڪيئن ٿو ناهي! ڪاٺ ڪٽي جي سر تي ڪلنگي ڪيڏي نه سمڻي آهي، شهنشاهي تاج کان ڪهڙيءَ ڳالهه ۾ گهٽ آهي؟ چانهه جا رنگ ڇا چئجن! ايڏي سمڻي پڪيءَ کي، سنڌ ۾ چانهه الانبي ڇو ٿا ڪوئن؟ پت ڳيريءَ جي چال ڪيڏي نه پياري آهي. منجهند جي ممل ڪبوتر ۽ ڳيري جو ذڪر ڪيڏو نه پراسرار آهي. جمرڪي پائيءَ جي چَنَبي ۾ وهندڙ مهل، پر پڪيڙي، ڪهڙا نه مزا ٿي ڪري.

اونماري جي اونداهيءَ رات ۾، جڏهن آڱر ۾، بتي باري رکجي ٿي، ته پٽنگ ڪيئن نه مٿس پاڻ گهورن ٿا. عشق جو شعلو شايد باهه جي تپش کان به تيز ۽ تڪو ٿئي ٿو.

ڪونجون جڏهن قطار در قطار اڏامن ٿيون، ته ڪيڏيون نه سمڻيون لڳن ٿيون! تڏهن ته خواجه فريد، يارَ جي فراق جو ذڪر ڪندي، کين سڪ سان ڳايو آهي:

يار فريد مين ايوين وچڙي

جيون وچڙي ڪونج قطاران

انسان ته مڙني جاندارن ۾ 'اشرف المخلوقات' آهي. سندس ڪمال جي ڪهڙي ڳالهه ڪري، ڪهڙي ڪجي! پر، قرآن ڪريم جو قول آهي ته 'خدا جا نڪ پانها ڌرتيءَ تي نياز ۽ نوڙت سان هلندا آهن.'

بيشڪ، ڏاهي ماڻهوءَ کي وڪ وڪ وڏي احتياط سان وجهڻ گهرجي، ڇو ته هي جهان سڄو عالم اسرار آهي. تڏهن ته سنڌ جي سنتن، صوفين، درويشن ۽ بزرگن، ماڻهوءَ کي پهريون پهريون سبق، نياز ۽ نوڙت جو ڏنو آهي. فارسي زبان ۾ هڪ شعر آهي، جنهن جو مطلب آهي ته "وڪ وڏي احتياط سان ڪڍ، بلڪ نه ڪڍ، ڇو ته تنهنجي قدمن جي هيٺان هزار دليون دفن ٿيل آهن."

دل ڏاڍي نازڪ ۽ نفيس آهي. پنجابي زبان جي هاڪاري مسلمان صوفي شاعر، غالباً، سلطان باهوءَ چيو آهي ته، "مندر ڏاهه، مسجد ڏاهه، ۽ اهو سڀڪجهه ڏاهه جيڪو ڏهڻي سگهي ٿو. پر، دل نه ڏاهه، ڇو ته دل خدا جو گهرڙو آهي." پنجابي زبان جي ئي ٻئي هڪ هاڪاري شاعر چيو آهي ته "رب دلين ۾ رهندو آهي".

گهڻو ڪري، سمورن صوفي شاعرن ساڳي ڳالهه ڪئي آهي. پر، اسلامي دنيا جي سڀ کان هاڪاري شاعر، جلال الدين روميءَ ته ائين به چيو ته "دل هزار ڪعبن کان به وڌيڪ آهي." شاهه سائينءَ ساڳي ڳالهه پنهنجي انداز سان ڪئي آهي. فرمايو اٿس ته:

"نائي نين نهار ته تو ۾ ديرو دوست جو."

اهوئي سبب آهي، جو عظيم سنڌي صوفي شاعر اسلام جي صفت ۽ ثنا ڪندي، ٻاجهاريءَ بوليءَ ۾ فرمايو آهي ته:

"عشق سارو اسلام، مذهب محبت عين مبارڪ."

هن ڪتاب ۾ جن باڪمال انسانن جو ذڪر آهي، سي انسانيت جي اعليٰ اصولن جا علمبردار هئا. غير معمولي هستيون هئا، تڏهن ته بشري ڪمزورين تي غالب پيا. گپ چڪ جي هن جهان ۾ ڪنول

جي گل مثل رهيا. دنيا ۾ رهندي دنيا کان بي نياز.  
محبت جو اهڙو ڪو درس ڏئي ويا، جو کين هن دنيا مان وٺي،  
صدين مٿان صديون گذري ويون آهن. پر، پوءِ به سندن ابدي آرامگاهن  
تي، روزانو، صبح شام، ماڻهن جا ميڙا مٽا پيا آهن.

هڪ دفعي لاهور ۾ صبح جو جهانگير جو مقبرو ڏسڻ ويس.  
اڳيان بمشت جهڙو باغ اٿس. اهو لنگهي، اندر عمارت ۾ گهڙيس، جا  
محلات وانگر تجلا پئي ٿي ڏئي! ويراندا ۽ صفحا لنگهي، نيٺ وڃي  
قبر وٽ بيٺس. جڏهن هندستان جو بادشاهه هو، تڏهن لائين ته  
ڪيڏا پهريدار، چوبدار، خنجربردار، نيزي بردار، شمشيرزن  
سپه سالار ۽ خلق جا هٿام هر وقت سندس حضور ۾ حاضر هوندا.  
پر، انهيءَ ڏينهن ته نالي ڪڻ لاءِ به ڪو ماڻهو موجود ڪونه هو.  
سنگمر جي قبر ۽ سناتو.

ساڳئي ڏينهن، شام جو وري لاهور ۾ داتا گنج بخش جي دربار  
تي حاضري ڏيڻ ويس. زيارتن جا ايڏا انبوهه، جو مقبري تائين پمچڻ  
مشڪل. جاڏي نگاهه ڪر، تاڏي ماڻهن جي هٿن ۾ گلن جا هار ۽ اکين  
۾ عقيدت جا ڳوڙها.

اهڙو ئي لقاء، سنڌ جي هاڪاري حاڪم، غلام شاهه ڪلهوڙي  
جي مقبري تي ڏٺم. سنگمر جي قبر وٽ دعا گهرڻ وارو مان اڪيلو  
شخص هئس. ساڄي کاٻي نهاريم. رڳو سناتو هو. پر، جڏهن وري  
پٽائيءَ جي روضي تي حاضر ٿيس، ته ماڻهن جا اهي ئي انبوهه ۽ گلن  
جا ڍير. سرهاڻ، هٻڪار ۽ نعرا: ”پيچ پٽائي، پيچ.“ عجب اسرار آهي.  
هڪ بادشاهه هو ۽ ٻيو فقير.

تصوف جي ڪنهن تذڪري ۾ پڙهيم ته دهليءَ جي نظام الدين  
اولياءَ جو رهنما خواجه بختيار ڪاڪي هو. جڏهن هي جهان ڇڏيائين،  
تڏهن هڪ شعر سندس چپن تي هو. هي ڪتاب جن اعليٰ انسانن جو  
تذڪرو آهي، تن تي اهو شعر حرف به حرف صحيح ۽ صادق آهي:


ڪشتگانِ خنجرِ تسليم را  
هر زمان از غيبِ جانِ ديگر است

غلام رباني آگرو

اسلام آباد

۵-۱۱-۱۹۹۶ع





# سند جا بن بحر ۽ پهاڙ

غلام رباني آگرو

# پڙهندڙ نسل . پ ن

## The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻگ ”لڙهندڙ نسل“ نالي ڪتاب لکي پنهنجي دور جي عڪاسي ڪرڻ جي ڪوشش ڪئي. امداد حسينيءَ وري 70 واري ڏهاڪي ۾ ئي لکيو:

انڌي ماءُ جڙيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، جُرنندڙ، ڪِرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هڪ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پَن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پَڪَ ڄاڻو ته اهو ڪوڙو آهي. نه ئي وري پَن جي نالي کي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پَڪَ ڄاڻو ته اهو به ڪوڙو آهي.

جھڙيءَ طرح وٽن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اڪرن ۾ صلاح ڏجي ٿي ته هو وس پٽاندڙ وڌ کان وڌ ڪتاب خريد ڪري ڪتابن جي ليگڱن، ڇپائيندڙن ۽ ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

شيخ ايارَ علمَ، ڄاڻَ، سمجھَ ۽ ڏاهپَ کي گيتَ، بيتَ، سٺَ، ڀُڪارَ سان  
تَشْبِيهَ ڏيندي انهن سڀني کي بَمَنَ، گولين ۽ بارودَ جي مدِ مقابلَ بيهاريو  
آهي. اياز چوي ٿو ته:

گيتَ به ڄڻ گوريلا آهن، جي ويريءَ تي وار ڪرڻ ٿا.

... ..

جئن جئن جاڙ وڌي ٿي جڳ ۾، هو ٻوليءَ جي آڙ ڇڻن ٿا؛  
ريٽيءَ تي راتاها ڪن ٿا، موٽي منجهه پهڙا ڇڻن ٿا؛

... ..

ڪالهه هُيا جي سُرخ ڳلن جيئن، اڄڪلهه نيلا پيلا آهن؛  
گيتَ به ڄڻ گوريلا آهن.....

... ..

هي بيتُ آهي، هي بَمَ - گولو،

جيڪي به کڻين، جيڪي به کڻين!

مون لاءِ ٻنهي ۾ فرقُ نه آ، هي بيتُ به بَمَ جو ساٿي آ،  
جنهن رڻ ۾ رات ڪيا راڙا، تنهن هڏَ ۽ چمَ جو ساٿي آ -

ان حسابَ سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽  
عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني  
آهي.

پَنَ جو پڙهڻ عام ڪتابي ڪيڙن وانگر رُڳو نصابي ڪتابن تائين  
محدود نه هوندو. رُڳو نصابي ڪتابن ۾ پاڻ کي قيد ڪري ڇڏڻ سان سماج  
۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي  
پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن  
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پڻ سڀني کي **چو، چالاءِ ۽ ڪينئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پڻ پڻ جو پڙلاءُ.“  
- اياز (ڪلهي پاتم ڪينرو)